

ТӘШЛИ ГУРБАНОВ


АРМАНЫМ



Гурбанов Т.
Г 77 Арманым: Повестлер.—А.: Түркменистан, 1984.—
368 с.: 1 м. 40 к.

Биздә сапалы дурмушымыз ызыгидерли вәсп әдип, оқыжыла-
рың гызгын сөйгүсини газанан зехинли языжымыз Ташли Гурбано-
вың шу китабына онуң «Сары гүл», «Торгай», «Арманым» днен
повестлери хем-де бирнәче хекаялары гиризилди. Дүрли йылларда
нешир әдиллип, талапкәр оқыжыларымызың сынагындан гечен бу
әсерлерде яшларың арасса сөйгүси, халкымызың оңайлы дәп-дессур-
лары барада толгундырыжы гүррүң берилләр.

ПОВЕСТЛЕР





САРЫ ГҮЛ

I

Гүйзүң дашда дөлдиги мазалы билдирйәрди. Хасылы йыгылып, ичи үзүлөн бияралар четирешип, үзүм чыбыкларының учлары ене муртларыны товлап уградылар. Дагларың депелерине, селчең арчалы ялаңач гаяларына йыгнанышян топбак булутлардан, чагаларың үсти-башыны шалпы-шараң эдишип гемирийән тернежиклеринден, бирден-бирден чисейән совук ягышдан чигрек ысы урарды. Аңырсы-бәрси сесъетим дар жүлгәнің ичинде бусулып отуран даг обасыны мизан алкымлапды.

Чынарлылар асла-да бир дашарда ятгыч дөлдилер. Гараз, онда-да томус агшамлары чагаларың гыкувы, жайларың өңүндәки белент секилерден эшидилйән хүмүрдилер, шадыян гүлкүлер гижәнің бир вагтына чекерди.

Бу махал велин иңрик гараларына мөхетдел, мал-гараның аладасы я бир чай-нахар хажады зерур этмесе, адам барының аягы чекилишерди-де, соңа бака дашарда гарры чынарларың шабрам япракларының ыгшылдысы билен обаның ортасындан акып ятан ябың шагтылдысындан гайры хич зат эшидилмейәрди.

Инди ак-гөк диймән, гүйзлүк келем-селем болаймаса, экинлериң әхлиси диен ялы йыгналып, колхозчы-

ның мейдан иши-де мазалы бөвшенләпди. Дайхан Бирхова демини-дынжыны алып, кимси доган-гарындашы-ныңка ятымлык гезеленжә гидйәрди, кимси тоюны тойларды.

Бу якымсыз чыглыжа чигрек әмрүнің дуркуны бахыл даг еринде ак экип, мал бакып, ав авлап гечирен-де болса, яшы етмише сер уран Нурлы аганың сырқырашып дуран гарры беденине хас бетерем ёкуш дегйәрди. Гожа бу чакда канбир дашда-ичде гөрнүп йөрмейәрди, мыдама оглы Дөвлетің ички тамында янбашлап, гөк чай сүзер ятарды. Кейпиниң тутан чаглары болса агтык-ларыны дашына үйшүрерди-де, я өз әмрүнде гөрән-эшиденлеринден гүррүң эдип берерди, ёгсамам, эдил бир бәш яшлы чага ялы, шолар билен биле гүлшер-ойнар отурарды.

Өз машгаласы-ха бейледе дурсун, гожаны оба сыла-ярды, хер ким тоюнда-ясында оңа сала саларды. Гараз, хай, Нурлы ага обаның яшулусы хасапланып, онуң райы-ны йыкмага хич кесиң богны ысмаярды.

Хаза, кесесинден гөрәймәге гожаның биржик алада-сы ёк ялы, Чынарлының тарханы ялы гөрүнсе-де, онда өзүне етеси бир үнжи хем барды.

Дурмадык ики чагасыны хасап әтмәніңде-де, бир оглуның ызындан алты-еди йылы арка атып, Нурлы ага: «Ай, инд-ә перзентден дынчдырын-да» дийип йөркә, яшы эллә сер уран Гүлшат әже чынарлыларың өхлисиниң якасына түйкүрдип, жахана ай ялы бир сарымаңызжа гыз индерди. Онуң адына Мелике дакдылар.

Гызжагаз яңы секизини долдурып, мележә гулпакла-рыны тасадыпжык йөркә, Гүлшат әже тарпа-тайын ёгал-ды-да, Мелике башы билен гелнежеси Гөвхериң элинде галды.

Маллы-гаралы биргиден хожалык шу бела агырам болса бу даяныклы гелин Гүлшат әжәнің ёклугыны кан күйсетмеди. Гөвхериң тыгшытчыл гайыненесиниң элинде еди-секиз йыллап тербие аландыгынданмы-нәмеми, хер зат эдерди, хем-ә гайынатасы билен адамсы Дөвлетің гөвнүни тапарды, үстесине-де меллекден я гирдежи пайлашыгындан ломайрак пул дүшәйдиги, Меликәнің букжасына бирдир-ярымдыр халат окларды.

Гыз халкы, билмерсиң нәмесиндендигини велин, түве-леме, деррев гөзе гөрнүберйәр, яңы-яңыларам чагамы-ка дийәнің, бир гөрсен, даяв машгала өврүләйәр. Ме-

лике-хә, күрт әжесине чекен болара чемели, энтек он-он ики яшында-да обадакы өхли дең-душларындан месе-мәлим сайланярды. Балдызының оңургасының беркәше-нини аңандан башлап, Гөвхер оны гүнүне гоймады. Ме-ликәнің окувындан гелерине мөхетдел, онуң оңүнде я кешде, я гозак элмыдама тайынды. Кәярим гыз хык-чок эдәйдигем, гелнежеси эдил яззы-маңлайына гелип: «Эли ишсиз гызың арзысы болмаз, Мелике жан, сен бу көрле-риң гадырыны эртеки гүн, өз ишигинден гирип-чыканың-да билерсиң» диерди-де, гыз ирип я утанып, элине ишини алайянча, гулагыны камата гетирерди. Шондан бәри хем Мелике өкки ялы, дең-душ жораларының янында чыра янянча варсакы уруп, я ябың башында ләлә кәкып отурмакдан дыныпды. Яшлыгың бу гайталанмажәк эшретлеринден жыда дүшмек илки-илкилер агыр дегсе-де, гыз дура-бара өйдөчилик билен өвренишипди. Инди оңа дийме гөрек дәлди, мекдепден гелип, ише япышаймаса, гүни хар гөчйән ялыды.

Хер нәме болса-да, Мелике секиз класы тамам-лады-да, мекдеби гутаран йылы райондакы интернатда окувыны довам әтдирмегиң күйүне дүшди. Ол өз макса-дыны илден өң гелнежесине айтды, эмма разылык бермегиң дерегине, Гөвхер ымматда ёк геп-гүррүңлер билен Меликәни дула габап, башына муң күлпетлер ягдырды: «Сен инди гөзе гөрнүп уграпсың. Утанмадың, нәтдиң! Шу боюң-сыратың билен өйүңи-илиңи ташлап, алла-оварраларда ятып-туржакмы? Худай сакласын, о диййән ериңде гызлар деррев харама чыкярмыш. Сен инди, тула, яшының соңунда гарры атаңы өхли Чынарла рысва әтжәк болярмың? Мениң шу чака ченли сени эк-ләп-сакланымың таңрыялкасынымы шу? Хонха Хыдыр маймын гызыны Ашгабада иберип нәме гөрди: инжиги-ни дурнаң инжиги ялы гызардып, гөз-гүлбан болуп йөр-мүш. Инди обаларына-да гелип биленок. Нәме, сениң ондан артык ериң бармы, Мелике жан. Гиден гитсин. Илчиликдир, өзүни дагдан гойберип йөрөнем бар-да...»

Бу геплерден соң Мелике агасына-да, какасына-да, асла хич киме сала салжагам болмады. Района әкитмек үчин ызындан гелен мекдеп директорына болса: «Дүйп-ден окасым геленок, какамам гаррапдыр, мен колхоз ишлежәк» дийди. Мекдебиң директоры ялбарды, гахар-ланыплар чыкды, эмма пейда бермеди: гыз шо бир дие-нини тутды отурды. Нурлы ага билен Гөвхерден сораса-

ларам, олар: «Хонха гыз, хонха-да интернат, разы эдиң-де окадыбериң. Бизе, нәме, ишдәси алса, йыланың этини ийсин» дийдилер. Гараз, Мелике района гитмеди-хов, Йөне хер хачанам болса, окувы довам этдирин диен умыт гыз калбының бир еринде өчүгсизке көз болуп, сөнмән галыпды.

Гөвхер Меликәнің окувыны довам эдерин умыдыны дуран еринде богуп ташланына өз-өзүнден монча болуп, балдызыны инди ымыклы элине алыпды. Ол шондан соң, гөвнүне болмаса, Меликә хас абрайлы кәр өвредип башлады: гыз узынлы гүн докманың башындан галман, халы докап уграды. Мелике инди ислөн махалы гезмөгө-де чыкып билмейәрди: ничикми, кәярим гоңшы-голам-ларыңка дийип гидәйдигем, Гөвхер хәзир боларды-да, бир болгусыз бахана билен оны ховлуларына дыкарды.

Гапиң түммек ери, Меликәнің даш өрүси шу белент дөрт хаятың ичи болуп галды: асман серетсе — асман, гапдала серетсе — даг, ере серетсе — ер, онуң бар мыдары ине шуларды. Вагт-вагт гызың йүреги гысып, халыс агзындан чыкара гелйәрди, шу белент ховлулары йыкып-юмурсам диййәрди.

«Өңем үстүмө шу гара даглаң абаның дураны азмы дийсене, сизикки нәмәнің гөргүси?»

Шол себәпденем бу бичәре соңа бака бир хили вас-вас болана дөнәйди. Меликелериң өйлериңе ят эркек адам асла гелмейәр дийсегем болжакды. Онсоңам ким гелсин: Нурлы ага-ха бир сандан галан гоңжа. Дөвлетем мыдама мал үстүнде, сетанда-сейранда геләен гүнлерем эгнине гошасыны атырды-да, көкилигиң ызында сергездан, гүнде дерелере сиңип гидйәрди.

Гараз, онда-да кәярим делирәк эркек кишә гөзи каклышдыгы, Мелике хем уялып, хем алжырап, гөтеренини-гоякыны билмезди. Бирденем, ылла диерсин, аллажысыны гөрөн ялы, угрубир өйлериңе күрсәп урарды. Шу ягдайда тегелек ики йыл гечип, гыз он едисини долдурып барярды.

Мелике инди гелжек гелшигине гелипди. Онуң гыйык гашларының астында мылайым бакышлы, кән гүлмезек, долан ай ялы тегеленип дуран дуры мавы гөзлери барды. Нашыңа агзына жәхек болуп айланан гызгылт гунча леблери чалаңа ачылышып дурды. Ол леблериң аңрысында гундуз ялы ап-ак, дүзүм-дүзүм сагдын дишлери чалаңа жыкларды. Түңүрөгөдә энайы бурны хем бу

агза, солгунрагам болса, жуван ат йүзүнә кыбапдашды. Йүзи алтын гыравлы ягты маңлайының ёкарсындан ачылып гайдян билек ялы ики өрүм меле сачы гиң хем йылы дешүни япдым этсе-де, хонха сайланып дуран тер гөвүслерини ил гөзүндән гизләп билмейәрди.

Мелике о диен боюн аласы гелмәсе-де, өзүниң өттишәндигини билйәрди. Хас бөтерем арада гелнежеси-ниң: «Гыз машгаланың яшы он едисинден агыберсе, о говулыгың үстүндән элтмез. Мелике-де, түвелеме, маза-лы өтишипдир; гижәлериңе дагам укының арасында сам-рап ятыр» дийип, адамсына айдан сөзлериңи төтөндән эшидәли бәри, эрбат ховсала дүшүп уграды, себәби Мелике Гөвхерә өз пыгамбери ялы ынанярды: ол онуң хем гелнежесиди, хем эжесиди. Гызың дүнйәнің йүзүндә хәзирара гелнежесиндән гайры маслахатчысы ёкды.

Эмма өтишенлик дуйгусы калбыны гаплап алан-да болса, соңкы гүнлере ченли гыз эркек адамлары ядына дүшүрәндә үйшенерди, бирден дагы бири гошарындан япышайса, гөвнүне оны парчалап, йүз-гөзүни перс-ала эдәйжек ялыды. Муны тең-таң гәреси ишем ёк, себәби Меликедә яш машгала махсус иң нәзик, иң жебирли, иң ынжык дуйгуларың өвезини хәли хич ере сарп эдилмедик уммасыз яшлык гужуры хем ярым ябаны гөзеллигиң буйсанжы тутупды. Шинди пикир берип отурсаң, онуң гүлкүсем манысыз эшидилсе-де, жакгылдысы иниңи чүмшүлдедйән, янгынлы эжиз гүлкүси барды. Мелике гүленде, йүзи, боюнлары гулакларына ченли гызарып, эндамы дуршы билән сандыраярды. Мелике гүленде, памык ялы гәмыш бармаклы эллериңи говушгынсыз чарпып, бирденем көйнәгини бөвсәйжек болуп дуран чомуч ялы бутларыны шапбатлап гүлйәрди.

II

«Гадым заманларда Гарачай дерясының кенарында бир оба отурыпмыш» диййәрлер. Ол обаның Гарадайы диен байы болуп, онуң овлак-гузусыны ики саны яшажык чопан бакар экен. Шол хусыт байың чопанжыклары кимкә? Алла билсин, йөне оларың бири-бириндән бет-багт боландыклары-ха чын. Ол етим огланжык билән етим гызжагазың башга ады болупмы-болманмы, ким билйәр? Эмма оларың икижигем гараягыз болансоң, огланжыга Гараоглан, гызжагаза болса Гарагыз дийипдирлер.

Гарачайың саг кенарында Гараоглан, чеп кенарында Гарагыз, худай гүн берсе, дагдан-дага селпешип, шол ерлерде овлак-гузуларыны отарар йөрер экен. Гүн ма-залы гызыбердигем, деряның боюна инермиш. Оларың бири сувадан ганянча, бейлекиси кенардан берилигине йүзүп, ёлдашына говушяр экен. Совук сувадан ягшы га-нансоңлар, чопанжыклар сыпайы лейлисач талың сая-сында херси бир тарапа бакып гышарып, салкын шемал япраклары ыгшылдадьянча, сүйжи ука гидйермишлер.

Бир сапар чопанжыкларың херси бир кенарда дуран ерлеринден гүрлешмөге башлапдыр. Ах, болжак ише чөре бармы нәме? Гараоглан лейлисачдан бир чыбык дөвәге-де, энайыжа жүрлевүк ясапдыр. Ол жүрлевүги бейлеки кенарда дуран Гарагыза оклап, икинжисини яса-мага башланда болса, бармагыны кесдирипдир. Гарагыз часлы зымдырылып акян буз ялы сува-да бакман, бада-бат оглана тарап өзүни оклапдыр. Барыбилдиги, башын-дакы гара яглыгындан йыртып, огланың бармагыны даңяр.

Гараогланың гөзүне яш айланяр.

— Мениң хасратыма нәлап, яралы элими яглыгы би-лен даңара энем ёк, Гарагыз!..

Гызың бу сөзлере йүреги гыйым-гыйым боляр:

— Сенде эне болмаса, менде ата ёк. Сениң элиң дө-вүлсә, мениңем ганатларымың гырылдыгыдыр, Гараог-лан!..

Ажы гөзяшлар бу ики еtimi бири-бирине эдил доган ялы эдипдир. Йөне олар гүрлешенде, дердинишенде, йүзбе-йүз отурсалар-да, бир-бириниң гөзүне середип билмөндир.

Хава, онсоң йыллар эдил гара ел ялы шовлашып геч-йәр... Гузулар бир махал гоюн чыкып, чопанжыклар жуванлыга етишйәр. Оглан мен диен йигиде өврүлен болса, гыз анбар ыслы гырмызы бөгүле огшаяр. Инди олар гүрлешенде-де, бир-бириниң гөзүне гөни серед-йәр, өзлерем дагдан-дага өңки ялы селпешип йөрмөн, деряның боюнда ышкың мөйинден ичип гөзиберйәр.

Гүнлерде бир гүн Гараоглан гоюнларыны агыла са-лып япяр-дә, лейлисачың астына гелип, Гарагыза гараш-мага дүряр.

Эй, худай, бу не белә! Гарачай дашыпдыр. Йигит гөр-йәр велин, деря ол өңки таныш дерясы дәл. Гарачай дагдан ок ялы инип гелшине, йүзүниң угруна дашлары

сүпүрип, эдил ёлбарс ялы арлап, кимедир азм уряр. Ду-ран бир кыямат!

Шол бада хем бирден айылганч гөк гүрләп, гүйчли чабга ягяр: апы-тупан туруп, сил даг-дашлары вейран эдйәр. Гараоглан горкусына лейлисачың депесине чыкяр. Онуң әхли ойы-күйи Гарагызда. «Ай, худай бардыр-дә, ере дүшәгеде, өзүми сува урайсам нәдеркә?» диййәрем-де, шол вагт хем горкудан яңа гөзүниң өңи гаралып гидйәр. Гараз, хай, Гараоглан тө даң атынча, жебир ба-рыны чекйәр, онуң ахы ере сиңип, бир ужы асмана ет-йәр, эмма оны эшиден диңе Гарачай болуп, Гарагыз хич зат эшидип билмейәр.

Ахыры гижә йүзүниң чадырыны серпип, хова ягтыляр: гара даглар аглаяр, йөне гара сув шол гаралыгына гал-яр. Гараоглан ашаклыгына середйәр-де, гөзүне гөрүн-йөндир өйдйәр: лейлисачың шахалары ашак эглип, чы-быкларында екеже-де япрак галмандыр... Бирденем йи-гидиң йүреги агзындан чыкара гелийәр: гара сувуң йүзүн-де алтын тарлар гөрүнйәр — Гарагызың... алтын гулпак-лары ялпылдап гидйәр!

«Гарагыз! Гарагыз! Вах, бичәре, сен дәлирән деря өзүңи урупсың, ондан геченем экениң, далда гөзләп, га-мыш бармакларың билен лейлисачың шахаларындан япышыпсың. Арман, шахалар ян берип эглипдир, батлы толкунлар сениң гамыш бармакларыңы чыбыклардан сындырып, өз холтумына дүйрләпдир...»

Шол гүнден бейләк лейлисач тал хич хачан башыны галдыранок. Дүнйәдәки шондан өнен бейлеки мүнчлер-че лейлисачларам элмыдам матамда. Олар Гарагызы гөзләп, шахаларыны ере эгйәрлер я-да ол етим чопан гызың алтын сачларыны сыпалап, сувуң йүзүнде шол сүйренишип, ыргын атып отырлар...

Бу розаяты Гүлшат эже барып улы гызка, күрт обасы-на сөзүп дүшен бир пукара дивана түркден эшидипдир, Мелике-де эжесинден.

Гарагызың бетбагт такдыры, рехимдар лейлисач нә-ме үчиндир гызың хакидыасындан хич чыкмаярды. Эже-синиң айдып берен эртекилериниң арасында бу гайгылы роваятың Меликөниң калбында ала-бөле ер аландыгы-ның ене бир себаби барды: хер нәче жебре сезевар бол-са-да, адам гөз яшыны гөрен еринде дөкүп, өз дүрму-шы, өз ыкбалы барада мыдама аркайын ойланып билме-йәр. Хава, етишен гызың хәли пейвагтына урмага эндик

этмедик йүреги гусса чекйән вагтам, о диен хөвүр исләп дурмаяр, онуң гызлык мертебеси эрбет басмарланын пурсатлары-да ялңызлык дидарына йүзүни өвүрийәр. Ол өзүниң гызгын хем сандыраян хасратлы ойларыны дуры асмандан, тәмиз шемалдан, белент даглардана габан-яр. Шатлык дийлен бейик багтдан бинесин йүрегиң еке-тәк байлыгы, ялңыз сырдашы — гусса. Йөне өзи дуйса-дуймаса-да, адам нәмедир бир зат билен өз гус-сасыны пайлашяр, шонуң билен аглашярәм, гүлүшйәрәм. Ёгса, йүрек дерди алаймазмы ахыры?!.

Меликәниңем йүреги гысып, халыс вас-васа дөнен вагтлары, эли сыпынса, барян бир пынхан ери барды.

Мелике өзүни билели бәри, Чынарлының габат иле-рисиндәки кесе дагың дүйбүнден чыкян чешмәниң бо-юнда гарры лейлисач отырды. Обаның ортарасындакы хатар өй ялы сетеран болуп, башларыны асманә гөтерен саялы чынарларына гуванын оба адамлары ол ялңыз би-чөрәни асла бардырам өйденокдылар. Ек-ярым ёлагчы я чешмә инен мал-гара дийәймесең, ол ере барянам ёк диен ялыды. Мелике үчин велин о тайы мукаддесди. Шол чешмәниң башына баранда, жеңцеле бүренип, гап-далдан акып ятан акарың шаггылдысам гапылярды. Бу чаларан лейлисачы гыз дүйәниң бар багына берме-жекди, себәби ол обадаң четдеди, ялңызды, онуң инче-жик чал япраклары болса мыдама шыбырдашып, шол бир зарын айдымы, Гарагызың кеч ыкбалы хакдакы ай-дымы хиңленишип отырдылар.

Мелике хер гүн ир билен өйлериниң өңсесиндәки ёрунжалыгың ичинден кеселәп, жеңжеллигиң дашы би-лен айланарды-да, чешмәниң башына инерди. Элиндәки бедресини бир гапдала гоюп, сачларының өрүмини өңсе-сине дүверди-де, ак голларыны чермәп, буз ялыжак сува ювунарды, лейлисачың эглишип, сувуң йүзүни сыйлып ятан чыбыкларыны, япракларыны эмай билен сыпалар-ды. Шонда бу агач гыз элиниң дегенини дуйян ялы, бир-ден-бирден дуршы билен ыгшын атарды. Ёк, ёк, жүлгә-ниң ичинден өзи билен даг отларының хем гүллериниң якимлы ысыны алып гелйән сәхериң шемалына дәл, лей-лисач Меликәниң эгер-эгер йыгыртсыз гамыш бармак-ларыны язып, мәхир билен сыпаланы үчин оянарды. Тал кем-кемден жана гирерди-де, яшажык япраклар бир-би-рини шапбатлап угрардылар. Мелике муңа хезил эдип йылгырарды. Эртир билен оянан бу тәзе гүнә, япракла-

рың вушы-вушуларына, гөзел гызың нәзик гүлкүсине, онуң гиң ак маңлайына хем чекгелерине елмешен меле сачларының тарларындан, ак гар ялы алкымындан, гоша дызына хопба болан ак голларындан сырыгып дамян йылжак дамжалара, гүл ыслы сергин шемала чешмежи-гем дәлирәрди-де, бирден-бирден «булк-булк» эдйәрди, гайнаярды, товланан болярды, көпүржикләп, ерден зыг-дырылып чыкярды.

Йөне бу чешмәниң Меликеден башга ене-де ики са-ны экдиси барды. Хер гүн диен ялы сәхер-сәхер илерки кесе дагың депесинден инип, бу ере гоша гөгерчин го-нарды. Ол жанаварларың бу махаллар башына йүпек ак өйме өртүлен ялы еңилжәк думан гаплан дагдан ганатла-рыны пасырдадып иненлерини гөренден, Мелике үркү-зәймәйин дийип, лейлисачың аңырсында гизленерди-де, чыбыкларың арасындан жыкламага башлайрды. Кепдери-лер энайыжа боюнларыны, гөзлерини горкы билен ики яна ялтакладышып, гүрсүлдейәни дашынданам билдирип дуран әлемгошар өвүшгинли петекелерине бат берип, чешмәниң башына моймул-моймул эдип барардылар, чүңкәгазларыны пәкизе сува чүмдүрип чыкарардылар хем келлежиклерини силкеләрдилер. Бириниң чүңкүнден сычран дамжалар бейлекисиниң эндамына дегип, ганат-ларыны пасыр-пасыр эдерди. Кәярым бу ойны бейлеки-си гайталаярды. Бирденем оларың эркежиги өңсежи-гини түңердип, боюнларыны хужжердип, ганатларыны галдырды-да, гызылжа аяжыкларыны пытдылдадып, ёл-дашының үстүнә: «вук-вук, вукуррук, лүк-лүк, лүкүррик» эдип, лак атан боларды. Ёлдашы гачярды, эркежиги ко-валан болярды. Ахырында хем ойнап-ойнап, гөвүн солпу-сындан чыкансоңлар, гушлар, сен-мен ёк, «вас-вас» эдип гелишлери ялам, асманә гөтерилердилер. Олар гөк дагла-рың аңрысында гизленип гидйәнчәлер, Мелике ичинден: «Вах, менем кепдери болан болсам, бир ерлере учуп ги-дердим» дийип ызларындан середип-середип галарды.

Гөгерчинлер чешмәниң башындакалар, гыз дүйпден башга адама өврүлйәрди. Пахыржык шатлыкдан яңа гүл-күсини ювдуп, гөзүни яшардар гидерди. Чыбыкларың арасындан гушлара бакян, дүйәде әхли зады унудып, булдурап дуран бу гөзлери гөрүп билен адам оңа ынсан машгаласыныңкы дәл-де, энтәк авчы гөрмедик тез айра-гың назары диерди. Ничикми, чешмәниң башы бошап галдыгы, Мелике ене сусланярды, гөйә өзүнә буйрулма-

дык ялы, бу эртир чагы дагларың йүзүне яңы дүшен гүнүн элван чогуна, дуры асман, тәмиз хова, яп боюндакы ыгшын атың сырдам гымышлар, бу чешмә гыз асла башыңа галдырмайды. Мелике ылла адамкәрчилик гылык-хәсиетиндән мүдими махрум-да, йөне бир гөзел гыз кешбине гирен эртекилердәки суз перисине дөн-йәрди.

* * *

Гүзүң башлары болса-да, ол гүн яз гүни ялы ала-бөле мылайымды. Адат эдиниши ялы, Мелике ир билән чешмәниң башына гелди-де, көрпәжә гөк чайрың үс-түндә гуйлунып отурды, этегини гиңрәк герип, сачлары-ның өрүмини чөзләшдирди. Онсоң бир өрүмини топба-гы билән дишлөп хем чалажа хиңленип, бейлеки өрүми-ни дарамга дурды. Ичиндән дарак гечип гидйән меле сачлар яңы доган гүнүң рөвшен нуруна өвсүп, булар йөне сач дәл-де, акып гиден алтын сувумыка дийдир-йәрди. Бу жанлы суратың илдә ёк гөзелликдигиндән, энтек хич суратчының чоткасына буйрулмадык тапын-дылыгындан өз иши билән башына гай болуп отуран түркәна даг гызы бихабарды. Меликәниң бу чайырлык-да, дәлижә булагың башында бейдип ййәп отурмасы адам гөзеллигиниң берлиши ялы өзүни саклап гелйән иң дуры, иң эзиз пурсаты дийдирйәрди.

Мелике тутдан ясалан сары дарагының дишлери сач-ларыны гырман, аңсат гечсин дийип, бир голуны чешмә усаданы хем шолды велин, эдил голайжагындан ким-дир бириниң:

— Мелике, гургунмысың? — диен мердемси сесини эшитди.

Эшиденденем, ичини эрбет чекип, хасыр-хусур гап-далында ятан тахясына япышды. Бирденем ярсы өрлүп етишилмедик сачы билән япылгы дуран йүзүни горку-сына ызына өвүрди. Онуң эдил болайса бәш-алты әдим бейле янында даяныклы гараягыз бир йигит йылгырып дурды. Эмма бу гырпылдаман, ахмал болсаң, учжак ялы болшуп дуран мавы гөзүң назары назарына дикилен ба-да, йигит үйтгәп гитди, эдил доңайды, иң соңы хем ол бакыша чыдаман, башыны ашак салды-да, чалажа:

— Нәме, танамадыңмы? — дийди.

Меликәниң тез марал бакышы дура-бара говшады, онуң чалажа жайтарышып дуран кирпичлери гырпылда-

шып, бүрлән гашлары язылды-да, гыз гөзи мөхрәм бак-ды, геңиргенип отурышына чекилишен бойны рахат та-гып, чала бир тарапа гышарды, эдепли йылгыран нәзик леблериң арасындан алтын сачларының гысым дол-дуржак богдагы согуп сыпды-да, өң этегине, бирян ом-зуна яйылып гитди. Гыз әлжырап, нәме этжегинем бил-мән, чалажа ичини чекип, ассажа:

— Вий, Арслан геләйипдир... — дийди.

Йигит хошамай йылгырып, билмедик, я бегенчденми, я утанчдан, бир хили буланжырап, эмма эдеп билән гы-за гаршы гелиберди. Гыз Арсланың бу мейлини аңан-дан, йүзүни дага тарап өвүрди-де:

— Ай, оғлан, гидевери, башым ачык ахыры — дийди. Арслан сессиз-үйнсиз, эдил етим токлы ялы, гөвүнсиз ёла дүшди. Ол лейлисачың саясындакы даранып отуран сары гыза гарана-гарана, ахыры ябың боюндакы жең-целлигиң ичине сиңди.

Мелике бирхәюкдән өзүни дүрсәп: «Вах, доганлар, яңкы хушуммыка бери?» диенини эшитди-де, өз-өзүндән утанды.

Нурлы гоҗаны халыс биынжалык гүне саян зат хем ине шу ягшы гөзе гөрнүп угран ялңыз гызының ыкбалы-ды.

III

Хова совашыбердиги, мейдан иши бирнәме бөвшең-лешсе, оңа дерек мал-гараның азары артып башлаяр. Хәс бетерем сагылан гара маллар язда-томусда болшы ялы гойберән ериндән бол-телки доюп билмән, обадаң энчәме мензил аралыкдакы дерә сүрәймәсәң, көпленч ятагындан өрүп, ятагындан турялар.

Колхозың мал фермасы Чынарлыдан хәс ачыгракда, ябың жүлгәни сырып сага өврүләге-де, ёлуңа гидип-гидип, ахыры тойнук ялы икә бөлүнйән ериндән даш дәл-ди. Догрусы, ол ерде дүнйәни тутуп дуран, я бир тирти-не-сувунә етишмәз ялы көп мал болмаса-да, гараз, ады ферма болансоң, үч-дөрт сагымча етерлик сыгыр бар-ды. Түвелеме, иң бәркиси гечен йылкы сатын алнан при-балтика тохумлы гызыл гөлелерем бу салкын даг хова-сында өзлериңи оңат дуюп, гүн-гүндән токарланып, ха-сас бир адама иш болярды.

Гүн гушлуга галымды. Бу махал ~~ферма~~ имисалалык-

ды. Сагымчылар бирейям әхли ишлерини битирип, маллар энчәре болан помидорлыга сүрлүнди.

Фермада гелән аялларың инисем сыгыр ятакларыңы ардып болуп, ховлының бир четинде түссе ыслы аҗы түңче чайыны сүзүп отырды.

Яшы болайса яңы отуза голайлан даяа гараягыз геллин пампазаны агзыны шапбылдадып, сачына ак гирип угран гапдалындакы нурана аяла йүзленди-де:

— Ширин әжә, түвелеме, оглуң-а биргеңси окувыны гутарып геләйипдир, гөзүң айдың! — дийип, көп мәңылы йылгырды.

Ширин дайза бу сөзлере монча болды:

— Таңры ялкасын, Хажәт жан.

Хажәт ики саны гара монжук ялы догумлы гөзүни ойнаклатды:

— Ширин әжә дийән-ә, хернә, Арслан оҗап йөрән еринден бир тыррык балаклыны тутаян-а дәлдир-да. Йигидиң гөзүне Чынарлының гыз-гелни гөрүнмейән ялы-ла. Биәң-ә саламымызам зордан алды...

Ширин дайза, ылла диерсиң, йүзүне гонжак болуп өлүп-өчүп барян арыдан горанян ялы, етишибилдигинден Хажәда элини келеменледип:

— Гоявери, тула. Бу геплери ниреден тапып йөрсүң? Арслан жаның асыл огланка-да, көн бир келч-күлчи болманды, инди-хә, наме, түвелеме, Ашгабат ялы ерде алты йыл оҗап, әр чыкыпдыр. Егса-да, йигит диениң гөрәне сын эдип, йылжыраклап йөрмез. Сенден-ә ол кичидирем-ей. Вах, нерессәм, утанан боляндыр—дийди.

Хажәт түңчәниң иң соңуны шеммеси-зады билән мойлы кәсесине саркырды-да, йылгырып:

— Хернә шейле болсун-да... — дийди.

Эмма ол сөзүни соңлап-соңламанка, элем-тас халда бир ерден ферманың сагымчысы Махмал пейда болды.

Махмал Чынарлыда иң гөрмегей, иң даяныклы, иң сагдын аялды. Ол безенип, ики чекгесинден товланып дурән зүллперине, бердашлы гөврәсине бат берип, йылжыраклап көчә чыканда, яшы кырка голайлашанам болса, орта яшлылар-а дәл, мен диен жахылларам сессиз юздунып галырдылар. Кесесинден середениңде, Махмал Чынарлының безеги ялыды, вәшиди, гүрлешдигиң, ичине-дашыңа гечип барярды. Ол аялларың арасында иң пәлааныды хем. Бир гелне баш салынса, мен диен аялларам чәшердерди. Махмалың адамсы колхозың чопанчы-

лыгыны эдип, нерессе, дүнйәниң йүзүнде эңтек достуна-душманына ягшыдан-ямандан гаты-гайрым сөз айтмадык гара ер ялы бир түркәна адамды. Шонуң үчинем, догрусы, Махмала онуң бары-егы бирди.

Чынарлылар Махмалы гөрәнде, хер нәче юздунсалар-да, ондан эйменч-хедер хем эдйәрдилер. Ол барып ятан гыбаткешди, хайярды, мекирди, дава тапса, сатын алярды. Жуда бир дегнасына деглип, ики дүнйәсини деңләп болаймаса, гиден. Чынарлыда Махмал билән санашжак я бардыр, я әкды-да. Хер ким йөне онуң ырса-рап уграныны аңанындан: «Ямандан боюңы сатын алаң ягшы» диерди-де, мүззәерәтәгидерди. Хас яманам, онуң билән эржәшәйдигиң, гөни йүзүне середерди-де, бир элини быкынына уруп, бассыр-юссурсыз: «Сейжа-газ, дур бакалы, эдил бәш гүне етирип-етирмән, өйүңи башыңа юмрарың!» дийип горкузарды. Әзем гең болса-да, көплеңч гепини гөгәрдерди. Соңкы үч йылың ичинде Махмал эйтди-бейтди, мүнәде бир мекирлиге йүз урды-да, Чынарлыда гүл ялы, әбе-де-жүйжә болшуп йөрән ики саны машгаланың гүнүни чайкап, херсини бир желе-гайдан чыкарды. Шол зәрарлам гөзи горкан чынарлылар: «Бу пәләкетден хедер эдәймели. Бирден бала-чага-дан жйда эдер отурыбир» диердилер-де, ондан чекилишибирдилер.

Чынарлыларың аглабасы Махмалы ек йигренип, көчәден гелйәниңи гөрәнлеринде, ишиклерини япса, онуң бир кемсиз кейпини гөрүп, тарапыны чалыңларам әк дәлди. Махмалың әхли эшрәтлерини, пиримлерини, гулакларының эшитгирлигини, дыгысыз геплейән дилини ери геленинде, өз бәхбиди үчин долы уланяңларың бири-де колхозың ферма мүдири Недирди.

Ферманың ишине ким дил етирсе я Недирдиң машгала дурмушындан ким-де ким мыдырт этсе, Махмал гүнүбин оңа шапыладярды. Недирден арка хем пәна тапан Махмал шоңа байырынып, ишине-де вәпа бермейәрди. Мунда-да оңа: «Йүзүң үстүнде бурнуң бар» дийән әкды. Егса-да, арада бири Махмала хас бетеррәк задам дийип гөрди. Ярым йыл мундан озал колхоза бир яшажык медсестра иберән экәнлер. Ол гыз геле-гелмәше, кәри-не йүрежиги билән япышып, ыхласлы ишләп угранды. Арада бир айлыкда хем ферма геләнде, Махмала: «Дайза, гаты гөрме велин, сен индиден бейләк сыгрың ашагына халатсыз гирме» диенинде, Махмал бады-байран Не-

дириң янына ылгады. Бәш гүн гечип-гечмәнкә-де, «Догтор гыз пыланы билен огрынча ятып-туруп йөрмүшин. Ол бир юрт йыкан» диен шум хабар оба яйрады. Бу гепиң яландыгыны, Махмалдан етендигини улы ил билйәрди. Эмма чынарлылар көп төвөллә этселерем, ол гыз бу гыжыда чыдаман, оба Советиниң башлыгы Набат эжәниңем диенине бакман, обаны ташлады. Өзем гөргүлиниң шол гидиши-гидиши болды. Медсестраның гиден гүнүниң эртеси хем Махмал гелер-гелер эдип, өңки ишине барды.

Махмалың бу махалкы хас-хас эдип, тасап гелшини Ширин-де, Хажадам халамады. Онуң дерчирән мекир йүзүнде нәме-де болса бир шум хабарың язгыды өшгәрди. Махмал геле-гелмәне, Хажадың гапдалындакы халтаның үстүне чөкди-де, ортадакы долы кәсе чайы жыңкытды, элиниң терси билен агзыны сүпүрип, Ширине тиңкесини дикди:

— Ширин дайза диййән-ә, билмедим, сең хабарың бармы я ёкмы, яңы бир бетнамлыгың үстүнден барандырын мен-ә...

— Нәме болды, гыз?.. Нәме гөрәнем болсаң, мени бир ара гошмавери.

Махмал йылгырып, башыны яйкады.

— Хай, сенми, хабарлыжасың. Ёгса, аркайын дерләп, чай сүзүп отурмаздың. Эдил ынха яп-яңы, илерки памадорчылыгың гырасына басылан яндакдан туташдырлык алмага баряркам, хол гара чешмәниң башында сең Арсланың билен Нурлы гагарың догман гечени Мелике ики-сини гөрәйдим. Жан доганлар, якама түйкүрдим. Ол бихая тула оглуң билен басалашыпмы-нәмеми, башы ачык, сачларының өрүмем чөзүлги, эдил арвах ялы жырк-сары болуп отыр. Тахясы-задам хонда ятыр. Мен гөрәмде, оглуң онуң янындан турды. Өзлерем бир зат-бир зат дийишдилер велин, гапылмыш гулагымың өңкүлиги ёк, аңшырып билмедим. Ай, аманжа болай, ол ат йитиренлер индики душущак вагтларыны беллешдилер-лей... Онсоң оглуң гидендирем, менем дүнъеден бихабар киши болан болуп, Меликәниң янына бардым. Гыз, нәме, мени гөрүп, памадор ялы гызарды. «Яңкы яныңданжык гиден кимди, сарыжа маям» дийсем, хакыт йүзүме бакып ялан сөзлейәр: «Яныма хич кимем геленок» дийип, сачыны өрен киши болуп отыр. Биз-ә тоба эдендирис. «Өлмедик хер зады гөржәк экен-ов» дийдим.

Махмал ичини соватды-да, ызындан эрбет гүлүп:

— Ширин, гөрйән велин, сең оглуң Ашгабат ялы гызың бол еринден бош чыкып, Чынарла өзүни зордан тебсирәп атайыпдыр өйдйән — дийди.

Ширин дайза бу сөзлериң барына чайдан-сувдан гечип, йөне аңк болуп галайды. Хажат: «Тобал» дийип, агзыны тутды. Ширин дайза бирсалымдан эдил ичян чакан ялы сычрап еринден турды-да аларылып:

— Махмал, мениң оглума мыжабат этмегин. Бу гепле-риңе ынанман. Киме дегсәңем, маңа дегмегин. Гелени хачан нерессәмиң? Хәъ, дилиңе бисмил чыксын, гуррум-сак — дийди-де, Махмалың үстүне дүв-дүв топулып уграды.

Шу ерде ара Хажат дүшәймедик болса, Ширин дайза билен-Махмал мазалы «сачёлды» ойнажакды.

Махмал бейле гаршылыга гарашмадык болара чеме-ли, Шириниң газабындан эрбет хедер эдип, эмедекләп гачып баршына:

— Вах, бу хелей дәлирәпдир, вай, бу хелей мениң ганыма галжак-лей!..— дийип, эсли өре барды. Онсоң дикелип, ики элини етишибилдигине келеменледип:

— Жаның чыкайсын! Мен-ә шолары гөрдүм. Сең азгын догмаң бир бендәң гөзүни дикип отуран улы гызына эл урды. Өзүңем асман пайыңы ашак чекәй! Шуш-шу вагтың өзүнде сениң Арсланжыгыңы Чынарла метги этмәсем, Баба чопаның аялы болмадыгым. Меликәни аздыранам сен, хелей. Гөзүңден таян. Хәй, гелмишек дийсе— дийип, мазалы ичини соватды.

Ширин дайза гыбырдыклап ховлудан чыкып гиден Махмалың ызындан нәме алач этжәгини билмән, ярым-яш халда:

— Вай, ил-гүн, бу не геп-гурруң болды?! Мен инди нең иле чыкайын. Бу яңкы худай тутан менем, Арслан жанам иле гөз-гүлбан эдер. Хажат жан, гелним, ханы бир зат айтсана— дийип, өр уруп галды.

Хажат гөргүлем нәме айтсын, бир:

— Элбетде, худай барды-да, Ширин эже— дийди оңайды.

IV

Арслан институтда иң укыплы студентлериң бири хас-аплаңарды. Онуң кән келч-күлчи болмазды я-да ёл-дашларының кәбириси ялы окува гелен гүнүнден баш-

лап, бойнуна галстук дакынага-да, петекесини гайшар-дып, гызларың яшаян жайының өңүндө аркайын гези-бем билмән, сүмсүнип йөрмөзди. Арслан окувындач дашгары госпитал хирургия клиникасында үчүнжи курс-дан башлап нобатчылыгам эдйәрди. Кликаның про-фессоры Мырадов бу башаржаң жаныпкеш яш йигидиң угруна чыксаң, оңат специалист болуп етишжегини аң-ды-да, институты тамамладыгы, оны өз клиникасына ординатор эдип алмага сөз берди. Шонуң үчин Арслан хем бу чака ченли студентлериң аглабасы ялы «Элими-зе диплом говшурансоңлар, бизи, гөр, нирелерден чыкарарларка?» дийип, үнжә батып йөренокды. Ол өзү-ниң гөлжөкки дурмушындан яңа аркайынды, онуң үчин ылмың гапысы ачыкды, себәби профессор Мырадовың республиканың хекимлер дүнийәсинде абрайы бинак улу-ды.

Хава, бар зат ербе-ерди, өзем Арсланы бу райын-дан гайтарып билжөк хич хили гүйч өк ялыды.

Йөне институтың ахыркы курсуна баранында, гышкы экзаменлерини берип йөркө, Арслан иң агыр предметле-риң биринден оңат баха алып, кейпи чаг халда яшаян отагына геленинде, өз койкасының үстүндө ятан бир хата гөзи дүшди. Оңа: «Хай диймән, инфекцион клиника гөл, обаңыздан бир нәсагы агыр халда гетирдилер» дийип языпдырлар. Арслан хаты өвран-өвран оқап, улы иңкисе батды. -«Ким болуп билер, я ...эжем ялымыка? Ай, өк-ла. Онсоңам, ким боланда нәме, раст бу ере обаңыздан бирини гетирипдирлерми, бармалы болар ахыры».

Арслан эртирки ачлыгынам ядындан чыкарып, гысса-гы өзи билен, он бәш минут гечип-гечмәнкә, инфекцион кеселхананың ховлусына гирди. Бу кеселханада эсли вагт практика гечени үчин, оны оңат танаярдылар. Шей-ле-де болса, ол өз идеглисини вагты билен тапып билме-ди, себәби сыркавың не ады, не-де кесели оңа беллиди. Йөне ахыр-соңы Чынарлыдан бир аял адамының носил-калы 4-нжи корпусу элтилендигини ол өз таныш мед-сестрасындан билди. Нәсагың яны билен гелен врач хем «Отлудан гижә галян» дийип, көп гарашып билмәндир. Йөне ол нәсага Арсланың гөз-гулак болуп дурарыны хайыш эдип гидипдир.

Кеселлиниң халының агыр боланы себәпли, Арсланы онуң палатасына гойбермедилер. Шонда ол ылгавуна

пенжирәниң өңүне барды. Элегиң гөзи ялы ушак демир торуң аңрысындан койкада ятаны зордан сайгарды. Ол меле сачларының өрүми чөзленип, бадам габаклары юм-луп, өзүни билмән, одуң ичинде ловлап ятан Меликеди.

Гыз шейдип, үч гүн өзүни билмән хорланып ятды. До-гторлар хасса укол үстүне укол уруп, дерман барыны бе-рип, зордан өзүне гетирдилер. Йөне энтеклерем гызың халы өверлик дөлди. Шонуң үчинем клиниканың баш врачы хассаның хоссарларының геләйселер кем бол-мажагыны Арслана дуйдурды. Йигит хем угрубир Чынар-ла, Меликәниң доганы Дөвлете телеграмма иберди. Шол гүнүң эртеси Дөвлет эдил йүреги ярылан ялы, йүзүни ак-там эдип, клиника гелди. Асыл телеграмма баран бада, чынарлылар Меликә эйәм ёгаландыр дийип пикир эдип-дирлер. Дөвлетем шоңа боюн алык экени. Эмма өз уя-сының диридигини эшиденинден, ол улудан бир демини алып, аркасындан гара даг айрылана дөнди.

Кликаның иң өкде специалистлери гызың жаныны халас этмек үчин он бәш гүнлөп гижә-гүндиз гөрешди-лер. Бу чака ченли Дөвлет билен Арсланам сары-садыл-ла Меликәниң ятан корпусының агзындан айрылмады.

Ахыры докторларыңам, бу ики чынарлыныңам азабы гозушды: йигрими гүн дийленде, Мелике бәри бакды. Уя-сы билен йүзбе-йүз гүрлешип, онуң айңаланына гөз ети-ренсоң Дөвлет Чынарлының дерелеринде гоюп гай-дан сүрүсине доланды. Мелике саг-аман оба доланып барансоңам, той этжөкдигини бегене-бегене Арслана айтды.

Дөвлетин гиденине, мегерем, бир хепде гечип-геч-мәнкә, Арсланы Меликәниң янына гойбердилер. Гыз ин-ди ымыклы бәри бакыпды. Дик отурмага-да яраярды.

Мелике бу кеселханада эгин-башындан, дүшеге була-шып отуранындан утанянам болса, Арсланы башарыбил-дигиче мылайым гаршы алды. Бу алдым-бердимли агыр гечен бир айың довамында эрбет хорлананам болса, Ме-лике өз аңап кешбини, заннына югрулан махремлигини йитирмәнди.

Яшайшың гадырыны билмәге хер киме бир зат себәп боляр. Шол сансыз себәплериң иң ыгтыбарлысы хем өлүмиң бәри янындан гайдып гөрмеклик.

Мелике-де бир өлүп дириленсоң, яшайша башгача гараярды: Онуң марал гөзүне сиңе середен адама төзе, хас тешне ислег гөрүнйәрди. Ол энтек саг-гургун гезип

йөркә, яшайыш, өмүр дийлен зада асла пайхасам эдил гөрмәнди. Гыз диңе даглары гөрйәрди, ирден хөкман догян гүнүң гаяларың йүзүни ягтылдышы ялы, онуңам йүзүни чойярды, эдил дагларың өмри ялы, өзүни хем бакы дуйярды. Мелике хич гөрөшип гөрмәнди, барды-гелди, көвагтлар гөвүн ислегини йыкайсаларам, ол диңе дымарды я-да чете чыкып агларды.

Эмма бу дерман ыслы палатада бирнәче гүнләп ажал билен икичөк яка тутушып, индем еңенсоң, Мелике дүн-йөдә хич задың бакы дәлдигине, шонуң үчинем өмүр дийлен иң гымматлы пайдан пайхаслы пейдаланмалы-дыгына, яшайышдан хер әдимден нәгиле болмаз ялы, онуң гадырыны билмелидигине, гөрешмелидигине кем-кем акыл етирди.

Мелике Арсланың гетирен совгатларыны говушгын-сыз алып, гапдалдакы тумбочкасының үстүндә гойды. Ол йигидиң өзүни сорамага теленине ичинден жүдә бегенйәнем болса, хич зат сыздырмаярды. Йүзүни ашак салып, башга-да нәме этжегини билмән, сачының ужуны ойнап отурышына, гыз иң соңы дил ачды-да:

— Ай оглан, Чынарла хачан баржак? — дийди.

Меликәниң бу сорагына Арслан бирбада нәме жогап бержегини билмеди: гызың сеси чалажа, эмма ыхласлы әхәңдә чыкды. Шонуң үчинем Арслан гүмүртиклемакден башга угур тапмады:

— Мелике, энтег-ә белли бир зат айдып билжек дәл. Йөне маңа «шу ердәки кеселханаларың бириндә гали дийәрлер...

Арсланың гөвнүне болмаса, Мелике чалажа тисгинен ялы болды. Хәлиден бәри йүзүни ашак салып отуран гыз ювашлык билен башыны галдырды. Ол гөзлердә йигидиң яңкы жогабына аркайынлык ышнагы бар-да болса, олар бирден-бирден нәгиле ялы, сораг берйән ялыды. Эмма Арслан бу дүшнүксиз гарайшың нәмелер дийжөк боляныны сайгарып етишмәнкә, гыз ене йүзүни ашак салды. Хава, гызың акылдан долы интизар ядаг гөзи сораглыды. Йигит халыс дымәнсоң, гыз йүрегиндәкини дашына чыкарды:

— Биз-ә: «Чынарла өз догторымыз гелер» дийип, бегенип йөрдүк. Хава-ла, онсоңам инди сен бир билимли адам, обаң тозанына гарышып йөресиң ёк-ла...

Арслан гүлүмсирән болуп:

— Ёк, ондан дәл-ле... Йөне мениң окувымы довам эт-

диресим гелйәр. Мен болмамда-да, Чынарлы докторсыз дәлдир-ле... — дийди.

Йигит хер нәче аркайынсыран болса-да, Меликәниң: «Чынарла өз докторымыз гелер дийип бегенип йөрдүк» диен сөзлери оны хем утандырды, хем улы үнжә гойды: Ол «Маңа, догруданам, гарашяндырлар, баржагыма бегенйәндирлер. Мениң ниетим велин бу ердә галмак. Шол мақсадым догрумыка берин?...» дийип, оя батып отырка, Мелике бирден гашына ченли чүмре даңылгы ак яглыгыны сыпырды-да, сандыраян додагыны дишләп:

— Ынха... серет! — дийди.

Арслан тисгинип гитди. Меликәниң эдил яззы-маңла-йында отлы тыг ярасы гаралып дурды.

Арслан ондан гөзүни айырман:

— Бу нәме болдугы? — дийип сорады.

— Яраман угран вагтым, гелнежем билен Акдереге зыярата гиденимиздә, Мамыш тотам элиме-аягыма бакман, әтишгир билен даглады. Шо гүнүң эртесем мени шу ере гетирдилер...

Арслан еринден турды-да, яраның гыраларыны чалажа әллешдирип гәрди. Бирденем ынжыдайдымы-нәтди-ми, Мелике ювашжа иңләп, гөзүни юмды.

Арслан гызың маңлайындан элини чекди-де:

— Басым гутулар — дийди.

Эмма шундан соң өзүни хер нәче аркайынлыга салса-да, йигидиң хезили болмады: ол өзүни гызың өңүндә шейле бир акмак, гүнәкәр хасаплап башлады, соңабакә ол дагы тотам дәл-дә, хут өзи басана дөнди. Инди Мелике-дә Арсланы чыкгынсыз гүнә гоаяныны, эрбет утандыраныны аңян ялы, гүрлемесини кесди. Диңе Арслан хош-лашып туруп угранда, ол ювашжа:

— Ай, оглан, көвагт гелип дуравери. Эрбет йүрегим гысыр — дийип галды.

Арслан чыкып гиденсоң, Мелике ол йигит билен шейле аркайын дердинишенине өзи гең галды. Мундан озаллар эркек адамлар билен икичөк галмаг-а бейледе дурсун, гайта, олары чоларак ердә гөренинде, эндамы сызлап гидйән болса, бу гүн Мелике өзүни иңән аркайын дуйды. Я Арсланың хошамайлыгымы, я кеселханадакы мысапырлык ягдайымы, билмедик ончасыны, эмма гыз бу чака ченли эркек огланлар барада эрбет ялңышып гелендигине дүшүнди. Хас бетери, Мелике яңкы чыкып гиден йигиде жаныны ынанмага-да тайынды, онуң билен

Стамбула гитмели дийселерем, икиржиңленмежекди. Ик бәркиси, Арслан онуң маңлайыны эллейркә хем, ылла диерсиң, езит атишгириң даглан ызасы-да өчүшйән ялы болды. «Ах, шол йигидиң бармаклары яра япылян эм болан болса, онда оны гиже-гүндиз маңлайымдан айырмалдым...»

Мелике мунуң ялы мылайым хем тәсин ойлара батып отырка, бирден пенжирәниң аңрысындан Арсланың:

— Мелике! Мен бу ерде галжак дәл, Чынарла гитжек. Эшидйәрмиң, өз обамда ишлежек. Мен барамсоң, гайдып хич ким сениң тениңе даг басмаз, эшидйәрмиң? — диен сеси эшидилди.

Мелике зордан еринден турды-да, кровадың гырасындан япышып, пенжирәниң өңүнә барды. Яп-яңы сепеләп башлан ёңсуз гар тозгаларының арасындан Арсланың чаларып гиден сачы, делмурып бакян шар-гара гөзи гөрүнди. Мелике ол учганаклап дуран йигит гөзлерине ичериден мәхирли йылгырып жогап гайтарды.

Гызың бу гиже гөзүнә укы гелмеди. Гөвнүнә болмаса, дүйпден даянып гиден ялы болды. Арсланың бу гүнки гелип гитмеси оны йүз дүрли гаржашык ой-пикирлере сезевар этсе-де, гыз ахырында дуйдансыз бир улы шатлыклы ачышың үстүнден барды. Өңлер Мелике ким гурплурак болса я жораларының арасында бири гүндә үйтгешик эшик гейсе, «багтлы адам» диерди. Эмма гөрүп отурса, багт дийилйән байлык я эшик билән өлчелйән зат дәл экен. Хакыт, жан доганлар, адамың багты адама баглы болса нәтжек? Адамлар бирек-биреге ынанса, дүшүнишсе, бириниң дертли гүнүндә бейлекиси голласа, бай, оңат боляр экен-ов... Дүнъеде ынама етеси багт ёк экен.

«Арслан мениң жаныгыплар айданыма ынанды. Онуң Чынарла хәкман баржагына, гайдып хич кесиң маңлайының дагланмажагына менем ынанян. Арслан! Мен саңа ынанян! Ай, оглан, эгер чыным, ынанян!..» Мелике даңа голай ука гитди.

Шол гижеден он-он ики гүн геченсоң, Арслан: «Мелике саг-аман гутулды, кимем болса, бири гелип алып гитсин» дийип, Нурлы агалара хабар ёллады. Бу сапар велән Меликәниң ызындан гелнежеси гелди.

Гөвхер өз яны билән балдызының иң оңат эшиклерини-де алып гайдан экен. Ол докторларың таңрыялкасыныны берип, Меликәни көчә чыкаранында, Арслан йөне

аңк болды галайды. Онуң хакыдасына бада-бат Пырагының: «Меңли ханым голун дишләп, бизден ки уят әйлейир» диен ганатлы сетирлери гелди. Бу гелнежесиниң гапдалындан сүйнүп-саркып барян эгни мавы махмаллы, аягы гүлли жораплы, утанжаң сарымаңыз гыз «Агыр кеселден яңы айңалды» дийселер, асла ынанар ялы дәлди. Мелике яңы бир сувы сүйжөн үзүмиң булдурап дуран тер салкымына огшаярды.

Балдыздыр еңне икиси шәхерде магазин барыны айланып хем базарлап, ягшы гөвүн солпуларындан чыканыларындан соң, агшамара почта отлусына мүнүп, ниредесиң Чынарлы дийди-де, ёла рована болды.

V

Гүн ялпылдап дуранам болса, онуң не якымы барды, не-де ховры. Беланың көрүгем, аңырсына середип отурсаң, ичинден-багрыңдан гечип барян ёкнасыз шемалданды. Бу «эшек өлдүрән гүнүң» йити чапгыны адам барыны нире ыкышаграк болса, шол тая коварды.

Бу махал көчәниң угрундакы жайларың бириниң гүнешине йыгнанан алты-еди адам дүнйәден бихабар, гарабашларына гайдылар. Шейле-де болса, энтек гара гөрнүм ерлеринден гелиёркәң, оларың нәме билән гүмрадыгыны, сорамаң билмек болжакды.

— Хай, залыват, гоша дүздүрдиң!..

— Мерет ага, вах, даң ахыры, сыпар...

— Ковалабер, гидере ери болмаз...

— Дүз, бетбагт!

— Я, хе-е-ей, ишин-ө гөрдүң...

— Өз чөпүңи гөч-лайт...

Оларың ёгынлы-инчели чыкян ине шу зейилли галмагаллары үлкәни өрүзйәрди. Өзи хем ойнаянлар үчин-де, оларың дашына эгрилишен кейпине шәриклери үчин-де дүнйәниң бар мазасы шу орталарындакы такыр ере чекилен атанак чызыкларың кесишйән ерлерине жемленипди.

Йөне эртирден бәри шол дынман гидип отуран чеке-лешикли гызык дөвлерден соң гүнортана голай дүззим жанаварың ердәки ызлары халыс бозулан болара чеме-ли, жайың гыкувлы гүнешине ахыры бирнеме имисалалык аралашды. Чилимлилер чилимине, наскешлер кәдисине япышды.

Чынарлыда забун оюнчыларың бири хасапланян, яшы

инди алтмышдан агып угран күйкүрөгө-де ак сакгал яшу-
лы отуран еринден хасасы билен жайың дүйбине тыр-
кылдадып:

— Пэлван дийән-ә, шәхериң-ә белетчилигим ёк ве-
лин, шу оба еринде эркек адамының догтор болан болуп
йөрмеси хасапмыдыр эйсе? Гөвнүме болмаса, шу затлар
бижай гелшиксиз ялы болуп дурайт — дийди-де, гуршуп
гиден аякларыны тайлы гезек геришдирди.

Онуң гаршысында отуран башы гара силкмели даяв
пешенели яшулы дүззимиң бозулан ызларыны төзеден
чызмасыны бир мейдан гойды-да, элиндәки гычак даш-
жагазы ойнап:

— Әлайт, Мерет ага, сениң шу мүңкүрлигиң эдил
гүни хелейиңки ялы, галман гелйәр-ов. Мен о киме как-
дырып айдяныңы билйән... О нерессәниң ише дураны-
на хәли бәш гүн геченек ахыры, нәме этжек пылан зат
дийип?! Ханы говусы, чөплериңи алсана — дийди.

Хәлиден бәри бу икисиниң ойнуны сессиз сынлап оту-
ран орта яшларындакы гараягыз долмач адам чаларак
сакавлады:

— Биб... биз-ә, Арслан гелди велин, э... э... эңегимиз
д-дынд-ов дийип б-бегенәйдик.

Ызлы-ызына суңшурылан гаршылыклар миессер бо-
лансоң, Мерет аганың бирнәме суссы басылды-да, мүй-
нүргәп, яңкы сакав адама серетди:

— Вах, Алламырат, бегенмесине, иним, бизем беген-
мән дурамзок велин, шу түркменчиликде када-ковахада
кыбап гелйән зат бар, гелмейән зат бар.

— О нәме дийдигиң болды, Мерет ага?!

Мерет ага еринден гобсунды-да, гара чыныны эдип
уграды:

— Ине гәрийәрмиң, шинди, түвелеме, аял-оглан-ушак-
сыз-а өй ёк. Онсоң адамчылык-да, оларың нәсагланы
боляр, зат эдйәр... Шонуң ялы боланда, бижай кынчы-
лык-да... Әлайт, өзүмиз-ә, догрусы, йүрек эдип, аял-эб-
татларымызы эркек адама ынанып билжек дәл-дә... Ха-
ва, зат болмаса болмазам-а велин, гараз, адам пахы-
рың йүрегине чиглик гитжек-дә...

Үйшмегиң бир четинде чигрек хова сувланан бурну-
ны сыкып-сыкып, гызыл бурча дөндерен, гәзи шуллы
гирденежик хоржа адам чугутдырып отуран еринден
бирнәме голай сүйшүп, Мерет аганың тарапыны чалды:

— А-хов, адамлар, шу Мерет агаңка сиз «хә» дийәйиң.

Бу эйяемиң догторларында месеп галмандыр... Сен
эркекми, аялмы, олар үчин пархы ёк, хов. Элиңе тикен
батса-да, ялаңачлап, кебзәң ики арасына гулагыны гой-
батса-да, аял машгала диениңем бир
ман сындыраноклар... Бу аял машгала диениңем бир
тилсим жанавер боляр, гошарындан тутубилдигиң бес,
эндамларындакы әхли дамары говшап гидйәр бедибатт-
ларың... — Гирденеже үшек адам өз-өзүнден монча бо-
луп, кикир-кикир гүлди...

Гара силкмели яшулының муңа гирре гахары гелди,
ол яңка гахарлырак середип:

— Әлайт, Ремезан, боласы, ызың аял-гыздан яңә
босгы дийән-ле... Оларың тилсимини өврәнен болсаң,
онда нә керүңе бәш йыл бәри дул гезип йөрсүң, бирини-
ярымыны алаймазлармы? — дийди.

Адамлар муңа гызыл-гыран гүлүшдилер.

Башлан бадына йити жеделе өврүлжек болуп дуран
бу геп урушмаларың соңы ула язманка, төзеден дүззим
оны гап-билинден дөвди.

Мерет ага-да сесини-үйнүни чыкарман, кисесинден
нас кәдисини чыкарып, оңат гөкледи-де, чөкмениниң
ере дегйән сыйларыны этегине йыгнап, ойнуң илкинжи
дашыны гойды.

Докторлы гүррүң шунуң билен тамамланып, адамла-
рың барысының ойнуң дашына яңы эгрилишенем шолды
велин, оларың бейле янындан эдил гара ел ялы болуп,
Махмал гечип гитди. Ойна гызышан адамлар оңа кәнбир
питива этмеселер этмездилерем велин, Махмалың бой-
нундакы шай-сеплери, сачларының ужундан дакан гы-
ранлары эрбет сес эдип, ылла диерсиң, шол хапа дөкү-
лен ерде өңүңдөн шайлы гелин болуп чыкайярмыш
дийилйән даңдан арвахыны яда саярды. Адамлар онуң
гәни обаның ортасына тутдурып, баряныны гөренинден:
«Бир бендәниң-ә башына Хасан-Хүсейиниң гүни инең
болса герең» дийишдилер-де, ене оюн билең болубер-
дилер. Яңкы үшек Ремезан велин Махмал гечип гиден-
ден бейләк, жанына жай тапмады, инди онуң оюн биле-
нем гызыгы болмады. Шол зерарлам бир салымдан
адамларың хич бирине дуйдурман, дараклыгына басып,
яңкы аялың тасап гиден тарапына юмлугды. Бир-ики дөв
ойналып-ойналманка хем, ол ене доланып гелди. Реме-
заның бу махал өзүнден гөвни хошды, хәлкиси ялы мүз-
зерилмейәрди, экабырланыпды, гырлары гызарып ду-
ран шуллы гөзлери-де йитилешен ялыды.

Ол геле-гелмәше, гара силкмели яшулының гапда-
лында чоммалды-да, йылжыраклап:

— Я, валла, Мерет ага икимиз эдил билен ялайт... —
дийди.

Гара силкмели адам Ремезана тарап гаңрылып:

— Нәм болдайт? — дийди.

— О Арслан тебиб-ә геле-гелмәне, эййәм бир бендә-
ның машгаласыны вейран эдипдир...

Адамларың хеммеси бу айылганч сөзлери эшиденин-
ден, ойны-зады унудып, ховсала билен үшеге серетди-
лер.

Силкме телпекли адам гозгалаңа дүшүп:

— Нәме, нәме? Ремезан саммыкламасана... — дийди.

— Ёк, Пәлван ага, дуз бар, догрымы айдян... О яңы
Махмалың гечип гиденин-ә гөрдүңиз... Ине маңа шол
айтды...

Адамлар: «Нәмәни-де нәмәни?» болушдылар.

Үшөк хык-чок эден болды:

— А-хов, адамлар, мениң-ә шоны айтмага дилимем
баранок... Шун, ынха яңы, гүндизин гүнортаны о Арслан
илерки Гарачешмәнің боюнда хол Нурлы агаң гызы би-
лен басалашып дурка, үстүнден барайыпдырлар...

Адамларың кәси ичини чекди, кәси-де: «Тоба-эссаг-
пырылла» дийди.

— Ким олары гөрөн? Хай, сениң бир гара... — Пәл-
ван ага лаңца еринден галды-да, әхли габарасы билен
үшегин үстүнә абанды.

Ремезан силкмелиның режесиниң гең дәлдигини аңып,
ене мүззерилди:

— О, неме, Пәлван ага... Менем эшитмиш, хов...
О түки Махмалың элин өзи гөрүпдир...

Пәлван ага Ремезандан гөзүни айырман, онуң депе-
сине середип дуршуна башыны яйкап:

— Хәй, ене-де эркек дийжөксин, утанман, шол ха-
рамзада ялының гепине ынанып йөрайт — дийди.

Ремезан ягшыдан-ямандан бир нутк-да гайтаргы бер-
меді. Бир бада асла гүрлән болмады.

Пәлван ага бу шум хабарың үстүнә суа сепендириң
әйтсе-де, отуранларың херси бир пикирдеди. «Бе, хей,
бейле-де бир бихаялык болармы?! Ай, яландыр-ла».
«Махмал хер нәче юрт йыканам болса, аслында бир зат
болмаса, Меликә дил етирмәге богны ысмаса ге-
рек...»

«Бу заманда хич зады гең-таң гөрмели дәл... Даш эт-
син».

Хава, хер ким бир ойдады, эмма дилленәйип билиәни
әкды, бейле габахат гөп-гүррүңден хер адамың дашрак
дурасы гелиәди... Гараз, онда-да отуранлардан хәлки са-
кавланы говушгынсызжа:

— Белки, ялан болсун-да... Б-бу затлар Чынарлының
абрайына-да гок-говы дәл ахыры — дийди.

— Агзыңдан худай эшитсин, Алламырат...

Шондан соң ойнуңам гызыгы гачды, кейпиңем — хер
ким даргама билен болды. Салым гечмәнкә-де, эртирден
бәри шагалаңдан гөчәйжөк болуп дуран тернавлы жайың
гүнеши гугарып, хер ерде-хер ерде чекилен чилимлериң
галындысы билен он-он бәш саны аклы-гаралы йылма-
нажык дашжагаз галды.

* * *

Чынарлыларың әхлисини бираякдан сүрүп болмажа-
гыны Арслан бу ере гелмезинден өңем билиәрди. «Ер
ала, юрт ала» дийлени, обада болуп гечйән хер бир тә-
зелите ничелер ягшы ниет билен гараса, ничелер мүңкүр
чемелешйәрди. Обада энтөк-энтөклөрем дога-тумарың,
тебиплериң дәри-дерманының йөргүнлидиги бу яш док-
торы үңжә батырарды. Меликәнің маңлайындакы әтиш-
гириң галдыран дагыны гөрөнсоң-а, ол асла аркайын
ятып-туруп билмейәрди.

Арслан өңем ненеңси эдип обадакы тебиб-порхана,
молла-мүфтә уйан ек-түк надан адамың гөвнүңден туруп
боларка дийип йөркә, бу йигренжи Махмалың зәхерли
дилиңден чабран габахат хабар эдил пагта от дүшен
ялы, ики гүнүң ичинде Чынарлыны чайкады отурыберди.
Йигит аркайын ишлемекден гечен, инди ине ниче гүнләп
асла иле гөрнүп билмейәрди. Хас яманы хем бу биаб-
райчылыгы Меликә ненең эдип чекип-чыдап билер диен
алада оны халыс гысып-говруп барярды. Чынарлыларың
арасында Нурлы аганың иң намысжаң гаррыдыгы хем-
мә аяңды. Шол зерарлам Арсланың мыртар ховатыр-
ланян зады «Гаррының гызыны хеләкләймәсе ягшыдыр»
диен пикирди.

Шол хабар яйралы бәри, докторхананың хем гапы-
сыңдан гелиәнлериң аяклары чекилишипди: узынлы гүн-
де бир я ики нәсаг гара берйәрди, кә гүн-ә Арслан асла
ишсиз ичини хүмледип гечирйәрди.

Доктор бу чыкгынсыз ягдайдан нәхили угур тапып

болжагыны көп өлчөрдү. Киме маслахат салмалы? Кимден харай ислемели? Ол өз сөйгүлү көриниң илкинжи күнлеринден башлап, бейле-бейле бетнамлыга учарын айдуп, ятса-турса пикир этмөндү. Яш врач Чынарлысына гелйөркө, йүрегинде иң асыллы арзуулары беслөпди:

«Ынха мен обамыза барарын, хай диймөн, гапы-гапы айланып, чынарлыларың өхлисиниң саглыгыны барлашдырып чыкарын... Хер зат эдерин велин, дагдакы янашык үч оба үчин Чынарлыда хич болманда он ерлик кеселхананы гурдуржак боларын. Ёгсам, ничесар чала бир зат болса, район меркезине гатнап дуржак?!»

Онсоң... Хава, онсоң өхли дең-душларымы йыгнап, обамызың арассачылыгы барада-да маслахатлашарыс... Көчөниң угрундан ятаклары, тамдырлары айырдып, жайлары-да экөн-екөн агардып чыкарыс... Ынха гөрерсиңиз, аңырсы бир йыла етип-етмөн, мөхрибан Чынарлым дүйп-гөтөр үйтгөр, хөкман үйтгөр... Ёгсам, мен алты йыллап шәхерде нәме үчин окадым ахыры?!»

Хава, Арслан көп затларың башыны агырдыпды. Ол Чынарлыда чага догрулян өй барада, көярым чагасы болжак аялларың ганына гаян, өзүниң дин душманы Мамыш тотам ялылар барада хем көп-көп ойланypды.

Иигит ене бир зады йүрегинде беслөпди: «Даш гитсе, бир йыл-ярым йыл ишлөнимден соң, несип болса, өйлөнөрин... Өзүмем Меликеден гайры хич киме йүрегими бермерин... Мелике ялы перизады төрүмө гечирсем, эжемем бегенер...»

Арман, адам оглы башына беланың инжегини мыдама билип дурмы нәме?! Бейле-бейле чыктынсыз гүне дүшжегини дуян болса, Арслан асла обаларына гелмезди хем шол Ашгабатда пәкизе ишде алым болжак болуп дыржашар йөрмезмиди? Бар, диели, жуда геләймели боланда-да, мөхрибан Меликәни бейле-бейле бетнам ягдая салмажак болуп, оны лейлисачың астында гөрөн вагты, бәш мензил бейлесинден айланмазмыды?

«Вах, адамлар, сиз бир билйөн болсаңыздыңыз, мен Меликәниң элине тикен батмагынам рова гөрөмок ахыры...»

VI

Арсланың халыс бикарар болмагының жаны барды. Меликәниң бу чака ченли зындана дөнүп, яңы бир аркасыны шемалладан гиң жаханы ене-де даралды. Арслана

учрамазындан озал, гызы ялңызлык гуссасы сары-садылла гүне салан болса, инди хем какасының, хем гелнежесиниң, хем ил-гүнүң совук назары билен сесли-у-сессиз нәлетлемеси эдил атагзы ялы, хер тарапдан гысып-говруп барярды.

Шол хабары эшиден гиҗеси, Мелике какасындан өхли зада гарашыпды: иң болманда, уруп-уруп сува салма этжегини айнада гөрийөн ялыды, себәби шинди көярым кежине гайданларында, гоҗа гелни билен чагалы-чугалы Дөвлетем сыламаярды. Эмма гыз хер нәче ховсала дүшүп гарашса-да, гоҗа гара бермеди. Мелике болса Гөзхериң гөзяш гатышыклы иргинсиз иңирдилеринден халыс эсси айылып, гиҗәниң бир вагты гөзи яшлы, йүреги даглы ука гитди.

Нурлы ага велин укланокды. Ол бир аягыны гөре соккансоң, башына инен бу күлпетин өпетлигинден ховул алып хем хедер эдип, телбе гүнде галыпды. Гоҗа элинде барыны эдип, бу масгарачылыгы бойнуна алмажак болярды, онуң яландыгына гарры йүрегини ынандыржак болуп жебир чекйәрди. Онуң гарры пайхасы вагт-вагт дурланайжагам болярды велин, энесинден догалы, хейкеп эдинип гөтерип йөрен намысы бир ерден чогул, өхли ягшы умытларыны вес-вайрана дөндөрийәрди. Нурлы аганың пайхасы билен даг ялы намысы шейдип көп гезек салшып алды-да, иң соңы даңың өң яны парасатлы гоҗа намысқаң Нурлының өңүнде амана гелди. Онуң гахар-газапдан яңа петрәп дуран губарлы гөзлерине ган инди, дамарлары таяк ялы болуп, эндам-жаны сандыр-сандыр этди.

«Илки-хә сен илден чыканы, соңунданам ол ит оглуны...» дийип, ювашҗа арланыны гоҗаның өзи-де дүймады.

Нурлы ага эллерини сандырадып, галдырылгы ёрганларың арасыны сермәп башланында, эли пычагың совукгынына дегди-де, аз салым доңан ялы болуп дурды. Бирденем пычагы ёрганың арасындан зарп билен алды-да, жайындан угрубир чыкып гитди. Шол гидишине-де гелни билен гызының ятан жайына гирди.

Мелике бир элини яссык эдинип, дүшексиз-затсыз йүзүни дивара берип, бир гысым болупжык ятырды.

Гоҗа гызының башуҗуна барды-да чоммалды. Яңы саз берен даңың илкинжи чалымтык реңки ичерик чайы-

лып, гызың габарасы, йүз-кешби дура-бара айыл-сайыл болуп угранды.

Нурлы ага пычагы гынындан чыкарман, эсли салым гызына середип отурды... Бу махал онуң гөзүң өңүнден ялңыз сары гунчасының гысга өмрүң өхли гүнлери эдил алдыраны бар ялы гечип гитди: онуң чагалыктан етим галаны, энтэк гулпажыгыны тасадып йөркө, бойнуна бөкүп: «Кака, кака жан, ханы эжем?» дийип, кәкелән гүнлери, голтужагына китап-депдерлерини алып, жоралары билен мекдебе гатнан йыллары, эртирден-агшама ченли гозагың башындан галман отуран вагтлары, өлүм халында маңлайы дагы Ашгабада уграданларында: «Кака жан, бирден өләйсем, разы болгун, эжем жаның гапдалында жайлагың» диен пышырдысы... иң соңунда-да бу эден бетнамлыгы...

Гожа гызының бимәхрем кемала геленине эрбет бозулды, машгаланың ар-намысыны ере чаланына болса дири янып, бир өлүп билмеди...

Ол шу оя батып отурышына ичериниң мазалы ягтыланыны дуйды-да, пычагыны ювашлык билен гынында согурды. Гожаның йүрегини бире баглап, Меликәниң гапдалына сүйшенекләнем шолды велин, гыз эрбет-эрбет иңләп, арканлыгына өврүлди. Гожа тисгинип гитди. Инди онуң өңүндө ялңыз гызы өхли ажап кешбини гүжеңләп: «Ине мен, кака, өлдүр!» дийән ялы, гиң гужагыны герип ятырды.

Мелике шол бармаша бирден сожап, вагт-вагт самрап башлады.

Гожаның гөзи ахыры гызың... бокурдагына дүшди. Онуң алажа багжыгы чөзүлән, гар ялы дамагы чендан-чендан ювдуярды, гыз дийсең биынжалыкды... Нурлы ага ахыры бир дызына галып, гызының үстүне мазалы абанды, пычаклы эли болса энтэк ыкжам ере дирелги сандырап дурды. Ол өне бир гезек Меликәниң йүзүне эдил танажак ялы чиңерилди. Онуң гиң маңлайы, гыйык гашлары, чала гаңрылышан меле сачлары, агзы-бурны гарра барып-ха бир эйям өлүп гиден Гүлшадыны ятлатды-да, гожаның бокурдагы долды... Шол середип дурка, бирден Меликәниң гөзлери юмук хем болса, онуң ой-тумлары яшдан долуп, бир чекгесине сырыгып гитди, өзем етишибилдигине сожаярды.

Нурлы ага гызының нурана йүзүне хас голай гелди: хава, Мелике аглаярды, укуда-да болса, чыны билен

аглаярды. Гожа мундан артык чыдап билмеди-де, эрбет хамсыкды. «Ёк, бу бичәреде гүнә ёкдур. Нурлың гызы оны этмез... Хей, шу гүл ялы машгала-да намысыны ере чалармы? Гожа, акылыңа айлан! Хеем-де, мен эзиз баламың өмрүни кесеринми!

— Мениң Меликәм Херек дагының гарлары ялы пәкдир, эл этмездир...

Нурлы ага соңкы сөзлерини хер нәче юваш айданам болса, өңденем гуш йүрек, биынжалык Меликәни оярды... Гыз ояндан хем үстүне какасының абанып дураныны гөрән бада дили тутулды.

Нурлы ага ювашлык билен гайра чекилди. Ол элин-дәки пычагыны дуйдурман гизлежегем болса, Мелике гөзүң гытагы билен онуң гундуз ялы айылганч ак сапыны гөрдиде, эдил билине урлан йылан ялы, агыр-агыр сүйшенекләп, какасының өңүне барды. Ол ики элини ере дирәп, сачларыны яйып, гөни гожаның йүзүне бакды-да, ызалы богук нала билен:

— Ка-ка! Менде язык ёк... Сениң гызың намысыны ере чаланындан өзүни Кейикли дерә окланыны ягшы гөрийәндир. Ондан яңа хатыржем болгун... Ынанмасаңам, ине мен, чал дамагымы...

Нурлы Меликәниң бу халыны гөрүп, инди хасам өзүндән уялды. Онуң гепләре сөзем галмады, асыл исләнде-де, межалы ёкды. Буларың дерегине гожаның Гүлшат ёгалалы бәри нем чыкармадык чаларан гөзлерине яш инип, дөшүни тутуп дуран жовур-ак сакгалыны эзди.

Ол егшерлип, гапыдан чыкып барярка, зордан бир: — Ынанян... балам — дийди.

VII

Арслан энчеме гүн ойланып, ахыры хем Махмалы сува салма этмеги йүрегине дүвди. Ол өз өчлүсини бир-ики сапар ақтадам. Йөне оглуның бу матлабыны аңан Ширин дайза өр-гөкден гелип: «Жан балам, акылыңа айланавери... О дейюса элиңи батырдыгың, бужагаз гүнүмизден дынарыс. Хей, о тетелли биленем дең боларлармы?...» дийди-де, ярым-яш халда Арслана япышды. Диңе шондан соң бу ниетиниң телекдигине Арслан дүшүнди.

Нәме-де болса, бейле масгарачылыгың бир алажыны тапмалыды: нәхак ере дөкүлән йигит абрайыңы гайдып алмалыды. Оны-да башармажак болсаң, «намартжа олам-сагжа олам» дийәге-де, бу обадаң чыкып гидибермелиди.

Чынарлыда Арсланың башга-да бир бичак сылаяны барды. Оңа Гутлы ага диердилер. Ол ине он бәш йылдан бәри бир эгне колхоза башлыклык эдип гелйәрди.

Гутлы аганың яшы инди эллиден ягшы аган хем болса, иңңән бердашлы, дийсең эденли адамды. Ол әр өмрүниң әхлисини колхоз хожалыгына ак йүрек билен сарп эден көне большевикди. Гутлы аганың назарындан хич зат сыпмаярды, ол хер хожалыга, хер машгала, хер бир адама әнигине-шәнигине ченли белетди. Үстесине хем ол шу этрапларда өңүне адам гечирмейән белли ызчыды. Серхетчилер хем Гутлы Режебовың көмегине мыдама мәтәч болуп дурды. Яшулының дуйгурлыгы, ёлсуз-ёдасыз даг ерлеринден ыз чалып билши, догруданам, аңк эдйәрди. Гутлы аганың бу хәсиетини гудрат сайып, оба адамлары: «Башлык ёлдашлымыш, мыдама бир отжагаз өңүне дүшүп йөрмүш» дийшердилер. Башлык велин бу гүррүңлере йөне лох-лох гүлер гойберди.

Бир гезек шейле бир вака болды. Оны чынарлылар шинди-шиндилерем барана гүррүң берип йөрлер.

Мундан барып-ха еди-секиз йыл озал, гыш гүнлери-ниң биринде, даң атып-атманка, башлыгың янына Гүл-жемал атлы бир пукаража кемпир гелйәр-де, өтен гижә кетегиндәки гөзүни дикип отуран алты саны товугының алтыжыгыныңам отурланандыгыны айдяр. Гутлы ага кемпириң арзыны диңләнсоң, эсли салым ойланыр-да, колхозың сакчысыны чагырдып: «Жума хан, иним, зәхмет гөрме-де хо-ол Анна бурнуң оглы Гандым билен Нуры етими атың өңүне салып, яныма гетир бакалы» диййәр. Шейле юмушлара чулум «Жума гаравул» арадан салым гечмәнкә, габаклары пөкгеришип дуран ики саны даяв паяданы Гутлы аганың өңүнде дикийәр.

Башлык олары бир салым сессиз сынлаяр-да: «Ене он мүнтден алты товугың алтысам кетегинде болаймаса, менден эйгилге гарашмаң. Барың, гүмүңизи тапың!» дийип, азм уруп гойберйәр.

Товук огрулары эдил еңселерине шапбат деген ялы өйден сессиз-үйнсиз чыкып гидишлерине, үч товуг-а дирилигине, диңе елеклери галан үчүсиниңем пулуны Гүл-жемал эжә элтип бермекден башга алач тапмаярлар.

Бу вакадан соң, ине нәче йылың ичидир, Чынарлыда огрулык дийлен масгарачылыктан нам-нышан ёкды.

Арслан үчин Гутлы ага диңе башлык я ызчы дәлди-

-де, хас бетеррәк сарпалыды. Йигит энтек райондакы интернатда он класы гутарып геленинде, Гутлы ага оңа ата ерини тутупды. Ол: «Оглуңы Ашгабада догторчылык окувына иберели» дийип, Ширин дайзаны илкинжи ыран адамды. Арсланы окува уграданларында болса башлык: «Оглум, сен хич зады гайгы этмән, аман-саг адам болуп гел. Биз сениң эжеңи хор этмерис» дийип, пата берип гойберипди. Әр кимин ол сөзүнде-де тапылды. Үстесине вагт-вагт Арсланың ызындан пул хем иберди дурды. Гутлы аганың ягшылыгыны Арслан ядындан чыкарма-ярды.

Меликели гүррүң оба яйран бада, Арсланың хыялы Гутлы аганың янына бармакды. Эмма: «Белки, яшулы хем бу хабара ынанян болса, мен нә йүз билен оңа гөр-нерин?» диен ховсала дүшүп йөрди. Йөне башга хер нәче угур гөзлесе-де, әхли ойлар, әхли ёллар оны ене Гутлы аганың гапысына алып барды...

• • •

Башлыгың жайы обаның илери башрагында, Мелике-лериң габат гүнбатырындады.

Гараңкы мазалы дүшүп, көчеден адамларың аягы чекилишипди. Арслан аз-кем ховсалалы болса-да, ахыры ёла дүшди. Ол өзүниң арассадыгына гөзи етйән хем болса, Меликелере тарап аяклары әдилмежек болярды. Аладалы гидип баршына, шу агшам Меликәни диңе өзүнден дәл, илден-гүнден, ягышдан-ягмырдан горасам-дым диен ислег йигидиң калбына гелди. Гызың сессиз мертлиги, дүнийәни гопгуна салып гыгырыбермән, шейле төхмете чыдам эдип билши йигиди хайран галдырды-да, ол гыз дүнийәде иң пәк, иң эзиз адам болуп гөрүнди.

«Сен, гыз, маңа маңлайы даглы саташдың. Сениң сөзлериң, сениң ислегиң, сениң нурана йүзүң, учурсыз пәклигиң мени Чынарла гетирди. Мениң үчинем ене йүрегиңе даг басылды. Ай, гыз, сен йүрегиңи даглама! Мен инди сениң үчин гөрешерин. Сениң арасса түркмен сөй-гүсине мынасып машгаладыгыңы әхли Чынарла аян эде-рин, Мелике!»

Арслан шейле ойлар билен йүрегини гопдурып бар-шына Меликелериң габадына етенини дуйман галды. Өзүне геленденем, эндам-жаны говшап, аяклары әдил-межек болды. Ол эркини саклап билмән, хаятдан бой-нуны узатды. Ховлының ичинде жеменде ёкды. Жайла-

рың әхлисінде ышык янярды. Шол бармана четки жайың ягты пенжиресинден Меликәнің даяв сыраты каклышды-да, Арсланың йүрегі жигләп, ол огрулыкда тутулжак горкусы бар ялы ховлудан чекилди...

Арслан дәхедем-дессемләп, ярымгөвүн халда ишиги итенинде, Гутлы янбашлап, агшам чайыны ичип ятырды. Столуң үстүндәки приёмникден багшыларың агшамкы концерти берилйәрди.

Башлыгың бейле янында он еди яшларындакы ягшы етишен гызы Тумар эгни гөк махмаллы, түкге дүшүп, хайсыдыр бир суратлы журналы агтарып ятырды. Арслана гөзи каклышандан, гыз боз-яз болуп, еринден сычрап галды-да ичериден чыкып гитди.

Гутлы ага Арсланың саламыны алды-да, дик отурды.

— Бо-хов, доктор, ери, саглыкмы-ов? Ханы гел-де, гечевери — дийди.

Гутлы аганың йүзүнде-гөзүнде, әхеңинде хич хили гахарың я кинәнің аламаты ёкды. Бу Арсланы аз-кем ынжалтды.

Арслан дүшеге сессиз-үйнсиз гечди-де, Тумарың ташлап гиден журналыны агдармага башлады. Йөне ол бу махал журналың сахыпаларындакы суратлары-да гөрөнокды, хатлары-да. Онуң калбында биалач утанжаң хем ахмырлы гахарың гүңлеч дүңкүлдисинден гайры хич зат ёкды. Онсоңам улы илиң агзына бир яман атлы болуп дүшениңден соң, гүнәң болмаса-да, иле пәклигиңи ынандырмак жуда четин зат. Онда-да муңуң ялы гыз меселесинде. Шол зерарлам бу геп-гүррүңлериң галатдыгыны Гутлы ага дүшүндирмегиң нәхили алажыны тапжагыны билмән, Арслан йөне алжырап, йүзүни ашак салып отырды.

Гутлы ага ене яссыгына гышарылды-да:

— Тумар жаң, гызым, әжеңе «Бир чәйнек чай демле» дийсене — дийип гыгырды.

Арслан чайың өзи үчин буйруланыны аңып:

— Гутлы ага, азара галып дурмасынлар, мениң чай-нахар кемим ёк — дийип, хаңк-хуңк эден болды.

Башлык ичип отуран кәсесиниң үстүни долдурды-да, Арсланың өңүне сүйшүрип:

— Вей, болмаз, оглан. Несип эденден чаям ичерис, нахарам иерис. Пәхей-де велин, Арслан, оглум, йигит башы думансыз болмаз. Бирнеме гиңрәк боларлар. Муңа илчилик диерлер, арасында хер жүреси бардыр. Эса-

сы зат, оглум, йүрегиң арасса, элиң догры болсун. Бу дүйби чүйрүк геп-гүррүңлер ынха совлар гидер. Мердирәк боларлар, мердирәк.

Бу гүррүңлере Арсланың жаны бираз арам тапды, йүреги сувланды, элиндәки журналың суратлары-да, хатлары-да месе-мәлим айыл-сайыл болуп уграды. — Өз-ә шейледир-ле велин, Гутлы ага, шу гүррүң-ә бижай ёкуш дегйәр. Эгер, валла, нәме этжегими билемок. Мен-ә обадан чыкып гидибермели этдилер.

Башлыгың йүзи бир хили аграсланды, ол гапдалында ятан папиросдан бирини отлады-да, инди башга әхеңде, хас пайхаслы гүрләп уграды.

— Элбетде, ханым, бу гүррүңлер говы гүррүң дәл, хасам оба арасында. Нурлы ага дага яшының соңунда бу затлар бижай агырам дегйәндир. Йөне өзүм-ә ыналып дурамок. Элбетде, яшулы биленем барып, элин гүрлешмели болар-да. Сен, ханым, ишлемели. Ине йылың-йылына ымыклы догторлы болуп билемзок. Билип гой, биз саңа көн гарашдык. Ол: «Обадан чыкжак, гитжек-гойжак» гүррүңиңем гайдып мениң янымда агзыңа алыжы болма. Хонха догторханаңы чаң басып ятыр. Сен эртедагы района гит-де, нәме герек болса, бар-да ал. Оглан, ине ниче ай бәри үсгүлевигиңе-де гиден Чынарлыда дерман тапдыранок ахыры.

Эдил шол махал гапыдан Гутлы аганың аялы Огулгерек дайза эли чәйнекли гирди-де, Арслан билен саглык-аманлык сорашып, чайыны йигидиң өңүнде гойды. Бирденем Арсланың габат өңүне гечип отурды-да:

— Вах, нерессәм, бир гысым болайыпдыр. Дили гурмуш, масгара этдилер-дә... Хәли сува барярка гөрдүм, о Мелике бичәре-де бир гысым болайыпдыр, дүнье билен сери ёк. Шол петигара азар берйәлермикәнем дийип дурун. Яңы: «Жораңдыр, ягдайыны билип гел» дийип, Тумар жаны ибердим. Элбетде, хер азгын өз худаиыңдан тапар-да — дийип, зейренмәге башлады.

Гутлы ага аялына белетди. Ол бир зада башладымы, вагты билен гоймажагыны билйәрди. Бу махал болса бейле гүррүңи довам этдирмегиң Арслан үчин хасам агыр дегжеги гөрнүп дурды. Шоңа гөрә аялының гүррүңини шу ерде кесдирмеги макул тапды:

— Ханы, Огулгерек, бар, ишиң билен болсана. Ери, шу гүррүңлер нәме герек ахыры?!

Огулгерек дайза улудан бир демини алды-да: «Хай, боляр-да» дийип, хернә чыкып гитди.

Йөне башлыгың аялының яңкы «Меликәнің дүнъе билен сери ёк, оңа азар берйән болаймасалар» диен геплери Арсланы үнжә гойды. Онуң йүреги хас бетер гүрсүлдәп уграды, эдил шуш-шу вагт, гөйә диерсиң Меликәнің үстүне какасы эли гамчылы абанып дуран ялы, гелнежеси болса онуң сачларыны түйдүберен ялы болуп гөрүнди-де, йигит эрбет хопукды.

Арслан гөвүнли-гөвүнсиз бир-ики көсә чай ичди-де, турма билен болды.

— Мен нахар биширтжек болуп отырын ахыры — дийип, башлык оны саклажак болды.

Эмма Арслан эртирден бәри оңлы дуз датмадыгам болса, «Мен док» дийип сыпды.

— Боляр-да онда. Мен-ә райкомың секретары «Эр-тир ирден гелжек» дийипди, шонуң билен мал үстүне айланмага дага гитжек. Сенем онда яңкы диенлерим билен болубер. Өзүңем хич зады гайгы этме.

Арслан ене-де бирсалым отурансоң, туруп ишиге барды-да, бираз сәгинди. Онсоң йүзүни галдырман:

— Гутлы ага, мениң бирже хайышым бар. Меликә зат диймесинлер. Ким шол гызың гөвнүне дегсе я элини батырса, онсоң менден хич зады гаты гөрмесин. Мелике пәк гыз — дийди-де, жогаба хем гарашман, алңасак чыкып гитди.

Гутлы ага бираз диңширгенди, бирбада Арсланың соңкы сөзлерине нәхили дүшүнжегини билмән, иң соңам йылгырып: «Бе, шулар, догруданам, халашып йөрен болмасынлар» дийди-де, ене өзи-өзүне «Белки, шейле болаяды-да» дийип жогап берди. Башлык эртире, гойман, хут шу гижә Нурлы ага билен гүрлешмели диен нетижә гелди.

VIII

Сәртүкден дийсең ёкнасыз совук шемалың өвсүп уграныны Арслан башлыгыңкыдан чыкан бадына дуйды. Шол бармана-да онуң эллерине, йүзүне буз ялы дамжалар дамып башлады. Айсыз гижә болса-да, асман чаларып дурды. Белент чынарларың башына жемленен гаргалар кәярым пасырдап, кәярым ысгынсыз гагыл-дашярдылар. Совук йигидиң юка пенжегинден гечип, галпылдадып уграды. Арслан ичинден «Гар гүпүләйме-

се ягшыдыр» дийди-де, газыга-пазыга бүдрәймәйин ховпы билен көчә сересаплы дүшди.

Онуң чала сыкылык атып гидип отурышына, Меликәлериң ховлусының гайра башындакы үзүмчилиге етенем шолды велин, гапдалында кимдир бириниң пейда боланыны аңып тисгинди. Йигит бираз әтияч эдип, бейлерәк совулыбержек боланда, бир найынжар сес эшидилди:

— Ай, оглан, дурсана...

Арслан сакга дурды, даш-төверегине гаранжаклады. Дел гараның ёкдугыны аңанданам галпылдап, чалажа сесленип:

— Мелике? Сен бу гижәнің бир вагты нәме ишләп йөрсүң? — дийди.

Гыз йигидиң эдил алкымына геләйип билмеди-де, сожап:

— Арслан, мен иле масгара болдум-ла... Инди нәтсемкәм? — дийди.

Арслан гызың янына юваш барды-да, эмай билен элини онуң эгнине гойды:

— Мелике, сен бираз мердирәк болжак бол... Гайрат эт, хеммеси дүзелер. Шол бихая Махмалы сениң өңүңе гетирип, «Тоба» дийдирерин...

— Мениң үчин инди бары бир... Мен бир багты гара экеним...

Мелике чыдап билмән аглады-да, бирден хырра өврүлип, башыны йигидиң дешүне гойды. — Арслан, мен инди халыс чыдамок, ине мен, өзүң нәтсең, шоны эт... Бары бир, мен Ашгабатдакам, саңа йүрегими гоюп гайдыпдым ахыры...

Арсланың гөвнүне болмаса, бирден яңкы гараңкы гижә оварра гидип, әлем-жахан ягтылан ялы болды. Ол нәме үчиндир, гызың бу айданларыны геңем гөрмеди. Диңе бир зада акыл етирди: бу махал онуң гуҗагына дүнйәнің бар байлыгы долуп, гуванчдан яңа йүреги агзындан чыкайжак болярды.

Арслан эйәм сожамасыны хем кесән Меликәнің башыны эмай билен галдырды. Шу гараңкы гижәде-де гызың йүзи ай ялы ялпылдап дурды. Йигит Меликәнің сөйги яшына яп-яңы ювулгы булдураян уллакан мавы гөзүнден тайлы гезек өпди-де: — Айым сен, саңа дөне-йин, Мелике! Сен мениңки боларсың... Сенден башга маңа-да хич ким герек дәл. Йөне аз-кем сабыр эт. Мен сизе әжеми иберерин — дийди.

Мелике хич задам диймеди-де, йылгырып, башыны атды.

Олар ховул-хара хошлашанларында, ягыш оңат жы-барлап башлапды.

IX

Гызларың дурмушында шейле бир вагт пейда боляр: энтэк он үч-он дөрт яшларындака, ким оңат гейнип билсе, ким мекир хем дилевар болса, галанларам шоңа майыл ялы гөрүнйәр. Ничикми, оларың яшы он еди-он секизе баранында, гыз йүрегиниң герчек йигитлериң гиң гуҗагындан, учганахлаяң гөзүнден, боюндан-сыратындан арам агтарып, агып-дөнийән вагты түркмениң оба ерлеринде хәли хем довам эдйәр: көне күлпетиң «Хер кимиң язгыт ёргуды» дийлен тарханлык сатыжы еринде, йүрек ислеглерини гаррыларың гөзлериниң өңүнде аян эдип билмән, гайыбана якан ышк чырагларына бир өзлери чоюняркалар, йигитсумакларам өзлеринден билип, әр кишә махсус мертлиге салып, адатың гөзе илмейән душагыны үзәге-де, мәхрем гөрен сөйгүлилерине лак атмагың дерегине, лал болуп йөрселер, гызлар үчин хәлки эгин-эшик-де, дилеварлык-да оварра сумат боляр. Әхли зат диңе гөрк-гөрмекде ялы болуп гөрүнйәр, он-соң шол сөйги дийлен дердесери шу сайланан гөзелиң аркасындан бир гөрүп галалы диййәрлер-де, шонуң да-шына хүмерленәййәрлер. Бу хадыса хер ким бириниң дулуны эелән гүнүнден сабының көпүржиги ялы йитибем гидйәр-ле велин, машгала яшайшының босагасындан әтлежәк болуп дуран гызлар үчин ол хәзир-энтэк берк канунды. Догры, гызларың арасында хер хилиси боляр. Өмрүнде товугына ток дийилмән, эдени эден еринде галып, бал ийип, йүпегиң ичинде улалып, ләлик саклананлар онуң билен разылашмак ислемаййәрлер. Олар обада иң оңат гыз хада сөз ачыланда, сеңригини йыгрып гүр-леййәрлер, башарсалар, бири-бириниң көм ерини агтарялар, хас гөриплери болса гыссанып, ялан-яшрык гөп йыгнаарлар. Оны дийсең, буларың ичинде дүйпден терсинә болуп чыкянлары-да бар. Ка гыз пукарадан гелен гөрмексиз боляр, йөне олар дийсең асыллы, пайхаслы, ягыш-ямана дүшүнйән, кесекиниң ыкбалына ак гөвүн билен дуйгудашлык эдйән, эрбеди эрбет, гөзели гөзел сай-ан түйс зөхметкеш машгаласы болуп етишйәрлер. Мегерем, олар овадан хем даяныклы гыз болуп етиш-

мәндиклерине өз янларындан кемсинйәндирлерем. Адамзадың гурлушы шейле, йөне бейле гызлар шол вагтың өзүнде-де жорасының гөркүне гуваняр, кә ярым дагы кесекиниң гөрки оларың йүрегини сувланды-яр, бейле гызлар йүрекдеш боляр, жорасының багтының ачык болмагыны ислейәр, элинден гелен көмегини эд-йәр, ёвуз гүнде мәхрибан сырдаш боляр.

Гызларың ичинде ене бирлери боляр, оларың саңа не яманлыгы бар, не ягышылыгы, бар дерди өз ыкбалы. Олар ялысы дертли гүнүңде гөвнүң үчин гөзден яшам дөкен боляр, башларынам яйкаяр, шатлананда, кикир-кикир гүлйәлерем. Йөне олар шатлыгынам, гүлкүсинем угрубир уңудярлар, өйлерине баран батларына, айнаның өңүне геченлеринде, ене өз дердине гүмра болярлар.

Чынарлыда йигит барының гөвнүни алдап биләйжәк гөзе гөрнен еди гыз болуп, олардан Мелике ала-бөле сайланян аҗайып жемалды. Бу салыкатлы, мазалы гел-шигине гелен машгала гызларың үйшмегинде пейда бол-са, билмерсиң нәмедендигини, бойдашларының өхлиси онуң ягты роюна майыл болуп, ислеселер-ислемеселер, оны найбашы сайярдылар. Оларың гадам басышы шо-нуңка кыбапдаш узланярды, соңа бака гөп-гүррүңлери-ни, гүлкүлерини-де олар Меликәниңкә чалымдаш әтмә-ге мейилленйәрдилер.

Арсланың гелен агшамы, Огулгерек эҗе: «Меликәниң халыны сорап гел» дийип, гызыны иберенем болса, Ту-мар жорасының янында көп эгленмән, өйлерине дола-нып гелди. Ол какасы билен Арсланың арасында нәме гүррүң гиден болса, барыны дашкы җайда отурып, җик-ме-җик диңледди. Шол гиҗе хем даңдана ченли чиркем әтмеди.

Тумар хорлук я мәтәчлик дийлен затларың нәмеди-гини энтэк билмеййәрди. Гутлы ага хем ала-бөле шу гы-зыны эзиз гөрүп, онуң райыны йыканокды: нәме ислесе, алып берерди, нәме дийсе, гаңрышына гайтман разы-лашярды. Асла-да бойы бирнәме песрәк диймесең, Ту-марың долмач гөареси, нар ялы гызарышып дуран тер-яңаклары, ойнаклаян ала гөзлери өзүни алдырмазча-да дәлди.

Тумарың секиз класы гутарынына ики йыл гечип, шу йыл райондакы мекдеп-интернада гирмәге ахыры сөз

берипди. Окувларың башланына эсли вагт болупды, ол эрте-бирегүн района чөмеданыны алып гитмелиди.

Тумарың өзүнден шейле бир гөвнүхошды велин, бу чака ченли Чынарлыда өңүне адам гечер дийип асла пикир этмейәрди. Иң бәркиси какасының башлык болмагы-да гызы көп затларда буйсандыярды.

Йөне ол хич кесиң янында ягшыдан-ямандан бир сөз айтмаса-да, эдил яззы-маңлайларындакы ховлуда гүн-гүнден дурланып, байдак ялы парлап гидип барян Меликәни өз янындан габанып башлады. Арслан ара дүше-ли бәри-хә, ол түйс ода-көзе дүшүп уграпды, себәби күлли Чынарлыда ол йигиде төк өзүнден гайры мына-сып гыз бардыр өйдүп, Тумар асла пикирем эденокды. Ол Арсланың Мелике билен Ашгабатдакы душушыгындан, диңе Меликәниң сөзи үчин Чынарла гелендигинден бихабарды. Шонуң үчинем Махмалың сен-мен ёк, яй-радан гүррүңине ынанмадыкларың илкинжиси Тумар болды. Ол өз ичинден: «Арслан Меликәни башына урсунмы?» дийип йөрди. Йөне шол агшам Арсланың гитжөк боландакы ишике дуруп, какасына айдан сөзлери гызың йүрегине даг болуп басылыпды.

Тумар намыс эдйәрди, Тумар габанярды... Гөйә диер-сиң, какасы угруна чыкып, окува иберип, ызындан көмөк берип, адам эденсоң, ол йигидиң өзүнден гайры хич кесе гөвүн бермәге хетди болмажак ялы, Арсланың бу соңкы этмиши дөнүклик ялы болуп гөрүнди. Хава, Арсланың бейтмеси Тумарың йүрегинде китүв галдырды-да, бу намысдан чыкмак үчин ол хер эдип-хесип эдип, Мелике билен докторың арасына чөп атмагы, ахырында-да йигиди өзи эелемеги ымыклы йүрегине дүвди.

Арсланың Гутлы аганың янына гелип-гиден агшамсы-ның эртеси ир билен Тумар дага, мал янына хыялланып отуран какасының үстүни басды. Гутлы ага эрте чайын-дан соң дийсең кейплиди. Ол асла хер нәче ядавам бол-са, гахары гелип дурса-да, Тумары мылайым гаршы алярды.

Бу махалам башлык:

— Хә, Тумар жан, гел, гызым — дийип, ак йүрек би-лен гаршылады.

Тумар какасының гапдалына гечди-де, халының гөлү-ни сессиз-үйнсүз дырмаламага отурды. Гутлы ага иң соң-кы кәсе чайыны ичип отуран еринден гызыны гөзүниң

гыйтагы билен ягшы сынлады-да, онуң агландыгыны, уку-дан галандыгыны дуйды.

— Гызым, габакларың гызарана меңзейәр-ле — ди-йип, Гутлы ага ювашлык билен Тумарың маңлайыны гал-дырды — Хава, шейлайт. Асыл йүзүң-гөзүңем елленип-дир. Ери, саңа нәме болды, гызым?

Тумар аңырдан гелйән агы гатышыклы гахарының өңүни алжак болуп, хырчыны дишледи, яшдан долан гы-йык гөзлерини пенжирә дикди. Иң соңам зордан:

— Кака, мен... окува гитжөк дәл... — дийди.

Гутлы ага өр-гөкден гелди.

— Вей, бу нәме дийдигиң болды? Гитжөк дийип ду-ран өзүң дәлмидиң нәме? Я эжең бир зат дийдими, гызым?

— Ёк, кака, эжем хич задам диенок. Районда яшама-лыдыгым ядыма дүшенде, шу вагтдан йүрегим агзым-дан чыкып баряр. Мен сизсиз о ерде екежә гүнем яшап билмен.

— Вей, Тумар жан, муның-а болмаз.

— Ёк, кака, ёк... Мени якма... Мени говы гөрйәниң чының болса, шо ере иберме — дийди-де, Тумар хор-кулдап, какасының эгнине йүзүни берди.

Гутлы ага бу болша нәме алач этжегини билмән, бир бада гызыны көшешдирмекден гайры чәре тапмады:

— Боляр, гызым, боляр. Ханы гой, хоркулдың нәме? Сени шу вагт алып гидип барян ёк ахыры. Ханы бар эжең янына, чайыңы-задыңы бир ич.

Шол вагт хем гапыдан Огулгерек эже гирди-де, бу хадысаның аныгына етенден:

— Вах, Гутлы, менем Тумар жандан айра дүшмәге разы дәлдим-ле, йөне сен аяк дикип дураңсоң, сессиз ичими хүмледип гезип йөрдүм. Вах, гөргүлижигимиң бир гүнем бизден ябан ятып билмежегини билйәрдим-ле — дийди.

Ол ене-де бир топар затлар айдып, йүрегинде әхли гөмре баглан сөзлерини бирин-бирин дөкжөкди ве-лин, әриниң гахарлы назарындан хедер этди-де, гызы-ның голундан тутуп, чыкып гитмеден башга алач тап-мады.

Гутлы ага нәмәниң нәмедигине хич дүшүнибилмән, йөне ики эгнини йыгырды галайды. Онянча-да дашардан райкомың секретарының машынының гугулдысы гелип, эгнине гошасыны атды-да, даш чыкды. Огулгерек эжә-

ниң тайынлап гоян бир челек сувуны, түңчесини хемма чай-черегини алып, машина тарап уграды.

Тумарың йүрегине дүвен ниетине етмек үчин гуран илкинжи пирими ине шейледі.

Х

— Ай, оглан, о дүшеклери нирә гаршы алып баряң? Недир аялына ылла бармысыңам диймән, хер голтугына бир халыны алып, өйден чыкып уграды.

— Вай, тоба-эссапырылла, бу адама не худай урдук?! Саңа дийән, бу нәме, ичериңи тоздурма хыялың бармыды?! Өңем олары нә гүнлүк билен эдиндик ахыры...

Недир секиниң аңрыбашына етди-де, гаңрылып, аялына аларылды.

— А-хов, хелей, «Мениң эдйән ишлериме гошулмагын» дийип, саңа нәче гезек табшырдым. Хайт, сениң гара бир... — дийди-де, ол халылары гапыда дуран мотоциклетиниң сыртына басмага башлады.

Нурбиби адамсының голайына бармага богны ысман, йөне етишибилдигине «Тоба, тоба!..» дийип, дашкы ишик-де якасыны тутуп галды.

Ол бичәре тоба этмез ялам болмады. Онуң он баш йыллап гүл ялы яшашып йөрен адамсы тәзеден бәри дүйпден башга адама өврүлди отурыберди. Недириң шу чака ченли, догруданам, бар аладасы машгаласыды. Нурбиби шейле меникли, дийсең ярашыклы ере душанына бегенип, гөрениң янында: «Алла көп гөрмесин, адамымың эгер-эгер хык-чоқы болмаз. Өзем элине бәш шайы дүшсе, үбтүгини үйтгетмән гетирип дур» дийип, гөвнүни хошлар йөрерди.

Нурбибиниң бейле магтанмасыныңам жаны барды: Чынарлыда иң беземен ичериңиң шуларыңкыдыгыны улы ил боюн алыкды. Нурбиби гөргүлем ичерисине шейле бир рақыпды велин, адамсы ферма мүдирлигине гечели бәри, «билагырым бар» баханасы билен колхоз ишинденем галып, инди бир эли сүбсели, бейлекиси өл эсгили мыдама өйүни сырып-сүпүрип, тимарлар йөрерди. Оларың онуны долдуран еке огуллары Дурдымыратжыгыңам, түвелеме, адама азары етмейәрди.

Дашындан гөрәймәге Недириң докузы дүзүв ялыды. Йөне онуң бу чака ченли етибилмән гелйән бирже арзу-

вы барды: ол хем әхли Чынарлыда өзүне деңи-тайы болмадык шаңлап дуран кашаң ак жайды. Какасы пахырдан мирас галан япының йүзүндәки шиндики даш жайжагазы оңа соңабака халыс дарлык эдип уграды. Дарлыгынданам бетер бу үстүнден пыланча йылларың ягыш-ягымыры гечен көнеже күлбе ичериңиң тәзе гош-голамларына-да, онуң төрүнде ятып-туряның ферма мүдири диен везипесине-де, галыберсе хем, обада үрч эдилеп тутулян «Недир хан» адына-да лайык дәлди. Шол зерарлам Недир ферма гечен йылы өзүниң меллек ерини ашакдан, ябың боюндан бөлдүрип алды-да, хай диймәнем, дөрт отаглы тәзе, планлы жайың дүйбүни тутдурды.

Недириң асылкы ниети жайыны ымыклы битир-йәнчә, тәзе юрда гечмезликди. Шонуң үчинем оларың өйүнде энтек-энтеклер гөчжөк-гонжак гүррүңи екды.

Йөне бир-ики айдан бәри Недир от-элек болуп, отагларың ики санысыны битирмегиң күл-күлүне дүшди. Аялы гөргүли хем бу ховлукмачлыгың себәбини хер агшам өзелениплер сораса-да, адамсындан белли бир жогап алып билмейәрди. Соңкы вагтларам Недириң дүра-бара бир гәби азмак азды велин, Нурбибиниң гөзүне тозап гидип барян ичерисем гөрүнмән, өз жаныны сакласа разыды. Билмерсиң ол адама не дөв чаланыны, иң бәркиси, өңлер өңүнде нәме гоюлса, сессиз ялмап отуран халына, инди Нурбибиниң биширийән бал ялы нахарларына-да ат дакманы чыкарды. Үстесине-де дуршы билен иңирди болды галайды. Хазан урмуш, гүл ялы оңшуп йөрен адамың азса, өзүңи дүйпден йитирәер экениң. Өйүнде Недир пейда болдугы, Нурбиби гөргүли алжырап, нәмәни алып, нәмәни гойянынам хақыдасындан чыкарырды. Диңе адамсы дарап-дарап, ише гиден вагты, ол өзбашына налыш эдип ичини совадарды: «Эй, гурбаны болдугым, бу не хекаят болды? Я бизи гөз-дил урдумы? Ким ер юздан шужагаз гүнүни көп гөрдүкә?! Кимем болса, алласындан тапсын...» дийип, Нурбиби өз башына инен кыяматы кимдир бир бинурбатдан гөрийәрди.

Недир гыш дүшүберенде, жайының ики отагыны ахыры болдум эдип, ичерисиниң гошуны дең пайлашды. «Яза-томса гарашман, не бейле ода-көзе дүшүп йөрсүң?» диенлере-де: «Шәхерден я райондан мыхман-ме-

диван геленде, абрайлы гаршы алара жай герек ахыры» дийип, бахана тапярды.

Ине инди хем он-йигрими гүнүң ичидир, ол өйүңе асла бармаяр дийсегем болжакды, галапын тәзе жайыңда ятып-турярды.

Нурбиби адамсының гайдып эл бермежегини, юрдуны ымыклы тәзеләндигини онуң шол гүн дулдан асылгы гоша халыны мотора басып гиденде дуйды. Ол бирден-бирден бу бетнамлыга янса, бирденем иргинсиз иңирдилерден дынанына бегенйәрди.

Эмма Недириң йүрегине дүвен ниети Нурбибиниң-де, әхли Чынарлының-да, хич кимиң ятса-турса оюна-күйүңе гелжек зат дәлди.

Недириң тәзе жайда өйүңден ябан ятып йөрен агшамларының бири, гижәниң бир вагты, пенжирәниң айнасы ювашжа тыркылдады. Недир гаргынжырап еринден турды-да, ассырынлык билен пенжирәни ачды. Ичерик ызындан ягы ковалаян ялы хаслап, Махмал гирди. Гиренденем, Недири гарса гужаклады-да, онуң йүз-гөзүңден өпүп уграды. Недир дызап-дызап, ахыры ол аялың гүйчли хем тебсирән гужагындан сыпды-да, гахарлы пышырды билен:

— Тентек, нәме, мениң багтымы ятыржак болярмың? Ким саңа «Бу ере гел» дийди? Соңрак, ил ятансоң, памадорчылыга бар диймедимми нәме? — дийди.

— Ери, горкмасана. Жұда шорсурап өләендирем өйтме... Мен тәзе хабар билен гелдим — дийди.

— Бейдип дурма-да, басымрак айт. Бирден Нурбиби ялакы аңтап йөрен болмасын?!.

Махмал етишибилдигине пышырдап:

— Хәли бир хабар эшитдим велин, элиңде барыны эдәймесең-ә, о Арслан чыныргадан борлы.

— О нәме дийдигиң?

— Арслан Меликәни алжакмыш. Эййәм Гутлы ага-дә сала салыпдыр.

— Сен бу гүррүңлери кимден эшидип йөрсүң?

— Вах, элинже ерден эшитдим. Башлыгың гызы Тумар гүррүң берди. Хәли магазинден гелйәркә, саташдым велин, бирден өзи дилленәйди. Өзем хакийт Арсланы Меликеден габанып йөрен болса нәтжек?!.

Недир бирбада бейле тәзеликлере ынанмазлык этди. Ол Махмалы гөтерди-де, кровада оклап гойберди.

— Сен, хелей, мениң башымы айлажак болма!.. Мен

саңа эрни сувлы Арсланжыгың дәлдириң — Недир оньа гыжыклап уграды.

Махмал кикир-кикир яглы гүлкүсиниң арасындан:

— Эгер дуз бар, Недир жан, хей, менем саңа ялан зат айдарынмы? — дийди.

Недир кровадың үстүңде лаңца отурды-да, бир чилим отлады. Эсли вагтлап оларың хичисинден седа чыкмады. Тәзе-тәзе агыр ойлар Недири чар тарапдан гысып уграды:

«Шейле, шейле... Булашяр дийсене... Ёк, Арслан хан, сен сөйшүпжик, ожагаз сарыжа гүли алмакчысың велин, о пикириң баша бармаз... Маңа Недир диерлер. Эдил гаядан гайдан ялы эдерин. Бу ерде саңа Ашгабадың мугт гызлары ёкдур».

Ол бирден серлип ятан Махмалың үстүңе гышарылды-да:

— Сен яңы «Башлыгың гызы Арсланы Меликеден габаняр» дийдиңми? — дийип сорады.

Махмал оңат геринди-де, ятан еринден гозганман:

— Вах, габанып-дагы эдип, онда-да не габанма? Бичәре гөзүңде оки болса атжак-ла... Бай, хәли Меликәни яманлама яманлады-хов, о гөргүлини ите беримсиз эдип ташлады...

— Ери, бу гүррүңлер Меликәң гелнежесине-де етендир. Сен дүнъден хабарлысың ахыры, о нәме диййәркә?

Махмал дикелди-де, инди мазалы өзүңе гелип:

— Нәмеси ёк. Олам, Нурлы гагарам гызларыны шу махал абрайы барка, бир ере елмәп билселер болдугы... Аракы гүррүңден соң оларә сөзайдыжы баряңларың әхлисиниң аягы чекилипдир. Вах, илиң дилине яман атлы болуп дүшенсоң, ондан дыныбилселер разыдырлар-ла... Гөрийән велин, Недир сениң Меликәң күл-күлүңе дүшениң гара чының-ов...

Гөйә диерсиң, Меликәни эййәм дулуна гечирен дек аркайын гернип, Недир гөзүни сүзди-де:

— Вах, чыным-ла, Махмал жан, чыным-ла... Ёгса мен шейдип машгаламы ташлап, гышың ичинде шу гараңкы жайда ябан ятар йөрермидим? Сен, ак маям, шу юмшумам битирип берсең, өлинчәң, йүпек гейдирип, бал ийдириң — дийип, Махмалы багрына басды.

Махмал чыгылжырап, онуң гужагындан сыпжак ялам этди-де, ене говшап агламжырады:

— Йүпегиңи башыма япайынмы?!. Сен о күрти дулу-

ңа гечиреңсоң, мениң йүзүме-де серетмерсиң... Вах, гу-
ры өз элим билен өзүми яканым галар... Недир жан, ме-
ни ядыңдан чыкармарсың гереки! «Чыкарман» дийсене!..
— Чыкарман, маям, чыкарман...

Ол икисиниң хүмүрдиси соң-соңларам ятмады. Чынар-
лының илкинжи хоразы гыгырып, тәзе догжак гүнүң
етип гелйәндигини хабар беренде болса, Махмал шол
тирен пенжиресинден дашарык сырылып дүшди.

XI

Гутлы аганың пайхаслы аталык маслахаты, Меликәниң
нурана гөзлериндәки пәк сөйгиниң учгунлары Арсланың
йүрегинде тассанам чыкгыңсыз нәумытлыга өврүлжәк
болан ынанч чырагыны тәзеден якды. Әхли затдан эли
совашып, Чынарлыдан баш алып гитмеги йүрегине дүәен
йигит өзүниң сөйгүли кәрине ыхлас билен япышды. Бу
чака ченли чаң басып ятан докторхананы ики ай гечип-
гечмәнкә, танар ялы болмады. Жайың ичи-дашы бир
геңси агардылып, пенжирелериниң өңүнде ак гар ялы ту-
тулар пейда болды. Гутлы ага Арслана бахана гоймады,
ол хатда гөзүни юмуп, докторхананың гапдалындакы
гүрчүк тутулян гиң жайы-да оңат ремонт этдирип, врача
берди. Ол жайда инди үч саны ёрган-дүшәкли кровать
дурды.

Докторың ак простынлы столуның үсти йүз дүрли
дерманлы чүйшежиклерден хем чынарлылар үчин нәта-
ныш демиржиклерден долуп дурды. Гараз, районда
бир дерман бар болса, оларың әхлиси Чынарлыда-да
тапдырарды.

Вагт диениң бир тапылгысыз зат болар экен, Арслан
билен Меликәни гөз-гүлбан эден гүррүңлерем дура-ба-
ра ятышып, чынарлыларың галапыны дертли гүнүнде өз
докторларының райына йыкылып уграды. Эйсем-де
болса, «ер ала-юрт ала» дийлени, хәли-хәли докторы ек
гәрүп йөрен ниетиказаларам ёк дөлди.

Агшамараларды. Арслан докторханасыны бу гүнлүк
япдым эдип, эгинден халадыны яңы чыкарыпды. Эдил
шол вагт он бәш-он алты яшлы бир гыз бады-байран
халда гапыда пейда болды-да:

— Арслан, етевери... Гелнежем өлүп баря-ла — дий-
ди.

Доктор өр-гөкден гелди.

— Оңа нәме болды?..

— Ики гүн бәри жигим болжак боляр велин, өйлән-
ден бәри халыс өзүнден гидип гутарып баряр... Вай, йөр-
сене!..

Арсланың гыссагы өзи билен, герек-ярак дәри-дер-
манларыны чемедаңжыгына салышдырды-да, ылгауны
язман диен ялы ёла дүшди.

Буларың бармалы жайы обаның иң илери башрагың-
дады. Арслан ол машгала белетди. Өйүң хожайыны,
болжак чаганың атасы Чынарлыда гарасөймез хасап
эдилйән бир адамды. Оңа Рахманберди диердилер. Ол
колхозың ишине жүрем болса, кәнбир мәрекеде-затда
гөрүнмәни халамаян, «элипден» шерменде таквасумақды.

Рахманбердиниң машгаласам өзи писинт, чала бир
зат болса, өвүлйәден өвүлйә, молладан молла йыкылар
йөрерди. Не Рахманбердиниң өзи, не-де аял-оглан-ушак-
ларындан бири дагысы шу чака ченли докторың гапы-
сындан гарапдыр. Оларың өйлериниң экдиси Мамыш то-
там билен Гулмырат моллады.

Доктор Рахманбердиниң бу гыз жигисини яшулулар-
дан хич бириниң ибермәндигини ач-ачан билйән-де бол-
са, ёлда хасанаклап барян гыздан:

— Сени агаң ибердими? — дийип сорады.

— Хич кимем иберенок, өзүм гайтдым. Рахманбердә
дүйн бир: «Сени чагыраялы» дийип ятлатдым велин, ал
петимден алды.

Бу жогапдан соң Арслан аз-кем иңкисе гитди: «Маңа
ол ерде гарашян ёк. Белки... дава-женжелиңем турайма-
гы мүмкин. Йөне хут өлшәймели болса-да, мен ызыма
дөнмен... Ол ерде маңа бирем дәл, ики адамының жаны
гарашяр...»

Рахманбердиниң жайының агзы мәрекелиди. Бир то-
пар аял гыңажының ужы билен гөзяшларыны сүпүришип
дурды, Рахманберди болса пенжирәниң өңүнде башга
адам билен бир зат хакда гүрлешйәрди.

Арсланың гелйәнини гөрөнлеринден, гапының агзын-
дакы аяллар сессиз-үйнсүз бир гыра чекилдилер. Доктор
эдил гөзи ёк ялы гапа тарап йөнелди. Йөне ишигиниң аг-
зына баранында, Рахманбердиниң даяв гөвреси онуң өңү-
не гермев болды. Өй эеси сандырап, ёгын сесини эдип:
эдип:

— Доктор, бу ичерде ишиң ёк — дийди.

Арслан янгыңлы назарыны бу багты ятып йөрен тел-
бәниң назарына дикди-де, гахарлы:

— Агам, чекил... Мениң ишме пәсгел берме! — дийди.

— Чекилмен! Шу ичерик аягыңы секдигиң әрдигиң билейин...

Эдил шол вагт өйүң ичинден чагасы болжак аялың йүрек-багрыңы гыйып барян чиркин-чиркин наласы эшидилди.

Арслан бар гүйжи билен Рахманбердиниң гапа диренип дуран бир голуны силкди-де:

— Утан, хая эт. Ганхор! — дийип, ичерик гирмек иследи. Гапының ичинден килтлидигини аңандан хем, ишиги депип уграды:

— Ачың гапыны, ачың! Адамлар, нәме бейдип дурсуңыз? Гелиң, көмеклешиң ахыры!..

Эмма аялларың хичисинден далда болмады. Оңа дерек Рахманбердиниң гужурлы голлары чепиксиже докторы хонда пызып гойберди.

Эдил шол вагт «Хыдыр ата» ялы, бир ерден яны ики адамлы Гутлы ага пейда болмадык болса, ики ужуны деңләң Рахманберди доктора эйгердәйжек хем дәлди. Эмма башлыга гөзи дүшенинден, ол бираз ювашады. Гутлы ага нәмелер гопяныны аңан бадына, ишигиң агзына гелип, азмлы гыгырып уграды.

— А-хов, кимем болсаң, ханы угрубир ачың гапыны! Пәхей-де велин, ягшы-да бир иш эдйәңиз, бихаялар!

Бу сесиң кимиңкидигини аңан батларына, ичердәкилер илгенчеги яздырдылар. Башлык даш ишике дуран еринден гозганман, докторы янына чагырып:

— Арслан, гел, гир-де, нәме дерманың болса эди-бер — дийди.

Арслан эгнине халадыны атып, ичерик гирип барярка, Рахманберди сандыр-сандыр эдип:

— Шол ичерик гирдигиң, өйдәкини өзүң аял эдинерсиң... — дийди-де, дуран еринде хырчыны дишләп, ашак чөкди.

Арслан оңа дийәрсием диймеди-де, гөни ичерик гирип гитди. Шол бада хем өйүң ичинден гөзүни элек-челек эдип, Мамыш тотам билен ене бир аял чыкды.

Гутлы аганың тотамга гөзи дүшенден, эрбет гахары гелди-де:

— Тотам, сенем инди халыс гөзе-баша дүшүп йөрсүң-ов — дийди.

Мамыш тотам гыбырдыклап, мәрекеден сайланып баршына:

— Тоба, тоба, худайыңыздан тапавериң — дийип, жаың аңрысына өврүлип гитди.

Арсланың ичерик гиренине эсли салым гечди. Диңә нәсаг аялың көте эшидилйән айылганч сеси дийәймесең, бу махал хич кимден седа чыканокды. Улудан кичи — әхли адам бу затларың соңы нәме билен гутарарка, Рахманбердиниң аялы дири галармыка диен алададады.

Бир хәюкдан жайың ичинден дүйә төзе инен чагажыгың жәгилдисе эшидилди-де, адамлар улудан бир демини алдылар. Онуң ызысүре-де элини пагта билен сүпүрип, ичерден Арслан чыкды.

Ол ожагың янында гөзүни мөләрдип чоммалып отуран Рахманбердиниң гапдалында бир сәгинди-де:

— Чагаң энесине гөз-гулак болуң! О гөргүли тас өлен экен — дийип, йүзүнем галдырман, ёла дүшди. Рахманберди онуң ызындан бир зат дийип гыгыржак ялы этди-де, ене богны ысман, йөне элини далдалады галайды.

* * *

Шол вакадан соң, мегерем, он бәш гүн дагы гечәен болса гөрек, гүнортанлар Арслан өзүниң нәсаглары кабул эдйән жайында дерманларың төзе гелен тапгырыны айыл-сайыл эдип отырка, онуң янына дөхедем-дессемләп, Рахманберди гөвүнли-гөвүнсиз гелди.

Арслан оны гөренинден, эдип отуран ишини гоюп, аграс саламлашды-да:

— Бай-бо-ов, Рахманберди ага, сизем бу ерлерде гөрме бар экен-ов. Хабарыңызы берип отурың — дийди.

Рахманберди шол эден этмишинден уялан ялы, дуран еринде ыранжырап ардынжырады-да, мүйнли әхеңде:

— Арслан, иним, яныңа-ха өңрәк гелжекдим-де, шу чака ченли хич башармадым. Шол гүн бир болгусызлыгымызы эдипдирис велин, хернә гөвнүңе алып йөрен дәлсиң-дә? — дийди.

Арслан гөвүнли-гөвүнсиз йылгыран болды:

— Ай, ёк-ла...

— Иним, биз билен бир дең болмавергин... Эсиз, шу дил-ёл билмезлигиң этдирип йөрен зады-да булар... Болар-болмаз аялларың гөпине гидиләйәр-дә... — Онуң сеси толгунмадан яңа сандырап чыкярды.

— Рахманберди ага, ине шоңа гөз етирен болсаңыз боляр... Индикиңизе бек болуң.

— Худай сакласын-а велин, ирде-гичде машгаламдан бири нәсаглайса, инди этжегими билйән-ле... Йөне, иним, шу гезек велин агаң гүнәсини геч... Хава, онсоңам шу агшам бир огул тойжагазыны эдйән, зәхмет гөрмән баравери... Сен бармасаң, менем, огланларың эжесем гаты гөржеkdirис... Озал-а худайдыр велин, галыберсе-де, оглумыз билен аялымың саг-аман галанына өзүң себәп-кәрсин, иним... Болжак онда, мен сениң ишиңи бөкден-дирмейән... Ене бир топар айтмалы еримем бар — дийди-де, Рахманберди ювашлык билен чыкып гитди.

Арслан «Хөкман барарын» дийип, онуң ызындан хошамай йылгырып галды.

XII

Гыш аяклаберенинде, Арсланы Ашгабада ай ярымлык курса чагырдылар. Йигит гидйәндигини Меликә шу бела дуйдуржак болса-да, хич баша бармады. Ол гызы аңтап, үч-дөрт гайра оларың янындан гечсе-де, Меликәни даш-да-ичде гөрүп билмеди. Өйлерине бармага-да хедер этди. Шонуң үчинем доктор сөйгүли яры билен хошлашып билмән, Ашгабада арманлы гитмели болды. Докторың, сен-мен ёк, Чынарлыдан гүрүм-жүрүм болмагыны хер ким бир зада ёрды. Ол хас бетерем Тумарың ахмырлы йүрегине бәхбитли болды.

Бир агшам, колхозың клубунда кино болжак болуп дурка, Арсландан гүррүң ачыланда, гызларың бири:

— А гызлар, ёгсамам, ол шу чакда гөрненок-ла? Оңа нәме болдука? — дийип геңиргенди.

Шонда Тумар шу сорага өңден гарашып отуран ялы, эгер-эгер йүзүни-гөзүни биржик-де үйтгетмән:

— А гызлар, менем-ә эшитмиш велин, Арсланың асыл Ашгабатда чагалы-чугалы аялы бармыш, шоны гөчүрип гетирмәге гидипдир — дийди.

Гызлар бу тәзе хабара ерли-ерден ичини чекишдилер.

— А-хе-ей, шейледир-ле, гең-таңам гөрдүк-ле, онуң алты йыл окап Ашгабатдан бош гелшини...

— Ширин эжәң-ә багры янандыр, гөргүлиң...

— Вах, бир Ширин эже болса оваррам-ла, ене бири өт галандыр дийсене...

— А гыз, Сурай, оны киме какдырып айдяң, гыз?

— Ханы «Мелике Арслана гачжакмыш» диййәрди-лер-ле...

— Ондана-ха хабарымыз ёк велин, сөйүшйәнлер-ә догрумыш...

— Тумар, сен Меликәң жан ялы гоңшусы, билйәнсиң ахыры...

Тумар якан одуның кем-кем туташянына ичинден бегенсе-де, кән сыр бермеди:

— Мениңем-илден артык билйән задым-а ёк, кәвагт янына барамда, Арсланың адыны тутдугым, гөргүли памадор ялы гызарыберйәр. Йөне Арсланың Меликәни алмажагыны билйән...

Гызларың ичинде Сурай дийилйәни гөвнүетмезек әхеңде эрнини йыгрып:

— А-хе-ей, Меликәни башына урсунмы, Ашгабатда културный аялы барка — дийди.

Сен-мен ёк, башланан кино оларың гүррүңини тапба кесди. Тумар ичинден: «Янып өләймезмикәң, Мелике-жик?» дийди...

...

...Арсланың дуйдурман-зат этмән, бейле узак вагтлап обадан йитирим болмасы Меликәни, догруданам, улы иңкисе гоюпды.

Оны хас бетерем чыкгынсыз гүне саяян зат бир-ики хепде бәри гелнежесиниң янына Махмалың гатнамасы болды. Гөвхерден болса шол Арсланлы гүррүңден бәри өзүне кән йүз болмансоң, ол аялың өйлерине нәме үчин гелиянини-де сорамага богны ысанокды.

Түркмениң әхли обаларында болшы ялы, йүң гыңач Чынарлыда-да чөлди. Кәярым аялларың йыгнагы-зады болуп пайланмаса, оны элден алжак болсаң, дүниәниң пулуны декмелиди. Гөвхериң хем эдил өзи ялы безенме-ги халаяндыгыны, бир гөк йүң гыңач дийип, көпден бәри көкеләп йөренини көпи гөрән Махмал билйәрди. Шонуң үчинем ол Меликәниң гелнежеси билен гатнашыгыны эдил шол гөзүңи алып барян гөк йүң яглыкдан башлады. Махмал:

— Вах, Гөвхер жан, сениң шо бир гезек «Ашгабада-дага гидениңде, гөги гөзүңде болсун» диениң гулагым-дан гиденокды — дийип уграндан, Гөвхер кеержеккәп, мыхманына тарап илери-илери сүйшүп урады.

— Махмал, шол көкеләп йөршүмдир. Хазан уран,

өзүмем баяк Мелике кеселханадака, Ашгабада барыбам гайтдым велин, шәхере кән белетчилигим болмансоң, хич угур-дерек тапман, бошжа гайтдым-да.

Ол сөзүни соңлап-соңламанка, Махмал голтугындакы елйыртан дүвүнчеги чөзди-де, ичинден энтэк магазин ысы-да гитмедик ики саны гөк яглыгы чыкарып, Гөвхериң өңүне оклап гойберди. Меликәниң гелнежеси олары гөренден, гарбап алды-да, сыпалашдырып:

— Вай, жан доган, буларың говудыгыны. Өзем түйс шол мениң арзув эдип йөрен гүллим экен-дә... А гыз, Махмал, сен булара ниреде душуп йөрсүң? — дийди.

Махмал агзындакы набады шапбылдадып, өңүндөки чайдан овуртлады-да:

— Гөвхер, хич кимиң янында сесиңи чыкараймагын, бу бир дүшәен зат. Өңкүси гүн районда аялларың йыгнагы болупдыр...

— Хава, он-а менем эшитдим.

— Эшиден болсаң, шо йыгнага баранларың эркегини-аялыны гойман, херсине хөкүмет бахасы билен бир яглыкдан пайлапдырлар. Олары үлешдирийәнем пермамыз Недиринң жан ялы досты экен-дә, о түки хем-ә сагымчыларың херсине бирини алыпдыр, бир-ики-үч санысынам ялбарып-якарып, дашындан элләпдир.

— Ери, булар маңа ненеңси етйәр?

— Вах, о нерессе бир гызыл ялы адам-ла... Чоларак ерде душамда, оңа арада «Гөвхерем өзеленип йөрди, хей, бирдир ярымыны тапып билмезмиң?» дийсем, нерессе йөрите ишини ташлап, шу икисини алды геләйди. «Бирин-ә Гөвхере бер, бейлекисинем Меликә, оларам бир өз чопанымызың машгаласы, даңынсынлар» дийди. Менем ынха сыгырларымың янына-да совулман, гөни алдым геләйдим.

Гөвхер бу айдыланлара хем аңк болуп, хем бегенип, гөзүниң яшараныны дуйман галды-да:

— Вах, адамыны дашындан гөрениң ялы болмаз экен. Недирден-дагыдан, жан доган, эгер-эгер шейдер өйдүп, ятсам-турсам пикир этжек дәл-дә. Саңа-да таңры ялкасын, Махмал, Недиринңем дәвлети артсын. Вах, мен буларың бахажыгыны бир берейин-ле — дийип, еринден сычрап туранындан, Махмал оны бада-бат саклады.

— Гөвхер, соң бир элиң гиңән чагы берер йөрерсиң-дә, гыз... Түвелеме, Недиринң дүнйәде зар зады ёк-ла...

Гөвхер онда-да Махмалың диенини этмән:

— Ёк, гыз, зар боланда-болманда, барыбир, бермели ахыры... Вах, шейле-де мугт болдугы-ла — дийип, шкафына йөнелди.

— Гөвхер, шу вагт, говусы, шо пулы маңа берме... Өзүмем ише барян, бирден йитиринми-нәдеринми? Хо-ол ёлда-ызда душанда бормы я өйүне элтермисиң, Недиринң өзүне таңрыялкасыны биленжик элин говшурар-сың-да, гыз...

— Хейлеми, шейдәерин-дә онда — дийди-де, Гөвхер ерине гечип отурды.

Йөне шондан соң бу икисиниң бар гүррүңи Недир болды.

Инди Махмал жүпүне дүшжек геплери тапжак болуп, аррыгыны гынап хем отурмады, Недирли гүррүңи Гөвхериң өзи башлады:

— А гыз, тәзе жайында Недиринң бир өзи яшаяр велин, аялы-дагысы билен айрылышан-а дәлдир. Хәли Нурбибини гөрдүм велин, бир гысым болайыпдыр. «Атам өйүме барян» дийип, гайракы чатрыкда дуран экен. Менем хил бир тәзе жайларыны гутлайманмы, ол ал-петимден алды: «Жаям гурсун, Недирем гурсун» дийип аглаберди. Янында-да эли эсли дүвүнчекли огулжыгы дур... Ай, онсоң менем гайдып хич задам диймедим. Онянча-да бир машын гелди, о-да оглы билен шоңа мүнүп гитди...

Махмала гереги-де шуды, хелей өз гураян хилесиниң шейле оңат башлананына бегенип, ики болуп биленокды. Ол улы бир алада батан адам ялы, йүз-гөзүни эгши-дип геп уруп башлады:

— Хай, Гөвхер жан, сен шинди дүнъеден бихабар. Алла сакласын, Нурбиби ялы хелей тохумыңда-да бирине саташмасын. Мен оңа белет, ол түйс бир еринден гелмедир. Бу Недир нерессе-хә эдил бир оглан ялы, шиндем бу чака ченли шол чыдап гелди. Пермамыз болансоң, иш үстүнде боляр, зат эдйәр, көп гүрлешйәс онуң билен... Менден-ә «Махмал дайза» дийип, кәнбир бассыр-юссурам ёк. Жан доган, мусурман болсаң, ынан, арада душанда, аялындан бир янмак янды вели-и, нерессәме дөзмән, агым тутубержек болды.

Гөвхер Махмалың бу гүррүңлерине гара чыны билен аңк болуп, агзыны тутуп галды.

— Серетсене оңа... Шол икисиниң арасында тов бардыр өйдүп, ятсам-турсам пикир этжек дәл-дә... О Недир

көшк ялы жаям салдырды-ла, гыз... Биз-ө жайы дашындан гөренимизде, йүзүмизе сылып йөрүс.. Элбетде, буюрмажагыдыр-да... Ери, алланөме болшуп яшаберселер болмаярмы дийсене...

— Ах, Гөвхер хан, түркмениң айтмадыгы бармы нәме: «Меслиги бир гоюн гөтәр, гойнуңам гарасы» дийип, о хелейиң билсе, хан ялы гүни барды. Түвелеме, Недирин газанжы белли, бизиң әрлеримизиңки ялам дәл, хелейиниң элини совук сува урдурмады, нәме дийсе, гетирди дурды. Шинди сен онуң өйүни гөрөн дәлсиң, шу гөзүңи алып барян эл халыларам дүниә сыганок ахыры...

— Бармасам, «Ичерси гуратмыш» дийип эшидйән.

— Вах, элли ики гурат боланында нәме, ичеринде оңшук болмаса, нерессе: «Махмал дайза, зат гөзүме гөрненок, хей, бу гүнүмден дынма бармыка?» дийип янар йөрерди. О хелей пәлине жызар болды, хонха инди әхли задыны гүе ийип ятыр, эесиз галды...

Махмалың бу айданларына о диен дүшүнмедик болара чемели, Гөвхер хас илери сүйшүп:

— А гыз, инди Нурбибиң гитдиги гитдиги болайдымыка? — дийди.

Махмал бу сорага чигит ялжагам мүйнүргемән, аркайын жогап берди:

— Бай-бо-ов, Гөвхер жан, сен ниреде гезйәң, гитдиги болман, Недир инди, ханы гөрейин, бир ай-дагы бәри Нурбиби билен яшашанок ахыры... Түвелеме, тәзе жайыны бир беземек бәзәпдир, эдил гүл пүркүлен ялы.. Нурбибә герегем шол-да...

Бу махабаты етирилийән байлыкларың, гөзел-гөзел халыларың, чал гүберчекли кашаң ак жайың эесиз галмагы өмрүниң дуркуна өй хожалығындан гайры зат гөрмедик, ичерисиниң гуратдан гурат болмагыны мыдама арзув эдил йөрөн меникли Гөвхери гозгалаңа салман дурмады, Недирин ичерисиниң эесиз галанына онуң бир рехими инсе, бир-де агзы суварды. Гөвнүне болмаса, ол бай ичери, талаңа дүшен үзүмли хаят, ол дүшевүнтли ферма мүдири сакчысыз галып, ондан хақыны гидериберене дөнди. Хас бетер-де Недирин «Өз чопанымызың машгаласыдырлар» дийип, улы илден илери тутуп, ики саны йүң яглык иберени үчин, инди ол адам өз бирек-биреклери ялы, онуң гелжекки машгала ёргуды чөзүленде, хут өзүниңем гатнашмага долы хақы бар ялы болуп башлады.

— Махмал диййән-ә, Недир дагы энтек гаррардан ирдир-ле?

Махмал өр-гөкден гелен болды.

— Гоявери, гыз, гаррама нирәң гүррүңи, түйс мен диен вагты. Неме-дә, шинди отуз алтың ичинде дийди-дә...

Гөвхер бир зады ойланян ялы, йүзүни ашак салды-да:

— Эркек киши отуз алты-дагы болса, мен диен жажыл дийсеңем болжак-ла... Ынха өзүмизем шу ичерә геленимиз яңымыка дийсек, эййәм отуза барайыпдырыс — дийди.

Махмал гүррүңиң гызышыянына бегенйәрди, йөне йүрегине дүвен максадының шол төверегинде айланып йөрмекден, бу бош такаллардан халыс ирди-де, Гөвхериңем әхли дамарларының мазалы говшаныны дуюп, гөнүмел гүрләп уграды:

— Нерессәң, арман, гүл өмри күл болды-да... Оңа бир ягшы-ямана дүшүп дуран, ичерисине рақып мусурман машгала гөрөк. Аял машгаласы болмадык ичерем, нәме, тозап гидиберер экен.

Гөвхер Махмалың бу айданлары билен долы разылашып, башыны атды-да:

— Вах, нәсини айдяң, Махмал, шинди өвүндигим дәл, өзүм-дагым болмасам, шу ичерде өйләнлигем тапылжак дәл ахыры... Икимиздәки әр дийлен хазанлаңам йөне әр-ады бар: айда-йылда бир гөрүнйәрлер — дийип, апай хелей болан болды.

— Шиндем сенде, түвелеме, Мелике ялы балдыз бар...

Муңа Гөвхериң жаны янан болара чемели, элини салгап гойберди-де:

— А-хе-ей, Махмал, сен гиң ериң гүррүңини эдйәң... Мелике бир киши машгаласы, бу гүн гитмесе, эрте гитжек. Гайта, шоңам абрайы билен бир ере ерлешдирип, башымдан совуп билсем, муң-де бир разы...

Эдил шол вагт ичерик Мелике гирди. Ол Махмала илки бир йигренч билен әңеден ялы этдем-де, ене Гөвхере йүзленди:

— Гелнеже, сары йүпегим баяды велин, хей, сенде галан зат ёкмы? — дийди.

Махмал оны башдан-аяк оңат сынлап:

— Аманмы, Мелике жан, аман-саглыкмы? — дийди.

Мелике йүзүни галдырман, ювашжа:

— Шүкүр — дийди.

Гөвхер гапдалында ятан яглыкларың бирини алды-да:

— А гыз, Махмал дайзаң ынха икимизе-де яглык гетирэйипдир. Шол Ашгабатдакы гөзләнимиз ялы — дийди-де, Меликә узатды.

Мелике яглыгы элине алып, өр-боюна дуран еринден язды-да, бирнеме ачылышып:

— Гүллериниң говудыгыны. Тумарда гөрөмде, ымсынып йөрдүм — дийди.

Махмал гызың диллененине монча болуп:

— Реңкем дүшүмдидир. О Тумардака мен белет, ол өң көп даңыныландыр, сениңкиң-дагың энтек петем гиден дәлдир, Мелике жан — дийди.

Мелике яглыклы боланына чага ялы йылжыраклады-да:

— Таңры ялкасын, Махмал дайза — дийип, чыкып гитди.

Гөвхер онуң ызындан:

— А гыз, Мелике, йүпек диениңи бир алып гит-дә... — дийип галды. Мелике велин эййәм Тумарлара етип барярды.

— Түвелеме, Мелике инди мазалы етишипдир... Шо сениң яңкы абрай билен ерлешдирсем диййәниңем жаны бар, Гөвхер — дийип, Махмал гуршуп гиден аякларыны узын салды: — Гелип гидйән-ә, түвелеме, көпдүр-ле?

Гөвхер бу сорага илки нәме гайтаргы бержегини билмеди. Ол сөзайдыжыларың аягының кесиленине эсасан Махмалың аракы яйрадан гүррүңиниң себәп боландыгыны билйәрди. Шонуң үчинем әхли йүрегиндәкини дөкмегиң, Махмалың өз машгаласына эдән әхли этмишини йүзүне басмагың түйс пурсатының гелендигине гөз етирсе-де, арзылы мыхманының гөвнүне дегмек исле меди. Йөне шонда-да ол бираз какдырып:

— Ай, хава, гелиәнәм ёк дәл. Өңлер-ә үстүмиз хасам босгуды велин, шо ер чекен Арслан оба гелели, оларыңам бирнеме аягы чекилишипдир — дийди.

Махмал гүл ялы оңуна гидип отуран гүррүңиң терс ёла, өзүне бәхбитсиз угра гөнүгйәндигини бада-бат ақып, алжыраман:

— Вий, ёгса-да, гыз, мен сениң яныңа өңрәк гелжекдим. Шол гелмән гечене янап, Мелике ялы абрайлы машгаланы тас иле, гүлбан эдипдилер... Сен о гүррүңи бирден менден чыкандыр өйдәймегин — дийди.

— Ай, худай билсин, Махмал, кимден чыканын-а билемок велин, масгаралар-а болдук...

Махмал гөйә диерсиң айтжак затларыны бир дел адам эшидәйжек ялы, гапа тарап гөзүни айлап:

— Гөвхер жан, хич киме айдамокдым велин, инди саңа дуйдураяйын. О Арсланың ичинден ялын гечен энеси бар, Ширин. Ине шонуң тапып йөрән гүррүңлери бу... Бир гүн, Арсланың бейледен геләен учурлары хол Аман семизин гелни Хажат үчимиз пермада чай ичип отыркак, яңкы Ширин йүзүне гараны чекип: «Оглумың Ашгабатда гүл ялы аялының бардыгыны билсе-де, Нурлың гызы Арслан жаның бойнуна бөкүп, гүн-мыдар беренокмыш» дийип, тосаң-тосаң эдиберди. Хажат икимиз: «Тоба» дийип, якамыза түйкүрдик... Мен-ә, догрусы, ынанман, шол ерде ал петинден алдым хелейиң: «Утанмадың, нәтдиң, сачыңа ак гирипдир. Хей, бир бендәниң гүл ялы машгаласынам бейдип вежера этме болармы?» дийдим. Вах, Мелике-дага аяк битип угралы бәри, мен белет ахыры... Өлдүренде, шоны этжек машгаламыдыр бу? — дийди.

— Вах, хава-ла, гөргүли кән дашда-ичде-де гөрнүп йөрән дәлдир-ле...

— Хава, онсоң шол гүнем аракы гүррүң чыкды. О харам хелейми, гөр ахыры, өз-ә агзына геленини дийип, улы илиң янында-да мени гепледип йөрүпдир... Худай сакласын, онуң ялылардан хер зат чыюжак дийдим мен-ә... Шонуң үчинем, Гөвхер жан, менден яңа хатыржем болгун... Кимиң гүррүңини этсемем, сизиңкини этмен. Мен сизден нәме яманлык гөрүпдирин, гыбатыңызы эдер ялы?!.

Гөвхер Махмалың шейле жаныгыплар айданына гүп ынанды-да, етишибилдигине Ширине гаргап уграды.

Махмал эртирден бәри отурышына гүн ягшы өйледен аган учурлары турма билен болды. Гөвхер оны ховлының дашына ченли угратды. Олар иң соңкы гезек хошлашмазларының өң яны, хүмүрдешип дуркалар, гапдалларындан дор атыны сәпжидип, эдеп билен салам берип, башлыгың өйүне тарап Недир гечип гитди. Онуң балык ялы дор алашаның үстүнде оңат орнашан даявдан гелшикли гөвреси бу ики аялың сөзүни кесип, тә атдан дүшүп, Гутлы аганың өйүне гирийәнчә серетдирди.

Махмал ене гүррүң гозгады-да, бөлчиклиге салан болуп:

— Гөвхер дийән-ә, өзүм-ә Мелике ялы балдызым болса, шу йигиди элден гидермездим — дийди.

Гөвхер хем эдил Махмалың әхеңини эдип, манылы йылгырды-да:

— Ай, Махмал, пылан зат дийип болмаз, гыз диениң өз несибелисиниңки болар — дийди.

XIII

Махмалың дынгысыз гелим-гидимлеринден соң Гөвхер ахыры балдызыны Недире бермеги ымыклы йүрегине дүвди. Онуң шейле нетижә гелмегине Недирең гыз үчин гечиржек агыр галыңынданам бетер, башга бир ваканың йүзе чыкмагы себәп болды. Ил арасына соңкы гүнлер: «Мелике Арслана гачжакмыш, докторың Ашгабатдан гелерине гарашып йөрмүш» диенмыш ййрады. Бу хабар болса адамсы Дөвлет билен гыш дүшели, хасам угры гачан Нурлы агаңы ырмак үчин Гөвхере тутарык болды. Дөвлет: «Ер чекен, өңем иле чыкар ялы этмеди, бер-де, башыңы гутар» дийсе, Нурлы ага-да: «Гелин Меликәни өзүң эне ерини тутуп кемала гетирдиң, мениңем инди бәримден аңрым якын. Хонха гыз, бу затлары өзүңжик дүзедишдирибер» дийди.

Гезек Меликә гелипди. Гөвхер үчин гызың өзүни разы этмек дервайысды, себәби соңкы гүн бир ерден Нурбиби ялакы пейда болага-да, түпген турузыберенде, четрәк дураныны, диңе юмшогланы болуп гөрүнмеклиги раст билди.

Хер нәме-де болса, ол бир агшам Мелике билен чай ичишип, икичәк отырка, Недирең сөзайдыжы иберендигини гыза сыздырды. Мелике бирбада бу хабара өр-гөкден гелди, гөзүнден боюр-боюр яш дөкүп: «Шоңа баранымдан асылар өләрин» дийди. Гөвхер балдызы билен кежелешип хем отурмады-да, шол агшам диңе: «Гөр-дә, Мелике жан, менем-ә бу меселәни энчеме сапар өлчерендирин, агаң билен какаң разылыгыны алам-соң, өз яныңда агзайдым... Гелнежең сең багтыңа бадак атжак боляндыр-а өйтмегин» дийип шумжарды.

Мелике узын гижә улы иңкисе гитди. Арсланың сырдам кешби, онуң билен иң соңкы сапар душуман агшамсы йигиде өзүни хөдүрләни гөзүниң өңүне шу дынман гелди дурды. Шол вагтың өзүнде-де докторың Ашгабатда бейле узак эгленмеги онуң йүрегини галагоплуга салды: йүз дүрли ой-пикирлер бейнисине гелип-гечди.

«Бейле Ашгабатда дүшеги юмшады велин, о ерде бирден аялы-дагысы бар болаймасын? Ай, ким билйәр, болса болуберер-дә, онуң ялы затлары маңа айтжак гүманы бармы нәме!...» Ине шу ой-пикирлер калбындан айрылманам, гыз ука гитди.

Меликәни үнжә гоян бу көр мүңкүрлик хәлә галман, эртеси ир билен өзүни аян этди. Узын гижә уклап билмедик гыз чала ыраң атып, эли бедрели яба тарап барярка, онуң өңүнден кеержекләп, Тумар чыкды-да, олар эсли салым гүрлешип дурдулар. Угурлы-угурсыз килчик гелериниң арасында Тумар, сен-мен ёк:

— А гыз, Арсланың Ашгабатда нәме үчин көп эглененини билйәрмиң? — дийип сорады.

Мелике эгер-эгер Арсланлы гүррүңи өзүне дахыллы ери ёк ялы, сыр билдирмән:

— Мен нәбилермишим? Иши чыкяндыр, эгленйәндир-дә... — дийди.

Тумар Меликәниң алкымына хас голай гелип:

— Жан доган, оюңа-күйүңе гелжек зат дәл, онуң Ашгабатда ики чагалы аялы бар экен — диенден, Меликәниң элиндәки ики бедресем шакырдап ере гачды-да, эсси айылып гитди.

Меликәниң йүзүниң ак-там боланыны гөрди-де, Тумар айданына өкүнип:

— Мелике, саңа нәме болды, айтсана... Менем эшитмиш, о гүррүң яландыр-ла, яландыр... — дийди.

Мелике өзүне зор берип, непесини дүрседи-де, бедрелерини элине алып:

— Болшуң нәхили, гыз Тумар? Ялан болды, чын болды, маңа нәме?! Дүнйәде аял алян гытмы? — дийди-де, яба бакан ыргылдап уграды.

Меликәниң араны ачып, гүзере иненини гөрәнсоң, Тумар өзүнден гөвни хош халда агзыны тутуп, пыңкырып гойберди.

Тумарың эшитдирен айылганч хабары Меликәниң йүрегине ханжар болуп санжылды. Достуны-душманыны яңы айыл-сайыл эдип угран бу гыз үчин дүнйәде еке-тәк ынамдар эзиз адам барды: Арслан. Ол бу сыпайы йигит билен йүрегини йүрегине берип яшашжак дурмушында өз гелжекки өмрүниң ягты ёлуны ёрярды. Хава, Мелике гырлан ганатлары битип, гөк асманга гөтерилжек болуп дуран кепдерини ядыңа саярды. Ол өз багты үчин, эзиз Арсланына говушмак үчин иң соңкы демине

ченли гөрешмәгә өзүни тайынлапды. Ине бирденем онуң багтына бадак атдылар... Өзүнем, гел-гел, Арслан... Меликәниң бирже гүнүң ичинде ынха шейдип әхли ягты умытлары, ислег-арзулары вейран болды, хыялында керпичме-керпич салан багт көшги пагш-пара эреди, дөвүклери битип, бой алан гундуз ялы пер ганатлары гырылды.

Меликәниң узун гүнләп дүнйә билен сери болмады, не ягшы, не яман, хич зат хошуна гелмеди. Сувдан гел-шине дулларындакы йүзи гүлли шкафың өңүнде гышарылды-да, гайдып еринден галмады. Гелнежеси: «Нәме бейдип, иймән-ичмән ятырсың?» дийсе-де, «Келләм агыяр, совуклайыпдырын өйдйән» дийди.

«Мен бу масгарачылыга чыдап билмерин... Бу дүнйә-де арзысыз яшанымдан эдил өленимем говы гөрйән... Арслан мениң йүзүми гара этди... Ол бинамыс индем геленсоң, «Пылан этдим, писмидан этдим» дийип, иле масгара этмәге-де ялтанмаз... Ёк, бейле гүнлере дүшенимден, Недире диййәрмиң, ите барып дынсаңам оңат болар... Арслан геленде, онуң өңүнде арзысыз болуб-а гөрүнмерин-дә...»

Шол гүнүң агшамсы хем Мелике гелнежеси билен какасына:

«Өзүңиз нәме дийсеңиз, менем шоңа разы» дийди.

Махмал билен Гөвхер икиси: «Бу дүнъяелериң үйтгәп дуршы билен, билип болмаз, ара ене бир нәсәзлык дүшәймесин?!» дийшип, ур-тут, гызың чыкмалы гүнүниң сәхедини белледилер.

Эмма гызың чыкжагыны Чынарлыда оларың өзлеринден башга ики аяклы билмели дәлди. Әхли зат гизлин болмалыды. Недирең табшырышы ялы, ол гүн Чынарлыда не башлыкдан, не оба Советден, не-де Арсландан — хичиси болмалы дәлди. Бейле гүн үчин болса Недирең хасабына гәрә, песинден ики хепде-дагы герекиди.

XIV

Ала гарлы Херегиң илкинжи бахар еллери өвсүп угранда, Арслан Чынарла гайдып гелди.

Ол гоңшы оба гидйән ёлуң чатрыгында машындан дүшенде, гүн яңы гушлуга галыпды. Гыш укусындан оянып, дараы лыбасыны читип угран гаялар, яп боюндакы яңы пынтык уржак болшуп башлан бөвүрсленлер билен йылгынлар, алдыгына илерлигине гаршы гөч тутушып барян

асмандакы ак булутлар, берекет ысы бурнуңа уруп дуран сүрүлги пеллер, чекилен хатар-хатар жоялар — буларың барысы ай ярымлык шәхер дурмушындан соң йигит үчин хас эзиз хем рақып гөрүнйәрди.

Доктор өз ызында болуп гечен вежералыклардан бихабар, бу махал Чынарлының гөзел кешбине гуванып, ябың гырасындакы ёда билен сыкылык атып гелйәрди.

Арслан энтек обаның четинденем гирмәнкә, оңа илкинжи саташан Тумар болды.

Тумар яңы аяк битен сарыжа гөлежиги идип, мал фермасына гаршы барярды. Арслан гызың бу болуп гел-шини гөрән бада, өз янындан: «Жанавериң энеси алмаян болара чемели» диен нетижә гелди. Ол чала йөрәп гелйән Тумарың өңүни габатлап, ёдадан совулды-да, улы ёла чыкды. Йигидиң ниети гыздан обаң ягдайыны, Гутлы аганы сорамакды. Йөне Тумар эдил бир еди ядына саташан ялы, эгер-эгер, йүзүни-гөзүни галдырман, йигидиң гапдалындан гечиберди. Онда-да Арслан:

— Тумар, гургунмысың? — дийип, аяк чекди.

Тумар велин диййәсиңем диймеди. Гызың бу болшуны Арслан халамаса-да, гараз ене:

— Бе, Тумар, бу саңа нәме болды, салам-задам алаңок-ла?! Я хениз укуданаң ачылаңокмы? — дийип, бәлчирән болды.

Тумар бирден сакга дурды-да, гаңрылып, йигиде ахмырлы назарыны дикди:

— Гидиберсене өз ёлуң билен! Сең саламыңы алып, итим үйрүпми?!.

Бу сөзлере Арслан өр-гөкден гелип, эндам-жаны говшап гитди. «Бе, валла, мен муңа нәме этдимкәм?! Я үйтгәп йөрмүкә?...» дийип, улы иңкисе гитди. Ол алжырап, нәме дийжегинем билмеди-де, йөне:

— А гыз, болшуң-дагың нәхили? Тумар, белки, мен бир ерде сениң гөвнүңе дегендирин, айтсана! — дийип, онуң өңүне гечди.

Гызың йүзи бу махал чым-гызыл болупды, ол гөлесиниң багыны овкалап, оврам-оврам эдәйжек болярды, ала гөзүне болса яш инипди. Тумар бирденем хамсыкды-да, начарлап уграды:

— Утанаңогам, эдил гарагың гапылан ялы... Айрыл ёлумдан! Бар, гит-де, хол эзиз гөрйән Меликәң ёлуны сакла...

— Тумар, сен нәме үчин маңа бей диййәң?!.

— Арслан!.. Сен Чынарла доланып гелмесең болма-ярмы?. Сени дүйбүндөн танамаян болсам болмаярмы?!
Арслан Тумарың эдил алкымына дыкылып барды:

— А гыз, мен саңа нәме этдим? Тумар, мен сени өз жигим дийип йөрүн ахыры...

Гыз аглап дуршуна йүзүни бир гапдала совды:

— Мени... халамаяныңам билйән, Арслан... Онда-да, эесиз галмыш, өзүме хич эрк эдип билемок... Ятсам-турсам, мыдама гөзүмиң өңүндөн сениң сыратың айрыланок... Ай, оглан, ханы ёлумдан айрылсана!.. Мени мундан артык гүрлетме...

Арслан нәме дийжегини билмән, сессиз-үйнсүз, бир гыра совулды-да, ювашлык билен:

— Багышла, жигим... Мен билмәндириң... Йөне... бир йүрегин бир гереги боляр, нәдейин? — дийди.

Тумар вагт-вагт сожап, сарыжа гөлесини ызына тиркеди-де, өз ёлуна рована болды.

Бу осланмадык душушыкдан соң өйлерине барянча, Арсланың кейпи болмады. Оглуның хезилиниң ёкдугыны аңандан, Ширин дайза оңа хөре-көше этмәге башлады.

— Арслан жан, йүзүң салык-ла, оглум?... Ёңлап-зат эден-ә дөлсиң?... Мен хай диймән, саңа гатыклы унаш биширейин... Алабахарда мыдама шейле боля-да, балам.

Арслан диванда аркан ятышына гозганман:

— Эже, мениң жаным саг... Аш-зат үчин азара галма... — дийди-де, бирденем дик отурды. — Эже, мен... шу вагта ченли саңа бир зады айдыбилмән гелйән...

Ширин оглуның бу сөзлерине өр-гөкден гелди. Ол дызанаклап диен ялы оглуның алкымына дыкылды-да, эллерини далдаладып:

— Ёг-ей, ёг-ей, ынанман, балам, шоны бир диймәвери! — дийди.

Арслан эжесиниң бу болшуна дүшүнмән эгилди-де:

— Эже, болшуң-дагың нәхили?! Мен саңа энтэк хич зат айдамок ахыры — дийди. — Мениң нәме айтжагымы нә билйән?

Ширин дайза гөзяш эдип:

— Айтмасаңам, эшитдим... Хей, юмрук ялы энеңденем зат яшырарлармы, балам? — дийди.

— Ханы, эже, түркүлесене. Хей, менем сенден зат яшырарынмы?

— Мен билмесемем, о хабар әхли Чынарла-ха ёл болупдыр...

— О нәхили хабар эже?

— Гумансырадан болма, Ашгабатда чагалы-чугалы аялың бармыш... О хабары эшидип, ызыңда бир өлүп билмедим, балам!

Арслан эжесиниң эгнине бир элини атды-да, хезил эдип гүлди:

— Ха-ха-ха... Шу чынарлылаң менден башга-да иши бармыка? Онсоң, эже, сенем шоңа ынандыңмы?

— Вах, балам, ынанман, бу эйәмде эне-ата сала салынямы нәме, алсаң, алып йөренсиң-дә...

Арслан инди ягшы өзүне гелип, аркайын гүрледі:

— Ёк, дүнъеде бар мыдарым сенсиң, эже жан!.. Арслан хич хачан сениң гөвнүңи йыкмаз... Сенден идинсиз, сениң разычылыгың болмаса, мен хич киме өйленмен...

Ширин дайза хем аглап, хем гүлүп, Арсланың маңлайына дөкүлен сачларыны сыпалады:

— Галың-галың худаийындан тапмышларың еке балама янамаян затлары ёк... Вах, балам, о геплерің яландыгыны билйәнем-ле велин, ене улы ил говур этсе, адам пахыр мүңкүр болайяр...

Арслан жүбүсинден эл яглыгыны чыкарды-да, эжесиниң жоңа баглап угран яңагына сырыган гөзяшларыны сүпүрип:

— Эже, бу аглап-эңрәп, сен мениң айтжак задыма-а айтдырмадың — дийди.

— Вах, айдыбер, балам, ики гулагым сенде-ле.

Арслан бираз икиржиңләп, ахыры:

— Айтсам, эже, мениң халаян гызым шу обада — дийди.

— Вах, шейледир-ле, ким ол, оглум? — дийип, Ширин дайза оглуна үшерилди.

— ...Мелике, Нурлы агаң гызы.

Ширин дайза ене-де өр-гөкден гелди:

— Ва-ей, оварра гитсин-ей... Жырк-сары эдип, нәмәмизе ярадалы оны? Өңем шу тулаң гүррүңинден яңы дындык...

Арслан эжесинден бейле сөзлере гарашманды: асла Мелике барада бу чака ченли Чынарлыда Махмал ялы юрт йыкан болаймаса, эрбет пикирли адам ёкдур өйдйәрди. Гөрүп отурса, олар ялысы-да бар экен. Шол ада-

мыныңам, гел-гел, өз мәхрибан эжеси болуп чыкмагы йигиде бижай ёкуш дегди-де, ол эсли салым сус отурды. Ахыры хем әхли кейпине палта урлансоң, ядав халда өр галды-да:

— Хай, эже, сенем шей дийәйдиң-ә... Баграм-а якдың, кәбәм — дийди.

Арслана бирден ичерлери дар гөрүнди, күкреги дуршы билен гатап, дәлжыгып уграды. Ол бу ерде мундан артык дурса, өзүни саклап билжек дәлди: хут аглажакды. Шонуң үчинем чай-чөрекден гечип, даш чыкды-да, гөни докторханасына барды.

Ширин дайза оглуның гөвнүни эрбет йыканыны бир-хаюкдан соң аңды-да: «Жан доганлар, мен нәтсемкәм?» дийип аглап галды.

XV

Докторхана баранам шолды велин, Арсланың янына Недир гелди. Ол саглык-аманлык сорашып-сорашманка, гыссанмач халда:

— Арслан, «Илерде чопанларымызың бири агыр ятыр» диен хабар етирдилер. Иним, шонуң ызындан машын алып, дервайыс гидиләймесе-хә, болжак дәл — дийди.

— Нәме, оны бу ере ашырып болмадымыка?

— Ай, ёк, шол сүв дашаян машина-ха мүнүп билмәндир, халыс межалы ёк болара чемели... «Бир ерине элиңи урдугың, чиркин-чиркин гыгырып ятыр» дийәр... Вах, менем сениң билен гидәйсем болжак велин, бу фермадакы гөлелеримизем учдантутма бир кеселе ёлугыпдыр, бедибатлар! Райондан мал докторының гелерине гарашян...

Арслан бираз ойланды-да:

— Боляр, Недир ага, оңа хай диймән өтәгидерис... Йөне Гутлы агадан машиның гурадрагыны өзүң әберерсиң-дә — дийди.

— Башлык билен оба Совет Набат икиси-хә хәли ирден района ятымлык гидипди. Бу гүн-ә исполкомың сессиясы, эртирем райкомың пленумымы, гараз, хай, машиның бир зады болар-ла... Ынха мен контора барар-да табшыраярын... Йөне сең гидендигиңи билип аркайын болсам боляр...

Арслан еринден турды-да:

— Боляр, мен ынха өе барып, йылырак гейиндигим, ёла дүшүберерин... — дийди.

— Берекет тап, иним. Гайрат эт-дә... гараз... — дийди-де, Недир Арслан билен хошлашып чыкып гитди.

Илерки дагда чопанлардан бириниң ярамаюндыгы, Недирин айдышы ялы бейле өлүм халында болмаса-да, чынды. Ол хабары өтен агшам сүв дашаян машиның шофёры оба етирипди.

Арсланың хер нәче гыссагы өзи билен болса-да, машина гарашып, бир эгленди, ёл шайыны тутуп, бир эгленди, кәкилик-сәкилик душайса, урар ялы ок гөзләп, бир эгленди, гараз хай, гүн ягшы өйледен агансоң, ёла дүшди.

Хай, Недирин гараша-гараша, садылла болан арзылы гүни ахыры гелип етди. Инди нәзенин Меликәниң ак хем йылы гуңагы Недире мынасып болаймалымы? Яңы учурым болан акжа кепдеримиң ганатлары гырлаймалы болдумы? Эзиз Арсланымың шу гиңе айы яшармыка эйсе?

Хава, мен хем шу гиңе мәхрибан Чынарлым, онуң адамлары билен хошлашян... Йөне хошлашмаздан өң, ене саңа айдылман галан бир гүррүңим бар.

Хер бир ериң өз беласы болар экен: чөлде сүвсузлык хорласа, даг еринде сил хорлаяр. Чынарлыда болса о пеләкет хас бетерем яз паслы хәли-шинди болуп дурды. Адамлар сил билен өвренишикли болса-да, гараз, шол гелдиги, обада ятув-турува ер галман, жеменде бары аяк үстүндеди. Ол энтек гелип етмәнкә, онуң алысдан эшидилйән айылганч гүвзүлдиси-дә иници чүмшүл-дедйәрди.

Арсланың дага гидип, Недирин Меликәни йыгнамалы гүни, гиңара хова бирден булашды. Бир салым эрбет гара ел туруп, онуң ызысүре-дә гүйчли чабга гелди.

Недир бу харасатың гопанына илки бир бегенмәнем дурмады: мунуң ялы чапгында адам бары өйүнден чыкмазак боляр. Оңа болса герегем шолды. Йөне ягыш кем-кемден гүйжәп, голяр ерде гоймандан соң, Недир ховсала дүшүп уграды: режеси сил гелерлиди. Сил гелдигем, Чынарлының ерден йөрәни элине панусыны алып, дашары чыкярды. Шонуң үчинем ол хайдан-хай Махмалы Нурлулара угратды-да, Меликәниң гелерине гарашмага дурды.

Махмал Гөвхери хер нәче алңасатса-да, гараз, чыкжак гызың хысырдысы кән боляр: Мелике букжаларыны екән-екән барлап гөрди, бир эгин-эшигини чәлшырды,

эндамына сүз алды, сачыны дарады, какасы билен хош-лашмалы болды. Буларың барысы хем песинден ики-үч сагада чекди.

Ничикми, гызың әкидилмели пурсады геленде болса, Херек тайдан эйменч гүзүлди эшидилип, көчеден адам-ларың: «Хай, сил гелйәр! Сил гелйәр!» диен ховсалалы сеслери эшидилип уграды.

Махмалың бу махал гызы әкитмәге йүреги этмеди-де, сил совулянча, гарашмагы макул тапды. Гараз, онда-да өйүң яшулусы, гызың атасы болмансоң, Нурлы ага сала салдылар. Гожа Махмалың сил совулянча гарашжак дие-нини халамады, себәби бу галагопрукда гоңшы-голамла-рың я пил диләп, я чыра дийип, хәли-шинди геләймеги мүмкинди. Өз өйүнде бу гижәниң ичинде Махмалың чай сүзүп отураныны ил гәрсе, хөкман шүбхе дөрөтжекди-гини Нурлы ага айнада гөрөн ялыды. Шонуң үчинем ол мыхманыны угратды-да: «Бар-да, Недире айт, даңданам болса, шу бела совулдыгы, гызы гелнежеси элтип гай-дар» дийди. Махмалың нәлер багры түтесе-де, нalach бош гитмели болды.

Мелике хем гарашярды, хем өңүнде нәмелериң бол-жагыны билмән горкярды. Шол гижә гөзүни чирим эт-мән, Мелике гарашярды. Хава, онуң думанлы башы хич зады сайгарман, такдырың өзи үчин ничик меламаатла-ры тайярлап гоаянына акыл етирип билмән, йөне алачсыз, ялғыз хем отсуз-ховурсыз умыт билен гарашярды.

Гыз шол гижә гөзүне чирим этмән, обаны ымыклы зелән силиң шаггылдысына диң салып ятырды. Өзем мүң дүрли ойдады.

Арсланың оба геленинден, дага гаршы гиденинден Мелике бихабарды. Шол себәпденем докторы ядына дүшүренде-де, ол Чынарла аялыны алып гелмезден өң, ёк болуп, Недире чыкып гитмегиң арзувындады. Гыз өзүни эрбет алданан хасаплап, гөвнүни берен йигидини бивепа сайярды. Хас бетер-де бу махал Мелике шо-ол агшам Арслана өзүни хөдүрләнине янып, бир өлүп би-ленокды, Недире барып дынмагы болса шол намысың астындан чыкмак дийип дүшүнйәрди.

Гыз шунуң ялы ойлара батып ятырка, бирден пенжи-рәниң айнасы тыркылдады.

Мелике гапдалында ятан Гөвхери ыралады-да:

— Гелнеже, ай, гелнеже, бири айнаны какя-ла?.. — дийди.

Гөвхер «әх» дийип оянды-да:

— Мелике, бир салым гөзүң авусыны алсаң болма-дымы? — дийди.

Айна онянча ене тыркылдады.

— Бири айнамызы какя дийән.

Гөвхер ховсала дүшүп:

— Кимсиң? — дийип гыгырды.

Дашардан бир аял адамың:

— Гөвхер, гапыңы ачсана!.. — диен говушгынсыз се-си эшидилди.

Гөвхер «Махмал ялымыка?» дийди-де, «хык-чок» эдип, ишигиң килдини яздырды. Гапы ачыланданам: «Вай-ей, Нурбиби-ле, гыз, бу» дийип, ызына серпикди. «Нурбиби» сесини эшиденден, Меликәниңем зәхреси ярылан ялы болуп, ёрганыны башына бүренип, эрбет галпылдап уг-рады.

Ички ишике башы ачык, үсти-башы сүллүмбай Нур-биби гөзүнден боюр-боюр яш дөкүп, эдил өзи ялы ягша буян огулжыгының элинден тутуп дурды. Начар аял бир затлар дийжек болярды-да, сүңүнден ягыш маза-лы геченсоң, буюп эңеги шақырдап, айтжагыны айдып билмейәрди. Ол иң соңы зордан бир:

— Ме... Мелике жа-жан!.. Ме... Мениң... саңа... нә-ме... я-яманлыгым барды... гызым?.. — дийди.

Шахы ёрганың астындан: «Вай, эже жан-ей» диен гүң-леч хем найынжар пыган эшидилди.

Гөвхер бу болша халыс чыдам эдип билмән:

— Нурбиби, бейдип дурма-да, гит шу ерден!.. Гызың йүрегини яряң — дийип, еринден турды.

Йылы ичерде бирнеме галпылдысы ятышансоң, бу гезек Нурбибиниң сеси дүрсрәк чыкды:

— Мен гидерин... Йөне, Мелике, саңа бир дийжегим бар: мениң шу гүнүм сениңем башыңа дүшмесе, худа-дан разы дәлдин... Мен начардырын, начарың диле-гем иру-гич говшар...

Ол шондан соң сесини-үйнүни чыкарман, оглуны өңү-не салып, чыкып гитди. Мелике велин шиндем ёрганың ашагында аглап ятырды.

— Ери, мерт бол-ла, гыз... Хич зады гөвнүңе гетирме. Яңкы ялы талагы берлен бинамысыңам бир гепи бор-мы?! Хо-ол увлап гитди, дадыны нирә етирсе етирибер-син... Яңкы үчин дагы гөзүңден яш дөкмегин, Мелике

жан... бир кәсе ажыжа чай ичерис велин, ачылышар өтә-гидерсин...

Гөвхер пежиң үстүндө хәлиден бәри гайнап дуран китирден бир чәйнек чай демледі.

Мелике бирнәме өзүнә гелип, дөкүлен яшлардан яңа йүз-гөзүни шалпы-шараң эдип:

— Гелнеже, эрбет йүрегим гыся-ла... Зәхмет гөрмесең, Тумары чагырсана — дийди.

Гөвхер балдызының ал-петинден алды:

— Гоявери, гыз, индиден соңам Тумар бормы?!

Эмма Мелике оңа ян бермеди:

— Жан гелнеже, шужагаз дилегими битирәйсене! Адыңа дөнейин, бейтме!..

Балдызы өзеленип дурансоң, Гөвхер ахбетин говшады, иң соңам гитмезден өң:

— Чагырайын велин, бирден дагы сыр берәймегин, масгара боларыс — дийип, берк табшырды.

— Бор, гелнеже... — дийип, Мелике дик отурды.

Тумарам силден горкусына хениз укламан экен. Ол «Мелике чагыряр» диенлеринден, илки бада улы иңкисе гитди. Гызың өлер ялы горкан ерем бирден Арслана «аялы бар» дийип эден мыжабатының үсти ачыландыр өйтди.

Йөне Гөвхер: «Бедибагт, силден горкян, эрбет йүрегим гысяр, гелнеже, Тумары чагырсана дийип халыс гоймады» диенсоң, бираз йүреги дүшүшди. Гараз, шейле-де болса, ол геле-гелмәше:

— А гыз, нәме үчин чагырдың, бу махал гижәң бир вагты-ла? — дийип, жаныны барлап гөрди.

Мелике ысгынсызжа йылгырды-да:

— Ай, сеңгем шу түпгенде укламадыгыңы билдим-де, гөресим гелип чагырдайдым — дийди.

Ончанча-да ички тамда хатар болшуп ятан чагаларың иң кичиси дүйшүргедими-нәмеми, эрбет вәгирип турды. Онуң сесине Гөвхер эдил йүреги ярылан ялы ылгады-да, чагажыгың гапдалында гышарып, эмдирмәге башлады. Шол ятышына-да, узынлы гүнки хысырдылардан яңа халыс етдирен болара чемели, хай диймән, сүйжи ука гитди.

Бу ики жораның нәме үчиндир вагты билен гүррүңи алышмасы гелди. Тумарың-а хәли эртирки Арсланың өңүндө намартланы бирсыхлы ядына дүшүп, бар күйи

шол вака гидип дурды, Меликәниңем өз дерди башындан агдыкды.

Олар шейдип гөвүнли-гөвүнсиз хүмүрдөшип отыркалар, бирден силиң гүйжәйәндиги месе-мәлим эшидилди-де, Тумар бир салым диңширгәп:

— Гөр, шу вагт илериде Арслан даты нәдйөркә? Кыямат-а шолан башында бардыр — дийди.

Мелике бир бада хич зада дүшүнмеди, бирденем өргөкден гелип:

— О гелипмиди асыл? — дийди.

— Вай, бу гызы, эйсем хабарың ёкмы? — Шу гүн ир билен гелдем, эйям машынлы дага-да гитди. «Чопанлаң бири агыр ятырмышын» дийәрлер.

Мелике: «Аялынам алып гелипми?» дийжәк болдам-да, ене зордан сакланайды. «Говусы, эшитмәйинем, гөрмәйинем» дийди. Ол шондан соң кән гүрлемән, эсли салым гусса батып отурды-да, бирден:

— Тумар, сен чыкарылжагыңы өңүнден маңа дуйдурармыдың?! — дийип диканлады.

Тумар бу осланмадык совала бир алжыран ялы этдем-де, ене сыр бермән гүлди-де:

— Дуйдурма-ха бейледе дурсун, «Жора жан» дийип, узын гижеләп гуҗаклашып ағлардымам — дийди.

Ол сөзүни соңлап-соңламанка, Мелике аңырдан жошуп гелен агысыны саклап билмән, чалажа хоркулдамага башлады.

Тумар хич зада дүшүнмеди:

— А гыз, саңа нәме болды. Бирден хоркулдабердиң-ле!

Мелике еринден турды-да, гелнежесиниң ятан жаының гапысыны япып, Тумарың дызының үстүнә диен ялы чөкди.

— Мелике, а гыз, саңа нәме боляр, айтсана?..

Мелике агысыны кесмән, найынжар жыңңылдады:

— Мени... шу гижә чыкарырлар...

Тумар бир эрбет тисгинип гитди. Ол гөзүни петредип:

— Киме? — дийди.

— Недире, жан доган...

— Хий, гоявери! Оюн этмесене, гыз, тас йүрегими ярыпдың-ла?..

Меликеден налышдан гайры жогап эшидилмеди.

Тумар жорасының чыныдыгыны билди-де, бирден:

— Мелике, онда Арслан нәдер? — диенини дуйман галды.

Тумар шу гүн эртир билен Арслана душмазындан өң. Меликәнің гаршысына гурян әхли пиримлеринден гөвни хошды. Онда Арсланың йүрегини авларын диен умыт шол пурсада ченли калбыны баглапды. Меликәни ёлдан совсам, онда доктор хич ере сыпмаз диен тамадады. Йөне Арсланың: «Бир йүрегің бир гереги боляр» диен сөзлери Тумарың халыс лапыны кеч этди, йигидиң Меликәни жуда говы гөрийәндигине ымыклы гөз етирди, сөйүлмесең, сөйгиниң хардыгыны дуйды. Шондан бәри хем онуң башында йүз харасат гопярды: Меликәниң гаршысына гурлан бу габахат хилесиниң иру-гич үстүниң ачылжагы оны отлара саярды. Ине инди хем диңе өзүниң ымматда ёк хайынлыгы зерарлы элван йүпек ялы бир ажап гызың башына харасат дүшенде, «Жорам» дийип янына чагыран Меликәниң өзүни ода оклаянына хем уялды, хем намыс этди. Тумарам улы гызды ахыры. Меликәниң соңкы айданларына онуң тас йүрегі агзындан чыкыпды. Ол аглады, аглабам, шейле дийди:

— Вай, Мелике, мен нәдәйипдирин? Асыл сени элим билен якан экеним... Жора жан, о дийёнлеринң әхлиси ялан... Арсланың аялам ёк, чагасам... Вах, онуң дүнъеде бар гереги сен ахыры...

Мелике ағламасыны тапба кесди-де, жорасының гөзүне диканлап серетди. Тумар бу махал Меликәниң эдил хувиңкә дөнен окара ялы мавы гөзлерине узак әңедип билмән, йүзүни совды-да, чалажа:

— Ине мени нәтсең эт... Йөне менем сенден хич зады яшыржак дәл. О гүррүңлери тапан мен... — дийди.

— Нәме бейтдиң, Тумар? — Бу онуң энеден догуп, илкинжи сапар азмлы гүрлешиди.

— Арсланы сенден совжак болдум... Багышла мени...

Мелике бирден бир элини тутды-да, эрбет гагшап:

— Жан доганлар, ил-гүн, инди мен нәтсемкәм?... Тумар, бир зат дийсене... Йүрегим согрулды-ла, вай-ей! — дийип, эссинден гидип, жорасының гужагына гышарылды.

Тумар етишибилдигине онуң йүз-гөзүнден огшашдырып, сыпалап, бираз непесини дүрсәнини аңды-да:

— Башга задың-а билемок, йөне Неди́ре барайды-

гың, өлинчәм ахмырлы галарын... Хас яманы, Арслан янып өлер... Жан жора, бу пәлиңден гайт!

Мелике зордан дикелди-де, кәседе совап дуран чайы дуршы билен галпылдап жыңкытды:

— Мениң шондан башга гидере угрум галмады.

— Ялқышяң, Мелике жан, бей диймесене, угур тапылар-ла...

— Ери, мен нирә гидейин, сил совулдыгам, гелнежем Не́дириң янына элтип гайтжакдыр... Гич инди.

— Ёк, гич дәл. Сен Арсланың янына гит.

Мелике титир-титир этди:

— Шу махалмы? Ёг-ей...

— Хава, эдил шу махал.

Мелике ювашжа:

— Нәдип? — дийди.

Тумар бирсалым ойланды-да:

— Билдим. Вай, Мелике жан, шол түйс болжак — дийип, бегенжине будуна шапбатлады: — Ятакда какамың аты дур. Шоны мүн-де, гөзүң ёк ялы, гөни эңибер. Горкма, какамың Гыры гоюн ялыдыр. Язлага нәче гезек ябылы гидипдик, ядыңа дүшйәрми?!.

Меликәни бирден ховсала гаплап алды:

— Тумар, какам дуйса, өлдүрер мени...

— Аркайын бол, дуйсалар, «Сатялар дийип, района арза гитди» диерин-де, терс ёлы салгы берәерин...

Мелике икиржиңледі:

— Вай, жан доган, мен бу чапгының ичинде Арсланы ниреден тапарын?

Тумар гүррүңиң узага чекйөндигини аңды-да:

— Ханы махмалыңы гей-де, өңүме дүш!.. Вах, өзүм дагы Арслан ялы йигиди Стамбылда болса-да, гуш болуп учардым велин, тапардым — дийип, Меликәни силтерләп гыссады.

Олар шондан соң эгленмән, дашарык чыкдылар. Гөвхерден сес-үйн ёкды.

Буларың багтына, бу вагт ягыш хем бирнеме говшашан экен. Йөне чар төверекден акян силиң сеси хенизем кесилмәнди.

Тумар Меликәни ховлуларының дашында гойды-да, ара салым салман, Гыр аты дашарык идип чыкарды. Хошлашмаздан өңем, чопанларың болайжак ерини салгы берди:

— Сен маңа пугта гулак ас. Өтен агшам сув дашаян

машының шопуры чопаның нәсагланыны илки гелип, ка-
кама айтды. Ол ниреде болмалы дийсене, шо-ол еке
чынарың дик-илерисинде бугдай экилийән Душагың мей-
даны дийилиән жүлге ёкмы нәме?!

Мелике бир бада хакыдасына гетирип билмән:

— Хайсы, гыз, о Душагың мейданы?

— Вай, бу гызың пекгедигини, хо-ол гоюнлаң үстүне
нәче гезек язлага гитдик, ядыңа дүшенокмы? Ене эжем
күртем дийжекдир...

Мелике бирден:

— Вий, вий, вий, шо тайда йөрите салнан агылам
бардыр... Еркүме-де?

— Эдил өзи. Сен какамың соңкы салдыран ёлундан
чыкма-да гидибер, гөни шо ере элтер... Ахыры Арслана
говушаныңы бил... Бар, алла ярың — дийди-де, Тумар
гоп берип, Меликәни ата атарды.

Мелике атың үстүнден эглип:

— Тумар жан, таңры ялкасын! — дийди-де, Гыра
гамчы чалды. Узын гүлләп аягының елини алып билмән
дуран ат жанавар эдил түвелей ялы гопды.

Тумар гараңкының ичинде чаларып йитип барян атлы
жорасының ызындан хем бегенип, хем гөзи гидип,
ювашжа:

— Багтың ачык болсун, Мелике! — дийип галды.



ТОРГАЙ

УКУСЫЗ ГИЖЕ

Айлының бөлек-бүчек агачлардан гурнан чаламы-
дар тапчаны гымылдадыгың жыгылдап, дуршы билен
ала-зензеле болярды, шол себәпденем Огулнур гөзле-
рине укы гелмесе-де, гапдалында серлишип ятан гыз-
ларыны бимаза этмежек болуп, ине-гана агып-дөнүбем
билмейәрди. Усти гүберилишип дуран бүдүр-сүдүр тап-
чаның азары дүшекчеденем гечип, соңабака бир бөврү-
ни халыс овара гетиренсоң, нәдип арканлыгына өврү-
ленини онуң өзем дуйман галды. Жаны бирхова арам
тапан Огулнур өз янындан: «Вах, хәлден шейдип аркан
ятсам болмаярмы» дийди.

Бу махал бүтин әлем-жахан, гөйә диерсиң, үйтгешик
бир улы той тутян дек, асман гүммеzinде ал-яшыл
өвүсйән йылдызлардан яңа бармак басара бош ер ёк-
ды. Йүреги гысанда я герденине алада иненде гиже
асманыңың ажап жемалы, уч-гыраксыз гиңлиги, сансыз
йылдызларың тәсин йылпылдысы Огулнур мыдама-да
теселли болярды, әлем оңа, гөйә: «Гызым, гам чекме,
йүрегиңи ынжытма, мениң йылдызларыма меңзежек
бол, олар мыдам шадыян» дийип, несихат берйән
ялыды.

Догрудан хем асмана сыны отурдыгыча, онуң йүре-
ги гиңәп, гам-гуссасы көшешйәрди, ахырында-да йыл-
дызлары сынлап ятышына рахат ука гидйәрди...

Эмма бу гиҗе вели Огулнур асмандан-да, йылдыз-
лардан-да делалат етмеди. Кем-кем бу сансыз йыл-
дызларың дерегине бүтин асманың йүзүни Айлының
нурана кешби тутды-да, Огулнуруң бокурдагы долды.

— ...Эҗе! Ай эҗе!

— Нәме, Айлы җан?

— Сен нәме үчин ятаңок? Я мениң ясап берен тап-
чаным биынҗалык эдйәрми?

— Ёк-ла, балам, мен эдил пер дүшекчәниң үстүнде
ятан ялы... Биынҗалык этме нәме ишлесин.

— Онда укла-да, сен ишиңе ир гитмели ахыры...

— Сени алада эдйән, шоң үчинем уклап билемок...

— Ана, сен ене мең гөвнүме дегҗек боляң, эҗе.
Икимиз гүрлешдик ахыры. Мен инди оглан-огланҗык
дәл, маңа хич дөвөм чалмаз.

— Хай, нәбилейин-дә, балам, Ашгабат ялы улы
юртда сен жүвлүклере шам болаймасаң.

— Ха, ха, ха, ха...

Огулнур нәдип дик отураныны дуйман галды. «То-
ба, худаим, мен үйтгәп йөрмүкәм — дийип паллады.
— Айлы җан саг-аман барандыр, хезил эдипҗик уклап
ятандыр. Эртире чыкдыгымыз телеграммасы гелер.
Эншалла, окува-да ерлешер. Хемме зат гүлала-гүллүк
болар». Ол шейдип, өзүне гөвүнлик берип отурышына,
башужундан елйыртан яглыгыны тапды. Маңлайына
ченли бүрәп, берк даңды. Онсоң бирянлыгына гыша-
рып, гапдалында дүнйәни билмән ятан көрпе гызыны
багрына басды. Гөзелҗик укусының бимаза эдиленине
илки бир хык-чок этсе-де, эҗесиниң мыдама эчилип
дурмаян йылы гуҗагында үйтгешик рахатлык тапып,
деррев меймиреди.

Огулнур хер нәче аркайынсырап, гөвнүни гиң тут-
җак болса-да, чирим эдип билмән, ене шол Айлыны
ятлап ятырды. Ол укламадан гечен, гайта өз оглуның
кешбине, боюна-сыратына гуванып, гайта онуң билен
гүрлешеси гелйәрди.

— ...Эҗе! Ай, эҗе!

— Нәме, көшеҗигим?

— Торгая нәме үчин ала-бөле «молла торгай» дий-
ярлер, хә?

— Себәби, оглум, гушларыңам эдил адамларыңкы
ялы, өз молласы болмалымыш.

— Эҗе, сен мени ойнаҗак боляң, мен оны сең гө-
зүңден билйән. Шейле герек?

— Тоба, худаим, сизиң тохумыңызда энтэк мұң-
күр адам болмандыр дийярлер, бу сен нәме, ала-бөле
бейле догдуңқаң?

— Эҗе, айдайсана, сен билйән ахыры? Җан эҗе,
айдай-да?!.

— «Молла» дийилйәниниң себәби, торгай жүррүл-
дәп, ал-асмана галанда, худаим, мұң бир адыны санап
башлаярмышын, йөне ол хер гезек мұңусини санап,
бирини ядындан чыкарармыш. Шонуң үчинем гайдып
ене ере гонярмыш. Инди ынҗалдың герек?

— Эҗе, ол худаим, мұң бир адының әхлисини са-
нап чыкайса, нәме боларка, хә?

— Онда ол ере гонмалы дәлмиш-де, җеннете учуп
гитмелимиш.

— Эҗе, ол җеннет дийилйән ер ниредекә?

— Җеннетми? Ол гаты ёкарда, еди гат асманыңам
аңырсындамыш...

Огулнур оглуның дил битенден бейләк сораг бары-
ны ягдырып, элмыдама берилйән җогаплардан нәгиле
боляныны ятлады. Ол Айлының бейле хәсиетини мұң-
күрлик кеселиниң аламаты хасаплап, майыны тапса,
онуң иргинсиз совалларындан гача дураныны кем гөр-
мейәрди. Эмма оглуның бу хәсиетиниң хич хили мұң-
күрлигем дәл-де, акыл-пайхасы сагдын өсүп гидип
отуран чаганың билесигелиҗиликдигинден ол бихабар-
ды. Йөне онуң хут шейледигине Огулнур өзүниң гөз-дил
дегмесин дийип, догалап саклаймалы гүл ялы яшайшы-
ның эдил җорта билинден омурлан гүни ымыклы гөз
етирди...

Какасыны эйменч енҗип, тултук эдип өйлерине ге-
тиренлеринде Айлының бары-ёгы он яшы барды. Бу
ахвалат хич хили делиллер билен дүшүндирип болма-
җак, шейле элхенч, йүреҗаргыңч рехимсизликди. Айлы-
ның какасына каст эденлериң оны ирде-гичде аяк үстү-
не галсын дийип енчмәндиклери хеммелере әшгәрди,
шол себәпденем өе йыгнанан адамларың өйли-өйүне
даргамага богунлары ысмаярды: олар сессиз башла-
рыны яйкашып, җайың төверегинден айрылышып бил-
мән, гезмелешип йөрдүлер.

Адамларың чак эдиши ялы хем болупды — Айлының
какасы өзүнө гелип билмәнем жан берди...

Ине, шол яшайшының бошлуга өврүлен гижеси хем
Айлы эжесине биргиден сораглары берипди. Олар шин-
ди-шинди хем Огулнуруң гулагындан гиденок:

«— Эже! Ай, эже!

— Нәме, балам!

— Мең какамы ким өлдүрдикә? Хә?

— Ганхорлар өлдүрди, ганхорлар.

— Ганхорлар дийәниң душманлармы?

— Хава, душманлар.

— Душманлары какам дагы энтөк мен болманкам
еңипдир ахыры?

— Вах, оглум, оң тапавуды нәме, бигүнә бендәни
өлдүрйәнлериң мыдама-да душмандан тапавуды өкдур.

— Какамың пистолети барды ахыры, о нәме үчин
шол душманлары атышдырмадыка?

— Какаңы постундака гапыллыкда урупдырлар.

— Эже, ай эже!

— Нәме?

— Какамы өлдүрөн ганхорлары атарлар герек?

— Ят, оглум, атарлар, хөкман атарлар.

— Эже, ай эже?

— Нәме, оглум?

— Эгер олары шу вагт атмасалар, улаламсоң мен
атарын, болямы?

— Боля, оглум, боля... Хань инди ятсана, мең көл-
ләм агыяр.

— Эже, ай эже?

— Ери, нәме-ле?..

— Сен инди дул аял болдуң герек? Хә?

— Нәме-е?.. Оны саңа хайсы харамзада айтды?
Жогап бер, эщек?»

Шонда Огулнур оглуны сува салма еңип, йүреги-
ни яржак болуп дуран гахар-газабыны шол нерессе
чагадан чыкарыпды. Соңабака иргинсиз ургулардан
яңа Айлының агламага-да межалы галман, диңе зарын-
зарын иңләп ятырды. Ол бирхәюкдан соң өзүнө гелип,
хоркулдап аглап отуран Огулнура зордан: «Эже, кака-
мы өлдүрөнлөң түйс ганхордыгына инди ынандым»
дийди. Шондан соң Огулнур гайдып оглуна бармагы-
нам батырмады...

«Элим кесилсин, мен нәме үчин шо гезек балама

бейле каст этдимкәм... Эйсем, сең дул галаның яланмы
дийсене...»

Огулнур шейдип, гечен гүнлерини ятлап ятырка, үс-
түнө улы гызы Жемалың ховсалалы абанып дураныны
гөрди.

— Эже! Ай, эже! Йөне самрап ятырсың-ла? Яссы-
гыңы бейигрәк гой, дүйшүргейәң. Эшидйәңми, дүйшүр-
гейәң диййән.

— Хә, Жемал жан, бу сенми? Нәме болды?

— Самрап ятырсың диййән, яссыгыңы дүзет.

— Вий, шейлеми? Дүйшүргәйдиммикәм? Боля, гы-
зым, боля, ынха дүзедйән... Ят, гызым, ят.

Жемал ене ерине гечип ятды. Огулнур дашындан
гызына хич хили сыр бермедиксирән болса-да, бу улы
басга дүшүп ятышындан өз-өзи уялды. Ол гайдып Ай-
лының аладасыны этмәйин дийип, бейлесине өврүлди.
Онянча ховлының бир четиндәки мал ятагында даңыл-
гы дуран гөләниң чалажа молан сеси, Огулнуруң гөв-
нүнө болмаса, хемишекисинден гырыграк эшидилен
ялы болды. Ол еринден зөввә тураныны дуйман галды.
Огулнур сермешдирип, тапчаның ашагындан шыпбы-
гыны тапды-да, ылгап диен ялы ятага барды. Хернә,
Айлының сарыжа гөлесине хич дөвөм чалман экен,
гайта ол беззат эесиниң бараныны дуян бада от-сув
хантама болуп, Огулнуруң эллерини етишибилдигине
ялашдырмага башлады. Огулнур гөлөжигиң өңүнө бир
гысым ёрунжа дөкди-де, ынжалып, еңилжөк геринди,
асмана сер салды. Ол бу гижә укусының харама дөне-
нине ымыклы гөз етиренсоң, басымрак ховаң ягтылая-
ныны кем гөрмеди. Даң йылдызының эййәм гәдикден
бир сере ёкары галандыгыны гөрөндө болса, оны нәме
үчиндир бирден уку басмарлап уграды.

Огулнур доланып ерине геленде, Жемалың диң оту-
раныны гөрүп, гызының укусыны бозанына бир хили
утанды. Шонуң үчинем гижәниң бир вагты бейдип,
сөхне ялы болуп йөршүни акламак ниети билен:

— Харам өлмүш, тас богулан экен ахыры, саг-аман
бир эте-гана гөләйдиги боля, оварра эдип, сүрә гоша-
рын — дийип, хуңүрдән болды.

Эмма Жемал эжесине белетди. Онуң бу айдяңлары-
ның хеммесиниң кичи дилден бәрдедигини, ол сарыжа
гөләниң хич хачан, хич хили сүрә гошулмажакдыгыны,
себаби ол жаңавери Айлының эзиз гөрени үчин, диңе

шонун үчин эжесинин эдил өз чагаларының бири ялы хасаплайндыгыны ол билйәрди.

Хава, Жемал инди ол өңки гулпажыгыны тасадып йөрөн «шейтан гызжагаз» дәлди, ягшы билен ямана парх гоюп билйән, гөрмегей ат йүзүне, отурып-туршуна асыл нуры чайылан, эдепли машгалады. Хут эдепли боланы үчинем еке огла гөз дикилип отурылан машгалаларың аглабасында болшы ялы, Жемалың хем йүрегинде өз кинеси барды.

Ол өзүни билип башландан бу машгалада әхли задың диңе Айлының өмрүнің ровачланмагының, гайгысыз-аладасыз яшамагының ёлуна гурбан эдилйәнди-гине гөз етирипди. Эмма Жемал бейлеки гызлар ялы дәлди, онун бигүнә чага йүреги бу адалатсызлык билеч разылашып билмейәрди. Ол огул билен гызың ала тутулмагына гаршы мыдама гөрешип гелди. Йөне эжеси Айлының тарапында болансоң, ол галапын еңлип, өз гахар-газабыны чола тамда ажы гөзяшлары билен ювутмалы болярды.

Эмма йыллар гечип, чагалар дура-бара огланлыкдан сайланды, Огулнурың сачларында ак гөрүнди. Инди оларың машгаласында өңки ясама дүзгүнлер, гечирим-лилик ёкды. Айлы ләликсиредилип кемала гетириленине бакман, хернә Огулнурың багтына меникли, илхалар йигит болуп етишди. Ол он класы тамамлап, тас ики йыллап диен ялы колхозың гурлушык бригадасында ишледи. Гошун гуллугында болуп гелди. Йигит гиже-гүндиз ичериниң телекеси билен гүмрады. Көп ишлейәрди, аз ятырды, эмма эжесиниң я гыз жигисиниң янында еке гезегем я зейренип, я йүзүни чытан вагты болманды. Айлыны хорлаян зат башгады.

Огулнур оглуны өөрмегиң күл-күлүне дүшди. Эне газананжаларыны диш-дырнәк йыгнап уграды. Айлы ишден ядап гелип, өңүне чай алса-да, я телевизорың башына гечсе-де, Огулнур оңа ичерик бир «мусурмач машгаланың» несип эдерини бирсыхлы ятладярды. Ол шейдип, оглуның өзүниңем дил ярарыны ислеийәрди, онун разычылыгына гарашярды.

Эмма Айлы нетиказалыгына тутуп, эжеси гелинли гүррүңе башладыгы я бир бахана билен туруп гидйәрди, жүда онун-да эбетейини тапмаса, дулдакы асылгы дуран дутарыны габындан чыкарып, ядына дүшен хөңлерини чалмага дурярды.

Догры, машгаланың докузы дүзүвди, оларың кем зады ёкды, эллерини нирә узатсалар, етйәрди. Хут шонун үчин хем, эжеси билен жигилериниң инди хорлук гөрмежекдиклерине ымыклы гөзи етени себапли, Айлы ёкары окув жайында окуп, белли бир кәри өврөнмеги ниетине ымыклы дүвүпди. Эгер өйленәйдиги велин бу арзувының эдил даша гачан гүлли кәсе ялы дыр-пыт-рак болжақдыгыны хем билйәрди. Шол себапденем Огулнур гелин меселесини яңзыдып уграндан, Айлы хем соңабака окув меселесини гозгап башлады. Кесесинден сынласаң, энели-оглуң болшы эдил бир айлава гойберилен бәсдеш чапыксуварлары ядыңа саярды. Олар бир-биринден кем галмажак болуп, херси өз чапып барян атыны етишибилдигине сайгылаярды.

Огулнур оглы үчин сайлап-сечен гызының адыны тутса, оглы гиржек институтының адыны тутярды, эжеси пылан вагт той тутарыс дийсе, оглы о вагтлар окувда болжагыны ятладярды.

Иң соңунда Айлы эжесиниң догруданам тәзе көйнекдир элленмедик симли гыңажыны атынып, гыз гөзлегине чыканыны эшидип, бу гизленпечек ойнуну бес этмеги йүрегине дүвди.

— Эже? Ай, эже?

— Нәме, Айлы жан?

— Сен мениң багтлы болмагымы ислеийәми?

— Вах, хавала, балам... Хей эне-де өз оглуның багтлы болмагыны ислеимезми?

— Онда, эже, сен хәзирликче шу гелин гөзлемәңи бес эт. Мениң ожағым чыным.

— Вах, Айлы жан, мен саңа ожама диюмок, мен бир сени гөзли-башлы эдейин, окувың болса онсоң өтәгит.

— Ёк, эже, сен ялчышың... Бейдип окуп болмаз. Бейле дүзгүн маңа-да кын дүшер, бу өе гелжек гелне-де... Ёк ерден айралык ясамак нәмә гөрек, эже? Дөрт-бәш йыл диениң деррев гечер, ине шондан соң мен сениң долы ыгтыярыңда боларын.

— Хай, огул, гиң ериң гүррүңини эдйәң, ынха гөрерис еке доланмарсың. Ызыңа бир бела-бетери тиркәп гелерсиңем, мең башыма мусаллат боларсыңыз.

— Ёк, эже, хей мен шу чака ченли сең диениңден чыкдыммы, хей кеңиңе гайдан ерим болдумы?..

— Ёк. Сен мыдама диеними эдйәдиң.

— Мен шиндем, ене бәш йылданам, он йылданам,

шол өңки оглуңдырын, шонлугыма-да галарын. Эже жан, кәбәм, гел икимиз достлугымызы бозмалы. Менем өз дең-душларымдан кем галмайын, менем окаяын. Бу дурмуш үчин герек, мең үчин, сең үчин, уяларым үчин, бизиң гелжегимиз үчин герек. Эже, сен маңа мыдама дүшүнәдиң.

— Вах, дүшүнйән-ле. Шол дүшүнөмсоң сени янымдан айырасым геленок-да.

— Мен элим сыпындыгы гелер дурарын, эже, сени интизар этмен.

— Ай, боля-да, балам... Бу затлары өзүң менден говы билйәң ахыры... Мен бир аслында жебир үчин, айралык үчин доглан адам, айбы ёк, бу айралыга-да чыдарын. Сереси юрт абаданчылыгы. Ниреде гезсеңем, оглум, сагдыгың эшидип дурсам боля...

Шейдип, Айлы гитди. Өйде болса зерли раманың ичинде биргеңси йылгырып отуран уллакан сураты галды.

Айлының ичерден башыны алып гитмеги диңе Огулнур дәл, эйсем, Жемала-да ёкуш дегди. Ол гиден диңе бир онуң доганы болман, бу ичериниң ар-намысының горагчысыды, машгаланың эсиди, гуванжыды. Инди узак вагтлап бу өйде эркек адамының сеси эшидилжек дәлди, эркек адамының ювулгы гейимлери ховлудақы йүпде серилжек дәлди. Шонуң үчинем Жемал бу махал, даңданың үмүш-тамшында эжеси билең жигисиниң башуңда дик отырка өзлериниң хоссарсыз галан-дыкларыны илкинжи гезек дуйды. Бу оны эймендирмән дурмады. Эмма ол эжесиниң чекйән жебирлерини гөрүп, өзүниң билини берк гушап, иңңән мерт дурмалыдыгына акыл етирди. Эгер оны башарман, өзем эжизлиге ёл берәйсе, онда ишлериниң пыррыкдыгы месе-мәлимди. Шонуң үчинем Жемал ёк ерден бокурдагына долан дүвүни зорлук билең ювудып, башардыгыча аркайын гүрледі:

— Эже, саңа догруданам, нәме боля? Сен узынлы гижәни йөне ах чекип гечирдиң-ле... Нәме, Айлыны алада эдйәңми? Гитсе, гидиберсин, яныңда мен бар ахыры.

Жемалың инди ялңыз маслахатчысы, хем оглы хем гызы болуп галандыгыны Огулнур диңе шу ерде дуяп галды. Гызының шейле аркайын, шейле кесгитли айдан бу сөзлери энәни бада-бат өзүне гетирди.

Огулнур вагты билең гызына жогап гайтармады. Догрусы, нәме дийжегинем билмейәрди. Эмма Жемалың эне ынамыны хут онуң өз агзындан эшидеси гелйән ялы, ятман шол дик отураныны гөрүп, ол тирсегине галды-да:

— Саңа дөнейин, балам. Мен оны сен болаңсоң ибердим ахыры — дийди.

Диңе шондан соң энели-гызың жанлары арам тапып, олар кем-кемден даңданың сүйжй укусына гарк болдулар...

СЕРГЕЗДАН ЙИГИТ

Айлыны Ашгабат чытык йүз билең гаршы алды. Самолётың моторлары тогтап, трап берилйәнчә эййәм сүллүмбай болан йигит люк ачылан бада ере ылгап диен ялы дүшди.

Июлың жохрама ыссысындан яңа ховур алып дуран асфальт, эдил ары бар ялы, йүз-гөзүңи рехимсиз дала-ярды. Ёлагчылар гирере дешик болса, сүмүлип, тиз вагтдан соң портуң дашы чоларып галды. Хәлиден бәри агзы кепәп дурансоң, Айлы чемедаңы гелйәнчә сув ичмеги йүрегине дүвди. Йөне велин, сув ичилйән автоматларың өңи өзи ялы тебсирешип дуранлардан яңа ат гайтарымды. Шонуң үчинем ол бу мейлини диңе гурап гидип баряң түйкүлиги билең биле ювутмалы болды. Ахыры багаж хем гелди. Өйли-өйүне етмәге ховлугяң мәреке йүклериң үстүне эдил ары чозаң ялы болуп топулды. Айлы гошларың арасындан гулпы болса-да, эжесиниң әтияч үчин билини салланчак багы билең даңаң гаража чемедаңының тутаважына ахыры элини илдирип, дызап-дызап, дер ыслы дыкнышыкдан зордан сыпды. Ол диңе такси билең гитмеги йүрегине дүвди. Себәби, Ашгабады гөрмәнине он йыл дагы гечени үчин шәхери ине-гана сынласы гелди. Такси дуралгасына хайдап барярка, Айлының гөвнүне алыс мензиллерден гелен ёлагчыларың хызматына гарашып, таксилер хатарланышып дуран ялыды. Эмма йигидиң бу эден чакы-да чыкмады. Дуралгада бары-ёгы үч саны такси дурды, оларыңам үсти улы урушды. Айлы бейле «сач-ёлды» ойнуна гарышмазлыгы макул билип, бир гыра чекилди-де, бу тәсин томашаны сынламага дурды. Дуран таксилериң үчүсем ахыры зордан ёла дүшди. Мәреке болса говзар ялы дәлди. Кәярым пейда боляң

машындар хем өврүмдөн гарасыны гөркездиклери адам бары жанындан гечип, өңүни габалап сакларды. Шонда мәрәкә айратын зензәле турузярды. Ыссы болса эдил эссиңи айып барярды.

Айлы бейдип бир гырада мүззерип дурса вагты билен бармалы ерине етмежегине гөз етиренсоң, йүрегини бире баглап, дура-бара көпелип гидип отуран мәрәкәниң өңүне дыкылып барды. Эмма баран бадына семизлигинден яңа ягы билен дери эгинлерине чыкан пил ялы бир аял онуң чигинлеринден пенжеләп, бир гапдала пызып гойберди. Айлы зыңлып гитди. Ол зарбына элинден сыпан чемедааныны гарбап алды-да, хер бири келле ялы чишик юмрукларыны инди быкынына уруп дуран хырсыз аяла:

— Болшуң нәхилай, дайза? Утанаңокмы? — дийди.

Нәтаныш аял даг ялы эгинлери билен улудан деми-ни алды, уллакан чап-чал гөзлерини хасам петретди:

— Оварра бол шу ерден, башга адама гүйжүм етмесе-де, сең ялы үтүлән торгайжыга-ха етйәр, акмак.

Бу аяла нәме дийжегини билмән, гайта онуң «торгай» диенини бир хили гең гөрүп, йигит эдил бурны дешилен ялы болупжык, гөни голайдакы автобус дуралгасына тарап юмлугайды...

Елагчылардан яңа ичи хырын-дыкын автобус нәтаныш көчелерден айланып, оны ахыры шәхериң меркезине гетирди. Айлы итинип-итинип, машындан зордан дүшди... Ол ерден болса пыядалап гитди.

Университетиниң агзы Айлының өзи ялы оглан-гызлардан яна хүмерди. Ысса чыдаман, басганчакларда йүзлерини елпешип отуранлары хайсы, топар тутушып бир-бирине нәмедир бир затлары жаныгып субут этжек болянлары хайсы, бу гайда-гаймалашык асла ёк ялы, гыра чекилип, китап окуп дуранлары хайсы, гараз, хер ким бир ише мүбтөлады.

Айлы басганчакда гөзлерини бир нокада дикип күйленип отуран сарыягыз гызың янына барды-да:

— А гыз, кын гөрмесөң, шү чемедааныма бәшжә минут гөз-гулак болсана — дийип хайыш этди.

Гыз Айлының йүзүне серетмән, шол бир доңуп отурышына:

— Гояй — дийди. Айлы илкинжи экзамениң хачан башлаандыгыны, өзүниң хайсы группададыгыны билип, догрудан хем, тиз вагтдан доланып гелди-де гыза:

— Саг бол — дийип, чемедааныны алды.

Гыз Айла ягшыдан-ямандан хич зат жогап гайтармады. Йигит бу болшы халамаса-да, гызың бейле би-хал ягдайыны онуң текепбирлигиниң дәл-де, башына дүшен хайсыдыр бир ахвалатың нетижеси хасаплаг:

— А гыз, саңа бир зат болярмы? Белки, мең көмегим дегер? — дийди. Гыз ювашлык билен башыны галдырып, Айлыны бойдан-баша сынлап чыкды-да:

— Бар, өз ёлуң билен гидиберсене — дийди. Айлы диңе шонда ол гызың овадан гөзлеринде хич хили ахвалатың ёкдугыны гөрүп галды. Эмма ол хер нәче биздеп болса-да, гыз машгала билен дең болмагы өзүне кичилик сайып, сесини-үйнүни чыкарман университетиниң умумы яшайыш жайына тарап йөнелди.

Айлы аслында-да бир даргурсак йигит дәлди, нә зейилли кынчылык хем болса, алжыраман чекип чыдарды. Йөне велин әден әдиминде йүзи алнып, пүчекленип дурлансоң ол соңабака халыс чыдамады.

Университетиниң умумы яшайыш жайының коменданты жай бермеден-ә гечен, гайта йүзүни алып гойберенде Айлының өңем дыңзап дуран гахары бада-бат депесине урды-да, бу хырсыз адама:

— Сен адаммы я итми? Хәй жайыңам гурсун, өзүңем — дийип, өзүнден бетер аңысыны пүркүп, чыкып гитди.

Айлы вагты билен көшешип билмеди. Ол университетиниң ховлусындакы акып ятан крандан деми тутулячча ичип билен сувуны ичди. Ёзем дынман саңңылдаярды. Йөне багың ашагындакы скамейка чөкүп, эсли салым өвхүлләнсоң ахыры непесини дүрседи-де, огланларың биринден голайракдакы микрорайоның салгыны алып, жай гөзлегине чыкды.

АЛЫМЫҢ АЙ ГЫЗЫ

Профессор Жума Аманлыеви алымлар дүнйәсинде танамаян аз-азды. Ол китапдыр кагызлардан яңа бөвсүлжек болуп дуран сары портфелини гөтерип өйүнден чыкып угранындан тә института етйәнчә иргинсиз баш атып бармалы болярды. Профессор бу ягдая шейле бир эндик болупды велин, соңабака танышу-нәтаныша парх-гойман, өңүнден ким чыкса, сессиз агыр келлесини дөшүниң үстүне гойберйәрди. Жума Аманлыевиң ёлбашчылык әдйән институтының ачыланына хәли бир йылам

болманды. Институт йөрите социологик барлаглар гечирмек үчин ниетленипди. Бу ылымда, умуман, төзе угур боланы себәпли ылмы-барлаг ишлериниң хайсы принциплерде гурулмалыдыгыны кәнбир билйәнем ёкды. Оны, догрусы, Жума Аманлыевниң өзем билип баранокды. Шонуң үчинем ине, инди ярым йылданам говрак вагт бәри профессор институты ылмы кадрлар, стол-стуллар билен үпжүн этмек хем-де бейлеки гурамачылык меселелерине гүмрады. Хас такыгы ол бу ишлере-де умумы ёлбашчылык эдйәрди. Институты гөс-гөни йөредип отуран болса, Аманлыевниң ылмы ишлер боюнча орунбасары ылымларың кандидаты, яш философ Магтым Исаевичди.

Профессор өмрүниң көпүсини университетде илки мугаллым, соңра хем кафедра мүдири болуп гечиренсоң бада-бат институтың ченден аша тукат хем йүрекгысгынч администраторчылык дүзгүни билен өвренишип билмеди. Вагт-вагт доммарып чай ичип отурмадан яңа халыс ирип, онуң йүреги довул алярды-да, чыкып гидип, өңки ишлән университетиниң ишигинде нәдип пейда боланыны өзем дуйман галярды. Ол студентлериң шадыян галмагалыны, гүлер йүзлерини күйсейәрди хем-де института гечмәге разылык берен гүнүни нәлетлейәрди.

Эмма бу ягдай узага чекмеди. Институтың ишгәрлериниң оны үйтгешик хорматламагы, хәли-шинди дабаралы йыгнаклара чагырылып дурулмагы, оңат айлык, еңил машин, эдил бәгүл ялы мыдам бурк уруп дуран ал яңак, гара гөзли секретарь гелниң хызматында болмагы, галыберсе-де, академияның корреспондент-членлигине сайланмак арзувының бу везипесинде хас ир высал болаймак мүмкинчилиги Аманлыевни көшешдирди. Инди ол өз арзылы везипесини отдан-сувдан, гөзден-дилден горамага башлапды. Профессор өз гылык-хәсиетинде, яшайшында болуп гечен бу өзгеришлере етерлик философики делиллер хем дөредипди. Ол шәйле пикир эдйәрди. «Асла адам яшамак үчин ярадылыпдыр. Мен гөрешдим, еңдим, еңилдим, гараз, яшадым. Йөне велин, ол не яшайыш. Мен ирде-гичде аркайынам яшамалы ахыры. Шу чака ченли улы илиң чагасыны адам этикек болуп, хут өз машгаламы башымдан айлап зыңдым. Ине-гана аялымы сөймедим, еке гызыма атәлык мәхрини сиңдирмедим. Эйсем, ил

үчин өз мәхрибанларыңы гурбан этмек растмыдыр? Ек, бесдир. Өмрүм гидип баряр, мен социологики барлагы өз аялымдан хемем ялңыз Айжамдан башламалы. Оларың түйс хоссары болмалы...»

Жума Аманлыев кәнбир келле дөзмән, китап гатларыны ачман дөреден бу философиясыны диңе өз йүрегине багыш эдип, ондан диңе өзи лөззет алярды, себәби, жемгыетиң өсүш канунларындан, тебигатың хем яшайшың диалектикасындан баш чыкарян профессор бейле дурмуш йөрелгесини көпчүлигиң оңламажакдыгыны, гайта эрбет язгаржакдыгыны иңңән оңат билйәрди. Шонуң үчинем ил йүзүне ол үйтгешик сахабатлы, өмрүни халкың ровачланмагы үчин гурбан эдйән жөпакеш адам болмага чалышярды.

Профессорың гылык-хәсиетиндәки пейда болан тәсин үйтгешиклиги илки билен онуң аялы Абат дуйды. Мундан озал мыдам гөрсең етешиксиз гүнде өз иши билен башына гай болуп гечен адамсының сен-мен ёк машгаласының аладасыны эдип, ичериниң ишине гатышып башламагы Абады илки бада, нәме үчиндир-де, бегендирмеди. Машгаланың дерди хер нәче азаплы, хер нәче агырам болса, ол онуң өз дердиди. Абат үчин өз ичерсинден, өз кераматлы машгаласындан гайры дүнәе ёкды, шонуң үчинем, хут даш ишиклеринде болуп гечйән дурмуш вакалары-да оны асла гызыкландырмаярды. Ол бу еке-тәк ханлык сатян өз мүлкүне хич кимиң гошулмагыны ислемайәрди, өз хекемлигини хатда адамы билен ялңыз гызынданам габанярды. Озал башдан Жума Аманлыев машгала яшайшына ыхласлы япышанда, мегерем, бейле болмаса болмаздам. Эмма бу «ылмың садык перзенди» шу чака ченли өз ичериси билен оңат хызмат эдилйән мыхманханасының ара тапавудыны билмән диен ялы гечипди. Себәби ол өзүни мыдама ил оглы хасаплап, философияның миземейән белент категорияларындан өзге зада кән питива бермән, ир вагтда газанан алымлык дережесинден ховаланып, төверегини гуршап алан, хер гүн төзе-төзе алададан хем шатлыкдан долы чылшырымлы, тәсин ынсан яшайшының эшретинден бир эййәм дашлашыпды. Аманлыев өз идеяларына хем-де белент принциплерине шәйле бир югрулыпды велин, онуң гөзнүне өзи хем эдил материя ялы йитмежек ялыды. Ол адамларың уйян динини, ынанын худаыны терк эдип, өзүнден өзи

үчин худаи дөредипди. Эмма профессор пикир эдиши ялы о диен багты чүвен адам дәлдигини диңе өмрүниң көпүсини арка атып, элли яша голайлашан махалы дуюп галды хем-де ур-тут яшайшындакы бу бошлугың өзезини долдурмага гиришди.

Жума Аманлыевниң өйүнде ёкары класлы отеллериң галапын гулплы дуран люкс номерлериндәкә чалымдаш, тәмиз хова дегмейән, сүннәленен, бимәхрем эшрете югрулан дүзгүн барды. Бу дүзгүн дашкы ишикдәки хич хачан кепемейән халтадан башлап, хер бир отаг үчин йөрите ниетленилен сиңек уруляна ченли барып етйәрди. Мыдама пенжирелери тутулы алагараңкы отаглар дымыкды, ичериниң әхли гош-голамы өз гойлан ерине эдил чүйленен ялы хич хачан үйтгемейәрди. Дүшеклериң ашагына чала киршен сиңсе аңян Абадың дуйгур калбы өйде иңңәниң ужы ялы зат еринден гозганайдыгы бада-бат аңярды. Бу ичерде адамлардан башлап, әхли зат гөз туссагына өврүлипди. Профессорың өйи аслыетинде өли музейи ядыңа саярды. Мундан он-йигрими йыл озал алнан халылары, гарнитурлары аркайын мебель магазинине элтип сатыбермелиди. Олар шейле бир тәмиз сакланыпды велин, гөйә бу ичерде жанлы жеменделер дәл-де, оларың рухы яшайрмака дийдирйәрди.

Жума Аманлыев өз машгаласындакы бу доңаклыгың соңуна чыкмагы, ичериниң ховасыны тәзелемеги нәмеден башлажагыны билмән эсли вагт хорланып гезди. Ахырында-да, гүнлериң биринде, сен-мен ёк, өз кровадыны Абадың отагына гечирди, соңра гиң кабинетини ёк-погуна бакман гызына берип, өз столуны Айжаханың даражык жайына элтди. Пенжирелериң агыр тутуларыны сырышдырды, телевизорыны тәзеледи, магнитофон сатын алды, гижелерине кабинетини ичинден гулплап ишлемесини кесди.

Йөне велин, аялының хем-де гызының бу үйтгешиклиги иңңән совукганлылык билен кабул этмеги оны бижай геңдиргендирди. Профессор шу затлардан соң өз машгала яшайшында хас мәхрем ыснышык аралашар дийип пикир эдипди, аслыетинде велин биржик-де үйтгән зат ёкды. Шол сүслук, шол музей асудалыгы... Гүл-йәнем ёкды, хиңленйәнем ёкды... Бу өйде бүтин гүнүң довамында бары-ёгы он-он бәш агыз геп айдыларды. Олар хем асла айдылманда-да оңуп болжак ысгынсыз сөзлерди.

Эмма бу ичерде яшайшың гиң хем тәсин деңзинде йүзмеги, гара-ягша дөшүни гермеги, жак-жаклап гүлмеги, хоркулдап агламагы, сөймеги, сөйүлмеги, адамларың гүлер йүзлерини, чылшырымлы дүнйәсини телвас эдйән сагдын бир йүрек урярды. Ол хем профессор Жума Аманлыевниң инди он докуз дагы яшап йөрен ялңыз гызы Айжаханың жуван йүрегиди.

...

Тутуш микрорайонда жай гөзләп, Айлының ол гүн какмадык гапысы галмады. Эмма оларың хич биринде-нем хош сөз эшитмеди. Өй эелериниң кәси сыпайычылык билен угратса, кәбирлери оны жай баханалап яман ниет билен айланып йөрендир дийип пикир этди. Йигидиң соңабака лапыкеч болуп, бу пишеден эл чекмеги йүрегине дүвди, эмма халыс гидере ери болмансоң, чолажа кафеде аз-кем гарбанып, ене гапы барыны какып уграды. Шоларың бири хем профессор Жума Аманлыевниң ховлусы болды.

Заңың ызлы-ызына яңланан батлы сеси диванда китап окуп отуран еринде яңы ымызганан Айжаханы бада-бат өзүне гетирди. Ол шейле рахат укусының бозуланына аз-кем гатырганып, ичинден «Бу гүнортаның түп ыссысында ыгып йөрен кимкә» дийди-де, чыкып гапыны ачды. Эмма ачан бадына-да аз-кем эйменип, ыза чекилди. Онуң өңүнде эли чаңжарып гиден чеме-данлы, гүне янып гара-өрт болан даяныклы йигит нәхидир бир делалат ислейән ялы натуван гөзлерини диликип дурды. Олар шол сөмелип дурушларына эсли саклым дымдылар. Эмма, хер нәме-де болса, Айжахан өй эесиди, шонуң үчинем ол Айла гөрә хас аркайынды хем өзүни азат дуйярды. Ол башга нәме дийжегини билмедиде:

— Сизе нәме герек? — дийди.

Йигит гызың говушгынсыз эшидилен о диен гелшиксиз сорагыны чигит ялам гаты гөрмеди, себәби узын гүнүң довамында ол хас бетеррәк сөзлерем эшидипди. Ол дуран еринден гозганман:

— Салавмалейким — дийди.

— Салам.

— Сиз мени багышлаң, нәтаныш шәхерде, танамаян адамларың гапысыны какып йөрмек маңа-да еңил дәл велин, башга алажым ёк. Мен университетиң юридики

факультетине окува гирмәге гелдим. Йөне экзамен бер-йәнчәм яшара ерим ёк, вагтлайынча бир жай гөзлейән.

Айжахан яй ялы гыйылып дуран гашларыны тәсин герип:

— Жай? О нәхили жай? — дийди.

Айлы бу гыз биленем гүрлешмегиң өзүне еңил дүш-межегини дуйды-да, бир хили бойнуны буруп:

— Хей совук сувуңыз-а ёкдур? — дийди.

— Сув! Хәзир, хәзир, тапарыс — дийип, Айжахан жая тарап гитди. Хай диймәнем эли бир чүйше бор-жомили гелди.

— Сиз дашарда бейдип дурмаң-да өе гириң. Сувы аркайын, ине-гана ичиң. Ядандыгыңыз йүзүңизденем билдирип дур.

Айжахан йигидиң ёк-погуна бакман, оны өе салды-да, гиң зала элтип, юмшак креслоларың биринде отур-магы мурәхет этди. Бу Айлының Ашгабада гелип, ил-кинжи аяк басан ичерисиди. Ол өйүң ичине бирлай гөз гездирип гитди. Ялпылдап дуран сервантдакы хрустал вазалар, үйтгешик гүлли чәйнеклер, тутушлыгына ал-тын чайылан тылла кәселер хем-де ене биргиден овну-жак гымматбахалы статуяжыклар оны айратын бенди эдипди.

Айжахан йигидиң инди эсли вагт бәри сервантдан гөзүни айырман отураныны гөрүп:

— Сиз нәме сув ичеңзок? — дийди.

Айлы гөзеллик дүнийәсине бенди болуп отурышына гызың сорагына тисгинип гитди.

— Вий, хә, багышлаң... Догрымы айтсам, хол шкаф-дакы овадан гап-гачлара аңкарайыпдырын.

— Нәме, сиз булар ялы серванты илкинжи гезек гөйәңизми?

— Хава, илкинжи гезек.

— Халадыңызмы? — Айжахан еринден еңиллик би-лен туруп, сервантың өңүне барды-да, онуң үстүнде эдил әлемгошар ялы хер дүрли өвүшгин берип дуран хрустал вазаны гөркезди. — Мен айратынам шу вазаны говы гөрийән. Шуңа серетсем бир хили гөвнүм ачылы-берйәр. Муны маңа какам Чехословакиядан совгат ге-тирди.

— Эгер какаңыз дашары юртлара гидип йөрен бол-са, онда ол улы адам боларлы.

— Какам профессор, философ. Эгер сиз философия

билен иш салышян болсаңыз, оны хөкман танамалы. Какама Жума Аманлыев дийәрлер.

Айлы философия биленем иш салышмаярды, бу гы-зың какасының адыны-да илкинжи гезек эшидйәрди. Эмма ол оңа дерек башга бир зада ымыклы гөз етирди: өзүне гөвни етйән профессорларың хич бири-де энтәп йөрен абитуриенте өйүңиң төрүнден ер бермежеги хак-ды. Онда-да мунуң ялы гызы болан профессор. Шонуң үчинем ол бу нәзенин гызың өз какасына болан чәксиз буйсанжыны песелтмезлик үчин:

— Жума Аманлыевиң адыны көп эшидйәрдим. Мен сизиң какаңыз телевизорда-да бирки гайра гөрәйдим өйдйән — дийип, чемини тапса, бу довзах ялы янып дуран микрорайоның ичиндәки женнетиң бир бурчуны ятладян өйден гиденени кем гөрмедиди.

Эмма оны о диен алқасатдырмаян бир себәп барды. Ол өз өмрүнде шундан озал етишен гыз машгала билен бир жайда икичәк галмаг-а бейле-де дурсун, асла ар-кайын гүрлешибем гөрмәнди. Онда көппенч оба тербие-сини алан огланлара махсус болан йигитлигиң ахлак йыгралыгы хем-де хич хачан доланып гелмежек, мыда-ма ахмыр билен ятланылян жуванлыгың әхли гөркүни гачырян эркеклик текепбирлиги барды. Мунуң бейле болмагына етишен оба гызларының галапын өз дара-жык дүнийәсине бусулып, «несибелисине» саташайянча эркек адамларың жымгыетинден мыдама четде дурян-дыклары-да эсли көмек берйәрди. Кимде-ким шу не-силден-несле гечип гелйән дүзгүни бозса, көппенч ол ягырнишлигине «хаясыз» диен яманы елмәйәрди. Адам гатнашыкларының шейле ховасында тербие алып, ке-мала гелен Айлы үчин бу гызың эгер-эгер хич затдан чекинмән, төтәнден ёлы дүшен нәтаныш бир йигит би-лен аркайын гүрлешип отурмагы хем гең, хем-де тол-гундырыжы вакады. Йөне вели, хер нәме-де болса, ол бу ерден гитмелиди. Айжахан гөйә онуң бу хыялыны аңан ялы:

— Эгер бу жай мениңки болан болса, онда хөкман бир отагыны сизе берердим... Мен оны әжем-какамдан идинсиз башарып билжек дәл. Йөне оларам разы бол-мазлармыкан дийән — дийди.

Айлы сувдан гандырып, гүлер йүз билен кабул эден-диги үчин Айжахана саг болсун айдып, еринден тур-макчы боланда, ички отагың гапысындакы агыр туты

серпилип, залда эгни япон парчасындан тикилен халатлы, энтэк ак сепелемедик сачларыны йүзүнің угруна депесине оранан, гөвүслек бир семиз аял пейда болды. Ол Айжаханьң эжеси Абатды. Абат Айлыны гөрөндөн ятып-турандан соң елленен ап-ак габакларыны гырпылдадып, йигиде бир салым ховатырлы назарыны дикди. Айлы эдил шу ягдайда туржагынам билмеди, еринде галжагынам. Онсоң хер зат-да болса, сыпайычылык билен:

— Салавмалейким — дийди.

Абат йигидиң салам беренине асла питива-да этмән, гырылжак сеси билен гызына гахарлы йүзленди:

— Айжа, бу ким? — Бирденем гапының агзындакы дуран чемедаана гөзи дүшүп, өр-гөкден гелди-де: — Хих, бу чемедан нәме? — дийип, юмругы билен агзыны тутды.

Айлы ол аялың йүз-гөзүнің эрбет үйтгәнини гөрүп, ынха хай диймән гелип якасындан эбшитләп тутар өйтди, эмма эдил шу ерде Айжаханьң будуны шапбатлап хезил эдип гүлмеги оны аз-кем ынжалдырды.

— Бу чемедаан нәме дийән? Асла бу ичерде нәмелер гопуп йөр?

Айжахан гүлүп, ягшы көшешди-де:

— Бай, эже, бу сең болшуң нәхили? Нәме, инди шу адамлар өз сөйгүли ярыны гош-голамы билен өйүне гетирәендир дийип пикир этдиңми? Аркайын бол, мен сизе хич хачан йүк болман — дийди.

Эмма Абат эйгердер ялы дәлди, ол ики элини быкынына уруп, шол гахарлы әхеңини үйтгетмән:

— Сен бейдип мени утандыраарын өйтмегин... Бу сизденми, хер хайсысы чыкар — дийди.

— Ынамың үчин көп саг бол, эже. Йөне бу йигид-ә бир жай гөзләп йөрөн абитуриент. Мен онуң иң бәркис адынам билемок... Сувсан экен, менем сув бердим. Ине, индем гитжек болуп отыр. Ынжалдың герек?

Гызы шейле диенсоң, догруданам Абат бирнеме ынжалды. Ол бадыны гөз-гөртеле говшатды-да, бурны готазлыжа, йүзүне зер чекилен хапгыртсыз шыпбыгыны шырп-шырп эдип, тулкулдап дуран агыр гөвресини креслоларың бирине гойберди. Инди онуң йүзүне нәхилидир бирхили мылайымлык нуры чайылып, габагының астындан сынлап отуран Айлының гөзүне хакыкатданам Айжахана чалым эдип уграды.

Бу утанжырап, гара дере батан йигитден окара ялы мавы гөзлерини айырман отуран Абадың сеси рехимдар хем мылайым эшидилди:

— Жиги, нирели боларсың?

Айлы чалажа тисгинип гитди.

— Мен Көнеүргенчден гелдим, дайза.

— Хә, шей дийсене. Бу Көнеүргенч боланда нирерәкде боля?

— Дашховуз областының демиргазыгында, дайза.

Абат ене гең галып, агзыны тутды:

— Бу-ув, шо ерден шу ерик окува дийип гайдыбердиңми? Энең-атаң бери бир бармы, жиги?

— Какам ёк, эжем бар.

— Нәме, о гөргүлини еке гоюп гайдыбердиңми?

— Оң янында ики саны гыз жигим бар, дайза. Эжем екесирәр ялы дәл-ле, түвелеме.

Абат бирден, гөйә бу дүнйәнің әхли йүки өз башына инен адам ялы бичак аграс гөрнүше гелип:

— Ай, гараз, нәбилейин-дә велин, улудан-кичи бар адамың йүзи Ашгабада, ылла диерсиң бу ерде бир үлешик бар ялы — дийди-де, зордан еринден туруп, хошлашман зат этмән, ички отага гирип гитди.

Айжахан Айлы билен хошлашмаздан озал йылгырып:

— Сиз эжемиң болшуны гаты гөрмән, онуң йүрегінде хич зат ёкдур — дийди.

— Ёк-ла, гаты гөрме нәме ишлесин. Эден хызматыңыза ене бир гезек таңрыялкасын. Хош, саг болуң.

Айлы чемедааныны алып чыкып угранда Айжахан онуң ызындан:

— Адыңызы бери айдып гидиң ахыры — дийди.

Айлы ызына гаңрылып, Айжаханьң гүлүп дуран мәхирли гөзлерини ене бир гезек ыхлас билен сынлады-да:

— Айлы — дийди.

Айжахан айратын нәзиргейән гөрнүшде боюнжыгыны бир яна гышардып:

— А фамилияңыз? — дийди.

— Фамилиям Перманов. Хош саг болуң.

Айлы ювашлык билен басганчаклардан дүшүп угранда Айжахан ишигиң агзында дуран еринден ювашжа, эмма дийсең мәхирли:

— Мен сизи хөкман тапарын, гелжекки юрист — дийип галды.

Шу сөзлерден соң Айлы йүрегиниң гүрсүлдисине гошулып басганчаклардан нәдип ылгап дүшенинем билмеди. Инди оңа гүнортаның якып барян ыссысам тәсир эденокды, асла Ашгабадың көчелерем гиңән ялы, адамларам махремленен ялы болуп гөрүнди.

Йигит гуш болуп учайжак болярды.

ХАЙЫН «ПЕНАКӨР»

Айжаханлардан чыкып гиденде Айлы инди ишиниң ровач алжагына биржик-де икиржиңленмейәрди. Ол хатда якын гелжекки дурмушының айдың кешбини хыялында гөз өңүне гетирйәрди. «Жайың тапылжагы-ха асла икучсыз-ла. Эсасы меселе экзаменлер. Хер зат этмели велин, экзаменлерден герекли баллары топлап, окува гирмели. Мен оңйыллыгы гутарып, колхозда-да ики йыла голай ишледим ахыры. Шоны хөкман гөз өңүнде тутарлар. Несип болса, биринжи сентябрда түркмен дәвлет университетиниң юридики факультетиниң биринжи курсуның студенти болуп окува башларын. Айжахан билен танышлыгымы кесмели дәл, ол овадан гыз, үстесине-де гөвначык. Түйс мең халаян гызым... Ол нәме үчин «сизи хөкман тапарын» дийдикә? Я жай гөзләп энтәп йөрениме дөзмән, гөвнүм үчин айдайдымыка? Ай, ёк, Айжаханың гөзлери ялан сөзлежек адамың гөзлерине меңзәнок. Ол мени тапар. Мен оңа ынаның. Ери, тапдам-да. Онсоң нәме?»

Мундан артык гөвүн йүвүртмәге Айлының богны ысмады. Себәби хәзир онуң өңүнде иң йөнекей, эмма иң дервайыс меселе дурды: онуң бу гижә ятара ери ёкды. Ол шол гүн ене жай барыны айланып, гүнүни яшырды, эмма барыбир бош чыкды.

Нәме этмели? Нирә гитмели? Адамлар нәме себәпден бейле рехимсизкә? Олар агыр гүнүнде бирек-биреге хемаят этмели ахыры? — Айлы хер нәче делмурып, рехим-шепагат гөзлесе-де, гөвнүни гиң тутжак болса-да, онуң әхли сораглары жогапсыз галярды.

Шу чыкгыңсыз ягдайда ахыры иңрик гаралып, гараңкы дүшди. Көчелерде, бир-бирине меңзеш жайларың сансыз пенжирелеринде чыралар янды. Кем-кемден хованың хем ховры өчүшип, бираз салкынлык аралашды. Айлы диңе шу ерде эрбет ажыганыны дукуп галды-

-да, магазинлериң бирине гирип, бирки йүз грам колбаса билен чөрек алды, чоларак көчелериң бирине барып, бир чүйше лимонада янап нахарланды. Шондан соң бирнәме непесини дүрседи, йүрегине аз-кем гиңлик аралашды.

Йигит айланып доланып ене университетиң умумы яшайыш жайына барды. Ол бу вагта ченли мәреке бирнәме бөвшеңлешендир, гараз, бир рехим эден тапылар, көчеде галдырмазлар-ла дийип, пикир эдйәрди. Эмма барып гөрсә дыкнышык, гыкув өңкүденем бетерди. Оңа асла бармысыңам диен болмады. Айлы алач тапман, көчедәки скамейкаларың бирини бошайсаң боля дийип, пейләп дурка, онуң янына гөзлери ойнаклап дуран, буйра сачлы бир гараягыз йигит гелди-де:

— Хә, шепе, нәме бейдип мысапырсырап дурсуң, нәме, жай етмедими? — дийди.

Айлы аңка-таңка болды.

— Мең жайсыздыгымы ниреден билйәң?

— Орсларда: «Балыкчы балыкчыны алысдан тана-яр» диен накыл бар. Сеңем эдил мең ялы өйсүз-өвзарсыздыгыңы мүззерип дуршуңдан аңдым.

— Жайсыз галаным-а чын, гардаш. Узынлы гүн гапы барыны кака-кака халыс лүтүм чыкды. Хич зат тапмадым.

— Вах, шепе, адың нәмедир-ә?..

— Айлы.

— Маңа Рахман диййәрлер. Айлы жан, бу шәхерли-лере гүнүң галмасын. Өлжегиңи билселерем, агзыңа бир дамжа сув дамдырмазлар. Йөне сен хич зады гайгы этме, хеммесиниң алажы болар.

Бу төтәнден «Хыдыр ата» болуп инен йигит, нәме үчиндир, Айлының хошуна гелмеди. Гөвнүне болмаса, онуң өзүни алып барышында, гепинде-сөзүнде ясамалык дуолярды. Эмма угур-дерек тапман халыс эжи-ләнсоң, ол бу йигитден делалат гөзләп:

— Ери, инди нәме эдерис! — дийип, маслахат салды.

Рахман эдил гөвнүбир ялы аркайын:

— Хай, Айлы жан, нәтмеден алла сакласын дийип-дирлер. Гидерис шундан аэровокзала-да, ятарыс. Мен ики гүн бәри шол ерде ятып турян.

Рахманың бу теклиби бирхили гелшиксиз хем гараңкы гөрүңсе-де, гараз, көчеде галмак масгарачылы-

нәче хемем ким билен ичмелидигиңи билмели. Ханы, болсанай, нахары буза дөндөрдигиңи.

Айлыны пенакәриниң бу варсақылары халыс иризди-де, ичип дынаймаса онуң гүнүне гоймажагына гөз етирди. Ол өлсем-өлейин дийди-де, өңүндәки дуран рюмканы гөзүни юмуп ичди. Ичен бадына-да деми тутулып, ики яна элеврәп уграды. Рахман сув хөдүрлемегиниң дерегине онуң бу болшуна гүлүп хезил эдинди. Айлы бир салымдан ягшы өзүни дүрсәп:

— Инди өләйсемем ичмен — дийип, нахар иймәге башлады.

Рахман онуң яңкы болшуна шиндем гүлүп:

— Яък, хей, сен-ә томаша экениңай... Боля, инди зорламайын, галаныны өзүм бир зат эдерин — дийди-де, ене бир рюмканы жыңкытды.

Айлы пенакәриниң янында отурып, хер минутдан ол хакда тәзе бир ачыш эдйәрди. Эдил яп-яңы онуң русча сайрайшыны гең гөрөн болса, инди арагы эдил сув ялы аркайын, йүзүни задыны чытман ичип отурышына хайран галып, нахарыны нәдип иенинем билмеди. Рахман болса ичдигиче ала-яз ялы ачылып, етишибилдигинден өз дурмушундан, дүнйәде адалатың гытдыгындан, адамларың бири-биринден бихабардыгындан гүрүң берйәрди.

— Айлы жан, сен шү мең айдяңларыма «хә» дий-де отыр. Сен бир энтөк чөлүң торгайжыгы, өз колхозыңдан, өз обаңдан башга гөрөн ериң, билйән задың ёк. Эмма мен вели, достум, сен мең яшыма серетме... Мен сең билен дең-душ ялыдырынам велин, сенден кән гөрөнди-рин. Гаты кән гөрөнди-рин. Өзем ягшылыга гаранда яманлыгы кән гөрөнди-рин. Билип гой, ислесең блокнотыңа яз: бу дүнйәде бар-а, достуң бир болса, душманың хөкман икидир. Достуң ики я үч болса, шоларың бирем иру-гич саңа душман болмалыдыр. Ине иң бәркиси, мең ызымда ики саны оглум галды. Ики саны. Ынанмарсың, эмма шоларам бир-бирине ганым. Вот, шоң үчинем хич киме ичиңем берме, голайыңа-да гетирме. Өз жаның рахадыны бил... Башарсаң, бу дүнйәни сүрмелидир, хич хор болмалы дәлдир.

Пенакәриниң бу бидерек яңрамалары соңабака Айлының халыс йүрегине дүшүп, эсси айылып уграды. Эсасы задам яңкыжа ичен арагы бейнисине уруп, укы халыс алып-гидип барыарды. Эмма Рахманың сөзүни бө-

лүп, нәдип туруп гитжегиниң эбетейини тапман, өзүне зорлук берип чыдажак болярды.

Хернә Рахманың йындамлыгы графиндәки арак гутарянча экен. Ол иң соңкы рюмкасыны хуршсуз-затсыз башына чекди-де, гапдалдакы столуң үстүни йыгнашдырып дуран шол официантка гызы чагырды.

Айлы официант гыз гелйәнчә өз янындан: «Бу пеләкет акыл өвреден болуп мени халыс пүчеге чыкарды, гүррүңде еңилсемем, жомартлыкда бир шунуң өңүнде дилим гысга болмасын» дийип, ийилип-ичилең затлар үчин өзи хасаплашмагы йүрегине дүвди. Шейтжегини айданда болса Рахман сыпайчылык үчинем гаршы чыкмады.

Олар бош ер болса-да, залың ичини дымык гөрүп, дашарда, багың ашагындакы скамейкаларың бирини эледилер. Рахман шондан соңам ызлы-ызына чилим чекип, вагты билең ятмады. Айлы велин чөкөнлеринден чемедаңыны яссык эдинип, хай диймән гурт ялы болуп ука гитди...

«...Айлы шаңлап ятан ша ёлуң гырасында чемедаңының үстүнде отыр. Гүн ялбырап дуранам болса, көчөниң угрундакы чыралар яңяр. Эмма Айлы оны гең гөрөнок. Ол бир ере гитмели. Даш бир ере гитмели. Йөне нәче гарашса-да, оюндан-чындан еке машынам геченок. Асла төвөрек гум-гуклук. Алыс бир ерлерде гатбар-гатбар ак жайлар салгым атыр. Айлы шол жайларың биринде Айжахананың яшаяндыгыны билйәр. Ол шол жайлара тарап йөрежек боляр, эмма аяклары эдил душакланан ялы. Бирденем гапдалында бир адам пейда боляр. Айлы оны тананок. Эмма ол адам элиндәки сумкасындан бир чүйше боржоми чыкарып: «Ал ич» диенде, онуң Айжаханандыгыны билйәр. Айлы буз ялы сувы башына чекйәр. Эмма ганмаяр. Айжахан ене бир чүйше сув узадыр. Айлы оны хем ичйәр, эмма ене гананок... Шол вагт хем гүррүлдиси ери-гөги сарсдырып, әпет йүк машыны пейда боляр. Оны сүрийән Рахман. Машын гөни Айлының үстүне сүрүнип гелйәр. Айлы чемедаңыны задыны ташлап гачяр. Бирденем гөрсө не машын бар, не Айжахан бар, не-де чемедаң бар. Ене өңки гум-гуклук...»

Айлы тисгинип гөзүни ачанда мазалы даң атып, оны бир даяв милиционер ыралап дурды. Учүша тайярла-

нып, барланян самолётларың моторларының гүррүлдинден яңа болса үйн алышар ялы дәлди.

Милиционер Айлының эгнини силтерләп:

— Эй, йигит, укыңдан ачыл. Рейсиңден галайма — дийип гыгырды.

Эмма укудан ачылан бада Айлының ысгыны гачып, эндамына совук дер инди. Онуң янында Рахманам ёкды, билине салланчак багы даңылгы гара чемеданам...

БЕТБАГТЛЫК ЯНЫНЫҢ ХӨВРИ БИЛЕН ГЕЛЙӘР

«Пенакәриниң» бу габахат иши Айла бижай агыр дегди. Ол ичи чалшырынар ялы эгин-эшикли көне чемеданың гиденине гатыбир гынанмаярды. Хеләк эдйән зат башгады. Себәби шол чемеданың яны билен ол энчеме йылларың довамында гызылың гырындысы ялы таппаңжык яңы кемала гетирен иң эсасы байлыгыны — адамлара ынамыны алдырыпды. Шол айылганч вакадан соң хәли гаймагы бозулмадык бу сада оба йигидиниң йүрегиниң бир бөлеги гопуп айрылана дөнәйди. Ол илки бада азда-кәнде мүңкүрлик эденем болса, ики чеганың атасыдыгына гөз етиренсоң Рахмана ынаныпды, ондан хемаят гөзлөпди. «Пенакәри» болса оңа гапыл ятырка шейле хайынлык этди. Йигит шол хайынлыгы хич хачан ядындан чыкарып билжәк дәлди. Себәби ол шол иң айылганч бела билен илкинжи гезек душушыпды.

Догры, Айлы хемме адамларың Рахман ялы йигренжи дәлдигини, оларың ек-түкдүгини билйәрди. Шонуң үчинем ол ягшылык диен зада ынамыны асла йитирмәнди, гайта онуң гадыр-гымматыны өңкүденем бетер билип башлады. Эмма өз яш өмрүнде болуп гечен шол вакадан соң дурмушда ягшылыгың гапдалында габахатлыгың хем яшаяндыгыны ол билип гойды. Бу онуң өз бүтин өмрүниң довамында этжәк ачышларының иң эсасыларының бири болжакдыгына, габахатлыга гаршы гөрешмелидигине, оны душан еринде паш этмелидигине, диңе шейденинде адамларың яшайшының өңкүденде говы болжакдыгына Айлы хас соң дүшүнәр хем-де ягшылыгың хатырасы угрунда ганжарышянча гөрешәр. Эмма бу махал ол габахатлыкдан диңе горанып, «ямандан боюңы сатын алмаклығы» өзи үчин иң ыгтыбарлы йөрелге эдинмеги йүрегине дүвүпди. Шол себәпденем

ол инди хер әтжәк әдимини, хер айтжәк сөзүни иңдән хүшгәрлик билен өлчерип башлапды.

Йөне вели, бетбагтлык мыдама янының хөври билен гелйәр диййәрлер, дурмушың ургусы Айлы үчин диңе Рахманың дөнүклиги билен гутармады. Ол илкинжи экзаменинден вежара болуп йыкылды. Ине, шу ургы вели йигиди галмаз ялы эдипди.

Айлы инди Ашгабат биленем бирнеме өвсенишипди, яшар ялы жаям тапыпды. Эмма окува гирерин ниетинден ымыклы эл үзенден соң тапан жайының рахатлыгам, Ашгабадың гөзел агшамларам, асла яшайшың маңысам онуң үчин оңакдан галып, асманда даргап гиден чалжа түсседен энайы дәлди. Айлыны халыс гысып-говурян хем-де отлара саян ене бир зат барды. Ол нә йүз билен обасына, өйлерине доланжагыны, нәдип әжесиниң, жигилериниң гөзлерине гөрүнжегини билмейәрди. Догрусы, Огулнур әже еке оглуның мыдама янында боланыны, бир өйден гирип-чыканыны говы гөрйәрди. Ол Айлының окува гитмегине шу чака ченли кес-келләм гаршы чыкыпды. Эмма оглы халыс өзелениплер дурансоң ахыры биалач гөвнүни бире баглап разылашыпды. Бу ягдай Айлыны айратын хеләклейәрди. Эгер оны әжеси хич хили гаршылыксыз, ил ялы гайта улы хөвес билен окува ёллан болса, онда эдил бейле агыр дегмесе дегмезди хем. Нәме, экзаменден йыкылып барян азмы? Олар галапын эдил гөвүнлери бир ялы, ене колхозда аркайын ишлешип йөрлер. Онсоң гелен йыл ене сынанышярлар, бир энтег-ә яны билен хоссарларынам алып гайдярлар. Таныш-билишлерини гөзлейәрлер, өзлеринде гепи өтйән гарындашлары болмаса, эйдип-бейдип, дүрли ёллар билен экзаменатор мугаллымларың диен эдйәнини гөзлейәрлер. Оларың кәбири габадына гелсе, берим-гоюмданам гайданоклар. Эмма Айлыныңкы башга. Ол шу сынанышыкдан соң индики йылам, соңкы йылам окув дийип, бу ере гайтмажагыны оңат билйәрди. Догры, эгер ызында даг ялы какасы диренип дуранлыгында, сынанса-да сынандарды, эмма өңем гаты кынлык билен алыс обада үч саны начары галдырып гайданына ол хем дең-душларындан, хем өз-өзүндән уялярды.

Эйсем инди онуң әхли умыт-арзувларының көйдүги болайдымыка? Бу булашык ягдайдан хей чыкалга ёкмука? Инди шол энчеме йыллап етсем, яшасам, окасам

дийип арзув эден гөзел Ашгабадыны ол шейдип ташлап гидибермели болармыка?

Айлы шейле агыр күйлере батып, университетин өңүндөки багчылыгың ичинде, скамейкада ичини хүмледип отырка, онуң эдил гапдалында бир гыз пейда болды.

Айлы башыны ашак салып отурышына илки ол гызың акжа босоножкасыны, энайыжа аякларыны, соңра гызыл нокатжыклар басылан ак йүпек көйнегиниң этегини герди. Бирденем башыны галдырандан йүреги жиглөп гитди. Гүрлежек болды, эмма бокурдагына хэлден бәри дөмен бир гаты дүвүн гүрлетмеди-де, ол диңе кынлык билен ювдунып оңайды. Бу шемала зүлплерини үлпүлдедип дуран гыз Айжахананды.

— Салам, Айлы!

Айлы еринден сычрап турды-да, Айжаханың өзүне тарап узан нәзижек ап-ак элини тагашыксыз эллериниң икиси биленем гысды.

Айжахан мылайым йылгырды-да:

— Яныңызда отурмак болярмы? — дийип, жогаба гарашман Айлының гапдалына гечди. — Инди шейдип «гөк йыкылды башыма» эдип отырмысыңыз?

Айлының йүзи чапады ялы гызарып, ол башыны ашак саллады-да чалажа:

— Эйяем сизем эшитдиңизми? — дийди.

Айжаханың йүзүнден йылгырышың чырайы, өвүшгүни бада-бат өчүп, гызың гашлары чытылды:

— Мен муңа бижай гынанын, Айлы, ынаняңызмы?

Айлы, себәбини билмесе-де, бу гыздан эдил шу сөзлере гарашярды. Йөне гарашмак бир айры, олары онуң өз агзындан эшитмек бир айры. Гызың небсагырыжылык билен айдан сөзлеринден соң йигидиң дерди бир-неме еңлән ялы болды. Диймек, ол бу нәтаныш, әпет шәхерде еке дәл экен. Онуң халына рехими инип, хасратыны дең пайлашжак башга-да адам бар экен. Шонуң үчинем Айжаханың йүрежигинден сыздырып айдан сөзлери йигиде хуви ялы болуп эшидилди.

— Ынанян, Айжахан, ынанян. Сизиң мени тапаныңызда-да бегенйән.

Айжахан шундан артык Айлының дердини дәржелемели дәлдигини, болжак иш боландан соң, соңкы герекемек ахмырларың асла чигит ялы хем пейда бермейәндигини билйәрди. Бу махал бу йигидиң пикирини

нәме-де болса башга, онуң яшайыш аладаларына дегишсиз бир зада совмалыды. Шонуң үчин хем ол сен-мен ёк, экезленди-де:

— Сиз йүзүп билйәңизми? — дийди.

Айлы бу гарашылмадык сорага аңк-таңк болды:

— Билйән, хә нәме?

— Менде бир пикир бар, гелиң көле сува дүшмәге гиделиң.

Айлы Ашгабадың гырасында бир ерде көл бардыгыны, ол ерде ашгабатлыларың дынч аляндыгыны эшидипди. Эмма хәли оны гөрмек миессер этмәнди. Асла ол ядына-да дүшмәнди.

— Нәме дымырсыңыз? Ери, нәдйәс, гидерисми? — Айжахан бу махал тавусыңкы ялы гелшиклиже бойнуны гышардып, хөтжетлик билен Айлының гамдан ачылышып барян гөзлерине середйәрди. — Айлы, гам чекмекден пейда ёк, ол адамыны диңе хорлая. Онсоңам оды сув билен сөндүрйәндирлер. Ханы бейдишип гам чекишип отурмалы, гиделиң.

Догрусы, Айлы нәлер гидерменди, шу вагт совужак сува чүмүп чыкса, дердиниң еңләйжекдигинем билип дурды. Эмма ол өмрүнде гыз машгала билен биле сува дүшмәг-ә бейледе дурсун, гайта обадакы япда гызларың сува дүшйән сеслерини эшиденде еди мензил дашларындан айланып гечйәрди. Айжаханың вели, эдил гөвнүбир ялы өзи хөвесекди. Хер нәме-де болса, Айлы гөвнүндәкини дашына чыкарды:

— Айжахан диййән-ә, икимиз гүндүзиң гүнортаны сува дүшүп йөрсек гелшиксиз болмазмы?

Айжахан йигидиң бу сөзлерине догруданам гең галып, биргеңси гөзлерини мөлөртди-де;

— Гаты гелшикли болар. Балыкларам еке йүзөнок ахыры. Нәме, инди биз балыкча-да ёкмы?... — дийди.

Гызың бу сөзлеринден соң Айлы өз-өзүнден уялды. Себәби ол өз өңүнде диңе онуң агыр халына гынанып дердини пайлашан адам дәл-де, йүреги памыкдан-да пәк, эдил чага ялы арасса түркмен гызының отурандыгына икиржиңленмән гөз етирди.

— Йөр, Айжахан, мен сиз билен өзүми ода урмага-да тайын.

Айжахан элиндәки акжа сумкасыны Айлының элине тутдурды-да:

— Оды соң гөрүберерис, хәзирликче сува урсаңызам разы-ла — дийди.

КӨЛДЕ

Автобус олары Гуртлы көлүнің ғырасына элтип дүшүренде гүн гүнорта болуп, хова мазалы ғызып угранды. Хепдәнің адаты иш гүни хем-де экзаменлериң түйс ғызгалаңлы вагты боланы үчин көлүң адамсы бу махал хемишекисинден селчеңди. Айжахан муңа беген-мәнем дурмады. Айлы үчин вели шү хер ерде-хер ерде гүне серлишип ятанларам етерликди. Ол пляж дийилйән ери мундан озал диңе телевизорда хем суратларда гөрүпди. Шол себәпденем оңа әхли зат геңди, ғызыклыды. Айлы бу чөлүң ичинде адамың гудраты билен эмеле гелен тәсин көлүң айна ялы йүзүне, хезил эдинишип сува дүшйәнлере хем-де сувуң ғырасындакы бутларыны ғызардышып сүйнүп ятанлара аңкарып дуршуна Айжаханың янындан гиденinem дуйманды. Диңе эсли салымдан соң ғызың:

— Айлы, нәме бейдип дурсуңыз, гелиң сизем чыкарының ахыры — диен сесини эшидип, сес гелиән тарапа гаңрылды.

Гаңрылан бада-да эндам-жаны пагыш-пара болды. Айлының бәш-алты әдим бейлерәгинде, көмелек гөрнүшли ала-мула саяваның пенасында Айжахан хайсыдыр бир жады билен хут чөлүң тешне маралына өврүлип, кеержекләп дурды. Йигит ғызың сагдын тәмиз аякларына, балык ялы бутларына, ғысымыңа сыгжақ инче билине, узын бойнуна, алтының сувуна чүмдүрилип чыкарылан ялы меле сачларына, гүнүң ховруна аз-кем гаралан йүзүни хасам овадан гөркезйән мавы гөзлерине аңк болуп галыпды. Айжахан шейле бир гөзелди велин, середип дояр ялы дәлди. Ол Айлының тешне назарына чыдап билмән аңырсыны бакды. Йигит бейдип аңкарып дурмасының гелшиксизликдигини диңе шонда дуюп галды-да, дәхедем-дессемләп ғызың янына барды.

Айжахан онуң шиндем даш-төверегине ялтаклап сәгинйәнини аңып:

— Ханы бейдип дурмалың, йөрүң сува дүшелиң-дә — дийип ғыссады.

Эмма эгниндәки майкасының кирлидиги, аягында болса иллериңки ялы сува дүшүленде гейилйән йөрите

плавкиның дерегине гонжы дызына етип дуран трусиси бардыгы ядына дүшенде Айлы утанжына гарадер болды. Ол башга-да бир бахана тапман:

— Айжахан, мен сува дүшмәйин, сиз нәче дүшсеңиз дүшүң, мен эшиклериңизи саклап берәейин — дийди.

— Нәме йүзүп билеңзокмы?

— Ай, хава, оңлы йүзүбем билемок, үстесине бираз совуклапдырынам.

Айжахан йигидиң бу затлары кичи дилден бәрде айдяныны сызды-да, аз-кем гөвүн-кине эдип йүзүни ашак салды:

— Эгер бейтжегиңизи билен болсам, гелмездим. Мен бу ере диңе сизиң гөвнүңиз ачылсын дийип гайтдым ахыры. Сиз дүшмесеңиз, менем дүшжек дәл.

Айлы ене бир салым икиржиңленди-де, Айжаханың хем әхли кейпини гачыранына уялып:

— Ай, нәме болса, шол болсун, ханы онда аңрыңызы бакың — дийди.

— Ине, инди эркек адама меңзедиңиз...

Көлүң мылайым сувы догрудан хем жаныңа тенекарды. Деряның товланжырап акян гүйчли сувунда аркайын йүзүп гөрмәни өврәнен Айлы үчин бу парахат көл обаның ортасындакы ята ябың чуңлугындан энайы дәлди. Шол себәпденем ол келлесиниң ғызгынына шол йүзүп гидип баршына алловаррадан чыканыны диңе Айжаханың:

— Айлы, гайт ызыңа, гайт ызыңа — дийип, ховсала-лы ғыгыран сесини эшиденинде дуюп галды.

Йигит кенара геленде эййәм сувуң ғырасында чәге ойнап отуран Айжаханың кейпиниң ёкдугыны бада-бат аңан-да болса, онуң себәпкәриниң өзүдигине акыл етирип билмеди. Ол ядав халда өзүни ғызың гапдалына гойберди-де:

— Айжахан, нәме үчин бейле сусландың? Я бири гөвнүңе дегәйдими? — дийип, гара чыны билен сорады.

Айжахан ашаклыкдан йигиде серетди: ғызың овадан мавы гөзлеринде гахарың хем кинәниң алапатлары учганаклаярды. Айлы бу ғырпылмаян янгынлы бакышдан эйменмәнем дурмады. Айжахан гахарыны сындырман:

— Сен мениң мыхманым. Шонуң үчинем өзбашдак хокга чыкарма. Болямы? — дийди.

Йигит аңка-таңка болды:

— Багышла вели, мен нәхили хокга чыкарыпдырын... Мен саңа дүшүнип билемок?..

— Гарк болармыкаң дийип гара жаным галмады. Инди мең янымдан айрылма, болямы.

Айлы нәмәнің нәмедигине, гызы ховсала саланың өзүдигине диңе шү ерде дүшүнди-де, эдил гүнәсиниң үстүнде тутулан огланжык ялы:

— Багышла, мен келләмиң гызгынына өтерәк гидәйипдирин — дийди.

— Сен, Айлы, говы йүзүп билйәниңе байырынма, бу көл мен диен йүзгүч адамларам гарк эдйәр.

Айлы гыза хич зат жогап берип билмән йүзүни ашак салды. Олар шейдип эсли салым дымышып отурдылар.

Ара дүшен үмсүмлиги ене-де Айжаханың өзи бозды. Ол еңиллик билен еринден гопды-да:

— Билйәмиң нәме, сизиң обаларыңызда нәхили дүзгүн бардыгын-а билжек дәл велин, бу ерде-хә гыз йигидиң аладасыны этмән, йигит гыза яранып гүн гөрйәндир.

Айлының аркасындан агыр йүк сырылана дөнди-де, ол хем еринден товса бөкүп:

— Гуллугыңа тайяр, Айжахан! — дийди.

— Онуң ялы болса, илки билен-ә мен хем ажыгян, хемем сувсаян, икинжиденем, инди сува дүшмәни бес эдели-де, станциядан гайык алалы. Сен гайык күрек-ләп билйәңми?

— Билйән.

Гыз бирден үйтгешик мылайым гөрнүше гелди. Инди онуң гөзлери өзүниң якып-яндырып барян одуны сакласа-да, сых-сых кирпичлери гырпылдашып, мәхремленипди:

— Сен-ә гайык сүрерсиң, мен болса ятан еримден асманә середип, арзув эдерин.

— Арзув?! О нәмәң арзувы?

Айлының түйс билесигелижилик билен берен бу са-да сорагы гыз үчин дүйпден ерликсиз эшидилсе-де, ол мылайым йылгырды:

— Тапавуды нәме. Иң болманда бир махал капасадан учуп гиден яшыл петекели гушжагазымы ятларын.

Айжаханың нирәдир алыс бир ерлере середип айдан бу гүмүртик хем дүшнүксиз сөзлерине Айлы нәме жогап бержегини билмән:

— Ханы, ниреде нахарланарыс? — дийди.

Олар буфетден ожук-бужук гарбанып, гайык берилйән станция тарап баряркалар, бирден Айлының бүтин эндамындан ток гечен ялы болуп, ол дуран еринде доңуп галды. Айжахан йигидиң йүзүниң эрбет үйтгәнини гөрүп, ховсала билен:

— Айлы, саңа нәме болды? — дийди.

Айлының он-он бәш әдим бейлерәгиндәки саяваның көлегесинде онуң «пенәкәри» Рахман бир гөрмегей гызың гапдалында гышарып, дүнъеден бихабар карт ойнап ятырды. Оңа тарап нәдип йөрәп уграныны Айлының өзем дуймады. Айжахан энтегем хич затдан бихабар, эмма бир болмасы ишиң гопжагыны аңып, ылгап Айлының голундан япышды.

— Нәме болды? Нирә баряң? — Айлы эмай билен гызың элини голундан айырды-да, сандырап:

— Айжахан, сен бираз гараш, мен хәзир гелжек. Бир таншыма душдум — дийди.

Айжахан сессиз ыза чекилди.

Айлы бара-бармана кесерип ятан «пенәкәриниң» сыртына батлы депди-де ювашжадан:

— Тур! — дийди.

Ургының зарбына Рахманың элиндәки картлар пайрап гитди. Ол аңк-таңк болуп Айлының йүзүне серетди-де, еринден сычрап турды. Эмма Айлының май бермән бөврүнден салан юмругы оны дуран еринде бүкди-де, ол эжизлемәге башлады:

— Ялбарян, шу вагт мени масгара этме. Бу гыз мениң гелинлигим... Бар гит... Барыбир мен саңа бу вагт эл гайтарман...

Айлының гулагы хич зат эшитмейәрди, эшидәенде-де онуң гахар-газапдан яңа ярылара гелен бейнисинде ар алмалы диен пикирден башга хич хили зат ёкды. Ол сесини-үйнүни чыкарман Рахманың чем гелен ерине енжип уграды. Шол вагт Рахманың янындакы гыз бирден:

— Ил-гүн, көмек эдиң! Ол муны өлдүрди-ле. Көмеге! — дийип, чиркин гыгырып башлады.

Диңе шондан соң бу томашаны хәлиден бәри сессиз сынлап дуранларың арасындан үч-дөрт саны йигит олары аралады. Рахман сыпанына мәхетдел, сесини-үйнүни чыкарман гәни сува уруп гитди, Айлы Рахманың «гелинлигиниң» етишибилдигине гаргаянына питива-да эт-

мән, ики эли билен агзыны тутуп, бир гысым болуп дуран Айжаханьң янына доланып гелди.

Айлы эсли вагтлап өзүни дүрсәп билмеди, ол гызың бир зат диерине гарашярды. Эмма Айжахан гең галмакдан яңа дилден-агыздан галып, окара ялы мавы гөзлерини йигиде дикип шол доңуп дурды.

— Ханы онда гайык алмага гиделиң-дә — дийип, Айлы иң соңы дилленди.

Айжахан гахардан хем ахмырдан яңа галпылдап, сандыраян найынжар сеси билен:

— Сен утанман шу затлардан соң маңа гайык хөдүрлейәңми, инди мен шү адамлаң гөзүниң алнында сең билен бир гайыга мүнеринми?! Мен гайтжак — дийди-де, биыгтыяр гөзлерине инен гызгын яшлары бу йигиде гөркезмеги-де өзүне кичилик билип, пырра аңырсына өврүлди.

Рахмандан арыны аланына йүреги ынжалып, бирнеме йүреги дүшүшен Айлы ол нәкес билен юмруга гирип, Айжаханьң гөвнүне дегендигине диңе шу ерде дүшүнип галды.

Айжахан оңа саташанына ахмыр эдйән ялы йүзүни ашак салып, хырчыны дишләп, автобус дуралгасына тарап йөрәп уграды. Айлы сесини чыкарман онуң ызына дүшди. Ол Рахманың кимдигини, нәме себәпден ондан ар аландыгыны гыза диңе автобуса мүнелеринден соң гүррүң берди. Айлының гөвнүне Айжахан шундан соң әхли зада гөз етирип, онуң өйке-кинеси языландыр дийип пикир этди, эмма гыз онуң жаныгып берйән гүррүңлерини ылла диерсиң эшитмейән ялы, йүзүни айнадан айырман, дүнийә гуссалы назар билен сер салып отырды. Гүррүңине ягшыдан-ямандан жогап болмансоң иң соңы Айлам дымды. Йөне гыз нәме хакда пикир эдйән болса-да, Айлы өзүни чигит ялам гүнәкәр хасапламаярды, ол эркеклик намысыны дүнийәде әхли затдан белент сайярды, оны хатда Айжаханьң йыкылан гөвнүни сейиклемек үчинем гурбан эдип билмежекди. Шол себәпденем ол инди гызың гөзүне габахатлыга өврүлен өз этмишини юмарлажак болуп азара галмады.

Олар автобус шәхериң меркезине гелип тогтаянча гайдып гүрлешмедилер. Айжахан машындан өң дүшди. Айлы болса нәме үчиндир-де дүшмәге ховлукмаярды, ол гызың гидерини ислейәрди.

Эмма Айжахан гидерли дәлди. Ол көчәниң бурчундакы уллакан агажың көлегесинде аңрысыны бакып дурды. Ол Айла гарашярды.

Айлы әхли ёлагчылар чыкансоңам эсли салым дүшмән отураны үчин шофердан оңатжа алмытыны алып, иң соңы дүшди. Бир салым Айжаханьң өйкели кешбине сын этди хем-де бирден бокурдагы долды. «Бу гызың маңа хич хили бергиси өк, мең өңүмде борчлы дәл, эмма агыр гүнде маңа хоссар болды, йыкылан гөвнүми гөтерди. Мен велин, улы-илиң гөзүниң алнында Рахман билен урушдым. Эдил ит ялы урушдым. Мен ол езитден арымы соңам, икичәк душунан махалымам алып билердим ахыры. Догруданам мен Айжаханьң гөвнүне нәхак дегипдирин. Маңа эшек диерлер... Айлы шейле ойлар билен барып Айжаханьң эгнине элини атанынам дуйман галды. Айжахан хич зат диймән гаңрылып Айлының йүзүне серетди-де, онуң гөзлериниң овасының булдурап дураныны гөрүп:

— Саңа нәме боля? — дийди. Айлы шиндем бокурдагыны гысып дуран дүвүни кынлык билен ювдуп, эмелсизжә йылгырды:

— Хич зат. Сен мени багышла, Айжахан, мен догруданам бейтмели дәл экеним.

Айжахан эмай билен Айлының элини эгнинден айырды-да, сен-мен өк шол өңки шадыян гөрнүше гирди.

— Нәмәни? Дүшнүклирәк айтсана?

— Ай, шолар ялы юртйыкан билен дең болмалы дәл экеним. Мен шол нәкес үчин гуры сең гөвнүңе дегдим.

— Айлы, маңа догры дүшүн, мен саңа «намартжа олам — сагжа олам» болуп яша диемок. Хер өңъетене эркек киши болуп арыңы көйдүрип йөрүп болмаз. Йөне... Ай, гел, говусы шү гүррүңи голялы-ла. Мени бу махал башга зат биынжалык эдйәр.

— Нәме, Айжахан? Бир зат болдумы?

Гызың йүзүне алада көлегеси чайылып, дийсең аграсланды-да, ол ювашжа:

— Ери, инди сен нәме этмекчи? — дийди.

Нәче юваш айдылан хем болса, асуда гүнде гөчен түпеңиң сеси ялы болуп эшидилен бу чыкгынсыз совала алжырап, Айлы бирбада нәме дийжегинем билмеди. Эсли салым мүйнли дымды, ахырында-да гыз эшидерэшитмез:

— Обамыза-ха доланып барман... — дийди.

Айлының бу жогабы Айжахана тәзелик дәлди, шонун үчинем оңа асла геңдиргенмеди. Экзаменлерден йыкылан я-да пес бахалар алып окува гирип билмән гал-яларың аглабасының илки-илкилер, ар-намыс елгини көшешйәнчә, эсасы гачыбаталгасы шол сөзлерди. Эмма янлары билен алып гайдан харжыларыны ымыклы ерләп, шу йыл окува гирерин диен умыдың иң соңкужа учгуны өченсоң хем-де яшайышда хич хили гудратың ёкдугына ымыклы гөз етирип, олар соңабака гөзлерине дийсең тукат, хатда аз-кем рехимсиз төрнүп башлан улы шәхери ташлап, обаларына гайдярлар. Өйлерине барыбам хич ерде адалатың, деңлигиң ёкдугы барада-кы өз пейдаларына тослан роваятларыны өңүнден чыкана айдып берйәрдилер. Элбетде, Айлының хем шолардан үйтгешик ери ёкды, онуң хем иң соңкы гүнлериң биринде, иң арзан бахалы вагоның билине басып, догдук механына тарап рована болжагы икучсызды.

Эмма Айжаханың бу йигиде саташан гүнүнден бейләк гозгалаңа дүшен йүреги оны исләнокды, Айлыны йитирмек гыз үчин өвезини долдурып болмажак йитгә өврүлжәк ялыды. Йигит онуң гыз йүрегине эдил далжыкдырып барян петиш ховада өвсен салкын шемал кимин күрсәп гирипди. Мунуң нәме үчин бейле боландыгына, бу төтәнден душан дүйбүнден нәтаныш адама болан гатнашыгының нәме сәбәпден шейле дережә барып етендигине Айжахан дүшүнип билмейәрди. Ол онуң акылына сыгмаярды. Йөне гыз өз калбында оянан бу тәсин дуйгының әхли дуйгулардан үйтгешикдигини, нәзикдигини хем-де мукаддесдигини аңарды. Шонуң үчинем ол бу дуйгыны үркүзәймәйин дийип, өз акымына гойберипди, онуң гаймагыны бозмага-да чекинйәрди.

Айжахан йигидиң намудлыкдан хем-де чыкгыңсызлыкдан яңа берен жогабының аңрысында хич хили делилиң ёкдугыны билсе-де, бир яндан осмакладып, бир янданам бәлчиклиге салып:

— Эйсем саңа ол ерде сөйгүли гызың гарашанокмы? — дийди.

Айлы онуң берен сорагының оюндыгына я чындыгына бирбада дүшүнип билмесе-де, аз-кем гаты гәрди. Ол гызың мекирлик билен йылгырып дуранына серетмән, өйкесини йүзүне чыкарып:

— Маңа эжем билен жигилерим гарашяр — дийди. Өз берен сорагыны йигидиң чыны билен гаты гәр-

меги Айжаханы бегендирди, сәбәби Айлының хич хили сөйүшйән гызының ёкдугы, хатда ол хакда биринжи гезек эшидйәндиги онуң өйкели назарынданам месемлим билдирип дурды. Шонуң үчинем ол өзи үчин дийсең герекли ачышына гуваняңдыгыны гизләп, сыпайчылык этди:

— Сен мени багышла, бирден дилиме гелди-де айдайдым. Йөне сен бу ерде нәме ишлемекчи, шоны бери билмек болямы?!

Айлы сессиз ики эгнини гысып:

— Энтег-ә билемок. Ач өлесим ёк. Бир ере ише гирерин-дә — дийди?

— Меселем, нирә?

— Шу гүн документлерими ызына алмага баранымда өзүм ялы экзаменден йыкылан бир оглан Ашгабатда иш кән, айратынам гурлушыкда көп дийди. Оң дайысы прораб болуп ишлейәрмиш. Менем шолар ялы гурлушыклаң бирине ерлешерин-дә. Агшамына-да окарын. Нәхили гөрйәң?

Айжахан яп-яңам дийсең чыкгыңсыз гөрнен агыр ягдайдан Айлының шейле аркайын, шейле еңиллик билен ёл тапып билшине гең галды хем-де шу меселеде кимдир бириниң хоссар болмагына, медет бермегине онуң асла мәтәч дәлдигине гөз етирип, бир хили уялды. Сәбәби ол өзүни йигидиң еке-тәк ховандары хасап-ларды.

Айлы гөйә диерсиң онуң бу ягдайыны аңан ялы:

— Айжахан, мен чагалыкдан атасыз галдым, шон үчинем хәр хили агыр ишем болса өврәндикли. Ынха гөрерсиң, мен говы ишләрин, сениң маңа эден әхли ягшылыгың үчин, эжем үчин говы ишләрин. Мен хор болман. Ынансаң, еке галан вагтларым, догры, алжыражак болян, йөне... сең яныңда вели мен хол илерки дагы гопармага-да тайын. Сен мени ядыңдан чыкармарсың герек?

Айжаханың бирден дүнәси гиңәп гитди. Ол Айла биргиден мәхирли сөзлери айдып, йүрегинде гәмик баглан тәсин дуйгуларыны аян эдеси гелди. Эмма эжап этди, я хая-шер, я башга бир гүйч оны саклады. Шонуң үчинем ол бу ислегини кынлык билен ювдуп, гүрүңи Айлының иш меселесине совды:

— Билиәңми нәме, сең хор болмажыңам, гараз бир иш тапжагыңам билиән. Йөне сен бу шәхерде тәзе

адам, кәңбир угур-дерегем билйән дәлсиң. Белли бир өвренен кәриң болмаса, ише ерлешмек аңсат дәлдир. Ол яңкы диййән огланың дайысы прораб болансоң, шоңа аркаланып, аркайын гүрлейәндир. Айлы, эгер гаршы болмасаң, мен ағшам какам билен маслахат-лашайын. Онуң танышлары гаты кәң, ол саңа хөкман көмек эдер.

Айлы гызың гарашылмадык ерден айдан бу хош хабарына нәме дийжегини билмән дымды.

— Ери, нәхили гөрйәң?! Нәме сесиңи чыкараңок?

— Ай, мениң үчин бери какаңы азара гоюп йөрмесеңе, өзүм бир алажыны эдерин.

Айжахан онуң бу айданларыны халамады.

— Сен менден гаты гөрме, Айлы... Йөне сен бу махалкы ягдайыңда текепбирлик эден болмагың чигит ялам хайры ёкмука диййән. Меңкә диймек, галанынам өзүң бил.

— Бай, Айжахан, сен дийсең ынжык экениң. Текепбирлик нәме ишлесин... Мен сең айданыңа ики элләп разы-ла, йөне... мең үчин юмуш буюряныңы какаң халаман, гайта саңа ёкмазыны айдармыка дийип горкян.

Айжахан сүем бармажыгыны эмай билен йигидиң дерчирәп дуран бурнуның ужуна дегирди-де:

— Ол сең ишиң дәл. Ёгсамам какамың бегенжине танс этмежегини билйән. Нәтжек, башыма дүшүпсиң, эжирини чекмели боларын-да — дийди.

МАГТЫМ ИСАЕВИЧИҢ СҮЙЖИ АРЗУВЛАРЫ

Ылымлар академиясының улы алымлар Советиниң межлисинде гаралжак меселәниң бири Жума Аманлыевниң ёлбашчылык эдйән ылмы-барлаг институтының ишиди.

Профессор өмрүниң көпүсини дүрли-дүрли йыгнактарда гечирен-де болса, бу гезек онуң ягдайы тайярлыксыз экзамене гиржек студентикиден знайы дәлди. Аманлыевниң улы басга дүшмегиниң өзүне етерлик себәби хем барды. Ниреде гечиримлилик эдилсе-де, Улы Советден рехим-шепагата гарашмагың хайры ёкды. Советиң членлериниң әхлиси ылмың ёлуна башыны гоян белли-белли алымларды. Олар диңлейән адамсының нәме дийжек боляныны онуң гөзлерине середеңде билйәрдилер. Иң есер ери-де, ол алымлары институтың

гурамачылык я кадрлар ягдайы кәңбир гызыкландырмаярды, олар илки билен институтың битирен ылмы-барлаг ишлериниң анык мазмуны, өңде дуран проблемалара директорың нәхили дүшүнйәндиги, ол меселелери хайсы ёллар аркалы чөзжекдиги герекиди. Меселе болса кәнди, битирилен иш азды. Шол себәпден-де профессор Жума Аманлыев узак йылларың довамында университетде ишләп топланжа ат-абрайына, өзүниң теория тайдан тайярлыгына о диен байырынып билмежекди. Бу ерде иш барада анык гүрлемелиди. Ол шү гүнки межлистен аман-саг сыпып, Улы Советиң членлеринде өзи барада оңат пикир галдырып билсе, онда ене песинден ики-үч йыллап бөври бүгүлдисиз, рахат яшажагыны билйәрди. Йөне ол өз ёлбашчылык эдйән институтыңдан эдилйән талабың гүйчлүдигини, социология ылмына адамларың иңәң дыкгатлы, иңәң билесигелижиликли гараяндыкларыны хем-де жемгыет яшайшындакы энчеме чылшырымлы сорагларың жогабына хут шу институтдан гарашяндыкларыны оңат билйәрди. Эмма профессор институтың ылмы ишлерине шу чакаченли йүзлей чемелешип, оны башы билен диен ялы өз орунбасары Магтым Исаевич Аннаевниң үстүне йүкләпди. Шол себәпденем хәзир әхли зат Магтым Исаевичиң тайынлан докладына баглыды.

Профессор кабинетине хич кими гойбермән үч гүнләп орунбасарының тайярлан материалыны чинтгәп-чинтгәп өврәнди, онуң эсасы тезислерини өвран-өвран ятдан гайталап гөрди. Эмма велин өз йүрегинден чыкмадык сөзи, өз калбыңда бишишмедик пикири хер нәче гайталасаң-да, ол мыдама чиг эт иен ялы боляр. Кесекиниң пикири адамыны эжизледйәр, әхли дөрөдижилик мүмкинчиликлерини богуп ташлаяр. Хакыкатдан-да улы алым Жума Аманлыев дашыңдан сыр бермесе-де, шол кабинетини ичинден гулпплап, илиң пикирини янжап яшан үч гүнүниң довамында института гелен вагтыңдан башлап галапын икинжи дережеләи овнук-ушак ишлер билен уршуп гечиренине, эсасы меселәниң — ылмы-барлаг ишлерине болса асла имринмән яшандыгына дүшүнди-де, бу эден этмишине гөзлери яшаряңча өкүнип, аңырысына чыкып билмеди.

«Мен нәме үчин шү дережә барып етдимкәм? Маңа тутуш бир институтың ыкбалы ынанылыпдыр, мен велин, иң бәркиси, кабинетими беземек үчинем тутуш бир

йылымы сарп этдим. Догры, гечирилен ылмы барлаглар аз дәл, огланлар ики элини бурнуна сокуп отурмандыр, ишләпдирлер, эмма мениң ол ишлере дахыллы ерим ёк диен ялы. Маңа нәхили темми берселерем, мен оны гаты гөрмели дәл, хатда везипәмден айырса-ларам... Ёк, бейле дәл, менде энтэк гужур-гайрат бар, мен энтэк кимдигими ылым дүнйәсине гөркезерин. Хер зат этмели, Советиң пенжесинден бир ериңи ганатман, абрайлы сыпмалы. Башга хич хили гүррүң болуп билмез. Эсасы зат алжырамалы дәл, гөвнүңи гиң тутмалы... Хава, Жума, диңе шейтмели...»

Ине, шу ой-пикирлери биленем Жума Аманлыев Советиң межлислер залындакы кафедраның меммерине мүнди.

Эмма ягдай профессорың чак эдишинден бүс-бүтин башгача болуп чыкды.

Ол бирнеме толгунып, ылмы хасабатына башлады. Советиң членлери гүррүңиң нәме хакда баряндыгына ягшы дүшүнишйәнчәлер сеслерини чыкарман үшерилишип отырдылар. Йөне велин аңырсы бәш-он минут гечип-гечмәнкә айратын хем Академияның диңе йыгнакларына гатнашян яшулы алымлар вышы-да-вышы болшуп, бир-бирине чавуш чакмага башладылар. Жума Аманлыев доклады билен башына гай ялы болса-да, залда кимиң нәме билен мешгулдыгыны гөрйәрди. Бу онуң онларча йылларың довамында мугаллымчылык кәринде газанан профессионал эндигиди. Эгер шу вагт бу алымлар Советиниң межлислер залы дәл-де, университетиң актлар залы боланлыгында ол этжегини билйәрди, йөне хәзирки ягдайда биалачды. Шонуң үчинем профессор Советиң башлыгындан пена гөзледиди, ол өз членлерине хай-күш эдер, биэдеплерини угрыбир ёла гетирер дийип пикир этди. Эмма башлыкдан хич хили зовал ёкдугына гөзлери етен алымлар соңабак аркайын хүмүрдешип уградылар. Олар Жума Аманлыеве бармысыңам диенокдылар. Чыкасы гелен гидип чилим чекип гелйәрди, гиреси гелен гирйәрди. Алымларың хас яшраклары болса ач-ачан гүрлешип отурмагы гелшиксиз хасаплап, эмма халыпаларындан, гараз, кем галмажак болшуп, етишибилдиклерине хат үсти билен гүрлешйәрдилер.

Алымларың өзлерини шейле бипервай алып барышларына Жума Аманлыевниң жаны янып, ол хут саңңыл-

дап зордан аяк үстүнде дурды. Эгер профессор өзүни мүйнли сайман, бу меммере тайярлыклы чыкан болса, ол бейле бигадыр гүне дүшенден өленинем говы гөрерди, өзүни жиннек ялам гүнәли хасапламан, залы ташлап гидерди. Эмма ол хер зат этмели велин, гелжеке аркайын ишләп, аркайын яшамагың хатырасына шу гүн әхли зады — кәйинжи, хатда азда-кәнде кемсидилмеги-де чекип-чыдамагы өзүне пент эдиди.

Хава, профессорың ягдайы шейле гөзгыныды, йөне онуң орунбасары Магтым Исаевич Аннаев велин меселәниң хут шу зейилли чөзгүдине, залдакы хөкүм сүрйән бипервайлыга бегенип ики болуп биленокды. Ол өз башлыгының дүшен ягдайына, онуң йүрегинде нәхили харасатларың гопяндыгына бу отуранларың әхлисине-де белетди. Магтым Исаевич бу махал кафедрада профессорың дили билен хут өз акылының гүрлейәндигине аз-кем буйсанса-да, докладдан соң энчеме сорагларың ягжакдыгыны, гөрәймәге бипервай ялы болсалар-да, отуран алымларың арасында социология билен иңңән ичгин гызыккланяныларының бардыгыны билйәрди. Эмма шол берилжек анык хем чылшырымлы сораглардан профессорың вели ненеңси баш алып чыкжагыны асла гөз өңүне гетирип биленокды. Шонуң үчинем ол чапува гойберилжек ат ялы иңңән ыкжамланып отырды.

Магтым Исаевичиң чак эдиши ялы хем болуп чыкды. Профессор ылмы хабарыны болдум эдиди, дерини сүпүрмәге етишмәнкә яшы бир чене баранлыгына гарамаздан даяныгыны хем-де гужур-кувватыны саклан академик Нобатов башлыкдан ругсат алып, илкинжи сорагы берди.

— Хорматлы профессор, сиз бизе институтың гечирен ылмы-барлаг ишлери барада иңңән гызыклы маглуматлар бердиңиз, онуң үчин биз сизе миннетдар. Йөне мениң бир сорагым бар: сизиң хут өзүңиз институтың директоры хөкмүнде дәл-де, проблема билен гызыккланян алым хөкмүнде республиканың хайсы еринде социологики барлага ёлбашчылык этдиңиз?

Залда гөйә бир жадылы гүйжүң деми берлен ялы бада-бат ими-салалык аралашды. Профессор сорагы гыссанмач кагыза язып, гөдекси ардынжырады-да, гырыграк сеси билен:

— Ёлдаш башлык, мен сорага шу вагт жогап бермелими? — дийди.

Советиң башлыгы башыны атып, макуллайжы ышараты этди.

Профессор элини сандырадып, стакандакы сувы башына чекди-де:

— Мерет Нобатович, билшиңиз ялы, бизиң институтымыз تازه институт. Биз әхли зады тарпдан башламалы болдук. Шонуң үчинем мениң өзүм эсасан кадрлар хем-де гурамачылык меселелери билен мүбтела болдум. Ылмы-барлаг ишлерине болса көплөнч орунбасарым Магтым Исаевич Аннаев ёлбашчылык этди. Элбетде, мен бейле диймек билен өзүми аклажак боломок. Алым үчин ылмы ишиң әхли затдан илери болмалыдыгына-да дүшүнйөн. Йөне хақыкаты айтмак мениң боржум.

Башлык академик Нобатова йүзленип:

— Мерет Нобатович, профессорың жогабы сизи канатландырдымы? — дийди.

Академик ягшыдан-ямандан хич зат диймән, нәгиле гөрнүшде эгнини гысды.

Советиң башлыгы профессор Аманлыевиң ягдайының хас-да булашжагыны аңдымы-нәмеми, алымлара йүзленип:

— Ёлдашлар, эгер гаршы болмасаңыз, институтың директорының ылмы-барлаг ишлер боюнча орунбасары, философия ылымларының кандидаты Магтым Исаевич Аннаеви диңләлиң диен теклип бар?— дийди.

Алымлар бу теклибе нәгилелик билен сессиз разылашдылар. Советиң башлыгы Магтым Исаевиче эсасы эдилен хем эдилжек ишлери гысгача гүррүң бермеги хайыш этди. Профессор Жума Аманлыевиң герденинден даг айрылана дөнди, бегенжине башы айланып, отургыжына зордан өзүни атды.

Магтым Исаевич институтың ылмы-барлаг ишлерини ара алып маслахатлашандыгы үчин Улы Советиң членлерине миннетдарлык билдирмеги профессора янжап-янжап табшыран-да болса, Жума Аманлыев: «Мен бу ерде диссертация горамок, институтың адындан хасабат берйән. Шонуң үчинем бидерек ере ялым-юлум этмәң гереги ёк» дийип, орунбасарының теклибине кескелле гаршы чыкды. Дийши ялы хем хич киме хич хили миннетдарлык билдирмеді. Башлыгының бу гойберен «улы ялңышлыгыны» дүзетмеги Магтым Исаевич

өзүниң мукаддес боржы хасаплап, меммере чыкан башына:

— Улы алымлар Советиниң хорматлы башлыгы, Советиң хорматлы членлери, бизиң яш, эмма гелжеги улы болан ылмы-барлаг институтымызың ишини республикамызың иң абрайлы алымларының өз гызылдан гымматлы вагтларыны сарп эдип советде диңлемеклерини өрән ерликли хасапаярын хем-де институтың агзыбир коллективиниң адындан шу белент трибунадан сизе улы миннетдарлык билдирйәрин — дийип башлады.

Чәксиз гуванч хем миннетдарлык дуйгусына югрулан, адажа хем-де мылайым әхең билен айдылан шу сөзлер тәсир этдими-нәмеми, Советиң членлериниң учдантизма әхлиси чынлакай гөрнүше гелип, эдил буйрук берлен ялы йүзлерини кафедра тарап өвүрдилер. Магтым Исаевич максадының турувбашдан өз пейлән нышанасына дегендигине бегенип, аркайынланды-да, өңден тайын эден язгысыны гөз астындан айырман институтың битирен ишлерини гүррүң бермәге башлады. Догрусы, ол галапын профессорың айданларыны гайталаярды, эмма онуң өз диййәнлерине белетдиги, шонуң үчинем сөзлериниң иңдән перт хем-де ынамлы чыкянылыгы үчин Советиң членлери оны гара чынларыны эдип диңлейәрдилер, хатда вагт-вагт макуллап башларыны атырдылар. Магтым Исаевич социологик барлагларың иң ыгтыбарлы, иң нетижели ёлуның зәхмет коллективлериниң үстүнден гечйәндигини, адамларың жемгыетчилик сыясы хем-де ахлак йүзүни эсасан зәхметде, оларың зәхмет процесиндәки бир-бирине гатнашыкларында долулыгына ачып боляндыгына оңат дүшүнйәрди. Шонуң үчин-де ол чыкышының соңуны хут шол меселә сырыкдырды.

— Ёлдашлар, зәхмет коллективи жемгыетиң эсасы өйжүги хөкмүнде өңе сайланяр, ол тутуш дөвлетиң хем-де хер бир айры-айры адамың бәхбидини өзүнде жемлейәр. Шонуң үчин-де бизиң институтымызың эсасы везипелериниң бири хут зәхмет коллективлериниң дурмушыны ичгин өврәнмекден ыбаратдыр, себәби зәхмет коллективинде планларың, борчнамаларың ыкбалы чөзүлйәр, мадды хем-де рухы байлыктар дөредилйәр, зәхметкешлериң تازه социалистик хәсиетлери кемала гелйәр, адам идея хем ахлак тайдан тапланяр. Бизи ай-

ратын-да республиканың оба зәхметкешлериниң социал кәмиллигиниң дережеси, оларың дурмушындакы тәзе мораль хем-де ахлак сыпатлар гызыкландырыр. Шоны назарда тутуп, бизиң коллективимиз жемгыетчилик гурамаларың көмеги билен якын вагтда бирнәче оба зәхмет коллективлеринде: «Ылмы-техники революцияның оба илатының социал структурасындакы үйтгемелере эдйән тәсири», «Дайханларың социал хем-де рухы кешбиниң өзгермеги» диен проблемалар боюнча ылмы барлаглар гечирмекчи болярыс.

Елдашлар, бу айдыланлардан башга-да бизиң институтымыз...

Советиң башлыгы шу ерде элини галдырып, Магтым Исаевичиң сөзүни бөлди:

— Елдаш Аннаев, багышлаң, сиз эйәм ярым сагат гүрлейәрсиниз — дийди-де, башлык еринден туруп советиң членлерине йүзленди: — Елдашлар, мениң пикиримче, Магтым Исаевич институтың ягдайы хем-де коллективниң индики этмели ишлери барада өрән анык, өрән тәсирли гүррүң берди. Шонуң үчинем чыкып геплемелере гечәйсек диен теклип бар — дийди.

Советиң членлери бу теклибе ерли-ерден «боля-да-боля» болушдылар.

Соңра академияның жемгыетчилик ылымлар боюнча бөлүминиң алым секретары сөз алды, иң соңундан хем советиң башлыгы гаралан меселәни гысгажык жемләп, махласы институтың алып барян ылмы-барлаг ишлерини хем-де гелжекки планларыны канагатланарлы дийип кесгитледди.

Профессор хәлиден бәри капаса өврүлен залы ташлап дашарык чыканда, томсуң ыссы ховасам жанына тенекар болуп гөрүнди. Ол академияның президиумының ерлешйән жайының басганчагында дуруп, эдил агыр укудан оянан ялы, янындакы адамлардан утанман хезил эдип геринди, жүбүсинден өл-мыжжык болан яглыгыны чыкарып, боюнларының, маңлайының дерини сүпүрди хем-де елдашлары билен хошлашып, Магтым Исаевичи бир гыра чекди:

— Магтым диййән-ә, бу гүн-ә бир Абат гелнежең жүйжели палавыны аркайын иерлик эдиндик өйдйән.

Магтым Исаевич чына беримсиз йылжыраклады.

— Вий, ёгса-да, Жума Аманлыевич, бегенжиме аң-

камам ашыпдыр, гутлаян, саг-аман абрай билен улы сынагдан гечдик.

— Ёк, Магтым, бу илки билен сең еңшиң. Эгер сен соңундан алып чыкмадык болсаң, мен масгара болядым. Шоң үчинем мен сениң өңүңде бергидар, шоны билип гой.

— Нәдәйдиңиз, Жума Аманлыевич, бу затлар сизиң гөвнүңизедир. Нәме, сиз шол Советде отуранларың хайсы биринден пес. Йөне нәме, формал тарапдан сиз оlara хасабат бермели-дә. Онсоңам сизиң абрайыңызы горап сакламак мең боржум ахыры. Мен диңе өз боржумы ерине етирмек иследим.

Бу сөзлери Магтым Исаевич шейле бир пукарасырап айтды велин, профессор буйсанчдан хем миннетдарлыкдан яңа тас бозулыпды. Ол янында дуран орунбасары дәл-де, ылла диерсиң өз оглы ялы ниредендир бир ерден пейда болан аталык мәхри билен Магтым Исаевичиң аркасыны сыпалап:

— Ери, боля, бейдишип сувжарышып дурмалы. Мен шундан базара совулып, көшир-пәшир алып, өе гитжөк. Сенем бир салым дем-дынжыңы ал-да, сагат едилере өе гел. Икимизден башга хич ким болмаз. Бу гүнки чекен азабымызың хөзирини гөрели ахыры — дийди.

Магтым Исаевич товланжырады:

— Мен сизи азара гоймайын, машгалаңыз билен өзүңизжик дынч алайың.

— Ёк, ёк, хей оңам азары болармы. Нәме сен мең машгаламы шу гүн танамалы дәл ахыры. Абадам, Айжаханам сениң бараныңа бегенерлер. Биз сени өз бирек-бирегимизден айры гөрөмзөк. Дүшнүклими?

— Дүшнүкли, Жума Аманлыевич, хөкман барарын.

Бу чакылыктан соң Магтым Исаевичиң непеси хас-да дурланып, өкжеси еңләп гитди. Жума Аманлыевич: «Биз сени өз бирек-бирегимизден айры гөрөмзөк» диен сөзлерине ол гуванып, ылла диерсиң асмандан арзылы йылдызыны гопарып алана дөнүпди. Профессор билен хошлашып, өйүне барярка-да, ине бу махал, ювнуп-ардынып, иң оңат гөрйән эгин-эшиклерини гейнип, гүнүң яшып барян чагы айратын гөрнүше гирен айна ялы Азатлык проспектиниң угрундан таксиле чакылыга барярка-да онуң калбыны диңе бир пикир, диңе бир умыт гаплап алыпды. Айжахан! Гашлары гыйлып дуран ол меле гулпак шадыян гызың гүл меңзи инди

ярым йыл бәри гижә-гүндиз онуң гөзүниң өңүнден айрылмаярды. Магтым Исаевич таксиниң ызкы отургыжының бурчунда чугутдырып отурышына шол гыз билән тәсин дүйш ялы болуп хақыдасына берк орнашан илкинжи душумыны биалач ене бир гезек ятлады...

Гышың ортакы айларыды. Ерте юкажык гар ятырды. Магтым Исаевич агыр дүмевден сабап, ишине илкинжи чыкан гүнүди. Ол энтэк дүмевлемәнкә республикан журналларың бирине ниетләп язан макаласыны машинистка бермезден озал ене бир гезек гөзден гечирип отырды. Шол вагт кимдир бири ызлы-ызына ювашжа гапыны какды. Магтым Исаевич макаласына башы билән гүмра болуп отурышына илки бада оны аңшырмады. Эмма тыркылды бу сапар хас батлырак эшидиленсөң, ол өңүндәки кагызлардан башыны галдырман: «Гирибериң!» дийди.

— Мүмкинми?

Бу мылайым сесе Магтым Исаевич бада-бат башыны галдырды.

Онуң өңүнде кирпичмен мавы гөзлерине хем-де ылла диерсиң ювулан айна ялы ягты саян ап-ак меңзине нәхилидир үйтгешик мәхир чайылан даяныклы машгала мылайым йылгырып дурды. Магтым Исаевич бу гелени окувының дашындан еңилрәк иш гөзләп йөрән студент гызларың биридир дийип чак этди. Йөне иш гөзләп гелйәнләр көпләнч утанышып, кәнбир йүзлеринем галдырып билмейәрдилер, бу гызың велин шейле аркайын йылгырып дуршы олар асла меңземейәрди. Хер нәме-де болса гызың өзи хабарыны берәййәнчә Магтым Исаевич канагаты элден бермеди-де, оңа отургыжы гөркезди:

— Отурың.

Гыз шол бир йылгырмасыны яздырман:

— Саг болуң, мен отуржак дәл. Маңа Жума Аманлыевич гөрәк. Мениң сизиң эдараңыза биринжи сапар гелшим — дийди.

Магтым Исаевичиң нәме үчиндир-де бу гыз билән көпрәк гүрлешеси гелди. Онуң гөвнүне эгер ол шу вагт чыкып гитдиги, гайдып оны хич хачан гөрүп билмежөк ялыды.

— Ери, нәхили, бизиң эдарамыз сизе ярадымы?

Гыз эркана гүлүп гойберди:

— Ярап-яраман эдара эдарадыр-да, ол дынч алын-ян санаторий дәл ахыры.

Магтым Исаевич гызың бу сөзлерине йылгыран болса-да, өз янындан: «Бай-бо-ов, Магтым, ахмал болма» дийип, пикир этди.

— Бей диймәң, адамлар мыдама санаторилерде дынч алып йөрсә болмаз ахыры; ишлемерем гөрәк. Ханы, сиз бейдип дурмаңда, отурсаңызлаң. Мен-ә эркек киши халыма отырын, сизем дик дурсуңыз. Бу бир хили гелшиксиз боляр.

Магтым Исаевич бойнунда жай дуран овадан галстугыны дүзетжөк болуп, гайта гышартды-да, еринден туруп, тагзым билән ене отургыжы гөркезди. Бу пәкизе, гейнүвали, кичижик гөзлери ойнаклап, бокурдагы тамшаншып дуран гараягыз адамың хөтжетлик билән отургыч хөдүрлөп дурмагыны Айжахан халамады. Ол онуң шелайынлыгында, отурып-туршунда нәхилидир бир батныксыз ясамалыгың бардыгыны аңды-да гитме билән болды:

— Саг болуң, мен алңасаян. Сиз маңа Аманлыевич нәдип тапмалыдыгынам айтмадыңыз.

— Вий, хә, профессормы? Ол хәзир институтда ёк. Йөне... — Магтым Исаевич гошарындакы ялпылдавук билезикли үйтгешик сагадыны гижөңлейән ялы еңини герегинден хас артык чекди. — Хәзир он ики битмәге он минут бар, диймек, профессор аңырсы ярым сагада талып-галман гелмели. Мөхүм ишиңиз болса, гарашың, мен хәзир чай, ислесеңизем кофәниң аладасына чыкайын.

Айжахан улудан демини алды-да:

— Ёк, азара галмаң, мен ховлукмач. Вагтыңызы аланым үчин багышлаң. Саг болуң — дийип, гапа тарап йөнелди.

— Саг болуң, саг болуң. Ә... Багышлаң, мен профессора ким гелип гитди диейин?

Айжахан гапының тутаважындан элини айырман ызына гаңрылды.

— Гызың сорады дийәйиң.

Магтым Исаевич эдил депесине юмрук билән урлан ялы, креслосына чөкенини дуйман галды. Эсли вагтлап өңүндәки макаласынам унудып, сессиз башыны яйкап отурды. «Ятсам-турсам, профессорың шунуң ялы гызы бардыр өйдемокдым. Ненеңси аңайып машгала. Эй,

хо-ов, онуң гөзлериниң янайшыны. Өзлерем дуршуна акылдан долы. Бойы-сыраты, фигурасы, аяклары... Эй, худай, бейледе бир режеленип ясалаян машгала бор огушя... Профессор-а мең ялы гараягыз, гөзлерем шар гара. Диймек, яңкы гыз эжесине чекен боларлы. Хей, Магтым, Магтым, хер зат дийселерем сен «акыллыдан акыллы догар» диен философияң көпленч догры болуп чыкяр. — Бирденем ол бир затдан зәхреси ярылан ялы лагшап гитди:— Хернэ мени худай саклапдыр. Билмән бир чылкасызымы атан болсам, о-да какасына айдан болса, ине бир масгаралык. Йөне велин үйтгешик машгала экен. Пери дий-де гояй...».

Ине хут шу ерде-де Магтым Исаевичиң ёк ерден ода дүшен калбында азда-кәнде хатарлырагам болса, дийсең албайлы, дийсең сахабатлы пикир пейда болды, нәме үчин ол яңкы ай ялы гызы сыпдырмалымышын, нәме үчин ол багтыны сынап гөрмели дәлмишин. Ол яңы отуз бәш яшады... Отуз бәш яш эркек кишиниң мен диен вагты дәлми нәме. Яңкы гызам песинден йигрим-ә яшандыр. Бардыр, йигрими бардыр, профессор инди гарташан адам ахыры. Бары-ёгы он бәш йыл тапавут дәлми. Хон-ха алымлаң арасында өз гызы ялылара өйленип йөрөнлерем гыт дәл.

Магтым Исаевич өз янындан болсады экип, өз-өзүнден гөвни хош болуп, ол гыза эййәм өйленене дөнүпди. «Нәсибе дийлен зады гөзләп тапып болмаз экен. Онуң өзи үстүңе гелйән болса нәтжек. Хей, Магтым, ховлукма-да оңат ойлан... Алңасасаң багт гушуңы үркүзерсиң. Ол учар гидер, сенем гулкунып галарсың. Диймек, мен профессор Жума Аманлыевичиң гиевси... Онуң яңкы гыздан башга чагасы ёк. Онда мен хем гиевси, хем оглы болян-да. Медениетли машгалада мунуң хич хили геңлиги ёк.

Хава, «ягшы ниет — ярым дөвлет» дийипдирлер. Ылмы-барлаг институтының директорының орунбасары, профессорың гиевси, аңырсы үч-дөрт йылдан философия ылымларының докторы... Эй, худай, мениң гелжегимиң гөзъетими шейле гиң, шейле айдың... Ол ерден тәзе гүн догяр... Ол гүн өз мәхри билен мени чояр... Ай гыз, адыңы билмесемем, мен сениң садагаң болайын...»

Магтым Исаевич профессорың гызы билен илкинжи душушан гүнүни хер гезек ятланда соңабака бо-

курдагы долуп, бозулярды. Бу гезегем шейле болды. Ол Жума Аманлыевичериң жайының өңүнде таксиден дүшди-де, непесини дүрсәп, йүрегиндәки тамакинлик оды ягшы өчүшйәнчө ики яна гезмеледи.

КЫН ГҮРҮҢ

Айжахан нәлер ислесе-де, Айлылы меселәни гозгамагың тей эбетейини тапып билмән хеләк болярды. Элбетде, ол гыза аңсат хем дәлди. Шу ичерде өзүни биллип башландан бейләк эжесиниң я какасының кимем болса бирине ягшылык эдени Айжаханың ядына дүшмейәрди. Хайыр-ыхсан оlara ятды. Бу бабатда профессор Аманлыевичиң энчеме йылларың довамында ганына орнап гиден өз пелсепеси хем барды. Ол шейле диййәрди: раст жемгыетимиз адама яшамак үчин өхли мүмкинчилиги эчилең болса, онда адам хич кимден миннетсиз гүн гөрүп, өз башыны өзи чарамалыдыр. Адамың өз башарян ишини башга бириниң эдип бермеги ол адама хайыр дәл-де, зыян етирйәр, оны яшайышда өз орнуны тапмак угрундакы гөрешден алып галяр, ялта хем эмелсиз эдйәр. Эгер адам хақыы шахсыет болжак болса, онда онуң хич хачан аркайын яшамага хақы ёкдур, аркайын яшамаклығың иң ыгтыбарлы ёлы хем өз башыңы өзүң чарамакдыр.

Профессор шу пелсепесине вепалылыгы зерарлы университетде ишлән йыллары хут өз студентлеринден «Доңйүрек» лакамына мынасып болупды.

Аманлыевичиң «дурмушда хер ким өз башыны өзи чарамалыдыр» диен йөрелгесини илки билең аялы Абат алып гөтерди-де оны өз билдигинден уланмага башлады. Ол чатынжа гүнден дынып, эли узадан ерине етип башландан илки гоңшы-голамларының, кем-кемденем дең-душ жораларының пукарараклары билең гелим-гидимини кесди. Соңабака Абадың йыгы-йыгидан тутян «чакызасы» зерарлы Аманлыевичиң гапысы гыравлап, ол өз доган-гарындашлары үчинем япылыпды. Инди булара гелип-гидйәнлери бармак басып санаймалыды. Оларам я Аманлыевичиң ек-түк абрайлы ишдеш ёлдашларыды, я Абадың сыр алып — сыр беришйән өзи ялы «чакызалы» жораларыды. Шол себәпденем Айжаханың йүрегине дүвен ниети, какасындан бу гүнки этжек хайышы шол доңаклыга урулжак илкинжи зарба болмалыды.

Онсоңам, Айжахан бу өйүң ялңыз «алтын ашыгы-

ды». Аманлыев билен Абат икиси гызларының гөзлериниң алнында байдак ялы даяв машгала болуп етишенине дашындан сыр бермеселерем, өз янларындан гынанярдылар, гөвүнлерине гүн гечдиги сайы еке балаларындан айра дүшерис ховпы бирсыхлы үстлерине абанып гидип отуран ялыды. Инди оларың Айжаҳана сөйгүси хем-де мәхри ховсалалы габанжаңлыга языпды. Шол себәпденем сен-мен ёк, бир ят йигиде арка чыкып, үстесине-де какасындан делалат гөзлемегиң еңил-елпай иш дәлдигине Айжаҳан иңңән оңат дүшүнйәрди. Эмма ол йүрегиндәкини хөкман аян этмелиди, Айлының, белки-де өзүниңем гелжеги үчин аян этмелиди. Айратынам шу агшам, какасының улы сынагдан абрай билен сыпып, шәхдиниң ачык чагы, әжесиниң чакызасы ядындан чыкып, кухняда палавың угрунда хысырдап йөрен вагты аян этмелиди.

«Мен инди чага дәл. Онсоңам бу ерде утанып я горкуп отурасы иш ёк: мен какамдан бары-ёгы башына иш дүшен бир оңат адама делалат этмегини соражақ ахыры. Эйсем ол шейле акыллы болуп маңа дүшүнмезми? Дүшүнер, ол хөкман дүшүнмели...»

Айжаҳан эйвандакы столуң үстүне дөкүлен түвини арассалап дуршуна шунуң ялы пикир эдйәрди. Гызың гапдалында болса профессор эндам-жаны жыгылдап дуран өрме креслосында транзистордан, чем гелен станциялары тутуп, гүйменип отырды.

— Кака!..

Профессор эшитмеди.

— Кака! — Айжаҳаның сеси бу сапар хас батлырак чыкды.

Профессор шол бада транзисторыны япып, Айжаҳана тарап гаңрылды:

— Нәме, гызым?

— Сен мени говы гөрийәңми?

— Вей, вей, бу нәме дийдигиң болды, гызым?! Сен шоны шу чака ченли дуяңокмы?

— Кака, мең сенден бир хайышым бар, айдайынмы?

— Ери бакалы? Айдыбер, Айжаҳан, айдыбер.

— Кака, маңа сең көмегиң герек.

— Саңа? Мең көмегим? Башым үстүне.

Айжаҳан нәме дийжегини билмән эсли яйданды, иң соңунда-да йүрегини бире баглап:

— М-мм... догрусы, маңа дәл-де, мең оңат танаян адамым-а. Мен оңа сен көмек берерсиң дийип сөз бердим, дүшүнйәңми...

Жума Аманлыев эдил гоп берилен ялы креслодан лаңа тураныны дуйман галды:

— Дүшүнемок. Сен менден идинсиз киме сөз берип йөрсүң? Ким ол сең оңат танаян адамың?

Гая-гопуз ёк ерден какасының өр-гөкден гелип, мүңкүр болмагы Айжаҳана бижай ёкуш дегди. Бирденем ынха хай диймән мыхманың гелжекдигине, онсоңам бу өйде иңңән сейрек болян дабаралы агшамы буламалы дәлдигине акыл етирди-де ол өзүне зор берип йылгыран болды:

— Хм, вай, бү какамы, мен сени йөне сынап гөрдүм. Аркайын отурыбер, хич киме-де сөз беремок.

Айжаҳан хер нәче мекирсирән болса-да өзүни диңе философ дәл, эйсем дуйгур психолог хасаплаян Жума Аманлыев гызының гамгын хем нәгиле гөзлеринден, агының ысы гелип дуран сесинден бир сыры гизлейәндигини аңды. Ол гелип, ярты гөвресини столуң үстүне атды-да, Айжаҳан билен биле түви сайлашан киши болды.

— Кака сен отур, дынжыңы ал, өзүм арассала-рын... — Эмма эдил шу ерде Айжаҳаның яңагындан биалач сырыган гызгын яш дамжасы клеёнқаң үстүне даш гачан ялы патлап дамды. Шол бивепа дамжа хем профессора икиржиңленере ер гоймады. Ол агач эт түйлек элини гызының эгнине атып, башарыбилшине мәхремленди-де:

— Айжам — дийди. — Сен менден хич зат гизлемели дәлсиң... Мен сең какаң ахыры... Чекинме, гызым, айт какаңа. Онсоңам билип гой, менем сыр сакламагы башаряндырын.

Какасындан шү зейилли рақыплылыгы бу чакда гөрмедик Айжаҳаның нәзик йүреги эрәп, калбына нәхилидир бир рахатлык аралашды:

— Кака, сен бир оглана ише ерлешмәге көмеклешсене?! Сен гөвнүңе хич зат гетирме, ол говы оглан. Мен онуң билен тәзеликте таныш болдум. Ол университете гирип билмәндир, индем өе гитмәге йүзүм ёк, ише ерлешип, гайыбана ожажақ диййәр.

Жума Аманлыев бирбада нәме дийжегини билмән эсли салым дымды.

— Кака, бизем өмрүмизде бир гезек согап газанала ахыры.

— Ә-ә, мен оны танамокмы?

— Ёк, сен ол огланы танаян дәлсиң, ол Көнеүргенчден гелипдир.

— Көнеүргенчден? Асыл шәхерлем дәл дийсене.

— Вий, какамы, онуң нирели боланының тапавуды нәме?..

Профессор эдил шу ерде телегрәк гүрләнини аңып, бадабат өзүни акламага дурды:

— Хава-ла, оң тапавуды ёк-ла. Ай, йөне, шәхер огланы болса, какасыны дагысыны танаярмыкам дийип айдайшым болды. Оңа нәхили иш гереккә?

— Гурлушыкда ишләйсем диййә...

Аталы-гызың яңы ёла дүшүп угран гүррүңини Абаның моймуллап гелмеси бозды:

— Айжа, шиндем болаңокмы? Чорбам гайнап гутарды-ла.

Айжахан көп эгилип дурансоң ядан бойнуны дикелдип, ики яна товлады-да:

— Болуп барян, эже — дийди. Бирденем Айлыны эжесиниң гөрөндиги гүпбе ядына дүшди: — Вий, кака, ол диййән огланымы эжемем гөрүпди.

Абаның «оглан» сөзүни эшиденден зәхреси ярылара гелип, гөзлери ханасындан чыкайжак болды:

— О нирәң огланы? Мен кими гөрүпмишим? Асыл сиз вушы-вушы эдишип, менден бир зат гизлейән болаймаң? Ким ол оглан? Ким?

Айжахан эжесини арка тутунмак исләп, гайта әхли зады булашдырандыгына дүшүнән-де болса, инди йүп сырыгып тойнукдан гечипди. Шол себәпденем ол эжизлемән, эжесиниң отлуклы назарының өңүнде басга дүшмән, гайта онуң үстүне сүрүнмеги йүрегине дүвди:

— Сизиң болшуңыз нәхили? Нәме үчин мен бир зат дийсем өр-гөкден гелшип, йөне ал-петимден алып дурсуңыз?! Мен нәме эдипмишим?

Эмма Абат ең берерли дәлди, гызының жаныгып-лар айдан бу сөзлери онуң бир гулагындан гирип, шол бада бейлекисинден чыкыпды:

— Сен, гызым, бейдип мени утандыраарын я эймендирерин өйтмегин. Ким ол оглан?

Айжахануң жаны янып, агысы тутжак болды, йөне ене өзүне зор берип, аркайынлыга салды:

— Эже, сен оны танаяң ахыры... Хол, арада бири жай гөзләп гелмедими нәме? Абитуриент оглан. Сен оң чемедаһынданам горкдун, ядыңа дүшдүми?

Абат гүррүң адам хакда дәл-де, ылла диерсиң бир болгусыз овнужак зат барада барян ялы сеңригини йыгырды:

— Хә, ахмал, хава, хава... Оңа бир зат болупмы?..

— Экзаменден йыкылыпдыр.

— Сен оны ниреден билип йөрсүң?

— Төтәнден көчеде душайдым.

Абат кинаялы гүлүмсиреди:

— «Төтәнден көчеде душайдым» дийсене.

— Нәме ынанмазлык эдйәң?

— Йыкылса йыкылыпдыр-да.

Жума Аманлыев креслосына гечип отурды-да:

— Абат, сенем йөне өз диениңи тутуп дурма, бейле доң йүрек болма ахыры... Ол оглана ише ерлешмәге көмек бермели... Мен Айжам билен разылашян... Догруданам, ол йигидиң ягдайы агырдыр... кындыр — дийди.

— Жума, саңа-да дүшүнәр ялы болмандыр... Мундан озал-а өз жан ялы гарындашларыңа-да делалатың етенокды, бу гүнәм бир энтәп йөрән өйсүз-өвзарсыз еди яда хоссар чыкан боляң...

Профессор аялына гайтаргы бермеди, себәби Абаның айдяңлары хакыкатды. Эмма оңа дерек Айжахан чыдап билмән ярылды:

— Эже, сен нәме үчин бейле затлар диййәң? Айлы өйсүз-өвзарсыз гедай дәл. Онуң эжеси бар, жигилери бар. Ол Ашгабадың көчелеринде гүнде үйтгешик костюм гейип, титирешип йөрән йигитсумаклаң хичисинденем кем дәл. Айлы окамага гелипдир, адам болмагы арзув эдйәр.

Абат гайнап гутарып барян палав чорбасынам, вагты билен арасаланмадык түвүнәм, хай диймән гапыдан гелмели Магтым Исаевичем бүс-бүтин унудып, сессиз адамсына гоп берип, онуң креслосында аркайын жайлашыпды.

— Вах, гызым, энтежик чага боляң-ов. Мен о тетеллипере белетдирин. Ол ханжагазың йүрегиниң күйсейән зады көпдүр... Бу гүн адам боласым гелйә диер, эрте-де ене башга зады ислейән диер... Сен бир гыз машгала, шоны хергиз унутмагын...

Айжаханьң гахары етжек хетдине етип, гөзлеринден боюр-боюр яш акды:

— Эже, бесдир, йүрегме дүшме. Ики гепиң биринде «сен гызсың» дийип, масгара эдйәң. Нәме, гыз болуп доганым үчин мен гүнәкәрми? Онсоңам, эйсе сен өмрүңде гыз болуп яшаманмыдың? Я шол вагтам сең йүрегиң дашмыды?

Абат отуран еринден бутнамаса-да, хаслап алян деминден гахарының жошяндыгы билдирйәрди:

— Гызкам сең ялы хер өңъетени дилиме алып, көчеде душана хоссар болжак болубам-а йөремокдым. Ягшы-да бир геп тапдың.

Энели-гызың даваны дура-бара улудан тутуп башландыкларыны аңан Жума Аманлыев олары көшешдирмеги өзүниң мукаддес боржы хасаплады-да, янларына гелип:

— Ханы бейдишип дурмаң. Хич зат ёк еринден бир-бириңизиң жаныңызы якмаң ахыры. Бидерек саммылдыңызы бес эдиң-де, тизрәк нахар тайярлаң. Ынха хай диймән мыхман гелмели.

Айжаханьң йүрегиндәки узак вагтың довамында чишип дуран бөвет ярылыпды, инди ол бөведи иң болманда какасының шу гүнки шатлыгыны бозмазлыгың хатырасына сакламага-да эрки галманды. Ол ярым-яш халда жаныгыплар зейренйәрди:

— Кака, сизе диңе рахатлык герек. Сизе ягшыдан-ямандан хич ким азар бермели дәл. Шонуң үчинем гапымыздан гелйән ёк диен ялы. Әхли гарындашларымыз, гоңшыларымыз бизден бизар. Хачана ченли бейдип яшап болар. Хей-де адам адамсыз яшап билерми?.. Бизиң өйүмиз эдил ясхана ялы, шол доңңара даш болуп, бир-бириң йүзүне середип отурмалы. Гүлсем гүлкими кесйәңиз гатырак гүрлесем, сесими кесйәңиз. Мен сизе догрымы айтжак, Айла рехимим инип, я дөзмән хоссар чыкжак боламок. Мен ол огланы говы гөрийән. Себәби ол биз ялы дәл, Айлы сада, мерт, ол овадан... Мен дийжегими дийдим, инди өлдүрсеңизем жаным-а хезил этди.

Айжахан шейдип хоссарларының йүзүне гелип билшине хем гең галып, хем эрбет уялып, гысымында саклап дуран түвүсини дөкмегем унутды-да ур-тут ичерик күрсәп урды. Аманлыев аялы билен дуран-дуран ерде чөкүп галдылар, оларың ак эсгә дөнен йүзлери эн-

тек өңки каддына гелип етишмәнкә-де гапы ка-кылды.

Абат хайдан-хай түвүсини йыгнады, ичинден: «Хайран галмыш, шу вагт мыхман нәмәниң гөргүси дийсене» дийип, кухня гитди. Жума Аманлыев эдил яга депжек ялы яйданып, кынлык билен еринден галды-да, гапа тарап йөнелди.

АЖЫ ПАЛАВ

Профессорың өйүнде бу махал үйтгешик бир шадыяныгың хөкүм сүрйәндиги барада Магтым Исаевич асла икиржиңленмейәрди. Онуң чак эдишине гөрә, ховлының гапысы ачылан бада өзүни өйдәкилериң әхлиси гүлер йүз билен гаршы алып, оңа ерли-ерден мәхире хем хормата югрулан сүйжи сөзлери айтмалыдылар. Себәби профессор Магтым Исаевичиң оны Улы алымлар советинде гөни гелен масгарачылыктан халас эдендиги барада өйдәкилере зыйәм жикме-жик гүррүң берендир дийип, ол пикир эдйәрди. Магтым өзүни бу гүнки машгала дабарасының баш гахрыманы хасаплаярды. Профессорам профессор вели, онуң аялы Абадың хем-де Айжаханьң калбында мәхрем дуйгулар оярып, оlara өзүни алдырмагың Магтым Исаевич үчин белли бахасы ёкды. Ол булар ялы дурмушың гыкувлы, көте шадыян, көте-де хасратлы, чылшырымлы акымындан гырак четде бусуп отуран текепбир машгаланың ынамына гирмек үчин илки билен өзүң хакда оңат пикир дөрөтмелидигини, шол пикир хем эдил йүзи зерли парчадан тикилен дон ялы сениң сынаңдакы әхли етмез ерлериңи япжакдыгыны оңат билйәрди. Шу гүнки гөркезен эдерменлиги билен шол арзылы серпайы зыйәм профессорың хут өзүне бичдирендигине болса ол аз бегенмейәрди. Эма ягдай дүйбүнден терсине болуп чыкды.

Магтым Исаевич озал гөрен-де болса, профессор оны өйүне чагырмаздан өңүрти ховлусына айлап чыкды. Ол ховлукман хер дүйп бәгулиң, хер дүйп үзүмиң, хер дүйп агажың янында сәгинип, өзүниң багбанчылык усатлыгы барада иргинсиз гүррүң берйәрди. Бу гүррүңлер нәлер ёкмаса-да, ол биалач баш атып, башлыгың айданларыны макуллаярды. Вагт-вагт хем гөз астындан эйвана середйәрди. Ол ерде жанлы жеменде гөрүнмәнсоң, ол ене улудан демини алып, профессорың бәгүлле-риң дүрли гөрнүшлери барадакы бу ерликсиз лекция-

сыны диңлейәрди. Эмма онуң гөзүне бу парча-парча ал-элан бәгүллериң, биргеңси баг-бакчаларың хичиси-дә гөрүнмейәрди, ол бу гүллери дәл-дә, анбар ысыны сач-ян өз махмал бәгулини — Айжахананыны күйсейәрди. Иң соңы эли ики чәйнекли Абадың эйванда пейда болуп, чая чагырмагы Магтым Исаевичи бу жебирден халас этди.

Йөне Абадың гетирен гөк чайы-да, эйвандакы рахат креслолар-да, бирнеме салкынлап угран хова-да бу ховлудагы хөкүм сүрйән суслугы ачып билмеди. Профессорың кейпи ёкды. Магтым Исаевич даш-төверегини сессиз сынлап отурышына хатда Жума Аманлыевич кәсесине чай гуйян элиниң сандыраяндыгыны хем гөрди.

Ичерден эли сүйжиданлы Абат чыкды. Магтым Исаевич оны гөрән бада отуран еринден башыны эгип;

— Абат гелнеже, салавмалейким — дийди.

Мундан озал мыдама хошгылав, сүйжи сөзли, саглыгы, иши барада биргидән сораглары ягдырян Абат бу гезек диңе гөвүнли-гөвүнсиз йылгырды-да:

— Магтым Исаевич, гургунмысыңыз!.. — дийип оңайды.

Магтым Исаевич булара илкинжи гезек яны совгатлы гелипди. Эмма бу аласармык ягдайда Абада говшурмагың эбетейини тапман, оны хас аматлы пурсата гоймагы макул билди. Ол бу өйде нәме болса бир нәсизлыгың болуп гечендигини аңарды, шол себәпденем оларың бу доңаклыгың мыхманы чыкгынсыз ягдая саяяныны аңып, өзлери ачылышянча айратын эдепли болмалыдыгыны, бу махал дилинден сыпан хер бир гепиң жаны янып дуран өй эелери үчин батныксыз болуп эшидилмегиниң икучсыздыгыны дуйярды. Эмма бу машгала оңа гереки, бу өйден шол анбар ыслы өз бәгулини согурып алянча ол буларың әхли текепбирлигине, би-мәхремлигине, башга бир халатларда башыңы алып гачып гитмели бидөвлет када-канунларына дилини дишләп кайыл болмалыды.

Профессор кән гүрлемейәрди. Магтым Исаевич диңе кәвагт хәсини берәйя дийәймесең, өзүнден хич зат гошмаярды. Оңа бу гызыксыз чай ичишлиги хут бир йыла чекене дөнүпди.

Ахыры Абат чәйнек-кәселери йыгнашдырып:

— Нахар-а бишип баря. Элиңизи ювубериң — дийди. Хәлиден бәри Магтым Исаевичиң өңүнде өзүни

мүйнли хасаплап, эмма бу ара дүшен бисерешгенлиги нәдип язжагыны билмән отуран профессор гүлүмсиреди-де, аялына йүзленди. Ол:

— Абат, сен шү берекетли маслахатыңы хәлирәкден тапаймазлармы. Ёгсам Магтым Исаевичи тас укладып-дык — дийди.

Магтым Исаевичиң бирнеме дериси гиңәп, мысса йылгырды, кухня тарап моймуллап угран Абадың:

— Айжа, ай Айжа, ханы гел, гызым, көмеклешсене! — диен сөзлерини эшиденде болса, бегенжине бирден бокурдагы долды.

Олар язынышып-ювунып гелиәнчә эдил яп-яңам чаңап дуран столуң үстүндәки наз-ныгматлары гөрмәгә гөз гереки. Бу ерде гөк отларың дүрли гөрнүши, булдурашып дуран алмалар, нарлар ичине редиска дограван чекизе чалы, режеленип кесилен сырдыр колбасалар, дуза ятырылан хыярдыр помидор, гараз, гөвнүң ислән зады барды. Столуң бир четинде дашы гыравлап дуран коньяк, шампан, боржоми чүйшелериниң өзлериңи гүжеңләп отурышы молланам аздыржақды. Магтым Исаевич ил гөзүне эдеплисирән болса-да, бу наз-ныгматларың башында отуранына, оларың илки билен өзүне ниетленендигине, профессорың өйүнде шейле хормат-хеззете мынасып боланына бегенйәрди.

Профессор Жума Аманлыев яшының эллә етип йөренине гарамаздан, дийсең сүңци сагат адамды. Ол кәбир өзүни иргезинден кеселе басдырып, берхиз тутуп йөрөнлерден дәлди. Ишдәси сопыңкы ялыды. Дүнйәни сув-сил алса-да, профессор дамагына вепалыды. Ол «адам гүнде эт иймесе, бейниси ишлемез» диййәрди. Ичги меселесинде-де Жума Аманлыев ишдәсини якып, өзүни ымсындырып йөрөнөкды. Арак-шерап профессор үчин хич хачан зерурыетлиге өврүлмән, ол онуң саглыгының хем-де рухы шатлыгының хемрасыды. Бу гүн хем Айжахананың яңкы айдан тәзелиги дийәймесең, ол шадыянды үстесине-де онуң өйүне халасгәри Магтым Исаевич гелипди.

Профессор мыхманының бир хили сусланып отураныны аңды-да, коньяк чүйшелериниң бирини ачды:

— Магтым Исаевич, менде бир маслахат бар, Абат гелнежең палавыны гетирйәнчә бир рюмка урайсак нәдйә?

Магтым Исаевич йылгырып, эгинлерини гысды-да:

— Маслахат, профессор, сиз нәме дийсеңиз, шоны эдәймели болар — дийди.

— Диймек, уряд. Гел онда шу булгуры шу гүнки апы-тупандан аман-саг сыпанымыз үчин ичели. Ненең гөрйәң?

— Болубилйә, профессор. Менем шол хакда пикир эдип отырдым.

Палав гелйәнчә олар ене ики рюмка ичдилер. Профессорың кейпи кем-кемден дүзүлен дутара дөнүп, ол биргеңси сайрап уграды:

— Магтым, сен хәли советде бир ягдайы аңдыңмы? Академик Нобатовың сорагының дүйп манысына дүшүндиңми?

— Мең пикиримче-хә, профессор, ол институтың ягдайындан бихабар адамың ерликсиз сорагы болмалы я-да шол адам өзүниң көп билйән кишидигини гөркезмек иследи.

Профессор тарелкадакы дөвүлги хоз маңзындан эслини агзына атды:

— Сең айдянлаң догры. Йөне бу ерде ене бир зат бар, белки, сен оны билйәнәм дәлсиң. Нобатов дийилйән адам дөврүмизиң иң чылшырымлы шахсыетлериниң биридир. Ол адама хич хачан бил багламак болмаз. Шинди оны философияның сувуны ичен гүйчли алым дийип хасап эдйәндирлер. Элбетде, философияның чылшырымлы канунларыны диңе окув китабындан билйән алым-сумаклар үчин онуң шейле болуп гөрүнмеги-де мүмкин, йөне вели, мен ол адамың нәхили философдыгыны билйән ахыры. Мен онуң билен көп ишледим. Нобатов көчеде душанда, отуршыкда я бейлекиде гөрсең бир шәхдачык адамдыр велин, ери геленде хөкман авусыны пүркйәндир. Өзем гаррадыгыча онуң гәби азыр. Ине, шү гүнәм ол кимдигини гөркезди. Онуң сорагы гойшуна үнс бердиңми: «Сен институтың директоры хөкмүнде дәл-де, проблема билен гызыккланян алым хөкмүнде республикаң хайсы еринде социологики барлага ёлбашчылык этдиң?» Нәхили эйменч сораг. Шейле дәлми?

Магтым Исаевич академигиң берен сорагының иңән ерликлидигини, кануныдыгыны, институтың алып барян ылмы ишиниң хәсиетине бап гелйәндигини билсе-де, хич хачан, бу махал-а асла-да, профессорың яландан-чыннан терсине гитмәге богны ысмаярды. Ондан-да

бетер, бу махал профессоры диңе угруна сүрмелидигини билйәрди:

— Догры айдяңыз, профессор, эйменч кеми ёк. Гөвнүме болмаса, Нобатовың ол сорагында бирхили гышарма әхеңи бар ялы болды дурды.

Профессор шунуң ялы тапылгысыз райдашлыга багенжңден яңа орунбасарына голуны узадып:

— Бер элиңи! — дийди. — Йүрегим бол-а, Магтым. Берекелла, аңан экениң. Вах, провокацион гышарманыңам барып ятаны дийсене. Ери боля, Нобатовам оварра гитсин, бейлекисем. Маңа яманлык эден байнамаз. Иру-гич бир еринден баш болуп дөмер. Онуң хич гүрүңи болмаз. Гел, говусы шу рюмканы сениң йүрекдешлигиң үчин гөтерели.

Магтым Исаевич профессорың аясына какды-да:

— Профессор, гаты гассаняңмы? Белки палава гарашарыс — дийди.

— Палав геленсоңам ичерис, какмач геленсоңам ичерис, гаты гидиберсе шоколад биленем, асла закускасызам ичәймежигим бардыр. Шу гүн ичмән, хачан ичели — дийди, Жума Аманлыев рюмкалара коньяк гуймага дурды.

Йөне вели, хернә олар бу баданы гөтерип етишмәнкәлер, эйванда эли бир табак бугарып дуран палавлы Айжахан пейда болды.

— Ине, сең палавыңам гелди. Гетир, гызым. Мең шу гызым болмадык болса нәдердимкәм? — дийип, профессор рюмканы ичмән еринде гойды.

Айжахан бу махал гөрмәге гөз герекди. Аз-кем өйкелидиги билдирсе-де, онуң йүзи нуранады, неписди, нәзлиди. Эгниндәки сырлашып дуран мелевше крепдешин көйнеги гызың сагат тениниң суратыны гизлемән, гайта месе-мәлим сайгардырды.

Айжахан эдил долан ай ялы ялпылдап столуң башына гелди. Эдеп билен мыхмана салам берди. Соңра элиндәки табагы гоймак үчин мазалы столуң үстүне эгилди. Өңем сери думанлап дуран Магтым Исаевич гызың депесине режеләп чугдамланан меле сачындан, ак гар ялы алкымындан бурк урян овуз сүйдүне гарышан бахар гүллериниң мелул эдижи ысына тасдан өзүнден гидипди. Ол еринден лаңа галып, гапдалында дуран совгадыны гыза нәдип узаданыны хем дуйман галды:

— Айжахан, шужагаз совгатжыгы алсана.

Гыз аңк-таңк болды, эмма хер зат-да болса гүлүм-сиреди:

— О нәхили совгат? Маңа совгат? Маңа совгат герек дәл. Бу гүн сизиң тоюңыз, совгадымыз болса гайта сизе бермели...

Магтым Исаевич элини серип дуршуна:

— Алайсана! Ак йүрегимден ниет эденже задым. Алмасаң гаты гөрерин — дийип өзеленди.

Айжахан нәтжегини билмән, делмурып, какасына серетди.

Профессор бу ерде хич хили үйтгешик бир задың ёкдугыны тассыклаян ялы, палавың үстүне үйшүп дуран этлери дограмчалап отурышына аркайын:

— Алай, гызым! — дийди. Хей оңам утанжы болармы? Хемме адама совгат берлип йөрүлйәнем дәлдир... Онсоңам, Магтым Исаевич ят адам дәл, ол сениң агаң ахыры...

Магтым Исаевичиң хәзирки дүшен ягдайы хер нәче алжыраң болса-да, ол ичинден: «Шонуң агасы болайшыны» диймәге етишди.

Какасының бу айдышдыран сөзлеринден соң Айжахана совгады кабул этмекден башга алач галмады.

Эмма шу кагыза долангыжа сырлы совгатдан башлап Магтым Исаевич билен багланышыклы энчеме хупбатларың башына дүшжекдигинден хем-де ол хупбатлары еңип гечмек үчин әхли гужур-гайратыны, акыл-пайхасыны, мертлигини тижемели болжаклыгындан Айжахан бу махал бихабарды.

Гыз совгат долангы кагызы мыхманың янында ачмагы өзүне услып билмән, гөни әжесиниң янына барды. Абат гызындан өйкели болса-да, совгат сесини эшиденден бүс-бүтин үйтгәп, Айжаханың яп-яңыжа даглан дузлы сөзлеринем унудыпды.

— Ханы, гызым, ач, Магтым Исаевич нәме совгат этдикә? — дийип, ол гызың өзүнден бетер ховлукды.

Ол ичинден зер гечен, гөзүңи алып барян гөк йүң яглык билен бир гап үйтгешик шоколадды.

Абат яглыгы язып гөрди, бирсыхлы сыпалаплар чыкды, нәме үчиндир-де ызлы-ызына ысгашдырды:

— Хакыйт японыңкы-да. Бу тапдыранок ахыры. Вай, муң реңкини дийсене. Ай, гүли-задам үйтгешик, бизиңкилер ялы дәл.

Ол соңра яглыгы башына атынып, эдил гөрүмсиз яш гелин ялы аркайынсырап:

— Ханы серет, гелишйәрми? — дийди.

Айжахан йылгырды:

— Шу вагт какам гөрәйсе-хә сени танамазмыка-да диййән. Яш гөркезйәр.

— Вах гелишйәндир-ле... Хей-де мунуң ялы зат гелишмезми — дийди-де, Абат бирхили кемсинйән гөрнүшде яглыгы хасыр-хусур башындан сыпырды: — Ал, несип этсин!...

Айжахан әжесиниң бу болшуна гең галып:

— Әже, муны сен атынай. Мең яглыгым кән ахыры — дийди.

— Ёг-ей, гызым. Бир бенде йөрите ниет эдип саңа гетирипдир. Ёз несибәңи өзүңжик ал. Ханы йөр, бизем инди столуң башына баралы. Бирден Магтым Исаевич гаты гөрәймесин.

Айжаханың столуң башына аягы чекмейәрди. Себәбини билмесе-де ол Магтым Исаевич дийилйән адамдан бир хили эйменйәрди. Онуң ченденаша мылайымсырап, өзүни учурсыз медениетли хем акыллы алып баршында ясамалыгың бардыгыны дуйярды. Айратынам Магтым Исаевичиң кичижик йити гөзлери гызың хошуна гелмейәрди: гөвнүне болмаса, ол гөзлер мыдама эменип дуран ялыды.

— Әже, сең өзүң барайсана. Мен-ә бир хили утанян. Шу ерде нахарланайжақ...

Абат гызының хык-чок эденине бакман, голтугындан тутуп, өз яны билен столуң башына алып барды.

Жума Аманлыевиң кейпи бу махал етжек дережесине етипди. Ол палава эл уруп башлалы бәри нәме үчиндир-де бәри-бәрде дурман, Хиндистандакы дагларың говагында яшап йөрен йоглары, оларың философиясыны етишибилдигине танкытлап отырды.

— Магтым жан, сен бир пикир эдип гөр ахыры... Ол бетбагтарың теркидүнйәлигем жәхеннем велин, үстесине оларә эт иймегем, яглы-йүзли зады иймегем дүйпден гадаган. Хакыкы йог болжак болсаң өйленмегем боланокмыш, өйүң-ишигиңем болмалы дәлмиш. Ине, шу вагт маңа «Жума, сен философ болжаклыгың чының болса, онда шү Абадың биширйән палавындан, шү бал ялы коньяклардан бинесип болмалы» дийселер, дуз

бар, хон-ха философияңыз, хонха-да профессорлыгыңыз дийәйжек. Нәхили гөрйәң?

— Догры айдяңыз, профессор, догры айдяңыз. Бу дүнъеде иймежек болсаң, ичмежек болсаң... Ә... сәймежек болсаң, догрусы, яшап отурасы ишем ёк.

— Йүрегим бол-а, Магтым жан...

Эйванда Абат билен Айжахан пейда болды. Абат аңырдан гелшине:

— Өзүңизден билиб-ә чагырмадыңыз, онсоң энели-гыз болуп йүзүмизе гараны чекип өзүмиз геләйдик — дийди.

Профессор ягы саркып дуран элини галгадып гырыл-жак сеси билен Магтымгулыдан тутды:

— Дүнъе сөзи меңзәр дузсуз тагама,

Сөз ичинде гелин-гыз хем болмаса...

Магтым Исаевич хезил эдип элини чарпды. Эмма Абат гайдып олара май бермеди-де:

— Ери боля-да, шу вагт бизиң-ә гошгы ядымыза дүшенок. Гүнортанкы иен бир дөвүм чөрегимиз — дийип, отурандан нахарланма билен болды.

Жума Аманлыев аялының ягдайына белетди. Абат шу столуң үстүни безежек болуп узынлы гүнүни хысырдап гечирипди. Үстесине-де Айжаханың хәлки болшы оны халыс иңкисе салыпды. Бу махал ол ягшы нахарланып непесини дүрсәйәнчә диңе угруна ковмасаң, «чакызасының» тутага-да, шейле шадыян, сахабатлы агшамың ичине соган дограймагы гаты әхтималды. Шол себәпден-де, профессор «сесиңи чыкарма» диен маныда Магтым Исаевиче гөзүни гыпды-да, шампан чүйшесини ачып, аялы билен гызының булгурыны долдурды. Соңра ол рюмкаларына коньяк гуйды-да, дийсең шадыян әхеңде:

— Магтым Исаевич, сенем шу айтжагыма разы болармыкаң дийән, мен шу тосты мениң шейле ат-абрая етмегим үчин бүтин өмрүни, ыхласыны гайгырман жан чекен эзиз Абадымың арамызда саг-аман гезип йөрмеги үчин ичжек — дийди.

Магтым Исаевич мунуң ялы тапылгысыз пурсатдан пейдаланмазлыгы өзи үчин дири самсыклык хасап-лады-да, булгурыны гөтерип дуршуна еринден галды:

— Профессор, Абат гелнеже, эгер ругсат болса ме-

нем яңкы айдылан ажайып сөзлериң үстүне өз йүрегимдәкини гошмакчы — дийди.

Профессор агзына етиржек болуп дуран булгурыны саклап:

— Айдыбер, Магтым жан, ругсатдыр. Мен сени аркайын йүрегимизи дөкүшли дийип чагырдым ахыры — дийди.

Айжахан угурлы-угурсыз чүмүш-чүмүш эдип отуран еринден чала габагыны галдырды-да, Магтым Исаевичиң гөзлериңиң гөни өзүне тарап дикилендигини гөрди: «Мен нәме үчин шү адамың яңкы совгадыны алдымкам? Бейле гыммат зады кейпине совгат бермейәрлер ахыры. Ынха ол инди хөкман сувжарып, бу ики ара мени гошар. Шейтжегини онуң гөзлеринденем аңян. Хер задам болса чыдамалы. Ол бу махал бизиң мыхманымыз... Мениң башга алажым ёк...».

Айжаханың дуйгусы оны алдаманды. Магтым Исаевич ардынжырады-да, башардыгындан мылайымсырап нутык айтды:

— Мен Абат гелнежемиң ине шү отурышыгымызы безәп отуран Айжахан ялы акыллы, гөрмегей машгаланы тербиеләп етишдиренлиги үчин, Айжахан, сениңем өз йүрегинде беслән арзувларың высал болуп, гелжегиң багтлы, сансыз ягты гүнлерден долы болмагы үчин шу тосты гөтерйән.

Магтым Исаевич эгилип, булгурлы элини илки билен Айжахана узатды. Эмма гыз йүзүни ашак салып, сарсман отырды.

Жума Аманлыев мыхманы бу гелшиксиз ягдайдан халас этмек үчин азмлырак гүрледи:

— Гызым, Магтым Исаевич саңа биргиден хошниетли затлары арзув этди. Ханы фужеричи элиңе ал, бейдип отурмак айп болмазмы...

Эмма Айжахан какасының гөвни үчинем фужерине элини етирмеди. Онуң агзына салан дишлем чөрегинем ювдуп билмән, шол бир йүзүни галдырман отурышыды. Профессор улудан демини алды. Мунуң нәмәни аңладяныны дуян Абат адамсы хас бетеррәк якмаз задыны оклар горкусына бада-бат гүррүңе гошулды:

— Гөрүп дурсуңыз, Айжам утаняр ахыры... Магтым Исаевич, чакышдыран ялы гөрүң-де, аркайын ийип-ичип, отурың. Мениң гызым асылам утанжаңдыр. Әхли

айдан хошнietлериңиз үчин көп саг болуң. Гелиң, ын-ха, мениң билен чакышдырайың...

Магтым Исаевич гевнүни гиңлиге салып, хер нәче сыр бермедиксиресе-де, онуң әхли кейпи гачыпды. Ол бирден ачылып, асла хич зат ичмедик ялы болупды. Яп-яңы хезиллер эдип ийип отуран палавыныңам тагамы бүс-бүтин үйтгәп, агзының ичине мисли зәк атылана дөнүпди.

Бир салымдан Айжахан болдум эдип, хич кимден ругсат хем сорамаң, столуң башыңдан туруп гитди.

Профессор дымярды. Магтым Исаевичиң болса инди бу столуң башыңда отурмага жиннек ялы-да хөвеси галманды. Себәби Айжахан туруп гиденден соң, гызың бошап галан отургыжына середип отурмак оңа зүлүмды.

Эмма кесесинден середениңде гевнибир ялы ийип-ичип отуран Абады калбыңда эдил шу ерде ояңан тәзе бир пикир отлара салярды.

Айжахан бу гүн өмрүңде илкинжи гезек әжесиниң хем какасының йүзүне гелди. Профессор оны әййәм ядыңдан чыкарыпды. Йөне Абат унуданокды. Айратын хем гызының: «Мен ол огланы говы гөрйән... Айлы сада, мерт, ол овадан...» диен сөзлери йүрегине даг болуп басылыпды. Ол буларың гахариңа айдылян сөзлер дәлдигини, Айжаханың хич хачан ялан затлары дилиңден чыкармажагыны билйәрди. Хут шонуң үчинем Абат ода дүшйәрди. Гарашылмадык ерден башларыңдан инен шол агыр меламатың ненеңси өңүни алып боларка дийип отырка-да, Магтым Исаевичиң саллахдыгы, шунуң ялы гиевиниң гүндиз чыралы гөзләбем тапылма-жакдыгы ядына дүшүп, бу төтәңден эден ачышына тол-гунан йүреги эрбет уруп башлады. Бирденем ичинден зер гечен гимматбахалы япон яглыгы гөз өңүне гелди-де:

— Айжама гетирен совгадың үчин таңры ялкасын. Йөне бейле гиммат зады алмасаңызам боларды ахыры... Айжа жан оңа бегенип ики болуп биленок. Яңкы утанып отуранам шондан. Мен энтек бейле гиммат совгада мынасып дәл диййәр чагажыгым...

Айжахан туруп гидели бәри мүззерип отуран Магтым Исаевич бу сөзлерден соң ене экезленип уграды:

— Як-хе-ей, бу Абат гелнежемиң эдйән гүррүңи-ни... Мең-ә шол совгат эййәм ядымданаң чыкыпдыр...

О хич-ле. Эсасы зат шол Айжахана яран ери боля... Вий, онсоңам, Абат гелнеже, кәбир магазинлерде тапдырмаян ожук-бужук, көйнеклик диен ялы, яглык диен ялы герек задыңыз болса, профессоры бимаза эдип дурман, гөни маңа айдайың. Сөвда угруңдан бәшдир-үчдүр сөзүм гечйән достларым бардыр. Профессор, сиз мең шү теклибиме гаршы дәл герек?

Жума Аманлыев эгилип, орунбасарының эгнине какды-да, лох-лох гүлди:

— Вах, Магтым жан, ики элләп разы... Мени шуларың «оны тапып бер — муны тапып бер» диен иргинсиз игенчлеринден дындырсаң той бермәге-де разы-ла... Шү аяллара зат тапмага гезек геленде, дуз бар, дуран еримдир... Магтым жан, бүче боланына гөрә, мениң саңа этжек ене бир уллакан хайышым бар?

— Айдыбериң, профессор.

— М-м, ә-ә... Сениң, хей, бү, гурлушык эдараларыңда ишлейәнлерден танаяның ёкмы?

Абат адамсының нәме дийжек боляныны бада-бат аңды-да, ол меселәни машгаланың чәгинден дашары чыкармагың гереги ёкдугыны дуйдурып ювашжа, эмма азмлы:

— Жума! Нәмә герек? — дийди.

Магтым Исаевич әр-аялың арасындакы болуп гечйән затлара асла питива этмән, гара чыны билен ойланырды. Бирденем кимдир-де бири гүпбе ядына дүшдүми-нәмеми, ачылып:

— Тапдым, профессор... Бир таныш оглан болмалы. Тәзеки дөредилең «Центрстройда» бөлүм мүдири болуп ишлейәр. Ол сизе нәме үчин герек?

Догрудан-да сериниң саг вагты боланлыгында профессор Айлылы меселәни өз орунбасарының янында гозгамаса гозгамазды хем велин, бу махал ол өзүне эрк эдерден эжизди. Шол себәпденем аялының чыны билең гөзүни алардып, херрелен болмасам, гызының абрайына шикес етәймек ховпам хич зат болуп гөрүңди-де, ол башлан гүррүңини соңламагы зерур хасаплады.

— Магтым, ол мениң өзүме герек дәл-де, Айжахана герек. Дүшүнйәңми? Бу мениң гызымың хайышы.

Магтым Исаевич гең галып, гөзлерини тегеледи:

— Айжаханың? Багышлаң велин, Айжахана гурлушыкчы нәме үчин герек болдука?

Абат мундан артык чыдап билмән еринден туруп:

— Ә-әй, саммылдар отыр-да... — дийди-де, адамсына ахмырлы назарыны дикди: — Сениң ичерлигиң бармы дийсене. Тоба худайым, биз-ә мыхманына юмуш буйруп отураны өмрүмизде гөрмөндик. Магтым жан, сенем мунуң әхли диенлерине гулак асып отурма. Бу махал ол нәме гүрлейәнинем биленок ахыры... Сен пьян!

Профессор аялының бу айданларына гахарланмады, гайта хас аркайын гөрнүше гелип, үстлерине диренип дуран аялына:

— Абат жан, сен нахарланып болан болсаң кән, би-зиң гүррүңимизе гарышма-да, говусы bize бирки чәйнек ажы гөк чай бер... Бар, бар, шейдәй — дийди.

Абат эдил тулум ялы чишип, эмма нәме дийжегини билмән, кухня тарап гитди.

Профессор болса бу ики арада хич хили зат болма-дык ялы мыхманына йүзленди:

— Магтым жан, сен мениң өзүмки болаңсоң инди догружамы айдайың. Яңкы Айжа, мениң жан ялжак гызым, не әжесине, не маңа, хичимизе дуйдурман бир йигит билен таныш болупдыр.

— Нәме?! — Ичян чаканда-да Магтым Исаевич бей-ле авунманды. Ол лаңца еринден галшына эдил ал какан ялы доңуп галыпды.

Профессор мыхманының бирден эрбет үйтгәнине дүшүнип билмән, онуң йүзүне гең галып серетди:

— Магтым, саңа нәме болды?

Бу сораг Магтым Исаевичи бирнәме өзүне гетирди: «Эй худай, болшум нәхили? Магтым, хетдиңи бил. Сыр берме». Ол улудан демини алды, өзүне жебир эдип йылгырды-да, ерине чөкди:

— Багышлаң, профессор, мен, догруданам, агдыграк ичәйипдирин өйдәйән...

Эмма Магтым Исаевичиң сен-мен ёк еринден лаңца галмагы, сесиниң айылганч чыкмагы профессор үчин дүшнүксиз бир гең хадысады.

— Магтым, бу нәме үчин бирден өр-гөкден ге-ләйдиң? Я мен саңа якмаз бир үйтгешик зат айдай-дыммы?

Магтым Исаевичиң бейниси шу пурсат эдил сагат ялы ишлейәрди. Ол өзүниң әхли угуртапыжылык укы-быны, мекирлигини, хатда о диен ынанмаян худайынам хәзир көмеге чагырыпды. Ол эллерини сандырадып

чүйшеден фужере боржоми гуйды-да, эдил ажы көлүң овлагы ялы оны бир демде башына чекди.

— Як, профессор, йүрегими ярдыңызай... Мен ол йигит дийәниңиз шол «Центрстройда» ишлейән тан-шыммыка дийип өр-гөкден гелдим. Себәби мен онуң үч-дөрт чагасының бардыгыны биләйән...

Профессор ынжалды. Йүрегинде мүңкүрликден кир-шенем галмады.

— Ёклай, чага ниреде, зат ниреде... Мениң дийә-ним экзамен берип билмән йыкылан, индем обасына бармага утанып йөрән бир яш оглан-ла...

— Шейледирлай, геңем гөрдүм-ле... Ай, нәме, про-фессор, мен ханы бир гүрлешип гөрейин. Белки бир зат чыкаяды-да... Оң-ә диеними эдйәрди, йөне инди на-чальник дережесине етенсоң үйтгәп йөрән болмаса...

Профессор Магтым Исаевичиң әхеңинден онуң йа-данжыраяндыгыны, гызының танышы барада дүшнүк-сиз мүңкүрлик эдйәндигини аңып, бада-бат Айжаха-ның абрайыны горамак билен болды:

— Магтым, таныш болупдыр дийсем, сен оларың арасында бир зат бардыр өйдәйме. Ёк, ёк, мениң гызым бейле затлары пикир эдерден белентдир. Онуң диңе шол оглана дөзмән эдип йөрән иши. Айжаханың мыда-ма-да хәсиети шейле — ол юка йүрек. Хава, ине шонуң ялы ягдай.

Бейнисини чепбе чөвүрән бу тәзеликден соң Магтым Исаевичиң дүнъеси даралып, ол бу гиң эйванда капаса дүшен гуша дөнүпди. Онуң бу ховлыны, еке гызына буйруп билмейән налажедейин адамлары, асла Ашгаба-ды ташлап, нирәдир үмдүзүне чыкып гидип, улили билен гыгырасы гелйәрди. Магтым Исаевич соңабака ичән коньякларындан яңа халыс мелул болуп, гапда-лында биргеңси сынчыгырып отуран жан ялы профессо-рыны хем йигренип уграды: «Ери, бу адама нәме ди-йип, нәме айдарсың. Эгер-эгер яландан-чындан мүйнүр-гәногамай! Маңа-ха палав ийдирип, коньяк ичирен боля, бу ичериниң жаныңа тенекәр иң сүйжи ныгматынам бир ер уруп — ерде галан абитуриентиң агзына тутуп бер-йәр. Ай, сең халалың болсун, профессор! Вах, мени өл-дүрмели, мен дири самсык! Шу тетелли принципсиз адамы горажак болуп не дердиң дийсене? Ёк ерден жикжерен болуп, гайта академик Нобатов ялы худайың назар салан адамсына өзүми йигрендирдим. Ине-де

алмытың. Көр бол, Магтым! Йөне вели, мәхрибан профессор, мен сениң бужагаз ойнуңы баша бардырман. Ол перипейкери ит-гушун өңүне оклатман. Айжахан мениңки болар. Ол гыз мениң язгыдым, тобам, выжданым, сарыжа бәгүлим... Хәзирликче хош, мәхрибан профессор!..»

Магтым Исаевич шу ойлардан соң инди башыны дәшүне саллап хор чекип башлан профессоры эйванда еке галдырып, кухняда гап-чанак ювуп дуран Абат билен башардыгындан мәхрем хошлашды-да, ховлудан чыкып гитди.

Бу махал шәхере агшам салкыны аралашыпды.

ШӘГИРТ

Ашгабадың гүнорта-гүндогар тарапыны жәхекләп отуран байырлыкларың этегинде гурулян микрорайон Айлыны ызы үзүлмән ики яна гатнаян самосвалларың, тутуш блоклары ал-асманда гайдырып, жайларың үстүне галдырып әпет кранларың гүвәлдиси хем-де машыныларың сесине бәс гелип билмән богазына сыгдыгына гыгырып гүрлешйән ишчилериң гыкувы билен гаршы алды. Йигит бу әпет гурлушык мейданына аралашдыгыча өзүниң өңкүсинден хас кичелйәндигини, йүрегиниң болса эдил тилкини гөрән товшаныңкы ялы бижай чалт уруп башландыгыны месә-мәлим дуюп уграды.

Шейле болмазча-да дәлди. Колхозара гурлушык бригадасында ики йыл төвереги ишлән дөвүрлери онуң гуран «биналарының» иң хайбатлысы обаның четиндәки гушчулык фермасының чаклаңжа жайыды. Шонда колхоз башлыгының жая гөвни етендигини айданда Айлы өзүни хут ынжык патышаның көшгүни гуран уссатдан пәс сайманды. Оба адамлары ярым дегиме әхеңиндеми я гара чынлары биленми, адыны «Айлы усса» дийип тутуп угранларында болса ол хонданбәрсирәп, догруданам жай салмагың әхли тилсимини алан усса болуп етишендирин өйдйәрди.

Ине хәзирем оңа хут пайтагтың тәзе микрорайонының гурлушыгына гатнашмагы ынанжаклар. Бу Айлы үчин бир гөрсең тапылгысыз үйтгешик багт ялыды, бирденем горкунч гөрүнйәрди. «Шиндем гич дәл. Обамызә гайтмалы, маңа әжем гарашяр» дийәйсем, бу адам маңа ынанар-ла. Бейле жайлары гурмак үчин йөрите билем, улы тежрибе герек. Мениң велин товук кетегинден

өзгә салып гөрән задым ёк. Йөне вели гурлушыкда ишлөжөк дийип, мен Айжахана сөз бердим ахыры... Оңсоңам эгер гидәйсем мен Айжахансыз нәдип яшап билеркәм? Олам мениң шү ерде галанымы говы гөрйәр. Ёк, мен нәме-де болса башымдакыны гөрмели боларын... Мен гара чыным билен ишләрин, ай, шү ишлөшип йөрөнлерем гурлушыкчы болуп дүнийә инәен дәлдир-ле...».

Айлы прорабың ызына дүшүп баршына оны шунуң ялы булашык ой-аладалар гаплап алыпды. Прораб Айлының шол университетден документлерини ызына алып дурка саташан йигидиниң дайысыды. Оңа Мейдан Гурбанлыев диййәрдилер. Ол гүне янан йүзи кокашып дуран даяв адамды. Айлы эдил гөзи ёк ялы чаркандактардан уруп барян бу әпет адамың ызына зордан эйгерйәрди. Мейдан Гурбанлыев йигидиң ызда мүззериң гелийәндигини гөрдиде, эдил онуң ичини билен ялы аяк чекип:

— Ери-ов, халыпа, не бейле бойнуңы саллаяң я горкуп башладыңмы? — дийди. — Гурлушыкчы болмак эжизин пишеси-хә дәлдир. Бу ерде билжагазыңы иңчән берк гушамасаң, майрыланыңы дуйман галарсың.

Айлы керпичлериң, үйшүшип ятан демир-семирлериң үстүнден тасанаклап бөкүп баршына ол адама ягшыдан-ямандан хич хили жогап бермеди. Онуң илки бир: «Гөвнүңизедир, эжизлеме нәме ишлесин» диесем гелди-де, ене гөз-гөртеле ялан сөзлемәге богны ысмады. Оңа дерек гайта прорабың үстүне өзи хуҷум эден киши болды:

— Ханы, бу сизин ол егениңизем гелжөк дийди-де, я горкайдымыка?

— Какасы ругсат бермәндир, «Оң йыл окабам палчыга булашып йөржөк болсаң, ондан кәр болмаз» дийипдир. Шу гүн ир билен отла мүндүрип гойбердим. Ай, өзи билсин, мен-ә шонуң болманына гайта бегенмәнем дурамок. Өзүңкиң бир яны иңирдили боляр. Шейле дәлми?..

— О диениңиз-ә догрыла велин, билежә ишләйсек говы боларды-да.

Мейдан Гурбанлыев әдимини хаяллатман, Айлының эгнине какды:

— Зыяны ёк, онуң үчин кемсинме. Мен сени, халыпа, тапылгысыз бир оңат адам билен танышдырарын

велин, шонуң янында ишләп башлаңсоң хич кими күй-семерсиң.

Айлы прорабың бу хош сөзлерине монча болса-да, ичинден: «Бу адам Айжахананы күйсеңгемден бихабар-да» дийди.

Мейдан Гурбанлыев оны микрорайоның эдил ортасында гурулян жая элтди-де:

— Ине, гөр, сен шү объектде ишләрсин. Гелжек йыл бу жая адамлар гөчүп гелмели — дийди.

Бир салымдан оларың янына яшы эллә сер уран, дуп-дуры мавы гөзли, дөшлери гапак ялы чигинлек бир адам гелди. Ол буларың икиси биленем эллешип чыкды-да:

— Мейдан, гелениң говы болайды, яныңа өзүм гитжек болуп дурдым — дийди.

Мейдан Гурбанлыев бир гапдалда йүзүни саллап дуран Айлының чигинден тутуп, янына гетирди:

— Андрей Матвеевич, мен ынха сең бригадаңа шәгирт гетирдим. Бу йигиде Айлы Перманов дийәрлер. Экзаменден йыкылыпдыр. Обама доланып бармага йүзүм ёк, гурлушыкчы болайжак дийәр. Нәхили гөрйәң? Сынла, дишлерини барлап гөр. Шу йигит тутушлыгына сең ыгтыярыңда.

Андрей Матвеевич прорабың айданларына питива-да этмейән ялы, Айла бармысыңам диймән, гайта эллерини булайлап:

— Я валла, Мейдан, сең ядыңа шу вагт шәгирт дүшйәр, маңа шәгирт деркар дәл, раствор герек, говы раствор... дүшүнйәңми?...— дийди. — Дүйн өйләнки иберенлериниңем бир машыныны ызына гайтардым. Йөне шораланып дур, сув билен чәге-дә. Мен-ә шоңа йүрек эдип керпич өрүп билжек дәл. Инди айда-айда халыс дилимем гурады. Огланларам маңа игенйәр, ярым гүнләп диен ялы бош отурдылар. Мейдан, нирә йүз тутмалы болса гит-де, чыныңы эт, гардаш. Растворлы меселәмиз гүнүң-гүнүне бетерлешип гидип отыр. Масгаралык-лай!

Прораб яшулыны үнс берип диңледиди, аграсланып гашларыны чытды, нәмедир бир зады хақыдасына гетирмекчи болян ялы додакларыны дишләп, ики яна гезмеледи.

Андрей Матвеевич өңки айданларынам аз гөрйән ялы хас гызды:

— Онсоңам сен управленийә бар-да дүшүндир: биз товук кетегини саламзок, яшайыш жайыны гуряс. Бу ерде йүзләп адам яшамалы, биз шоларың шатысына чыдар ялы жай салмалы. Бизи жәнәята итеклемесин-лер.

— Вах, билйән-ле, Андрей Матвеевич, раствориң хилинден зейренйән диңе сен дәл, башга-да кән. Эртир сагат үчде управлениеде йөрите раствориң хили бара-дакы меселә серетжеклер. Сенем шол йыгнага гатна-шайсаң-а хас говы болжак. Бизем-ә диймесине диерис-ле велин, раствордан көсенйән өзүңиз, шонуң үчинем сизин делиллериниңиз мениңкә гөрә хас ерликли болар-мыкан өйдйән. Нәхили гөрйәң?

— Барарың, нәмә барман. Барарынам, нәхили раствор гармалыдыгыны оларә мазалы гөркезеринем. Сен мени танаяң ахыры.

— Оны этжегиң-ә билйән-ле вели, йөне, Андрей Матвеевич, бу йигидем-ә алып галмалы боларсың... Ёк, герек дәлдиги чының болса-да, оныңы айт. Менде-дө үйшүп ятан шәгирт ёк, Айлы ялы герчек йигиде бу микрорайонда хырыдар чыкжак кәндир. — Мейдан Гурбанлыев соңкы сөзлерини дегшибрәгеде, йылгырып айтды.

Мал сарайына салнан етим токлы ялы мұззерип дуран Айлының бу дүшүп йөрән гүнүнден яңа ичи-баг-ры отды. Ол соңабака прорабың Андрей Матвеевич билен нәмелер гүрлешйәнинем эшитмеди. Бу сөвдалашып дуран адамларың гөдегрәк гөп урушлары дәл-де, хут өзүниң эжиз хем чыкынсыз ягдая дүшенидиги оны хорлаялды. Эдил шу ерде, нәмә үчиндир, бирден кака-сы ядына дүшди, онуң йүз кешби чап-чал үмүрликден гөрүнйән ялы судур болуп гөзүниң өңүне гелди. Ол: «Кака, сен дири болан болсаң, мен бу ягдая дүшмездим» дийип кемсинди. Ёк ерден бокурдагына дөмен гаты дүвүни шү бела өзүне зор салса-да, ювдуп билмеди, онсоң немленен гөзлерини биалач гапдала совды.

Айлы шейдип эрбет бозулып дурка-да, эгнине кимдир бириниң элини атандыгыны дуюп, йүзүни галдырды. Ол Андрей Матвеевичди.

Яшулы Айлының овалары аңы яшдан долан отлук-лы гөзлерини хүшгәрлик билен сынлап, башыны яй-кады:

— Мейдан диййән-ә, серетле муңа, намысжаң йигит

экен. Ишлемөге гезек геленде-де шейле намыслы болайса-ха говы зат. Ханы, йөр, мен сени бригадам билен танышдырайын.

Усса билен шәгирт үйшмек-үйшмек керпичлериң аңырсында мазалы гөзден йитйәнчәлер Мейдан Гурбанлыев ызларындан середип галды хем-де өз ичинден: «Бар, Айлы Перманов, мен бу гүн сени онуң Алы хезретлери ишчилер сынпының хатарына гошян. Ёлуң ак болсун!» дийди.

* * *

Андрей Зотов кырк секизинжи йылың ер титремесиң ызысүре өз йүрегиниң эври билен Ашгабада гелен вагты яңы йигрими яшап йөрөн мен диен йигитди. Андрей шонда аңырсы ики-үч йылда шәхери дикелдип, ене мәхрибан Брянскиме доланарын дийип пикир эдйәрди. Ол ерде онуң эжеси, сөйгүли гызы Галина гарашарды. Эмма самолётың трапындан дүшүп, шәхере аралашан бадына Андрей эжеси билен Галина берен сөзүни унуданыны-да дуйман галды. Бу рус йигидиниң өңүнде тутуш бир халкың гапыллыкда башындан инен айылганч трагедиясы иңләп отырды. Андрейиң чагалыкдан гөрсем дийип арзув эдип йөрөн шәхери, шахырларың йүрегинде тимарланан, гүндогарың ыссы мәхремлигини хем-де сыпайы гөзеллигини өзүнде жемлән мавы гижели Ашгабат ёкды. Ашгабада дерек хер бир ашгабатлының йүрегине салнан агыр яра ятырды. Нирә серетсең харабалык, нирә сер салсаң немли гөзлер. Эмма шол харабалыкларың арасындакы гезип йөрөн адамларың назарында Андрей еңилендигини боюн алмадык гайдывсыз адамларың мертлигини гөрди.

Шейле-де болса, бу айылганч томашады. Андрей он үч он дөрт яшлы огланка Брянскиниң токайларында партизан отрядына гошулып, душмана гаршы эли яраглы сөвешипди. Йөне вели хер нәче ёвуз, хер нәче агырам болса, ол урушды. Урушда сөвешмәге, ар алмага, герек еринде ыза чекилмәге май барды. Эмма бу ердәки бела-бетер, хич хили када-кануна габат гелмейән ёвузлык, рехимсизлик йигидиң ынсан пайхасы билен бир ере сыгышмаярды. Адама чөрек билен бәгүл берйән эне ер өз перзентлеринден рехимсиз өч алярды.

Андрей шонда шейле бетбагтлыга учран халкың белент рухуны, яшайша сөйгүсини гайтарып бермек

үчин оңа диңе мәхрибан Ашгабадыны өңкүсинденем хас гөзел эдип дикелтмелидигине ымыклы гөз өтирди, хем-де шу мукаддес боржуның ёлуна тутуш өмрүни гурбан этмели болса-да гайгырмажагына касам этди.

Шондан бәрәм, тас отуз йыллап диен ялы Андрей Зотовың өз касамына бивепалык этмән, ашгабатлылара эзиз шәхерини гайтарып берип йөршүди. Асла Ашгабат бир эйям онуң өзүниң хем икинжи ватанына өврүлипди.

Гурлушыкчылык кәрине Андрей Матвеевичиң өз хусусы гарайшы барды. Ол оны бейлеки кәрлерден илери я ала тутмаярды, эмма гурмаклыгың айратын жогапкөрчиликдигини, адамдан онуң әхли укыбыны, ыхласыны талап эдйәндигини, өрйән хер бир керпижиңе мәхриңи сиңдирмелидигини велин өз шәгиртлерине хәли-шинди үндейәрди. Андрей Матвеевич гурян жайларыны художнигиң дөрөдйән эсери билен деңешдирйәрди, ол: «Мен гурян жайларымың хер биринде йүрегимиң бир бөлежигини галдырян» диййәрди.

Ине, Айлы Перманов шунуң ялы уссаның бригада-сына шәгирт болуп гошулыпды.

ЧАКНЫШЫК

Микрорайоның гурулян ери көне обачылык болансоң, илат гөчүп гитсе-де, онуң эдил гайрасындакы ачык-лыкда ики саны гарры тораңы галыпды. Шол агачларың астында гурналан узын стол гурлушыкчыларың томус гүнлери галапын чай-нахар эдинип, дем-дынч алян ериди.

Андрей Матвеевич Айлыны ызына дүшүрип баранда ол ере эйям бригаданың әхли членлери диен ялы йыгнаныпды. Оларың кимси өз янлары билен гетирен затларыны, ене бирлери шу ердәки йөрите гурлушыкчылар үчин ачылан азык дүканжыгындан алан овкатларыны столуң үстүне ййрадып, гүлшүшип, бирек-биреге ёмак атышып, гарбанып отырдылар. Эмма бригадириң нәтаныш бир йигиди яны билен алып гелмеги оларың бадыны говшадып, херси гөвүшәп отуран еринден Айлыны сессиз сынламага башлады.

Андрей Матвеевич столуң башына гечип отурмаздан өңүнчә:

— Огланлар, бизе шәгирт иберипдирлер. Бу йигиде Айлы Перманов диййәрлер! Кабул эдйәсми? — дийди.

Отуранлардан бири пыңкырып гойберди. Онсузам утанып нәтжегини билмән дуран Айлының тутуш эндына дер инип, йүзи гызып гитди. Онуң гөвнүне яңагына кимдир бириниң шарпыгы деген ялы болды.

— Ери-ов, Шүкүр, нәмә пыңкырдың, я гөвнүң етмедими?— дийип, Андрей Матвеевич азгырылыбрак гүрледи.

Гелели бәри йүзүни ашак салып дуран Айлы чала габагыны галдырып отуранлара серетди.

— Эк, Андрей Матвеевич, терсине, халыпачылық херекетини бизиң бригадамызам голдамалы ахыры. Йөне бу йигидиң өзи яшам болса фамилиясы хайбатлы экен-де, шоңа йылгырайдым. Багышлаң.

Айлы бу гүрлән адамы оңат сынлады. Шүкүр дийил-йән гөзлери дәлиниңки ялы мөләрәге-де чекгелериндәки бакенбардларына ченли буйра гара сачлы, бурунлак гараягыз даяв йигитди. Ол гүрләнде алтындан салнан алын дишлери эдил чыра ялы ялпылдап гидйәрди. Гарлаважың гуйругына чалым эдйән гаража муртлары Шүкүриң өзүнден жуда гөвнүхошдыгындан хабар берип, оларың хер гымылдысы яшайышда шү керпичлер билән палчыкдан башга хас гызыклы, хас якымлы затларам бар диййән ялыды.

Айлы бу адамы хәли якындан танамаса-да, Шүкүриң сүңнүнден хем-де калбында нәхилидир бир эгсилмәйән якымсыз гүйжүң, эйлеми етмедик ябаны гужурың сакланяндыгыны аңып, онуң гөзлеринден бирхили эйменди.

Андрей Матвеевич столуң башына гечип отурды, үм билән Айлыны янына чагырды. Соңра элиндәки гара сумкасындан үч саны помидоры, бирки саны хыяры, кагыза доланан ики саны котлет бутерброды чыкарды-да Айлының эгнине какды:

— Ал, утанма-да, етдигинден сенем ийип отыр. Эртирден башлап өз ийжегиңи өзүң гетирнерсиң.

Айлы утана-утана элини зордан бир помидора узатды. Эдил шол вагт ене яңкы Шүкүриң сеси эшидилди:

— Андрей Матвеевич диййән-ә, бү шәгирдимиз экзаменден йыкылаян-а дәлдир-дә?

Айлы элиндәки помидорыны ере нәдип гачыраныны-да дуйман галды. Ол ичинден: «Бе, бу адам мени гүнүме гойжак дәл-ов. Нәдип боларка?» дийип, пикир этди.

— Болуп отуршың нәтеңедай, Шүкүр? Утанмаяңмы?

Бу гүрлән чигинлериниң мышцалары даш ялы юмралышып дуран, эдил гуйлан кенек ялы ыкжам, сары-ягыз йигитди. Оңа Равил Нигматуллин диййәрдилер.

Шүкүр ене-де ёкнасыз пыңкырды-да:

— Вий, комсомол, асыл сенем бармыдың? Багышлавери — дийди.

Равил улудан демини алды-да, Шүкүре йигренч билән гөзүни алардып, ене нахары билән болды.

Андрей Матвеевич алжырап, нәтжегини билмән иймән-ичмән отуран Айла гөвүнлик берди:

— Сен мунуң ялы затлары гөвнүңе алжак болсаң, хорланан ериң көпелер. Онсоңам дүнйәде әхли адам салыхатлы, батныклы болса, яшайшың о диен гызыгам болмаз. Ичинде Шүкүр ялыларам чыкып дурмалы ахыры.

Андрей Матвеевичиң иңңән аркайынлык билән айдан бу сөзлери Шүкүре ёкуш дегди:

— Бай сизем-ә, Андрей Матвеевич, деррев авыңызы пүркийәңиз отурыберйәңиз. Шү адамларам йөне ерден бир зат айдып гойберйәндир өйтмәң. Эйсем окува гирип билмән энтәп йөрән гытмы? Халыс палталары даша дегенсоңам, ниреде йүз тапсалар, шо ере бурунларыны сожарлар. Мен бу шәгирдиңем гурлушыга йүреги күйсәп гелмәндигини гөзүнден аңып дурун ахыры. Өзем ынха гөрерсиңиз, бу леллим торгайңыздан барыбир хич зат чыкмаз.

Андрей Матвеевич халыс гахары гелип, гөвүшмесинем кесди.

— Бу бидерек велилик сатан болуп отурмаң нәмә? Сең өзүң гурлушыга илки гелениң ядыңа дүшйәрми? Бу йигидем хөкман гурлушыкчы болар. Бу гүн гышыграк өерер, оваррам, эрте-де гышыграк өерер, ахыры бир гүнәм эдил оклав ялы гөнелер өтәгидер. Онсоңам, шу отуранлаң арасында хич биримизем энемизиң ичинден голтугымыза керпич алып чыкан дәлдирис. Айлының оңат гурлушыкчы болмагы бизиң өзүмизе-де баглы, Шүкүр хан. Элбәтде гелен гүнүнден мүңкүрлик эдип, огланың гөвнүни йыксаң, ол башарянжасынам эдип билмез.

Шүкүр кинаялы йылгырып, башыны яйкады:

— Хай, гөвнүңизи гиңдиге салан боляңыз-а велин, нәбилейин-дә.. Бу йигит оклав ялы гөнелйәнчә, брига-

дамыз ялта итиң гуйругы ялы илиң ызында сүйренәй-месе. Эсиз, яңыбир байрага гөзүмиз дүшүп, элимиз гиңәп уграпды велин, худайтагала шоңам бизе көп гөрәйипдир өйдәән.

Шүкүриң бу болшуна гахарланшып отуранлар ала-вагырды болушдылар:

— Гапсанай!

— Сен-ә гутаран экениң!

— Хов, шонуң айдяңларының жаны ёгам дәл!

— Алла кессин, ине-гана өңүмиздәкинем ийип-ичип билмедик.

Вагырдының вагты билен гутармажагына гөзи етип хем-де бу тәзе гелен яш йигидиң өңүнде масгара болшуп отуранларына халыс жаны янып Равил еринден турды-да:

— Юваш-ов, огланлар. Болшуңыз нәхилай — дийип, соңра Шүкүре отлуклы назарыны дикди: — Шүкүр, утанақокмы? Сең келләңде пул билен байрактан башга пикир бери бармы? Нәме, өйүңде экләп билмейән гол долы машгалаң аглашып отырмы? Не бейле намарт-лаяң? Я бу гурлушык сең хусусы мүлкүңми? Нәме йүзүңи саллаяң, ханы жогап бер?

Шүкүр кисесинден сигарет чыкарып, ине-гана отлады, хезил эдип бирки гайра сорды:

— Хм, сен, Равил, акыллы йигидем велин, мыда-ма меселә бир тараплайын чемелешйәң. Сеңкем умуман догры. Сен комсорг, шонуң үчинем иң болманда ил йүзүне илки билен жемгыетчилигиң бәхбидини өңе сүрмели. Йөне сен бизиң хер биримизиң айратын шахсыет-дигимизи унутма. Сен яңы машгала меселесини азда-дың. Ине мең, илки билен өзүмиң яшасым гелйәр, дүшүнйәңми, өзүмиң. Сен велин, энтегем шол гулук эден серхет заставасының дар ховасындан чыкып билмән йөрсүң.

Равилиң гахары етжек хетдине етип, столы юмрук-ланыны дуйман галды:

— Ханы, сен оңатжа гүрле. Маңа нәме дийжек боляң? Сен застава дилиңи етирме! Вах, шу вагт заставада болан болсаң, сени нәтмелидигини билжек-ле. Бай, басым акыла гетирердиг-ә.

Шүкүр шолбир аркайынлыгыны йитирмән, гайта хас асуда әхеңде гүрледи:

— Мүмкин, гаты мүмкин. Йөне велин, мен дашыма

серхет чекип яшасым геленок. Мен азат. Мениң өз дурмуш йөрелгәм, өз кодексим бар. Сен говусы даш-төверигиңе сер сал. Яшайыш гөр нәхили гөзел. Сагатсыз яшабермели. Эмма кисәң бош болса велин, бу дурмуш саңа хич задыны эчилмез. Мен бу затлары өз герденимден гечиремсоң айдяң. Нирә барсаң гадырыңам болмаз, дост-ярларыңам сенден араны ачмак билен болар. Иң бәркижеси гара көпүгиң болмаса, бир стакан сувам береноклар. Эйсем шү айдяңларым яланмы, Андрей Матвеевич?

— Ялан. Гөрйән велин, Шүкүр сен ене ичипсиң өйдәән. Бидерек саммылдыңы бес эт-де, говусы бир-неме бокурдагыңдан гечиржек бол. Биз сениң дурмуш хакдакы бу пелсепәңден дойгун. Яшайыш манысы пул билен, байлык билен өлчелйән болса, сен бейдип эрка-на зәхмет чекмән, я бириниң гапыгулы болардың, ёгса-да гедай гезердиң. Мес боляң, Шүкүр, сениң бу пелсепежигиңе гапжык пелсепеси диерлер. Өзүңем хергиз ядыңда сакла, эгер сен шү болшуңа гитсең, басым сандан чыкарсың.

— Бай, Андрей Матвеевич, сизиң яныңызда гүрләр-лигем галмандыр. Әхли зады деррев сыясата сырыгды-райяңыз-ай.

— Шоңа акыл етирийәнем болсаң, говы зат. Ёгса нәме, сыясат дийилйән сопбаш гөгерип отуран агачдыр өйдәңми? Аслы адам болан яшап йөрән жемгыетинден өзүни үзцеликде билмез. Гидере ериң ёкдур, хер нәче сапалак атсаңам, хер нәче көпбилмишсирән болсаңам, коллективниң бир бөлегисиң. Сен бир отдан-сувдан гечен гурлушыкчы, усса, бу тәзе гелен оглана иш өвредип, гөвүнлик бермегиң дерегине, оны сыгындырмажак болярсың. Бу болшуң айпдыр. Сен эркек адам ахыры, Шүкүр.

Бу гелшиксиз гүррүңиң башланмагына хут өзү-ниң себәпкәр боланына хем-де Шүкүриң масгара-лап дуршуна жогап бермегиң майыны тапып билмән хәлиден бәри жаны янып отуран Айлы, ахыры чыдамады. Ол йүзүни галдырман, эмма мерт гүр-леди:

— Андрей Матвеевич, маңа Шүкүр тетеллилең иш өвреденем герек дәл, гөвүнлик беренем герек дәл. Шонсузам гүнүми гөрерин — дийди.

Шүкүр бу мүззерип отуран огландан бейле сөзлере

гарашмадык болара чемели, онуң гөзлери мөлериң, ханасындан чыкара гелди.

— Бәй-бә-ә, сен-ә, жигим, диллиже экениң. Гелен гүнүңден бейле улы геплейәң велин, бирден эртеки гүн яныма ялбарып гелмели болайма.

Айлының йүзүңден инди уят пердеси сыпырылып, чыбыны ярылыпды, шонуң үчинем бирден хырсызланып, Шүкүре гахарлы назарыны дикди-де:

— Ай, оны гөрүберерис. Бә, бейле утанчсыз адамы мен өмрүмде гөрөн дәлдириң. Утанман йөне «пул, пул» дийип отырай — дийди.

Шүкүр бирден эдил дәлирән ялы айылганч гүлди:

— Ха-ха-ха-ха! Ана саңа герек болса, ене бир теркидүңйә дөреди. Нәме, жижим, сен пулы йигренйәңми?

Айлы бирнәме демини дүрсәп, башардыгындан совукганлылык билен:

— Хава, йигренйән. Сең ялы пул дийип ики элим билен гум совурыбам-а отурамок.

— Ха-ха-ха-ха!.. Сен оны йигренип-йигренмез ялы, хей өмрүңде кисәңе үч манатдан артык пул салып гөрдүңми? Ховлукма, жижим, сен ынха хай диймән, пулы өз деринден кисе ясанып, шонда сакларсың. Бе, буларың бары пулдан дойгунай.

Шүкүриң шейле ач-ачан, бассыр-юссурсыз, хич хили сыпайычылыксыз масгаралап дурмагы Айлының дегнасына дегип, ол еринден турды-да:

— Сен-эй, агзыңы ондак-мундак урма. Инди сылагыңы бил. Дийжегиңи дийип дурарча сен мени экләп-сакладыңмы? Хай пулуңам гурсын, өзүңем.

Шүкүриң эңеклери титрәп, чекгелериниң дамары таяк ялы болды, онуң ган өен гөзлери Айлыны дуран еринде ийәйсем диййәрди. Эмма ол хер нәме-де болса сакланды.

Отуранлардан бири гүлди-де:

— Хә, Шүкүр, алдыңмы аклыгыңы. Гөрсен, хер ерде өзүңче йигит бардыр — дийди.

Шүкүр бу гыжалата чыдаман лаңца еринден галды. Элиндәки ужундан дишленги хыяры нәдип мынжыра-данынам дуймады.

Режәниң гең дәлдигини аңан Андрей Матвеевич гапдалында юмрукларыны стола дирәп дуран Айлының еңинден чекип отуртды-да:

— Ханы, бес эдиң. Гөрийән велин икиңизде-де акыл

ёк экен. Огланлар, ийип-ичип болан болсаңыз, бейдишип отурман ише башлалың. Сизиң муң гүррүңиңизден мениң үчин еке керпижи артык өрениңиз бәхбитли. Йөрүң ханы — дийип, туруп уграды.

Бригада Андрей Матвеевичиң тураныны гөрүп, ары өрен ялы болды.

Шүкүр сессиз Айлының гапдалына деңлешди. Айлы эгер-эгер биржик хем эйменмән, оңа отлуклы назарыны дикди-де, әдимини говшатман:

— Ери, инди нәме? — дийди.

Шүкүр йүзүни галдырман ювашжа гүрледі:

— Ай, хичле. Йөне яңкыжа болшуңа пушман эдип, яныма «жаң ага» дийип гелерсиң, шоны айдаяйын дийдим.

— Өлсемем, оны этмен.

Шүкүр кинаялы йылгырды:

— Сен-ә жижим, барып ятан дүрек экениң.

Айлы юмрукларыны дүвүп, Шүкүриң алкымына дыкылды:

— Дилиңи сакла, Шүкүр! Бейдип шерчи хелей ялы гаргынып барма, йөр говусы бир гыра чекилели.

Шүкүр жогап гайтармагың дерегине, ёкнасыз гүлди-де, хас өңрәкден хайдашып барян ёлдашларына гошулып гитди. Онуң бу болшы горкаклыкмы я гөвниет-мезчиликми, Айлы оңа дүшүнип билмеди, эмма шундан шейләк өмрүңде өңки яшанларындан үйтгешик, гызыклы хем агыр тәзе яшайшың башланяңдыгына, ол яшайышда өз орнуны элемек үчин оңа жаңыпкешлик билен ыхласдан башга ар-намысыңы гарашылмажак ёвузлыклардан горап саклар ялы эгсилмез гайдывсызлыгың-да герекдигине ол мазалы акыл етирипди.

ИЛКИНЖИ ПОСА

Айлы гүн яшыберер учурлары ишден чыкан бадына телефон-автоматдан Айжаҳана жаң этди. Телефона вагты билен гелен болмады. Ол: «ай, инди болмадыгыла» дийип, телефоның сапыны гоймак исләнде-де автомат шақырдап, гүңлеч ёгын сес эшидилди:

— Аманлыев диңлейәр.

Айлы Айжаҳаның какасының сесини илкинжи гезек эшидйәрди. Шол себәпденем алжыраң ягдая дүшди-де, телефоны гоймагың алажыны агтарып:

— Багышлаң, Жума Аманлыевич, маңа Айжаҳан

герекди велин, ай зыяны ёк, соң бир гүн жаң эдәерин — дийди.

Профессор жаң эдйәнің кимдигини онуң говушгынсыз сесинден аңан болара чемели, Айла телефоны гоярмай бермән, якасындан япышды:

— Ә-хә, сен ялңышмаян болсам, шол Айлы дийил-йән йигит болмалы, шейле дәлми?

Инди Айла сыпара ер галмады. Нәме үчиндир бирден онуң эндамындан совук сув гуйлан ялы болды, өңем капас хем ыссы телефон будкасының ичинде халыс деми тутулып, йүз-гөзүнден шаглап дер инди. Йөне велин телефондан иңңән аркайын эшидилен сес оны ене-де тижәнмәге межбур этди:

— А-хов, йигит, бу нәме дымдың? Бир зат гүрлә ахыры?!.

Айлы ардынжырап шүбела мердемлиге салса-да, сеси жуда эжиз чыкды:

— Хава, Жума Аманлыевич, бу мен, шол Айлы. Багышлаң, сизи бимаза эдәйдим өйдйән.

Профессор ылла диерсиң, герденини басып дуран агыр йүкден дынан дек телефонда улудан демини алды-да, ызынданам хезиллер эдип гүлди.

Айлы профессорың бу болшуны халамады, ол өз үстүнден гүлүнйәндир өйдүп пикир этди. Эмма бу гүл-йән адамың өз сөйгүлиси Айжаханың какасыдыгы ядына дүшүп, хер нәче гахары гелен-дә болса, башардыгындан сыпайычылыгы элден бермән:

— Жума Аманлыевич, багышлаң, мен диңе ише ер-лешеними Айжахана дуйдураяйын дийип жаң этдим — дийди.

Профессор эдил өңки ялы гаты болмаса-да ене гүлди. Айлы өз янындан: «Бе, бу адам пьянмыкарай» дийди. Гүлкүси кесилен бадына профессор:

— Гутлаян, түйс йүрекден гутлаян. Айлы, өзүңем хәзириң өзүнде өе гел, эшидйәңми, хөкман өе гел — дийип, гара чыны билен гыгырды.

Бейле тәсин чакылыга Айлы ятса-турса гарашмаярды, шонуң үчинем гарасув болан гысымындан телефоның сапыны гачыранынам дуйман галды. Ол халлан атып, будканың демир диварына урулян телефоны хайдан-хай ене гулагына тутды. Айлы эдил улы гүнә эдип, мүйнүргейән чага ялы шейдип дымып дурды.

— Алло! Алло! Айлы, нәме сесиңи чыкараңок? Нәме болды? Сен мени эшидйәңми?

Айлы ахыры дилленди:

— Хава, хава, эшидйәнле вели... ол немелай...

— Нәме болды? Яңкы шақырды нәмедиди?

Айлы инди бирнәме өзүне гелипди. Ол йылгырды-да:

— Вах, ол, эсиз, элим дерләп, телефоны сыпдырайдым. Башга болан зат ёк-ла.

— Диймек, гелйәң-дә... Мен гарашян.

Айлы профессорың шейле хөтжетлик билен чагырмагыны нәме үчиндир халамады, ол асла Айжахандан идинсиз оларың өйүне бармак ислемейәрди. Ол: «Ким билйә, белки, бу мең гаршыма гуралан хиледир, белки, бу чакылыкдан Айжаханың хабарам ёкдур. Мен барып, гайта әхли зады булашдыраймайын» дийип, пикир этди-де профессора:

— Жума Аманлыевич, багышлаң велин, мең ишден чыкып дуршум. Бу үсти-башымам гөрер дагы эдер ялы дәл. Соң бир гүн аркайынлыкда бараяйын-ла — дийди.

— Бейле болса, өйүңе бар-да ювунып-ардын-да геләй... Айлы, ханы дур энтәк...

Бир салымдан телефонда Айжаханың хемишекисине гаранда говушгынсызрак, эмма нәзик сеси эшидилди:

— Айлы, салам. Сен нәме көп дийдирйәң, биз гарашяс, басымрак гел. Болямы? Гелерсиң герек?

Бу мәхрибан сес, йүрекден айдылан сөзлер Айлының калбында оянан мүңкүр ой-пикирлери зым-зыят этди-де, ол:

— Боля, Айжахан, хөкман барарын, йөне маңа бир-аз гарашың — дийип, гыгыраныны дуйман галды.

Йигит тамдыр ялы телефон будкасындан чыкандә өл-сув болан эндамына шемал чалып, ховул алан йүреги гиңәп гитди. Ол хәлиден бәри нобата гарашып дуран бир рус аялының хуңүрдәнине гулагам асман, гыссаглы такси тутуп, өйүне гитди.

Таксичи — орта яшларындакы гөзлери тегеленишип дуран хортаң адам, Айлыны ач-ачан бойдан-баша сынлап:

— Халыпа, угур нирә? — дийди. Айлы баржак көчесиниң адыны тутды. Ол көче шәхериң иң гайра четрәгиндеди. Таксичи сесини чыкарман нәмедир бир зада ахмыр эдйән шекилде улудан демини алып, стартере дөзүмли басды. Машын эесиниң болшуна нәгилелик

билдирйән ялы эрбет силкинип, дуран еринден азмлы бат алды.

Бу кичижик ахвалат Айла якмады. Ол асла такси сүрйәнлериң әхлисини өлүп-өчүп барян, харсыдүңйә адамлар хасапланы үчин, бу яшулы хем онуң гөзүне бейлекилерден энайы гөрүнмеди.

— Яшулы, нәме баржак ерими халамадыңызмы?

Таксичи мүшдерисиниң бу диканлап берен со-рагына өр-гөкден гелди-де, гөзлерини хасам мөләр-дип:

— Ким? Менми? — дийди. — О сениң баржак көчәң мең энеден догуп, бейнимиң бекән ери ахыры. Догры, о махаллар о диййән көчәңем ёкды, шиндики жайла-рам. Көнеже обамыз барды.

Шофер шондан соң эсли дымды, соңра ене улудан дем алып:

— Йөне вели, халыпа, обамыз пукаража болса-дә, оба дагам дәлди, — дийди. — Бизиң топбагымыза ак-юсуплар диердилер, арамызда тилкилерем яшаярды, гарайөрмелерем, токлуларам. Йөне велин, әхлимиз бир атадан болан ялы агзыбир яшардык. О йылдан — бу йыла не огры-жүмрүлик, уруш-сөгүш не башга харам-задалык боларды. Гояның гоян ериңде, атаның атан ериңде ятарды. Бир ере чыкып гитсеңем, ызыңдан аркайынсың, эдил табшырылан ялыдыр, хер ким гоң-шусының абрайыны өзүнкиден илери тутарды. Арман, йөне илки-хә обаң чорба чыканрагыны уруш ювутды, ызынданам ер титрәп, чага диймән, гарры диймән бизи гыргына берди. Эдил гаргыш сиңен ялы, кесегиң ас-тында галан-а шейле болды, дири галанлаңам херси бир ере пытрады. Бизиңем дәвлетли машгаламыз бар-ды, он үч башдык. Шолардан какам, бир аял доганым, бирем мен дири галдым. Мен о махал огланракдым... Бир гүнде арабалы үч гезек өвлүйә гатнадым... Үч гезе-гем арабам обадашларымың, өз доган-гарындашлары-мың маслыгындан яңа мас йүкленгиди... — Таксичиниң бокурдагы долуп, ол эсли салым ювдунды. — Шондан соң, халыпа, кән бу ере аягым чекенок. Шол өлен-йи-тенлер гөзүмиң өңүне гелйәр-де, онсоң эсли гүнләп өзүми алып билемок. Түвелеме, Ашгабат, гөз дегмесин, гүл ялы дикелди. Хернә инди бери шо белалар илатың үстүнден инмәверсин... Шинди, шүкүр, алты саны чагам бар, улужа гызымы шү йыл чыкардым. Түвелеме, абрай-

лы ере-де дүшди. Индем галанларыны гөзли-башлы этжек болуп, шол гымылдап йерендирин...

Машын ахыры Айлының яшаян ховлусының өңүнде сакланды.

— Ине, халыпа, гелдик... Мең гүррүңим сең кейпи-ңи бозан болмагам ахмал... Өзүмем кән о гүнлери ят-ламагы халап барамок-да йөне сораңсоң айдайдым...

Таксичиниң шу икарада айдан затлары Айла эрбет тәсир этди. Ол хер хили бетбагтлыкларың боляныны билйәрди, яш огланка какасы билен болуп гечен айыл-ганч вака-да мыдамалык ядында галыпды. Эмма так-сичиниң башындан гечен хасрат, онуң гөвнүне болма-са, адам чекип-чыдардан хас агырды. Ол таксичини үнс берип диңләп отырка, дурмушың башындан инде-рен әхли ёвузлыкларына, габахатлыкларына гарамаз-дан, адамың ахырында өлүми-де, тутуш гыргынчылы-гы-да еңип гечйәндигине, яшайша болан ынсан сөйгү-синиң бейик гүйчдүгине гөз етирди. Бу адамың алты чагасы бар, бири дурмуша чыкыпдыр, онданам чага болар. Диймек, шол кесегиң астында галан дәвлетли машгала ене дикелипдир-дә... Шоны дикелденем шу гапдалындакы такси сүрүп барян йөнекей шофер. Ёк, таксичилериң хеммеси харсыдүңйә дәл, оларың ичинде галапыны өз агыр зәхметине вепалы, машгаласына ых-ласлы говы адамлар болмалы. Шү ачышындан соң Айлы ол адамың өңүнде языклы гүл ялы:

— Яшулы, гайта сиз мени багышлаң. Сизиң башы-ңыздан бейле-бейле затлаң гечендигини мен ниреден билейин. Боля, онда чагаларыңызга гуваның — дийди-де, хасаплашып өз таныш ховлусына йөнелди.

Айлы гапыда чай ичип отуран өй эеси Нәзик дайза билен саламлашып, өз отагына гиренден ядавлыкдан яңа эндам-жанының халыс сыркырашып дурандыгыны дуйды-да, эшиги зады билен биалач койкасына йыкыл-ды. Бирденем туржак болды, эмма гунт дүшен ялы агралан келлеси диенини этмеди. Шонда ол болманда он минутжык дагы ымызганмагы йүрегине дүвди, себә-би барыбир бу ягдайында не Айжахана, не-де профес-сора гөрнүп билжекди. Йөне велин, хер нәче аргын болса-да, бейниси эрбет гүвләп, онуң гөзлерине укы гетирмеди. Ука дерек гайта, нәме үчиндир, Ашгабада гелели бәри илкинжи гезек Айлының үстүне әхли эй-менчлиги билен ялңызлык ховпы абанды.

Ол шу махал кимдир бир мәхрибан адамың гөвүнлик бермегини, ятан койкасындан гоп берип гөтерип, бу хутдук ялы дымык отагдан арасса хова чыкармагыны күйседи, кимдир бир мәхрибан адамың гужагында ымызганып, онуң айлы гиже, гүл яссык, шатудың шабрам япраклары барадакы зарын хем гадым айдымыны диңлемек иследе.

Айлы үчин дүнйәде шейле айдымы айдып биләйжек еке-тәк адам барды. Ол онуң эжеси Огулнурды. «...Сен о ерде нәхили гүн-гүзеран гөрйөркәң кәбәм? Ай эже, мен шу вагт кичелип-кичелип, бәш яшлы чага дөндүм. Сен асла-да маңа: «Хер нәче улалсаңам, гөзүме чага болуп гөрүнйәң» диййәрдиң ахыры. Сен шу вагт мениң нәхили ядавдыгымы билсеңдиң. Сен янымда болан болсаң, бир эйям өңүмде ажы гөк чай голярдың, гапдалыма гечип отурардың, менем сең нурана йүзүңе сере-дердим велин, әхли ядавлыгым эдил болмадык ялы айрылып гидерди. Арман, бу махал икимизиң арамыз даш. Мен бу ерде еке. Сең яныңда велин, Жемал жан билен Гөзел жан бар. Олар саңа кән мени күйсәдйән дәлдирлер...

Эже, бей дийсе, оглуң эжизләп йөрендир өйдәймегин. Ёк, ёк... Хей, эжәни күйсәмегем эжизлик болармы? Мен сени дүнйәдәки әхли адамлардан эзиз гөрйәним үчин екесирейән. Онуң айбы ёк ахыры. Йөне эже, догрымы айтсам, мен юрта галан ялңызам дәл. Эже, гел сең гулагыңа чавуш чакайын: «Эже! Ай эже, нәме дийсене, мениң Айжаханым бар». Ана, хөкман сең өр-гөкден гелжегиңи билйәрдим. Ери, ери, рахатлан, бай-бозов, бозулжак болайяңмы? Ёк, ёк, Айжахан ол сең пикир эдйән гызларыңдан дәл. Гөвнүме болмаса, мен ол гызы чагалыгымдан танаян ялы болуп дурун. Айжахан мәхрибан машгала. Ол мениң язгыдым, эже!.. Айжахан хәзирем маңа гарашяр...»

Айлының гөвнүне бу сөзлери эжеси хут диңләп отуран ялы, сайлан гызына разылык берип, баш атан ялы болуп дуюлды. Шол дуйгы дөрән бада-да гүнузынкы ядавлыгы зым-зыят болуп, сүңци еңләп гитди.

Ол ховлукмач ювунып, жыгылдык базарындан сөвдалашып сатын алан йүзи жүмжүме гүлли тәзе көйнетини гейип, көчә чыкды.

Айлы яйдана-яйдана Айжаханларың ховлусыны кәкәнда мазалы гараңкы дүшүпди.

Бердашлы әпет дервезәниң гапысы вагты билен ачылмады. Гапыны ачжак болян адам онуң ики-үч гат гулпуны шакырдадып эсли вагт иш эдинди. Бу ягдай өңем йүреги бөкүп дуран йигиди хас-да сурнукдырды.

Ахыры дервезәниң агыр гапысы, бимаза эдиленине нәгиле ялы, гахарлы жыгылдап, кынлык билен ачылды. Айлының өңүнде эгни ала-мула пижамалы, чекгелери мазалы агаран узындан хортаң бир адам сөм болуп дурды.

Айлы бу адамының профессор Аманлыевдигини билсе-де, оны өз янындан дүйпден башгача гөз өңүне гетирйәрди. Себәбини билмесе-де профессор хөкман семиз хем шадыян адам болмалы ялыды.

Айлы ховлының дашында дуран еринден гозганман говушгынсызжа:

— Салавмәлейким! — дийди. Ол профессорың өзүни бир хили үйтгешик, дүйпден нәтаныш гарайыш билен сынлаяндыгыны он ики сүңци билен сызып хем-де бу гарайшы кабул этмән, эгер-де дуран еринден ызына ковайсаларам асла гең-таң гөржек дәлди.

Профессор йигиди ягшы сынлап кейпден чыкансоң, гапыдан бир гапдалрага совулып, мүрәхет этди:

— Валейким, хош гөрдүк. Ханы, гел, гир бакалы. Биз саңа кән гарашдык.

Айлы ховла гирип баршына:

— Яшаян еримем эсли бар, о ерлерде вагты билен машынам тапыланок, багышларсыңыз — дийди.

Эйванда Абат билен Айжахан икиси бутнаман отырдылар. Айлы гызың бу болшуны өзүче ёрды: «Ай, хоссарларының янында утанан боляндыр-да» дийип, пикир этди.

Ол илки Абада, соңра-да Айжахана эдеп билен салам берип, профессорың гөркезен ерине гечип отурды.

Абат йигидиң саламыны гөвүнли-гөвүнсиз алды-да, бада-бат туруп, кухня тарап гитди. Оңа дерек Айжахан шадыян гөзлерини йигитден айырман, мылайым йылгырып, бутнаман отырды.

Эсли салым хич кимден сес чыкмады. Бу агыр дымышык болса Айлыны эдил санажа салнана дөндерипди. Бирденем сен-мен ёк профессорың:

— Арак ичйәңми? — дийип, осмакладып берен сорагы йигидиң депесинден инен гүрзи ялы болуп дегди. Ол аңк-таңк болуп, бир профессорың, бир-де Айжаха-

ның йүзүне серетди. Айжахан йигиде голдав болмагың дерегине, ақырдан дыңзап гелен гүлкүсини зордан саклап, пыңкыржак-пыңкыржагың үстүндеди. Сөйгүлисиниң бу болшы бир хили дүшнүксиз ялы болса-да, онуң шадыян гөзлери гөйө диерсиң: «Алжырама, какамда оюн кәндир, ол сени сынап гөржек боляр» дийип, гөвүнлик берйән ялыды. Шонуң үчинем Айлы йылгырды-да:

— Ай, той-томаша барылан вагты дадаймам бар, оны нәмеден сорадыңыз? — дийди.

Профессор хезиллер эдип гүлди-де:

— Өрән оқат. Диймек, онда шу гүнем тоя гелдим дий-де, хасап эдәй. Маңа ёлдаш боларсың — дийип, кухня тарап гиден аялына гыгырды — Абат, бу йигидиң ишден чыкып гелшидир, сен чайлы меселәңи соңрага гой-да, илки нахарыңы гетирәй.

Айжахан какасы нахар диенсоң хайдан-хай туруп, эжесине көмеклешмәге гитди.

Икичәк галанларындан пейдаланып, профессор кимдир биринден әтияч эдйән ялы гөзүни кухнядан айырман, Айла тарап мазалы эгилди-де ювашжа:

— Сен, йигит, догрыңы айт, Айжаханы халаяның чыныңмы? — дийди.

Өңки сорагдан айңалып-айңалманка профессорың «вәх» дийлен ялы шейле гөнүмел йүзленмеси Айлының бөврүне сымсыкланан ялы болды-да, ол отуран еринде сарсып гитди.

Йигит йүзүни ашак салып утанып отырды, профессор гарашярды. Ол ахыры йүрегини бире баглап, башыны галдырман чалажа:

— Халаян... — дийди.

Эдил шол вагт эйванда эли табаклы Абат пейда болды. Жума Аманлыев ылла диерсиң, хич хили гепгүррүң болмадык ялы яландан ардынжырап, Айла сесиңи чыкарма диен ышараты этди хем-де еңиллик билен еринден голды:

— Ханы онда, Айлы, йөр эл ювалы.

Абат адамсының бу теклибине нәгиле болды-да:

— Жума, сең шү хәсиетиң айрылжак дәл-ов, мыдама өңүңде нахар гойлан соң туруп гидйәң, гурбаны гитдигим, буза дөнйәр ахыры — дийип, тосунжырап чәрәк кесип башлады.

Айлы итиң ажыды. Ысы дагысы жаныңы алып бар-

ян чекдирмәни Айжаханың эжеси өңлерине гетирип гоянда йигидиң хут башы айланып гитди. Бу чакда, мәхрибан хөвүртгесинден учуп гайдалы бәри бейле нахара онуң гөзи дүшмәнди ахыры. Эмма оңа бу нахарың мазасыны билдирмедилер, хас догрусы, иенини ава дөндердилер. Айлы вилкасына япышып-япышманка Аманлыев ёңсуз рюмканы коньякдан пүре-пүр эдип узатды-да:

— Ханы онда гөтерели. Саглык үчин, танышлык үчин. Түркмен: «Бир гөрән таныш, ики гөрән гарындаш» диййәр. Бол ханы, гөтер бакалы — дийди.

Айлы өз гөвнүне медениетлирәк гөрүнжек болуп «тойда-томашада дадаймам бар» диенине диңе инди өкүнип галды. Ол иченокды, йөне инди сыпара-да ери галманды. Профессор болса «сен ичмесең, менем-ә ичмен» диййән ялы элиндәки рюмканы агзына етирмән гарашып отырды.

Айлы далла гөзләп, столуң бир четине гелип отуран Айжахана найынжар гарады. Гыз ичип гойбер диййән ялы мәхрем йылгырып, ики гөзүнем бирден гыпып гойберди. Айлы улудан демини алып, рюмканы башына чекди. Гүйчли коньяк бада-бат йигидиң ичини-багрыны чүрүшдирен ялы ичегелерини ызарлап гитди. Санлыжа салымданам бейнисине уруп, серини ягшы думанлатды. Онуң шейле бир башы айланып уграды велин, хут дүнъелер терс айланяна дөнүпди. Айлы иенден-иченден гечен, инди бир гапдала гышарман дик отурыбилсе кайылды. Ол эдил шу вагт, масгара болманка бу ховлудан башыны алып чыкып гитмәге-де разыды, йөне онуңам эбетейини тапанокды.

Айлы шейдип алжырап, өз гүни өзүне етик, алабасгы болуп отырка-да, Абат юваш-ювашдан дилинин жылавыны гойберип башлады:

— Ханым, энең-атаң бармыдыр?

Бу совал хем Айла ёкуш дегди, себәби Айжаханың эжеси өң илкиңжи сапар гөрүшенлеринде-де хут шу сорагы берипди.

Айлы гаты гөренини яшыржагам болмады:

— Сиз менден муны өңем сорапдыңыз.

Абат гелшиксиз ягдая дүшенини дуоуп, ялым-юлум эден болды:

— Вий, хейлеми. Вах, шу чакызаң дердинден яңа

менде инди хушам галмандыр, жаным. Ахмал, сорасам сорандырын.

Айжахан Айлының тарапыны чалып эгилди-де, эжесине чавуш чакды: «Нәме оны утандырың, нахарыны бери ине-гана ийсин ахыры».

Абат улудан демини алып, ювашжа «Тоба худаим, шү ичерде гүрләрлигем галмандыр» дийди. Эмма ол хер нәче ювашжа айтса-да, Айлының жам ялы гулакары бу сөзлери эшитди хем-де Айжаханың өз тарапындагына бегенип ики болуп билмеди.

Профессор, гәйә бу гүррүңлери эшитмейән ялы, нахар билен гарабашына гай болуп отырды. Ол ене Айлының рюмкасыны долдурды-да:

— Ханы, мунам гөтерели бакалы. Онсоңам сен, йигит, зат иеңок-ла. Бу чүмхөреклигин билен-ә кән узага гитмерсиң. Ий, утанма, сен ят ере гелеңок ахыры — дийди.

Айлы бу гезек ичмекден кес-келле гаршы болды.

— Иейин велин, Жума Аманлыевич, йөне маңа ич диймәң, өңкүнем сизин гөвнүңиз үчин ичәйдим.

— Боля, боля, бу меселеде зорлук дийлен зат болмалы дәлдир. Ичмеги халамаян болсаң, говы эдйәң.

Айлы улы ховпдан дынан ялы, яңы бир аркайын нахар иймәге башланда онуң хер бир гымылдысыны сынлап отуран Абат ене сакланып билмеди:

— Жаным, бу гирен ишинде оңнут эдерлик айлык-гүңлүк берйәлерми бери?..

Айлының ене иени дүвүн болды. Ол ичинден: «Бе, бу аял-а мени гүнүме гойжак дәл-ов» дийди.

— Хәзир-ә бержекклери етмиш манат төвереге. Йөне соң разряд дагы аламсоң көпелер-ә дийярлер. Ай, онсоңам мен шу гүн ишләп башладым ахыры...

Абат гәйә «Вах, мең балажыгым ким билен булашып йөрән экән» дийән ялы гызына небсагырып серетди.

Айлы бирнеме гарбананданмы я сораг барыны берип, дашына гечип угранларынданмы, кем-кемден ачылышды. «Булар мени сынламага чагырыпдырлар. Догруданам шейле болмалы, әгсә алжак айлыгыма ченли бейле чинтгәп отурмаздылар ахыры. Берк бол, эжиз-леме, эсасы зат Айжахан сенлик, хава, сенлик...» Айлы Айжахана серетди. Гызың йүзүндән мәхир хем куяш нуры ягярды. Онуң отурышы шейле бир аркайынды

вели, Айлының жаны арам тапып, өзүни учмахдадырын ейтди. Ол Абадың батныксыз сораглары ягдырып отураныны гөрсе-де, бу ягдай өзүниң Айжаханда хилесиниң бардыгыны оларың нәләч боюн аляндыкларыны аңладярды. Муңа гызам, йигидем оңат дүшүнйәрдилер. Ине, шол дүшүнжә, шол йүрек райдашлыгы болса бу жуванларың өңшиди.

* * *

Эжеси хернәче гөзүни алартса-да, Айжахан Айлыны угратды.

Бу махал гижә бир ченә барып, асфальтың ховры өчүшипди, негәде габат гелйән өзлери ялы гезишип йөрән жуванлар болаймаса, көчедән адамларың аягы чекилишипди. Троллейбус дуралгасы эсли аралык барды. Олар сеслерини-үйнлерини чыкарман хаялжак йөрәп барярдылар. Бу йүрегедүшгич суслук оларың хич бирине-де якмаярды, йөне велин гүррүңи нәмедән башламалыдыгыны билибем баранокдылар. Айлы өз янындан ынха Айжахан эжесиниң болшуны ювмарламага башлар, шейдибем мениң сейик гөвнүми көшешдиржек болар дийип пикир эдйәрди. Эмма йигидиң о диени чыкмады. Гыз гүрлемәге дерек бирден нәзижек гошарыны йигидиң голтугындан гечирди. Айлының шо бада эндамына ток уран ялы болды-да, бирденем пагыш-пара лагшап гитди. Ол бу ягдая хем гуванып, хем нәме үчиндир-де уялып, гызың йүзүне сәредибем билмеди. Айлы сесини чыкармаса-да, өйлериндән онуң өйкели гайданыны Айжахан билйәрди. Шонуң үчинем гыз инди йигидиң голтугындан ики эли билен мәкәм япышып, онуң йүзүне мәхирли бакды-да:

— Нәмә торсаряң? — дийди.

Айлы бу махал сүйжи-сүйжи арзув-хыяллара гарк болуп, ниреде гезип йөренинем билмейәрди. Ол өйкекинәни унудып, шү нәзижек голлара тутуш дуркы билен даңылыпды. Йигит гыз билен аралыкда агыр перде болуп дуран уят диварының кем-кемдән даргаяндыгына, Айжаханың йылы мәхриниң жадылы ховруна чоюнжак гүнүниң хыял дәл-де, хаыкката өврүлйәндигине эдил чага ялы бегенйәрди. Шол ягты ойлара гүмра болуп баршына, ол гызың берен сорагына тисгинип гитди. Айлы башардыгыча аркайынлыга салан болуп:

— Ким? Менми? Торсарма нәме ишлесин. Гайта шу

махал менден багтлы адам ёк. Йёне бейле багт узага чекмезмикә дийён... — дийди.

Айжахан йигидиң бу затлары не себәпден дийёнди-гини билсе-де, мекирлик билен осмакладан болды:

— О нәме үчин, хә? Оны нәмеден дийёң?

Айлы сакга дурды. Ики элини гызың эгинлериниң үстүнә атды. Гөйә инди танажак болян ялы онуң йүзүни йити-йити сынлады. Бир зат дийжек болды, эмма эрбет дүвүнди. Гыз ашак бакды.

— Айжахан, мен сенсиз нәдип яшаркам?

Айлының бу гарашылмадык сорагына Айжахан өргөкден гелди-де, гөзлери бир эрбет тегеленди:

— О нәме дийдигиң болды?

Айлы улудан демини алды, эмма гызың эжирли хем натуван гөзлерине кән бакып билмән, йүзүни бир гапдала совды. Онуң бу болшы Айжаханы хас-да ода салды. Ол инди Айлының билинден мәкәм гужаклап, оны силтерлейәнинем дүянокды:

— Сен нәме дийжек боляң? Дүшүндир? Хорлама мени, бол айт?!.

— Айжахан, ханы рахатлан. Бизиң бейдип дуранымызы бири гөрәйсе, нәме дийип, нәме айдар.

— Нәме дийселер, шоны дийсинлер, мениң ил билен ишим ёк. Йёне сен йүрегиндәкини айдып гитмесең, менем сени гойбермен.

— Боля, мен сенден хич зат гизлемәйин. Йөр, көчедән чекилели, мен саңа хеммесини дүшүндирейин.

Олар гиң мейданчаның ортaрасында ховуз үчин ниетленен ховданжыгың гырасына барып отурдылар. Айлы чилим отланды. Бу Айжахан үчин тәзеликди.

— Сен асыл чилимем чекйәңми? — Айжахан Айлының етишибилдигине соруп отуран сигаретини усуллык билен агзындан алып, бош ховданың ичине зыңып гойберди.

Айлы сигаретиң йылпылдаян отжагазындан гөзүни айырман:

— Хава, тәзеден бәри бегенемде я гынанамда чекәймәм бар — дийди.

— Бегенйән вагтың көп болямы я гынанян вагтың? Айлы ысгынсызжа йылгырды.

— Санап гөрөмок, йёне гүнде бир гап сигарет-ә бошадян.

— Ол өз ишиң, саглыгыңдан ирен болсаң чекибер.

Йёне ызымдан гөзләп гелмәнкәлер, йүрегиндәкини маңа дөкүп гит. Мең гыз машгаладыгымы унутма, вагтрагында өе йыгнанайын.

Айлы ене чилим отланды. Эмма Айжахан оңа бу гезек ягшыдан-ямандан хич зат диймеди.

— Мен оны саңа нәдип дүшүндирсемкәм... Йёне, Айжахан, мен бир зад-а билйән: мен сени багтлы эдип билмен. Оны эдил айнада гөрөн ялы.

Айжахан Айлыдан шундан говы зада-да гарашмаярды. Эмма бу махал онуң гапдалында чилим күкүдип отураның хол жай гөзләп йөрөн говушгынсызжа, диңе окап адам боларын арзувы билен гүнүни гечирип йөрөн Айлы дәл-де, шу гүнден башлап өзбашдак яшайшың ишигинден ымыклы өтлән, эййәм чүркенип гөрөн адамдыгыны билйәрди. Шол себәпденем, эгер бу чака ченли оңа азда-кәнде дөзмезчилик эдип, онуң Ашгабатдакы гысгажык яшайшында пенакәр перишде хөкмүнде чыкыш эден болса, инди әхли зат барада бидерек мылакатлык этмән ач-ачан гүрлешмелиди.

— Сен мең энем-атамы халамадың, шейле гөрек?

Айлы гызың диканлап, гөни нышана деген бу сорагына алжыраман хем дурмады. Ол хык-чок этди-де:

— Ай ёк, нәме үчин, говы, медениетли адамлар... Онсоңам Айжахан, бир гөрениң билен адамы танап болямы нәме — дийди.

Айжахан йигидиң айданларыны ылла эшитмедик ялыды:

— Халамасаңам, Айлы, мениң олардан айрылып гидере ерим ёк. Олар нәхили болсаларам, мениң үчин эзиз... Йёне сен бир зады ядыңдан чыкарма, мен инди саңа шейле бир өвренишипдирин вели, еке гүн дидарыңы гөрмесем, йүрегим гысып өлүп барян. Белки, мен булары саңа айтмалам дәлдин, белки гыз халыма шей дийип отурмак утанчдырам вели, сенден хич зат гизләп билемок. Башарамок, дүшүнйәңми?... Сен вели менден, гөвнүме болмаса, бир затлары гизлейән ялы. Мен сең хатыраң үчин өмрүмде илкинжи гезек эжем билен какамың йүзүнә гелдим... Мен оlara сениң бейлеки йигитлер ялы дәлдигиңи, акыллыдыгыңи, сени сөййәндигими айтдым... Белки мен ялңышандырын, белки сен мени халаян дәлсиң, ол сең өз ишиң. Йёне ыкбалың икимизи төтөндән танышдырып, сениң шү дүнйәде яшаяндыгыңи билйәним үчин, сени халаяңды-

гым үчин мен багтлы. Сен болсаң эжемиң бидерек со-
рагларындан басылып, утанман: «Мен сени багтлы
эдип билмен» дийең...

Айжахан дийжегини дийип болды-да, башыны ашак
салып, башам бармагыны дишледи. Ёк, ол агламаярды,
ол эрбет толгунярды хем-де Айла йүрегини дөкени
үчин бир хили галагоп ягдая дүшүпди.

Айлы сандыраян эли билен гызың меле сачларыны
сыпалады, соңра гошарындан тутуп, онуң элини өз күк-
регине басды.

— Сен мени багышла... Мен дири самсык экеним.
Мен оюн этдим, дүшүнйеңми? Биз хөкман багтлы яша-
рыс...

Айлы бирден, сен-мен ёк, гызың гошарыны гойбер-
ди-де, жүбүлерини сермешдирмөге дурды. Иң соңунда-
да ак кагыза долангыжа бир зады чыкарып:

— Айжахан, эзизим, ханы элиңи бер — дийди.

Айжахан хич зада дүшүнмөн, йигиде элини узатды.
Айлы сандыр-сандыр эдип, Айжаханың бармагына йү-
зүк гейдирди-де:

— Бужагаз йүзүги мен йөрите саңа ниетләп ал-
дым — дийди.

Ол о диен гыммат бахалы болмаса-да, дашына ал-
тын сувы чайылан гырмызы гашлы энайыжа йүзүкди.
Айжахан йүзүги эсли салым сыпалап сынлады, гашы-
ны яңагына дегрип гөрди, бирденем хоркуллап агла-
ды-да, башыны йигидиң дөшүнө атды.

Айлы гызың бу перишан халына аңка-таңка болуп,
онуң сачыны, яңакларыны сыпап отурышына етишибил-
дигине:

— Айжахан, саңа нәме боляр? Айтсана, нәме бол-
яр? — дийип өзеленйәрди.

Айжахан йигидиң эрбет ховсала дүшенини билди-де,
хем аглап, хем гүлүп онуң гөзлерине бакды.

— Хич зат, Айлы жаң, маңа хич задам боланок...
Берен совгадың үчин саг бол, мен бу йүзүги хич-хич
элимден айырман... Сен янымда ёк вагтың мен шү йү-
зүгиң гашына середерин велин, эдил эртекилердөки
ялы сениң йүзүңи гөрерин.

Айлы гызың бу сөзлерине монча болды. Ол Айжа-
ханы багрына басып, леблеринден өпенини дуйман
галды. Бу онуң өмрүндөки илкинжи посады. Ол поса
шейле бир гызгынды, шейле бир датлыды велин, ондан

яңа Айлының хут башы айланып гитди. Эмма гыз зор-
дан онуң гужагындан сыпды-да, эдил өңүндө өр боюна
галды:

— Айлы жаң, мен инди гидейин, вагт гич. Сенем
гижө галма. Өзүңем чекинме-де, аркайын телефон эди-
бер, мен мыдама өйдедирин.

Айжахан шейле дийди-де, бирден йигидиң янындан
ылгап диен ялы гитди. Гызың леблеринден алан гызгын
посасындан соң Айлы дили тутулып, аңк болуп отурды.
Онда хатда сөйгүлисине «Дур, гитме» диере-де гурбат
галманды...

СЫРДАШ

Гүйз дүшди. Ашгабадың нурлы көчелерини жәхек-
ләп отуран багларың япраклары саралып башлады.
Яп-яңыларам, сәхел вагт мейданда галсаң якып-янды-
рып барян гүнүң ховры өчүшип, ашгабатлылар рахат
дем алярды. Агшамларына-ха хова мазалы чигрейәрди.

Айлы инди ики ай бәри квартирантлыктан эл чекип,
гурлушыкчыларың умумы яшайыш жайында болярды.
Ол бу ерде кәрдеш ёлдашлары билен хас тиз өврени-
шип гитди. Бир-бирине меңземейән, үйтгешик-үйтгешик
гылык-хәсиетли, эмма хер халда шадыянлыга ер гойма-
гы башарян бу йигитлердир гызлар онуң дурмушыны
гөз-гөртеле өзгердипди. Айлы инди ол ише илки гелен
гүнлериндөки ялы мүззерип йөренокды. Онуң ишине
ыхласы, онсаңам гурлушыкда топлан өңки тежрибеси
бош гечмеди. Бары-ёгы үч айдан соң Андрей Матвеевич
шәгиртликден халас этди, оңа өзбашдак иш табшырды.

Бригадада сайхаллы йигитлер аз дөлдү. Эмма Ай-
лының ала-бөле сулхы алшан бир ёлдашы барды. Ол
Равил Нигматуллинди. Айлыны өз янына йыгнанам
шол татар йигиди.

Равил Нигматуллин догрудан хем бейлеки огланлар
ялы дөлдү. Кән гүрлемеги халамаярды, гызлара кова-
лашмаярды, арак-шерап билен кән арасы ёкды. Онуң
ишинден башга эсасы гүйменжеси китапды. Ол эли сы-
пындыгы дынман окаярды. Көте окаян китабына гызы-
гып, агшамларына ач ятян вагтам болярды. Айлам
илки-илкилер онуң бу хәсиетине эержек болды. Эмма
башармады. Ол ишден лүти чыкып гелип, агшамлык
эдиндиги бир ере гезеленже гидәймесе я зала барып,
телевизор гөрәймесе элине китап алдыгы ики-үч сахы-

пасыны окап-окаманка уклап галярды. Равил вели столуң башында чугутдырып, гижәниң бир вагтына ченли шол окар отырды, окар отырды.

Айлы ёлдашының шейле чыдамлылыгыны гең гөрүп, ёлдашларына гүррүң беренде оны бири оңлаярды, ене бири фасон хасаплаярды, Шүкүр болса: «Сең ол ёлдашыңа самсык диерлер. Негөзел яшлыгыны дүнйәң кейпи-сапасыны гөрүп гечирмегиң дерегине, китаба аклыны алдыряр» дийәрди. Айлы хем өзи зат окамансоң оларың хайсысының мамладыгынам кән билип бармаярды. Равил вели ким нәме дийсе-де, өз сөйгүли китапларына вепалыды, оны бу эндигинден совадып билжек гүйч ёкды.

Эмма Айлының ягдайы о диен өверлик дәлди. Айжаханың окувы башлалы бәри ол өз сөйгүлиси билен өңки ялы ислән вагты душшып билмейәрди. Айжахансыз еке гезмегем ол исләнокды. Шонуң үчинем агшамларына галапын Равил китап окаса, Айлы койкасында кесерип ятышына накысжа транзисторыны чалажа айтдырып, соңабака айдым-саза меймирәп уклап галярды.

Ине бу агшам хем эдил шонуң ялы ягдайды. Равил ишден геле-гелмәне еңил-елпай гарбанып, столуң башына гечишине бир күти китабы шол галман окап отырды. Айлы эсли вагтлап өзүне гүйменже тапыныпды. Ол илки жорапларыны, майкасыны ювушдырды, соңра иң оңат гөрйән жүмжүме гүлли венгер көйнегини үтүкледи. Шол пишелерден соң өзүни ядан киши хасаплап, чай гайнадынып ичди. Эмма вагт шинди ятардан кән ирди, үстесине-де эртир дынч гүнүди. Ол зала гидип телевизор гөрәйсе-де болжакды велин, онда бу агшам Айжаханың сесини эшидерин, белки-де оң билен душшарын диен инче тама-да ёк дәлди. Догры, ол коридора чыкага-да хемишекиси ялы Айжахана телефон эдәйсе-де болжакды, йөне соңкы вагтлар бу меселе хем бирнеме булашды дурубәрди. Айжахан окувым башлады, ишим кән баханалап, Айлы билен сейрек душшып башлады. Ондан-да бетер, Айлыны гынандыран ягдай Айжаханың өе телефон урмагы гадаган этмеги болды. Айлы бу затларың себәбини соранда гыз диңе «Эзизим, булар икимизиң багтымыз үчин герек, барына соң дүшүнерсиң. Герек боланда өзүм сени ниреде болсаңам тапарын. Гөвнүңе хич зат гетирме, мен шол өңки Айжаханың» дийип, гүмүртик жогап берипди.

Ине, шол себәпенем оңа умыдыгәр болуп гарашып ятмакдан башга алач галманды. Йөне велин гарашмагыңам чени-чакы бар ахыры. Дашарда болса гүйзүң ёкнасыз шемалы шувлаяр.

Айлы шейле узага чекен йүрекгысгынчлыга халыс чыдаман тирсегине галды-да:

— Равил, сен мени багышла, мен өңрәкден бәри сенден бир зат соражак болян велин, хич чемини тапып билемок — дийди.

Равилден хич хили жогап болмады. Эмма Айлы хем хөтжетлик билен:

— Эшидйәңми? — дийди.

Равил иңән кынлык билен китабындан башыны галдырып, Айла тарап өврүлди. Өзүниң тәсин хем гызыклы дүнйәсиниң бимаза эдилйәндигинден нәразыдыгы онуң йүзүнден билдирип дурды. Ол хер нәме-де болса сыпайчылыгы элден бермән:

— Хавала, эшидип отырын, айдыбер — дийди.

— Мен гурлушыга гелелим бәри сени сынлаян велин, мыдама еке өзүң, сең нәме үчин гезйән гызың ёк?

Равил бейле сорага гарашмадык болара чемели, шонуң үчинем ол бирбада нәме жогап бержегинем билмән, гүлүмсирәп башыны яйкады-да, ене китабына тарап өврүлди.

Айлы ёлдашының өз сорагына шейле гөвнүетмезчилик эденине нәгиле болуп, бада-бат дик отурды:

— Сен нәме йылгыран болян, мен сенден чыным билен сораян. Хон-ха Шүкүр-ә хезил эдип йөр, сен болсаң мыдама өйде бусуп отырсың. Мен-ә бу болшуңа дүшүнйән дәлдириң?!

Равил ёлдашының гүнүне гоймажагына ымыклы гөз етирип, окап отуран китабыны хонда сүйшүрди-де, еринден турды. Геринди. Китирдәки йылы чайдан бир кәсәни башына чекди. Онсоң Айлының йүзүне диканлап серетди-де:

— Ол сең ишиң дәл. Мен сенден нәме үчин ёрганыңа булашып ятырсың дийип сорамок ахыры — дийди.

Айлының эдил шарпык деген ялы яңаклары гызып гитди. Ол йүзүни ашак салды-да:

— Багышла, Равил, йөне мен сени жуда говы гөремсоң сорайдым — дийди.

Равил ёлдашының гөвнүне дегенини аңды-да, гелип онуң койкасында отурды. Элини Айлының эгинине атды.

Эсли салым дымды. Айлы ёлдашының нәме үчин дым-яндыгына дүшүнмесе-де, онуң аграс йүзүнден, алыс бир ерлере сер саян мавы гөзлеринден, нәме үчиндир бирден йыгырт-йыгырт болан гиң маңлайындан бу ара дүшен асудалыгың аңырсында хайсыдыр бир хасратлы ахвалатың ятандыгыны, ол жебири чекип йөрмегиң Равил үчин бижай агырдыгыны аңды-да, оны ёк ерден бимаза эденине эрбет уялды.

Равил иң соңы улудан бир демини алып гүррүңине башлады:

— Мен бу гүррүңи хич киме айдамок. Йөне менем сени, Айлы, жуда говы гөрөмсоң айдаяйын. Шонда, достум, барсына дүшүнөрсин. Биз үч догандык. Өзүмден кичи доганым Асхад хемем гыз жигим Венера. Өзүмизем Казанда яшайардык. Биз энтөк чагакак какам эжем билен оңушман, бизи ташлап, Сибирдәки гурлушыкларың бирине гидипдир. Шондан соң ондан хат-хәбар болмады. Эжем хер зат эдерди вели, бизи хорламазды. Ол дийсең гөвначык, шадыян адамды. Эжемиң бизе кәййәни я гайгыланып отураны бир гезегем ядыма дүшенок. Ол юрдумызың бейлеки шәхерлерине гидип, республикамыз үчин сөвда контрактыны баглашып гелйәрди. Иң бир гыт, иң бир дервайыс харыт алмалы боланда, мыдама эжеми иберердилер. Онуң эли бош гелжөк гүманасы ёкды. Эмма бир гезек эжем гайдып гелмеди. Оларың мүнүп гелйән самолёты авария дүшүп, ёлагчыларың бирем дири галмандыр. Мен о махаллар болайсам алты яшлы чагадым. Жигилерим хас кичиди. Онсоң бизи Казандакы чагалар өйүне табшырдылар. Ол ерде бир йыл болуп-болманкак мени нәме үчиндир Башгырдыстандакы чагалар өйүне гечирдилер. Секиз йыллык мекдеби гутарамсоң мени гурлушык училищесине салдылар. Училищәни тамамлап, ики йыл говрак ишләмсоңам гошун гуллугына алдылар. Үч йыллап шү ерде, Түркменистанда серхетчи болуп гуллуқ этдим. Хәзир Асхад харбы училищеде окаяр, Венера болса Москвадакы сөвда техникумына гирди. Мен училищәни тамамлап, Уфада ишләп йөркәм Римма диен өзүм ялы бир гурлушыкчы гыз билен халашып, соңам оңа өйлендим. Риммадан мең оглум болды. Онуң адына Салават дакдык. Салават маңа меңзейәрди. Хава, оглум алты айлыжакка мен гошунчылыга гитмели болдум. Римма маңа бир йыллап хат язды. Ол маңа га-

рашярды, вепадардыгыны янжап-янжап гайталаярды. Мен онуң бу болшуны халамаярдым. Шол вепадарлык хакдакы сөзләр нәме үчиндир-де мениң йүрегиме инче-жик иңе болуп санжылян ялыды. Бир йыл говрак вагт геченден соң хат гелмеси тапба кесилди. Мен улы иңкисе гитдим. Ызлы-ызына хат яздым. Эмма ягшыдан-ямандан жогап болмады. Онсоң алач тапман бригадада биле ишләп, бижай оңат гөрүшйән ёлдашыма хат яздым. Ол ёлдашым маңа мерт бол, хич зады алада этме, Римма саңа хайынларча бивепалык этди, ол башга бири билен яшайар дийип жогап язды. Мен илки-илки муңа ынанмажак болдум. Онсоң халыс чыдаман командиримден он гүнлүк ругсат алып, Уфа гитдим. Барсам өйде жигим Венераның еке өзи экен. Ол мени гөрөндөн аглап, бойнума бөкди. Өзем агының арасында етишибилдигине: «Оварра гитсин, мерт бол, Равил... Оварра гитсин!..» дийип, жедир-жедир эдйәрди. Венераны көшешдирмек маңа улы иш болды. Соңра биз судлашып айрылышдык. Мен шол судуң залында Салавадымы иң соңкы гезек багрыма басып, шол гүнөм өз гуллуқ эдйән заставама гайтдым. Гуллугымы гутарыбам мыдамлык Ашгабатда галдым. Ине мениң кичижик тарыхым-а шейле, Айлы дост...

Олар узак вагтлап дымып отурдылар. Көчеде болса гүйз өли көвсарлап, дынман шувлайарды. Равилиң гүрүңи Айлыны агыр оя батырды... «Мен, өз какасызлыгымдан налан болуп йөрдүм велин, мунуңкы хас бетер экен. Йөне велин, ол шонда-да чигит ялам сыр беренок. Мерт йигит экен».

Айлы ичини гепледип отурышына йүзүни галдырман:

— Хей дүнйәде багтлы адам бармыка — дийип, өз-өзүне сораг беренини дуйман галды.

— О нәме дийдигиң?

Айлы еринден турды-да, геринжирәп столуң башына гечип отурды.

— Ине, сен яңы маңа өз кичижик тарыхыңы гүррүң бердиң... Ол хасратдан, жебир-жепадан долы ахыры. Сен оlara нәдип чыдап билйөң. Эйсем сен өзүңи багтлы хасаплаяңмы?

Равил мысса йылгырды. Ол соңкы гүнлер ёлдашының дурмушында нәхилидир бир үйтгешиклигиң болуп гечендигини аңярды. Айлы керпич өрйөркә-де, үйшүшип чай-нахар ийилен вагтларам сусды, кән гүррүңе гошул-

маярды. Ол агшамларына гезеленч этмегинем кесипди. Гижелерине-де рахат ятып билмейәрди. Иңлейәрди, улудан демини алярды, вагт-вагт чыкып, чилим чекип гелйәрди. Равил бу теркидүнйәлигиң ақырсында бир улы себабиң ятандыгыны дуйса-да, Айлының өзи дил-ленйәнчә бу чака ченли канагат эдипди. Асла ол хакда сорамага өз эндигине гәрә гелшиксиз хасаплаярды. Эмма бу гүн ол өз йүрегинде саклап йөрән пынхан сырыны аян эденден соң онуңам дердини гозгамагы йүрегине дүвди:

— Айлы диййән-ә, сен маңа диййәң вели, өзүң гыз күйсәп йөрән болайма? Мен сең соңкы вагтлар хорлан-яныңы аңан... Гыз герек болса, оңатжа эшиклериңи гей-де, кисәңе Шүкүриңки ялы көпрәк пул салып, тан-са бар, гыз тапарсың.

Айлы ёлдашының бу яңсыламасына дүшүнип, оны Шүкүре янап, телек иш эденине өкүнди. Эмма херхал сыр бермән йылгырды-да:

— Бай, алдың-ов, өз этмежек задыңы маңа диййәң. Йөне догрымы айтсам, мениңем ягдайым о диен өвер-лик дәл. Нәтжегими билемок — дийди.

— Нәме болды? Айдыбер, белки делалатым дегер?!

Айлы элине чилим алды-да:

— Шу гезежик өйде чекмәге ругсат бер — дийди.

Равил туруп пенжирәниң форточкасыны ачды-да:

— Чекибер — дийди.

Айлы сигаретини отлап, оны эдил чилимсиликден азар гөрән адам ялы, ызлы-ызына сорды-да:

— Равил, менем муны шү чака ченли хич киме айда-мок, иң бәркиси эжемем бихабар. Эшидер болсаң, мен шү ерде бир гыза акылымы алдырдым. Худай бар, ол гыз мени хут межнун эдйәр — дийди.

Равил ёлдашының эгнине какды-да, хезил эдип гүлди:

— Яьк, хе-ей, хәлден шейдип гөни айдаймазлармы. «Нәме үчин гезйән гызың ёк? Ичерде бусуп отырсың?» дийип, бидерек ере башымы агыртдың — дийди.

Айлы чыны билән башыны яйкады-да өзеленди:

— Вах, сениң шу вагт гүлки ядыңа дүшйәр... Мең вели йүрегим агзымдан чыкайжак боля, шү капас өйде жаныма жай тапып билемок ахыры, дүшүнйәңми?..

— Дүшүнемок. Сен маңа дүшүнип-дүшүнмез ялы энтек дерекли хич зат айдаңок ахыры. Ери, сен шү шә-

херде бир гыза ашык болупсың, гаты говы зат... Сен муңа бегенмели ахыры...

— Ай, ёк, мениң бу ашыклыгым гуры хыялмыка дий-йән. Шү вагт пикирленип гөрйән вели, о гызы сөймәге мениң хакым ёк ялы болуп дүр.

— О нәме үчин? Я обада аялың я халашяның бар-мы? О нәме себәпден хакым ёк диййәң?

Айлы намуд гөрнүше гирип, башыны ашак салды-да, ики элини дызының үстүне атды.

— Гөрүп дурсуң ахыры, мен-ә бир пукаража гур-лушыкчы, зордан гүнүми долаяң, не бир өз өйүм-ишигим бар, о болса республикада ады белли адамың гызы, өзем мединститутың студенткасы.

Бу сөзлере Равилиң гашлары чытылып, бирден бой-нуның дамарлары месе-мәлим сых-сых болды. Ол ёлда-шының янындан гахар билән силтенжирәп турды-да, даражык отагда голларыны берк говшурyp, гезмеләп башлады:

— Хәй, Айлы дост, оңармадың-ов. Мен сен акыллы, намысқаң йигитмикәң диййәрдим вели, арман ялчышан экеним. О диййән гызың кимдигини, нәхили адамды-гын-а билемок, йөне өзүм-ә шонуң ерине болсам, бир махал йүзүңе түйкүрип гидердим.

Айлы аңт-таңк болды, гөзлери ханасындан чыкара гелди. Ол шол доңуп отурышына:

— Бу нәме дийдигиң? — дийип сорады.

Эмма Равил, гөйә онуң бу сорагыны эшитмейән ялы, шол бир гахарлы бады билән довам этди:

— Өзүңем билип гой: — эгер керпич өрмеги, элиңи палчыга буламагы намыс эдйән болсаң, гурлушыкдан өтәгит. Эмма гурлушыкчының адыны мең янымда ки-челдениң соңы болсун. Саңа эдерини билмез акмажык диерлер.

Равил гатырак гиденини ёлдашының хут доңуп га-лан окара ялы арасса гөзлеринден аңды-да, бирнеме көшешип, ене Айлының янына гечип отурды.

— Сен мени багышла Айлы, бирден гахарым геләй-ди. Йөне сен оңат пикир эдип гөр, хей-де дүнъеде адам-лар ине-гана яшар ялы шаңлап дуран тәзе жайлары гурмакдан асыллы кәр бармыдыр. Бизиң гурян жайла-рымызда адамлар рахат дынч аляр, чагалар дүнйә ин-йә, улалярлар, сөйүшйәрлер, той эдйәрлер, рахат укла-ярлар. О жайлар адамлары томус гүнүң ховрундан, гы-

шың аңзагындан гораяр... Дүшүнйәңми, жайсыз, өйсүз-өвзарсыз мен асла адамларың нәдип яшажагынам гөз өңүнә гетирип билемок. Вагт гелер, икимизем гаррарыс, онсоң бир гүн өлмелем боларыс. Эмма адамлар ене йүз йылданам бизиң гуран жайларымызда яшарлар хемем бизи хош сөз билен ятларлар. Хей дүнъеде шоңа етеси багт бармы?.. Сен болсаң йүзүңи саллап, бир гыздан басылып, өзүңе «пукаража гурлушыкчы» диййәң. Муның боланок, Айлы дост. Бу кейпиң болжак болса, сенде гыз дурмаз. Эркек кишидигиңи хич хачан ядыңдан чыкармагың. Гыз халкы диңе хақыкы эркек адамлары говы гөрйәндир.

Елдашының бу айданларына өзүни аklar ялы жогап тапаймак Айла аңсат дүшмеди. Себәби Равил ялы хербир затдан улы маны чыкарып, оны өз яшайшының йөрелгесине өвүрмек оңа энтэк башартмаярды. Ол хер гүн гөрйән хем эшидйән дурмуш тәзелиги барада диңе өзүңе, өз билшиче пикир эдйәрди. Ёк, бу наданлык я акыл күтеклиги дәлди, диңе уллакан яшайша яңы ара-лашып башлан оба йигидиниң пәкизе тебигы ягдайды. Эмма хер нәче кынам болса, Айлы херхал өзүни пекгә сайдырмазлык үчин Айжахан барадакы башлан гүррүңини хөтжетлик билен шол болшуна өзүңе довам этмеги йүрегине дүвди:

— Хай, Равил, «мен нәме диййән, дутарым нәме диййә»... Мен саңа дүйпден башга зат айтжак болдум. Сен болсаң деррев ашақы перделерден тутуп, өлжегиме ченли айдып чыкдың. Мен диңе бир шу гүнки гүнүм хакда пикир эдемок, я о гыз билен Шүкүриңки ялы кейпи-сапа үчин душушамок. Мен онуң билен ирде-гичде дурмуш гурмак үчин, биле ине-гана узак өмүр сүрмек үчин душушан. Эмма сен хер зат дийсеңем, хер нәче окаян китапларыңда язылан асыллы пикирлере уйсаңам, мен велин, билмедим, нәме себәпден, шол гызы гөрсем мүззерәйән. Ёк, сен башыңы яйкама-да, маңа догры дүшүн. Мен онуң янында чигит ялам кемсинемок, я өзүми гурлушыкчы дийип пес саямок. Эмма бир дүшнүксиз, гөз билен гөрүп болмаян бейик хаят ол икимизиң арамыза бөвет болуп дуран ялы. Сен бир оларың өйлерини гөрән болсаңдың... Оларың геййән эшиклерем бизиңкә меңзеш дәл, геп урушларам үйтгешик... Гөвнүме болмаса, диллери бир зат, йүреклери болса башга зат диййән ялы. Догры, о гызың өзи эдил бейле-де

дәл, ол мылайым, гөвначык, арасса. Хава, онуң пәкизелиги чениң-чакың дәл... Эндамы дагысы шейле бир нәзик вели, мен оны бирбада сыпаламага-да дөзмедим... Ёк, хер зат дийсеңем, сен хала кәййе, мени хала ур, йөне о гыз мениң деңим дәл...

Равил елдашының бу йүрегинден сыздырып айдан затларының үбтүгини сындырман дыкгат билен диңледи хем-де ичинден: «Ёк, мен муңа бидерек нагарамы дөвүпдирин, бу акмак йигит дәл» дийип пикир этди. Эмма ол Айлының бу пелсепеси билен райдаш болуп билжәк дәлди. Яшайыш оны хер хили ёвуз гүнлере сезевар эдип, яш башындан етимлиги, сергезданлыгы, хатда дөнүклиги гөрән-де болса, дурмуш Равил үчин өз чылшырымлылыгы, кынлыгы, хер хили реңклере бояланлыгы билең гымматлыды. Ол адамлара ынанман екежә гүнәм яшап гөрмәнди, ынамсызлык онуң калбына дүрс гелмейәрди. Шонуң үчинем Равил өз елдашының сөйгүлиси хакдакы отаран пелсепесинде хут ынамсызлык өхеңини дуйды-да:

— Сен, Айлы, догруданам, шейле пикир эдйән болсаң, онда саңа бу булам-бужарлыкдан башыңы гутармага еке-төк чыкалга бар — дийди.

— О нәхили чыкалга? Белки айдарсың?

— Сен ол гызы унутмалы. Хава, араңы чөп дөвен ялы этмели. Вессалам.

Елдашының бу маслахаты Айлыны чигит ялам үйшендирмеди. Ол өчүрән сигаретини яңадан отлап, аркайын ерине гечип аркан ятды:

— Дилде аңсат. Унудайын диениң билең кәшгә унудып болян болса, ятламайын дийсең, гайта бетер туташяр ахыры. Айжахан түм гараңкыда-да гөзүмиң өңүнден гиденок.

Равил бу меселәң чөзгүдиниң ёкдугына, бу гүррүңиң вагты билең гутармажагына гөз етирди. Догрусы, ол шуны довам этдирмәге хөвесегем дәлди:

— Ай, онуң ялы болса, хон-ха сен, хонха-да Айжаханың, нәтсең шейт. Өзүңем инди маңа азар берме, мен бир салым окажак, бу китабы маңа икижә гүнлүк бердилер.

Равилиң гүррүңи болдум эдип столуң башына геченем шолды велин, ювашжадан гапы какылды.

Айлы чилим күкүдип ятан еринден ол гелен ишдеш елдашларының биридир өйдүп:

— Гирибер-ов, ачык ахыры! — дийип гыгырды. Гапы эмай билен ачылып, ички ишикте Айжахан пейза болды.

— Мүмкинми?

Айлы эдил ичян чакан ялы лаңца кровадындан турды. Равил отуран еринден гаңрылып гапа середишине доңуп галды.

Айжахан буларың болшуна тәсин йылгырып дуран еринден бутнаман:

— Салам. Мен сизе пәсгел берәен-ә дәлдин? — дийди.

Айлы кровадың ашагындакы аякгабыны харс уруп гөзләп дуршуна:

— Хәзир, хәзир... Сен бу ерлере нәдип дүшдүң? — дийип сорады.

Равил ёлдашының вагты билен тиңенмейәндигине гахары гелип:

— Салам! Гелиң! Бейдип дурмаң ахыры — дийип, Айжахана отургыч гөркезди.

Айжахан эдеп билен отургыжа гечип отурды. Айлы улы басга дүшүп, хем үсти-башыны, хем булашып ятан ёрган-дүшегини дүзедишдирйәрди, Равил болса бир чет-рәге гечип, нәме этжегини билмән сессиз ювдунып дурды. Айжахан бу узага чекен дымышлыгы халамады, ол оларың хич бирине-де серетмән, столуң үстүндәки ятан китабы вараклап башлады:

— Сиз мыдама-да шунуң ялы гүрлемезекми я мен догруданам бимахал чак гелип, сизе пәсгел берәйдимми?

Равил бу эгни ак плащлы, узын меле көйнекли, кирпикмен гөзлери янып дуран гызы инди кемсиз сынлап, бираз көшешипди. Ол йылгырды-да, өз отургыжына гечип отурды. Гөни гызың гөзлерине бакды:

— Пәсгел берме нәме ишлесин. Йөне бизиң чатмажыгымызда шейле овадан гызы илкинжи гезек гөрйәнимиз үчин бирден дилимизиң тутулан болаймагам ахмал.

Айлы шинди хем Айжаханың эдил гөкден дүшен ялы пейза боланына гең галып, йөне онуң йүзүне середип отырды. Айжахан оларга тайлы гезек йылгырып серетди-де Равиле:

— Эгер оюн этмейән болсаңыз, комплиментиңиз үчин саг болуң — дийди.

Айлы еринден туруп, Айжаханың янына барды:

— Айжахан, бу мениң иң оңат гөрүшйән ёлдашым, Равил. Биз бир бригадада ишлейәрис. Ёзем серхет гуллыгының отличниги.

Равил еринден туруп, Айжахана чала башыны эгди. Гыз бу бердашлы йигиди ене бир гезек мәхир билен сынлап:

— Ёрән оңат. Айлы маңа сиз хакда көп гүррүң берипди. Мен серхетчилери аиратын оңат гөрйән. Олар батыр боля дийәрлер...

Айжаханың бу хошамай сөзлерине Равил боз-яз болды-да, бирден отургыжындан сынрап турды:

— Айлы, биз нәме үчин бейдип аңкарып отырыс-а? Мен хай диймән нобатчы магазине барып гелейин, сенем онянча чай отурт... Бизе мыхман гелди ахыры...

Айжахан гапа йөнелжек болуп дуран Айлының элинден япышды-да, еринден турды:

— Ёк, огланлар, мениң үчин хич зада азара галмаң... Мен ховлукмач. Яңы группамыз билен кинодан чыкдым-да, нәхили яшаяныңызы гөрейин дийип совулайдым.

— Сен бизиң яшаян еримизи нәдип тапайдың?

Айлының бу сорагына Айжахан манылы йылгырды-да:

— Сорап-идәп Кәбәнем тапанмышлар дийәрлер. Онсоңам мен хачан сен өзүңден билип мыхман чагыраяркаң дийип гарашып йөрүп билмен ахыры... — дийди.

— Чагырмасына-ха өңрәкденем чагыржакдым-ла вели...

Айжахан мавы гөзлерини биргеңси тегеләп Айла серетди:

— Велиси нәме?

Айлы эгинлерини гысышдырып, бир хили эжиз гөрнүше гелди:

— Ай, йөне... Немелай... Ол... бизиң...

Равил ёлдашының бейдип хорланып дуранына дөзмедими-нәмеми, хайдан-хай ара гошулды:

— Ери, бейдип өзүңи гынап дурма... Кейгим, Айлы сиз булар ялы ере гелмеги өзүңизе кичилик билерсиңиз өйдйәр.

Айжахан йылгырып, эгинлерини гысды-да:

— Мен-ә сизиң болшуңыза дүшүнйән дәлдин!

Я сиз мени ойнажак боляңызмы?.. Йөне, билип гоюң, мен чагалыкдан бир эйям сайландым — дийди.

Айлы бейле гүррүңиң довам этмегини ислемайәрди, онуң бу пикирини Айжаханың билмегиниң асла гереги ёкды. Шонуң үчинем ол бада-бат ара гошулды-да:

— Равилиң ойны кәндир, ол сени сынап гөрйәндир... — дийди.

Эмма бу икарада Равилиң хем йүңсакгал болуп галасы гелмеди-де, ол өз айданларыны хөтжетлик билен довам этди:

— Ёк, Айжахан, сизи ойнажак боламак я сынап гөрмөк келләме-де геленок. Сизиң гелмегиңизиң өңүнчәси биз сизиң гүррүңиңизи эдип отырдык. Мен сизе хакыкаты айтдым. Галанынам өзүңиз билиң...

Айжахан шондан соң чынлакай гөрнүше гирди, онуң чытылан гашларындан, аз-кем торсаран йүзүнде, дынман гырпылян гөзлеринде өйке-кинәниң аламаты месемәлим билдирип дурды.

Гыз йүзүни галдырман отурышына:

— Догрымы айтсам, мен бу ере гелмежегем болдум — дийди. — Гыз халыма эркек адамлаң болян ери не барып йөрмегиң гелшикли дөлдигинем билйән... Йөне шоны билсемем ынха гелдим. — Айжахан улудан демини алып, соңра өйкели назарыны Айла тарап өвүрди: — Онсоңам мен бу гүн сең яныңа кейпине гелмедим. Гөлжек шенбе гүни какамың элли яшының тоюны эдйәс. Шоңа чагырмага гелдим. Равил, тоя сизем бармалы, хөкман барың. Отурарыс, бир салым шатланарыс...

Айжахан хабарыны айдып боларына мәхетдел сагадына серетди-де:

— Бай-бо-ов, барып онуң яры болайыпдыр... Мен гидейин, мундан гижә галсам, эжем этими иер — дийип, гапа тарап йөнелди.

Айлы профессорың тоюна чагырланына монча болуп, йылгырып дурды. Раст профессорың яш тоюна чагырян болсалар, Айлы оларың машгаласына ят адам дәл. Диймек, Айжаханың йүрегем өңкүси ялы ракып, мәхрибан.

Айжахан ишиги ачып ызына гаңрылып, огланларын икисине-де мылайым йылгырып:

— Шенбе гүни сагат бәшде мен сизе иймән-ичмән гарашян. Саг болуң — дийди-де, чыкып гитди.

Равил шиндем йылгыржаклап дуран Айлының бөврүне чалажа сымсыклады:

— Самсык, нәме бейдип дурсың, уграт ахыры...

Айлы шол бада:

— Вий, хавала — дийди-де, окдурылып дашарык чыкды.

Равил өз ичинден: «Гыз дагам дәл экен» дийди.

РЕХИМСИЗЛИК

Магтым Исаевич даң атмазының өң яны зәхреси ярылан ялы болуп укудан оялды. Өзүне геленсоңам эсли вагтлап непесини дүрсөп билмеди. Ысгын-мыдары ёкды, эндам-жаны гара сувды. Бейле болмазча-да дәлди.

Асла тәзеден бәри ол ине-гана укы алмакдан махрумды, оны бирсыхлы гара басып, агыр дүйшлер халыс петөң эдипди. Гүн-гүнденем бетери чыкарды.

Магтым Исаевич бу гезек ягырнысы чым-гызыл әпет йылан гәрди. Ол оңа гүл-пүрчүк болуп отуран сонар отлы мейданда саташды. Йылан илки Магтымның гөзүниң алнында тәсинлик билен говуны сыпырып ташлады. Магтым ол махал ондан энтек хедер этмән, диңгең галып сынлап дурды. Бирден йылан товланжырап, Магтым Исаевиче тарап сүйнүп уграды. Магтым чаркандак яндаклы мейдан билен гачмага башлады. Эмма шү бела ылгаярмыкам дийсе-де, аяклары эдил душалан ялыды. Ол көп гачды, соңра ики гырасы хаятлы даражык гумақ көчә дүшүп ылгады. Магтым нирә урунса, йылан хем ондан галмаярды. Шейдип гачып барярка, ахыры бир ерден башы көнеже сары гулакжынлы даяв адам пейда болуп, пил билен йыланың гөни билинден чапды... Йылан шонда-да чырпынып, өлерли дәлди. Он-янча-да Магтым Исаевич оялды...

Ол дүйш дийлен зада кән ынанмаярды, иң болманда ынанмазлыга чалышярды... Себаби өзүни барып ятан материалист хасаплаярды. Йөне ёгынлыгы билек ялы эйменч йылан узын гижеләп сөбүгиңе дүшсе, ол дүйш боланда-да говулыгың аламаты дәлди.

Бу махал Магтым Исаевичиң келлесине гум дыкылан ялыды. Ядавды, эдил агыр ичгиден соң ятып-тураң адама меңзейәрди. Эмма хер нәче ики яна урунса-да, ол гайдып чиримем эдип билмеди. Шонуң үчинем яңкы гызыл йыланы ятлап, агырян гөзлерини гараңкы потолога дикип ятырды. Шейдип ятышына-да ол соңа-бака үч ай мундан озал эден бир айылганч этмишини биыгытыяр ядына салды...

Илки оңа обадан гысгажык хат гелипди. Ол хатың мазмуну Магтым Исаевичиң шу гүнки ялы ядында.

«Магтым! Мениң сенден хантама задым ёк. Шүкүр, гүл ялы гүнүм бар. Сениң бизи ите бир сүмек эдип ташлап гидениңе инди он бәш йыл гечди. Шол он бәш йылда мен сенден дилег этмедим я өйүңе долан дийип, дил яздырмадым. Йөне атасызам болса сениң еке оглуңы окадып, орта мекдеби гутартдым. Индем Пүрли жан университетте гиржек дийип көкелейәр. Эгер өңки-өңкүлик боланда саңа йүз тутмалам дәл велин, ёкары окув жайына гирмегиң инди нәхили хыллалладыгыны өзүң говы билйәнсиң. Пүрли жан Ашгабада баржакдыр, шонуң экзаменлерине өзүң гөз-гулак бол, мугаллымларың арасында таншың-билшиң бардыр, олар сениң сөзүңи йикмазлар. Башга көмегиң gerek дәл, өз оглуңа делалат этсең боля. Биз сенден диңе дил көмегине мәтәч.

Хатыҗа.»

Магтым Исаевич нәлер ислемесе-де, Хатыҗаның бу сөзлерини ичинден зол гайталаарды. Бирденем Пүрлиниң йүз-кешби, бойы-сыраты гөзүниң өңүне гелди...

Июлың аякларыды. Хова түп ыссыды. Магтым Исаевич өйләнлер өз кабинетинде институтың ылмы ишгәрлериниң бири билен гызыклы бир гүррүң эдип отырды. Шол вагт ювашлык билен ишик ачылып, кабинетте инчесагт гөрмегей йигит гирди-де, эдеп билен салам берди. Йигит гөрөндөн, оны бирбада танамаса-да, Магтым Исаевичиң эндамы чүмшүлдәп гитди:

— Алейким, ким боларсың?

Йигит гөйә гүнәли чага ялы утанып, ашак бакды-да, зордан:

— Мен Пүрли, мени сең яныңа эжем иберди — дийди.

Магтым Исаевич отуран еринде оглуна середип доңуп галды. Эсли салымдан өзүни дүрсәнсоң янындакы ишгәрини хошамайлык билен уградып, сандыраян дызларына зордан бәс гелип, еринден турды. Ысгыны гачан эллерини столуң гыраларына дирәп, оглуның алкымына барды. Оны эдил шу махал танажак болян ялы ичгин назар билен сиңе-сиңе сынламага дурды.

Пүрли үчин бу адам ятды. Онуң калбында, «шү дуран какамдыр-ов» диен чигит ялам перзентлик дуйгусы ёкды. Йөне ол бу адамыны какам дийип кабул эдип билмейәндигине, гайта хут өз какасы боланы үчин оны

йигрейәндигине илкинжи гезек гөз етирип, биҗай хапа болды. Бокурдагына дөмен гаты дүвүни вагты билен ювдуп билмеди. Бирденем ар-намыса чыдам эдип билмән гөзлеринден ажы яш дамжалары тер яңакларына сырыкды.

Магтым Исаевич эллерини сандырадып, бармакларыны оглуның яңагына етирди:

— Сен аглаярмың?!

Пүрли эдил арың өйжүгинден горанян ялы, ики эли билен йүзүни пеналап, гайра чекилди-де, какасына арлы назарыны дикип:

— Сен нәме үчин мени ташладың? — дийип гыгырды.

Магтым Исаевич оглуның бу болшуна өр-гөкден гелип:

— Юваш, гыгырма — дийип пышырдады.

Пүрли догрудан хем гайдып гүрлемеди. Шондан соң онуң эндам-жаны говшап, бирхили ысгыны гачды. Магтым Исаевич оглуның голундан тутуп, отургыҗа гетирип отуртды. Чай хөдүр этди. Пүрли чайлы кәсә бармагынам батырмады. Магтым Исаевичиң оглы билен гүрлешеси гелиәрди, эмма нәмеден башлажагыны билмейәрди. Ол эсли вагтлап йүзүни галдырман столуң эрңегини дырмалап отуран оглуны мүйнли назар билен сынлады.

«Биргеңси йигит чыкыпдыр. Өерәймели болупдыр. Мениң муны гөрмәлиме он бәш йыл дагы гечипдир. О махал бү кичижикди, гаражады, торсук ялжакды... Инди вели инчелипдир, танар дагы эдер ялы болмандыр. Эгер бү яныма гелмән, йөне ёл угрунда өңүмден чыкан болса танармыдым? Ёк, танамаздым!»

Магтым Исаевич шейдип ичини гепледип отурышына сен-мен ёк:

— Эҗең мени ятлаярмы? — дийип сорады.

Пүрли какасына ягшыдан-ямандан хич зат жогап бермән еринден турды-да:

— Мен гидейин. Дашарда ёлдашларым гарашяр — дийди.

Магтым Исаевич еринден лаңа галып, гапа тарап йөнелен оглуна:

— Дур, гитме! Мен сең какаң ахыры... — дийип гыгырды.

Пүрли гапыны ачмаздан өң гаңрылып какасына серетди. Оглуның ар-ахмырдан дос-долы отлуклы наза-

рына гөзи дүшенде, Магтым Исаевич бир хили эйменди-де, гайдып гүрлемели дэлдигине гөз етирди.

Пүрли гапыны батлы япып, чыкып гитди.

Магтым Исаевич шол душумышдан соң жанына жай тапмады. Ол яравлыгым ёк, баханасы билен ишинден хас ир гидип, узынлы гүн, хатда гижеси биленем дүрмушындакы болуп гечен бу ягдай барада ойланды.

Илки онда он бәш йыл мундан озал обада ере чалып гайдан аталык дуйгусы оянып, шол эден этмишине өкүнди, бокурдагы долуп, гөзүне яш айланды. Эсли салым өзүни доңйүрек сайды. Оглуна душанына, дүнъеде ялңыз дэлдигине, мурты табан намысжаң мирасдарының бардыгына өз янындан гуванып, кухнядакы шкафың бир чүңкүнден дашы чаңжарып гиден ичи коньяк-лы чүйшәни чыкарды. Дәли ялы өз-өзи билен гүрлөшип, ики-үч гайра ызлы-ызына ичди. Соңундана оглуның өзүни шейле гөдек алып барандыгыны ядына салып, ит ялы увлады... Шол өйке-кине хем кем-кемден йигренже өврүлди.

Магтым Исаевичиң он бәш йыл мундан озал машгаласыны ташлап гайданыны еке-түк обадашлары болаймаса, бу улы шәхерде билйән жеменде ёкды. Ол онуң пынхан сырыды, оны хич ким, айратын-да профессорың машгаласы хич-хич билмели дәлди. Магтым Исаевич оларың янында ылым билен башына гай болуп, шү чака ченли өйленмедик бир пәкизе перишделигинде галмалыды. Эмма оглы эдил алкымында тутуш бәш йыллап окажак болса, онда онуң тержимеҳалындакы бу ногсаның гүнлерде бир гүн гара тегмил болуп йүзүне чыкжагы икучсызды. Ёк, ол чемчеләп йыгнанжасыны чанаклап дөкйән махавлардан дәлди. Шол себәпденем Магтым Исаевич үстүне абанан бу улы ховпы энтек гундагдака богуп ташламагы ымыклы йүрегине дүвди.

Ол оглуна пенакәрлик эдйән киши болуп, экзамен гүнлери университетиң ишигинден айрылмаярды. Пүрли экзаменлериниң икисинден аман-саг гечипди. Эмма үчүнжиде оны оңлы гүрлетмән гөз-гөртеле йыкдылар. Пүрли бу адалатсызлыгың себәбине дүшүнип билмән, бокурдагы долуп, дашарда гарашып дуран какасындан илкинжи гезек делалат иследи. Магтым Исаевич гара чыны билен огуны көшешдирен болды. «Оны гөрерин, муны гөрерин» дийип, сөз берди. Шол ерденем гөни эдарасына гелди-де, кимдир бирине телефон эдип,

«Етим галан чүлпе жигилерини кеселбент эжесиниң башына ташлап гайдан доңйүрек егенини өйүне доланар ялы эдевери» диен хайышыны битирени үчин оңа көп-көп сагбол айтды...

Магтым Исаевич бу эден хайынлыгына шү чака ченли өкүмәнди. Айжаҳаның гызыгына дүшүп, оны хатда унудыпдам. Эмма шу агыр дүйшден соң, хәзир, даң атмазының өң яны бирден оглуның намысжаң хем ахмырлы кешби гөз өңүне гелип, ол эрбет хопугды. Соңабака дүйшүнде гөрән эйменч йыланы ислесе-ислемесе, ялңыз оглуна ёраны үчин өзүни йигренип башлады.

Ол мундан артык чыдап билмән еринден турды. Сермешдирип чыраны якды-да, хич бир максатсыз, хем-шеки эндигине гөрә столуң башына барды. Бирденем столуң үстүнде ятан кагыза гөзи дүшди-де, гөрән дүйшүнем, эден этмишинем, хатда шү дүнъеде ялңыз перзендиниң бардыгынам унудып, языланы өз янындан гайталап-гайталап, окады: «Шенбе гүни профессорың тойы, Совгат алмалы».

Магтым Исаевич инди башга дүнйәниң адамсыды. Ол ылла диерсиң телбе ялы ярым-ялаңач халда чугутдырып отурышына инди энчеме айлап йүрегинде беслән мәхрем арзув-хыялларының дүйпси́з умманына гарк болупды. Эмма нәче көп ойландыгыча соңабака келебиниң ужуны йитирип, бирден-бирден «хув-хак» дийип, чыкып гидибереси гелйәрди.

Профессорың «ләлик гызыны» дулуна гечирмегиң илки-илкилер Магтым Исаевич үчин хич хили мүшгүллиги ёк ялыды. Ол өз дережесине, абрайына, эдеп-экрамына байрынярды. Медениетли хем сахабатлы киши болжак болуп, өз калбында ёк затлары жебир барыны гөрүп тербиелейәрди. Ол аслыетинде тутук адамды, инди вели айын болмаса йылгырярды, өңлер гыңырлыгындан яңа ишгәрлери оңа кән батырнып билмездилер, инди вели ол яландан-чындан хич киме хич хили гатыд-гайрым сөз айтмаярды. Онуң ек-йигрендиги айдымды, инди вели ол, гөдегрәгем болса, хиңленмәни чыкарды. Айжаҳаның китапхонлыгыны билип, чем гелен чепер эсерлери окамага башлады. Мундан озал чепер эдебияты, асла сунгаты ылыма гапма-гаршы гоюп йөрен Магтым Исаевич инди дөрт-бәш саны түркмен языжысындан хатда автограф хем алыпды.

Элбетде, бу затлары өзлешдирип, олар уймак Маг-

тым үчин жебирди, олар оны асуда тигирленипжик бар-
ян планлы ылмы ёдажыгындан чыкарылды. Эмма ай-
дымыңам, чепер эсерлериңем, сахабатыңам вагтлайын-
ча затдыгына, өзүни ылмың садык перзенди хасапланы
үчин эндик эден миземез када-канунларындан гыра
итержек хич хили гүйжүң ёкдугына Магтым Исаевич
кемсиз ынанарды. Махласы, профессор өзүни худай ха-
сапласа, Магтым Исаевич өзүни болманда пыгамбер
сайярды. Пыгамберлере болса эдеп-экрам өвренимек
ёкуш дегйәрди. Себаби оларың өзи сахабатың нусгасы
ахыры...

Эмма соңкы вагтлар Магтым Исаевич эрбет гозга-
лаңа дүшди, хут «вас-вас» болупды. Гөвнүне болмаса,
айлар-гүнлер, хатда сагатларам месе-мәлим узалып,
Айжахан алла-оварралара дашлашып гидип барян ялы-
ды. Гыз инди онуң сахабатына-да, эдеп-экрамына-да,
гең-энайы гүррүңлерине-де питива бермән, гайта ма-
йыны тапса, бир бахана арап янындан туруп гиденени
кем гөрмейән ялыды. Ол ышк ёлуның хесерлидигини
эшидипди, шол себапденем өз максадына етмек үчин
нәз-керешме-хә бейледе дурсун, хатда кемсидилмәге-де
тайынды. Йөне Айжахананың йүрегине тарап салан ёда-
сында гечиниң өң аягы ялы Айлының пейда болмагы
оны чыкгыңсыз гүне салды. Адамкөрчилик, сахабат
ёл алмаса, эйсем нәтмели? Я утуланыңы билип, бир гы-
ра чекилмелими? Йөне сөймек хем сөйүлмек хумар ой-
ны дәл ахыры. Диймек, багтың бир гапыдан ачылмаса,
оны башга гапыдан, башга гөзлөрдөн гөзлөмели. Ёк,
Магтым Исаевич такдыра тен берип, «эдениңе шүкүр»
дийән гуллардан дәлди. Ол бир япышан ерине эдил
сыгрың елнине елмешен сакыртга ялы япышярды. Шо-
нуң үчинем сахабаты мекирлиге хем-де хилегәрлиге
чалшырып, өз йүрегине дүвен ниетини высал этмек уг-
рунда тәзе гужур-гайрат билен сөвөшө гирди. Бу сөвөш-
де Магтым Исаевичиң иң ыгтыбарлы, иң вепадар эгин-
деши Айжахананың эжеси Абатды.

ПРОФЕССОРЫҢ ЯШ ТОЙЫ

Жума Аманлыевич өйи бу чакда бейле көп жемен-
дәни гөрмәнди. Тоя йыгнанан отуза голай адамың агла-
басам килең профессорың якын дост-ярлары я ишдеш
ёлдашларыды. Мыхманларың гүлкүси, часлы чыкян ша-
дыян сеслери ичерини ярара гетирийәрди.

Абат сыпайчылыгы элден бермән хер нәче ил йү-
зүне ялым-юлум этсе-де, бейле говура өвренишмәни
үчин кежебеси гарышып, гөтеренини-гояныны билме-
йәрди.

Тоюң сакылыгы ягы яңакларына чыкып дуран, эдил
гаража топ ялы дыкызжа, чала мыдырт этдигиң часлы,
эмма келтеже гүлмеги башарян Хожа Иламанова таб-
шырылыпды. Яшы эллә сер уруп йөрөн бу адамың ылым
үчин жиннек ялы хайры болмаса-да, институт шонсуз
өке гүнем оңуп билмейәрди. Хожа Иламанов инди он
йыл бәри хайсыдыр бир теманың үстүнде ишләп йөр-
шүне, энтөк алан галасы ёкды. Ол «бакы аспирант»
дийилйәнлерден. Эмма Хожа Иламанов институтың
ярашыгыды. Дүнъеден хабарлы, дийсең гөвначык бу
адам институтың ишгәрлериниң бар гүйменжесиди. Ол
хер гүн ише хөкман тәзе анекдотлы гелйәрди, портфе-
линде мыдама бир бөлек какмач билен эл чөрөк барды.
Адамчылык, бирден пулсуз дагы көсенәйсең, гөни Хожа
Иламанова йүз тутаймалыды. Билмерсиң нәдип газан-
яндыгыны велин, онуң гапжыгы мыдама гызыл онлук-
лардан доллар дурарды. Ине шол адам хем бу агшам
профессорың яш тоюның беёмчисиди.

Йыгнананларың арасында өзүни дийсең эркана алып
баряңларың бири-де Магтым Исаевичди. Онуң эгнинде
иңдәден чыкма гөк кримплен костюм, аягында болса
тәп-тәзеже йүзи лаклы гара туфли барды. Магтым Иса-
евич асла мыхмансыражагам боланокды. Жума Аман-
лыеве гезек етирмән гелени гаршы алярды, совгатлары
кабул эдйәрди. Өзем айын болмаса бир баханажык та-
пып, хызмат эдип йөрөн эжесине көмөклешйән Айжа-
ханы саклап, нәхилидир бир мылайым сөзлери айдып
галярды.

Эмма Айжахананың кейпи ёкды. Онуң гөзи хәли-шин-
ди гапыдады, гулагы жаңдады. Нәме үчиндир Айлы га-
ра бермейәрди. Тамада болса эййәм столуң башына йыг-
нананлардан булгурларына арак-шерап гуймагы хайыш
эдип, илкинжи тосты айтмага тайярланярды. Ол столуң
аңрыбашында отуран Жума Аманлыев билен Аба-
дың гапдалына жойт-жойт эдип барды-да сөзө баш-
лады:

— Гадырлы достлар! Мен бегенчден хем гуванчдан
яңа аз-кем толгуңярын. Биз бу агшам шу өе хеммәмиз
үчин иң мәхрибан, иң герекли адам, догрусыны айтсам,

хоссарымыз — профессор Жума Аманлыевичиң элли яшының долмагы мынасыбетли йыгнанышдык.

Эмма Хожа Иламанов эдил шу ере геленде, гапының жаңы үч гайра батлы заңқырдап, Айжахан эдил кейик ялы еринден гопды-да, гапа ылгады. Отуранларың ахлиси йүзлерини ишиге тарап өвүрди. Тамада сөзүни бөлмәге межбур болды.

Гапы ачылып, ишикден илки Айлы, ызынданам Равил гирди. Олары гөренден Абат билен Магтым Исаевич икисиниң йүреги сарсып гитди. Эмма тоюң хем мыхманларың хатырасына олар сыр бермән зордан сакландылар.

Айжахан мәхир билен мыхманлары өз янына гетирип отуртды. Магтым Исаевич Айжаханың гөз-гөртеле үйтгәнини, йүз-гөзүниң ягтылып гидендигини гөрүп, хас хем хапа болды.

Хожа Иламанов диңе йигитлер ымыклы жайлашандан соң сөзүни довам этди:

— Хава, ёлдашлар, профессор Жума Аманлыевич кәрине учурсыз өкделиги, тапылгысыз адамкөрчилиги билен өзүни бүтин республика танадан адамдыр. Жума Аманлыевич бизе ёлбашчы болуп гелели бәри ылмы-барлаг институтымызың йүзи, асла мазмуны дүйпгөтер үйтгеди, ёлдашлар!

Айлының чеп гапдалында диш-дырнамдан галан, келлечанагы чыраның ягтысына дуршы билен ялпылдап дуран, йүзи бетнышанрагада бир гирденеже хор адам күйкерип отырды. Ол Айла тарап өврүлди-де:

— Бейле-де бир яранжаң адам болар экен, йүзи-гөзем үйтгәногай — дийди.

Айлы гоңшусына диңе гең галып серетди оңайды.

Саки болса агзыны көпүржикледип шол гүрләп дурды:

— Гелиң онда шү тосты Жума Аманлыевичиң жаанының тут ялы саг болмагыны, шундан бетерем абрайының хас бейгелмегини арзув эдип ичелиң. — Хожа Иламанов элиндәки коньягы дуран еринде жыңкыдып:

— Эзиз Жума Аманлыевич, гелиң мен сизи ак йүрекден огшайын-ла! — дийди-де, профессоры гуҷаклап огшады.

Профессорың йүзи чым-гызыл болуп, ол башыны ашак салды, Абат Иламановы хапа гөрүп, йүзүни эрбет туршартды.

Эсли салым үмсүмлик аралашып, тарелкалара дегйән вилкадыр пычакларың шақырдысындан гайры жаңлы-жемендеден сес-үйн чыкмаярды.

Эмма адамларың яңы ачылышып угран ишдәсини Магтым Исаевичиң ардынжырап еринден турмагы бозды. Ол бир элини өңе узатды-да:

— Ёлдаш саки, мүмкинми? — дийип, ене еринде отурды.

Иламанов Магтым Исаевичиң сөз берилерине гарашман йүрегини элине алмасындан нәгиле болуп, гөвүнли-гөвүнсиз еринден турды-да:

— Ёлдашлар, бизиң арамызда иңнән улы гелжеги болан, айдың перспективалы, талантлы алым, ылымларың хәли өйленип етишмедик бир кандидаты отыр. Мениң кими гөз өңүнде тутянымы эййәм аңан болсаңыз герек? — дийди.

Айлының гапдалында отуран хор адам улилиң гөтерерине гарашман, бир булгур арагы гулкутды-да, Айла тарап йүзүни өврүп ювашжа:

— Шү отуранлар акмакдыр өйдйәр — дийди. — Ожагаз өйленип етишмедик кандидат профессорың гелжекки гиевси болмалы...

Айлы бу сөзлере өр-гөкден гелип, ичеген адама йигренч билен середип:

— Нәме, нәме? — дийди. Эмма хор адам бармагыны агзына етирди-де:

— Юваш-ш, Исаевич сөз сөзлейәр — дийип, өңүндәки нахара гүмра болды.

Магтым Исаевич эдеп билен еринден туруп, аз салым дымды-да, йүзүни галдырман додакларыны шапбылдадып, адажа гүрләп уграды:

— Гадырлы достлар! Хер адамың өмрүнде ятдан чыкмаян айратын бир багтлы гүн боляр. Мен өмрүмиңиң багтлы пурсады дийип профессор Жума Аманлыевич билен илкинжи гезек душүшән гүнүми хасап эдйән. — Магтым Исаевич йүзүни галдырып, үйтгешик мәхир билен профессора серетди: — Мәхрибан Жума Аманлыевич, сиз маңа «кака» дийип йүзленмәге ругсат эдиң!..

Бу ченсиз сувжуклыкдан яңа профессорың йүзи боз-яз болды, эмма нәме алач этжегини билмән, отуран еринде оюрганып, ардынжырады оңайды. Эмма Айлының гапдалындакы хор адам бирден «ких-ких» эдип ювашжа гүлди-де, пышырдап диен ялы:

— Гөр онуң тапян задыны. Алар, хөкман дулуна гечирер... — дийди.

Айлы ене аңк-таңк болуп:

— Кими? Нәмәни? — дийип сорады.

Хор адам ене-де бармагыны агзына етирип:

— Чүш-ш, диңле, нәхили яшамалыдыгыны өврөн — дийди.

Магтым Исаевич инди сесине бат берип сайраярды:

— Биз сизиң садык перзендиңиздирис, Жума Аманлыевич. Сизиң эден ягшылыкларыңыз, гечиримлигиңиз, бизиң үчин эден аладаларыңыз мыдама йүрегимиздедир.

Айлы мундан артык чыдап билмән, гапдалында отуран Айжаханнан:

— Ким ол? Сен оны танаяңмы? — дийип сорады.

Айжахан, гөйә Айлының сорагыны эшитмейән ялы, Магтым Исаевичден гөзүни айырман отурышына:

— Гөр нәхили оңат гүрлейәр. Сенем какамы гутлажакмы? — дийип, гаршылыклы сораг берди.

— Утанян. Онсоңам хөкманмы нәме?!.

— Утанма. Гутла. Гутласаң, говы болар... — дийди-де, Айжахан туруп, тоюң сакысына бир затлар чавуш чакып гелди.

Магтым Исаевич профессорың янына барып, онуң эгнине элини атды-да:

— Эзиз Жума Аманлыевич, кака, сизиң элли яшыңызың долмагы мынасыбетли менден, өз шәгирдиңизден шү алтын сагады кабул этмегиңизи ак йүрекден хайыш эдйән... Ене бир ислегим, олам шү сагады сизиң гошарыңыза Айжахан гелип дакса, мен миннетдар болардым — дийип, соңкы сөзлери Айжахана ялбаряң терзде айтды.

Бу теклиби отуранлар эл чарпышып, улы шовхун билен гаршыладылар.

Айжахан бада-бат еринден туруп, сагады улы хөзес билен какасының гошарына дакды.

Жума Аманлыев орунбасарының ченденаша өвгүли сөзлериниң соңы алтын сагат билен гутараяр өйтмәнди. Шонуң үчинем ол Магтым барадакы башдакы пикирини бүс-бүтин үйтгедипди. Ол бу совгада түйс йүрегинден бегенип:

— Магтым жаң, бейле гымматбаха совгат этжек болуп азара галмасаң болмаярмы — дийди.

Профессорың бу сыпайычылыгына Магтым Исаевич:

— Эзиз Жума Аманлыевич, эгер мен сизиң эден ягшылыкларыңызы санасам, бу жагаз сагат дагы деңзиң бир дамжажыгы болуп галар. Мен сизе өмрүм өтинчә бергидардырын. Гой, сизиң уллакан хемем чага йүрегиңиз шу алтын сагадың ишлейши ялы элмыдама саз ишлесин — дийип, профессоры мөкәм багрына басып гайта-гайта огшады.

Айлы бу болуп гечйән затлара дүшүнип билмән, ймөден-ичмөден галып, йөне аңк болуп отырды. Шол вагт онуң гапдалындакы хор адам «жук-жук» дийип башыны яйкады-да:

— Вах, вах, гөз-гөртеле алды-да, өзем бижай арзан алды — дийди.

Айлы бу гезек гоңшусына хич зат диймән, Айжаханна йүзленди:

— Айжахан, ёгса-да сен нәме үчин мениң сорагыма жогап бермедиң-ә?

Айжахан өңүндәки шампан чакырындан бир овуртлады-да овадан гөзлерини тегеләп:

— О нәхили сораг? Мең-ә ядыма дүшенок — дийди.

— Мен сенден яңкы гүрлән адамы танаярмың дийип сорадым.

— Хә-ә, ол адаммы?.. Ол адама Магтым Исаевич дийәрлер, какамың орунбасары хемем шәгирди. Машгаламызыңам досты. Ынжалдыңмы?

Хәлиден бәри сесини чыкарман отуран Разил Айжаханың еңсесинден бойнуны узадып:

— Айлы, мең-ә, валла, йүрегим гысяр, гел говусы гайдалы-ла... Бу ери эрбет дымык, демими тутуп баря... — дийип пышырдады.

Айлы достуның эгнине какып, ялбаряң әхеңде:

— Азажык гайрат эт, шү затлар меңем йүрегиме дүшүп уграды... Хәзир, хәзир гидерис... — дийди-де, ене Айжахана йүзленди. — Ол Магтым Исаевич дийилйән сениңем достуң боля-да, шейлеми?

Айжахан йылгырды:

— Айлы, бу нәме дийдигиң? Нәме габанжак бол-яңмы?

— Ай ёк-ла, йөне яңкы алтын сагады какаңа йөнелиге совгат бермедимикә диййән... Ол мен гелелим бәри асыл сенден гөзүни айыранок. Мен оны йөрите сынладым. Сен гаты гөрме...

Айжахан гүлүмсиреди, соңра есерлик билен тарап бойнуны гышардып, ашаклыктан:

— Ба-ә, сениң асыл габанжаңлык кеселиңем бар экен-ов — дийди-де, соңра Равиле йүзленди: — Равил, ким йүрекден сөйгөн болса, хөкман габанжаң боля дий-йәлер, шол чынмы?

Равилиң догруданам кейпи ёкды, эмма хер зат-да болса, ол Айжаханьың бу совалына йылгырып жогап берди:

— Терсине, мен бир ерде габанжаңлык адам үчин агыр кесел, онуң сөйги дийилгөн мукаддес дуйгы билен галташян ери ёк дийип окадым. Йөне сиз оны сөйги-ниң нышаны хасаплайан болсаңыз, ол догрудыр...

Равилиң берен жогабы Айжахана бир хили киная билен айдылан ялы болуп эшидилди-де:

— Гөрийән велин бу гүн сизден мени шатландыран ёк, икиңизем эдил ваввалы ялы — дийип, улудан демини алды: — Йөне сен бир зады билип гой, Айлы, мен алтына сатылянлардан дәлдириң, шонуң үчинем бу шатлыклы агшам гөвнүме дегжек болма... Онсузам хәлиден бәри эжем гөзүнде оқы болса мени атжак болуп отыр... Говусы, гелиң шампанский ичелиң... Ызынданам танс эделиң...

Айлы сесини чыкарман фужерлере шампан чакырыны гуышдырмага дурды. Эдил шол вагт хем Хожә Иламановың батлы сеси эшидилди:

— Ёлдашлар, индики сөз Жума Аманлыевың машгаласының ене бир досты, бизиң үчин ягты жайлары салып берйән яш гурлушыкчы Айлы Пермановыңкы.

Өз адыны эшиденден Айлының эндамына шагга дер инди. Ол алжырап, нәдерини билмән далла гөзләп, бир Айжахана, бир-де Равиле серетди:

Айжахан Айлының еңинден япышды:

— Нәме ойканжырап отырсың. Тур ахыры.

Равил ёлдашына гөлтгы берип:

— Алжырама, мерт гүрле — дийди.

Айлы еринден турса-да, гызаран йүзүни галдырып билмеди. Ол:

— Жума Аманлыевич, яш тоюңыз гутлы болсун, ене песинден йүз яшаң... Мен өзүмиң хем кәрдеш ёлдашым Равилиң адындан сизе ак йүрекден жан саглыгыны, ишде үстүнлик газанмагыңызы арзув эдйән хемем шүжагаз галстугы кабул этмегиңизи ислейән — дийди-дә

кисесинден овадан галстук чыкарып, профессора элтип берди.

Жума Аманлыев бу гутлага монча болуп, Айлының элини берк гысды. Шол вагт Айлының гөзи гахардан яңа тулум ялы чишип отуран Абадың йүзүне дүшүп, бир хили эйменди-де, инди бу ерден тизрәк гидеенини кем гөрмеди. Ол ерине гечип отуранда инди өзүни ичгин сынлаянлаң хас көпелендигине гөз етирди. Оңа сыпдырман середип отуранларың бири-де Магтым Исаевичди. Ол бу махал иймән-ичмән гол говшурып отуран еринден Айла нырх кесйәрди: «Хм, мениң бәсдешим... Гөр ол нәхили экен. Мен сен жүйжежиги гөрмегиң арзувындадым... Догруданам «аялда акыл болмаз» дийип, көнекилер йөне ере айтман экенлер. Ери, Айжахан шол үфлисиң нәмесине гуванярка?.. Ол петигара өз сүегини сүйресе болдугы ахыры... Ери, ол сең деңиңми-душүңмы? Ёк, бужагаз гурлушыкчың угрыбир тойнагыны гыркмалы. Гитсин, өз деңини тапсын. Хавалай, оварра гитсин-ле...».

Магтым Исаевич шунуң ялы күйлере батып отырышына өзүне райдашлык гөзләп, Абада серетди хем-де онуң йүзүни эгшедип доммарып отураныны гөрди. «Диймек, эжесиниңем шү ягдайдан яңа ичи от» — Магтым Исаевиче герегем шолды.

Айлы ерине гечип отурансоң эсли вагтлап дымдыда, ахыры Айжахана:

— Мен саңа утанян дийдим ахыры, гуры масгара боланым галды — дийди.

— Боля-да, сең шондан башга дийип билжек задың бери бармы...

Равил гызың бу кинаялы сөзлерини халамады:

— Геп овадан я сувжук гүрлемекде дәл, йүрегиңдәкини айтмалы. Айлы, хорланып отурма, гүл ялы болды. Гел, говусы, сең тостуң үчин ичели.

Оларың үчүсем булгурларыны чакышдырдылар. Эмма Айжахан шампан чакырлы фужере агзынам дегирмән еринде гойды-да, йүзүни ашак салды. Айлы гызә нәме боланына дүшүнмән:

— Айжа, саңа нәме болды? Нәме үчин сусланайдың? Мениң тостум үчинем ичеңок-ла? — дийди.

Гыз улудан демини алды:

— Ичесим геленок.

Айлының хырра гахары гелди-де, ол кинаялы йыл-гырды:

— Машгалаңызың досты алтын сагат говшуранда-ха дылым-дылым эдйәдиң, ичипдиңем.

— Машгаламызың досты алтын сагат говшуран вагты ичесим гелйәрди, кейпим көкди. Бу махал ичесим геленок, кейпим ёк. Дүшнүклими?

— Дүшнүкли. Хеммеси дүшнүкли, Айжа. Ылымлаң кандидаты болмасам, кәбир затлара инди менем дүшүнйән.

Айжахан габагыны галдырып, гөни Айлының йүзүне серетди. Гызың гөзлерине яш айланыпды. Ол кынлык билен ювдунды-да:

— Айлы, сен рехимсиз — дийди.

Айлы оңа жогап бермегиң дерегине гөвүнли-гөвүн-сиз:

— Боля, саг бол, биз гидели — дийип, еринден турды.

Равил хем Айжахан билен хошлашды. Гыз олар ягшыдан-ямандан хич зат диймән, йүзүни саллап отырды.

Айлы билен Равилиң гапа йөнеленини гөрөн сагы-да:

— Ери-ов, йигитлер, нирә турдуңыз? — дийип гы-гырды.

Айлы өзүне зор берип, йылгыран болды-да:

— Хәзир гелйәс — дийди.

Айлы гапыны япып чыкан бадына Айжаханьң йүре-ги чалажа санжып гитди. Ол нәмелер боланына асла акыл етирип билмән шол гымылдаман отырды. Оңа бу махал адамларың ичерини ярара гетирйән шовхуны-да эшидилмейәрди. Шейдип отурышына Айжахан кимдир бириниң гапдалына гелип чөкендигини аңып, башыны галдырды. Айлының отургыжында Магтым Исаевич йылгыржаклап, ялым-юлум эдип отырды. Гыз чалажа йылгырды-да:

— Асыл бу сизмидиңиз, Магтым Исаевич? — дийди.

Магтым Исаевич голтук кисесинден целлофан кагы-за долангы чым-гызыл мыхак гүлүни чыкарып Айжаха-на узатды:

— Багышла, Айжа, сен гүлсүзем ажап, йөне мен бу гүли саңа ниетләп йөрите гетирдим. Гой, бу гүн гүл мениң кисәмде демигип ятман, сениң гөзел дөшүңи безесин.

— Сиз агдыграк ичәйпсиңиз әйдйән Магтым Иса-

евич. Багышлаң велин, бу гүн мениң доглан гүнүм дәл ахыры.

Магтым Исаевич гыза тарап гөз-гөртеле гысмылжы-рап, гүли зорлап диен ялы онуң элине тутдурды-да:

— Ах, Айжахан, догруданам, шу гүн сениң доглан гүнүң болса болмаярмы.

Магтым Исаевичиң бу ачышы Айжахань дийсең гызыкландырды. Ол онуң гөни гөзүне середип:

— Бе, гең зат. Эгер мениң доглан гүнүм болаян болса, сиз нәме эдердиңиз? — дийип сорады.

Магтым Исаевич гызың янгынлы гөречлеринден бир хили эжап эдип, башыны ашак салды-да, ёгнас сеси би-лен юважжа:

— Мен сени дуршуңа алтын билен, лагл-мержәнлер билен безәрдим. Мен шатланардым, айдым-айдардым, өзүми иң багтлы адам дийип хасап эдердим — дийди.

Айжахан Магтым Исаевичи диңләп отурышына оны эжесиниң өвүп-өвүп, перишде эдип гояндыгы ядына дүшди-де, өз янындан: «Эжем бу адамың нәмесине гу-ванярка? Хей мунуң ялы батныксыз, яранжаң адам би-ленем бир яшап болармы? Оварра гитсин» дийип, пи-кир этди. Соңра ол гөйә бир агыр иш эден ялы ядаа гөрнүше гелип, улудан демини алды-да:

— Сиз нәме үчин мениң яныма гелип отурдыңыз-а? Нәме үчин отурмаздан өң менден ругсат сорамады-ңыз? — дийди.

Магтым Исаевич гызың бу әхеңине, бу сөзлерине алланичигси болды:

— Айжа, саңа нәме болды? — Эмма Айжахан гөйә диерсиң оны гүнәниң үстүнде тутан ялы хөтжетлик билен:

— Маңа хич задам боланок, говусы, Магтым Исае-вич, сиз мениң сорагыма жогап бериң!.

Магтым Исаевич гызың сыпдырмажагына гөз етир-ди-де, бир булгур боржомини башына чекип, йүрегини бире баглады:

— Догрымы айтсам, Айжахан, шу йыгнанан мәре-кәниң ичинде сенден башга хич ким гөзүме иленок. Мен нәдип еримден туранымам, нәдип яныңа гелип отура-нымам билемок. Сен, валла, аңкамы ашырыпсың... Эгер мен сениң яныңа гелип, гүнә иш эден болсам, нәхили жеза берсең тайын.

— Диймек, онда яңкы агзыңызы көпүржикледип, ка-

камың адресине айдан овадан сөзлериңизем мен боланым үчин айдыпсыңыз-да?

Магтым Исаевичиң ичгиден хем-де Айжаханың сачларындан, йүзүнден бурк урян анбар ысындан яңа сәхне болан бейниси гызың йүрегинде бирсыхлы мөвч алян йигренчден бихабарды.

— Егса нәме, Айжам, диңе сең боланың үчин, сен боланың үчин. Мен сең ёлудда жанымы гурбан этмәге-де тайяр... Дуз бар, Айжа, чынымы айдян...

Айжахан онуң айданларыны макуллап башыны атды-да:

— Диймек, онда яңкы гымматбаха алтын сагадам какама мениң боланым себәпли совгат берипсиңиз-дә, шейлеми?

Гызың иң соңкы сөзлери гахарлы, жабжынып айтмагы Магтым Исаевичи бада-бат өзүне гетирди-де, эрбет хата гойберенини диңе шонда дуюп галды. Ол башга алач тапман өз эден гүнәсини өзи ювмарламак исләп, өйкелән киши болды. Йүзүни сортартды.

Айжахан оны сыпдырар ялы дәлди, ол инди Магтым Исаевичиң матлабына ымыклы гөз етиренсоң онуң үсүнә ачык хұжүме гечипди:

— Нәме гүрләңзок, жогап бериң, Магтым Исаевич?

— Айжахан, сен эдил сүлчи ялы... Сен мениң гөвнүме дегйәң ахыры... Хер нәме-де болса, мен сизиң мыхманыңыз...

— Вах, шол мыхман боланыңыз үчинем мен сизе диймели затларымың ондан биринем дийип билемок-да... Йөне мыхман болсаңызам, машгаламызың досты болсаңызам, мен сизе Магтым Исаевич, бир зады берк табшырып гояйын: гайдып маңа гүл бермәң, мениң гүл берйән адамым бар. Сиз оны яңы гөрдүңиз. Сиз багтыңызы башга гапыдан гөзләң...

Айжаханың бу сөзлери толгунман зат этмән шейле аркайынлык билен айтмагы Магтым Исаевичиң йүрегине от болуп басылды. Ол өзүни билели бәри бейле масгара ягдая дүшмәнди. Гөвнүне болмаса дүнәелер терс айланып, отуран ери хопуп барян ялыды. Ол бу гезек Айжахандан эрбет утуланыны билди-де, әхли өйке-кинесини кынлык билен ювдуп, меселәни башга яна совмагы раст дийип тапды. Өзүне зор салып гүлен болды-да:

— Айжахан, мен догруданам, артыграк ичипдирин,

сең гөвнүңе дегәйдим өйдйән — дийди. — Мен сени... сен мениң уям ахыры... Хава, хава, мен сени эдил өз гыз жигимден айры гөйән дәлдирин...

Айжахан гахарына өңүндәки фужерден бирки овурт ичди-де:

— Гойсаңызлаң, Магтым Исаевич, мерт болуң, сиз эркек киши ахыры — дийди. — Инди мен чага дәл, мен эжем икиңизиң пикириңизи өңрәкден бәри билйән... Мени ким хасаплаяныңызы, бизе гелен вагтларыңыз яландан акыллы, сыпайы, медениетли болжак болуп чекйән хорлукларыңыз, хава, хеммесини билйән... Магтым Исаевич, мен сизиң кимдигиңизи айдайынмы?

— Ери бакалы?!.

— Йөне гаты гөрмәң.

— Ягшы.

— Сиз кеззап. — Айжахан тарса еринден туруп, гөни какасына тарап уграды.

Хәлки Айлының гапдалындакы хор адам отургыжында чүйленен ялы болуп доңуп галан Магтымың тирсегини чалажа сымсыклап:

— Магтым Исаевич, хемме зады сатын алып болян дәлдир, айратынам адамыны... Гел, говусы ичели... — дийди.

Магтым Исаевич ол адама үйтгешик йигренч билен ушташыры середип:

— Сеңки нәмай, гөмүл-де ичде отур-да, алкаш — дийип, туруп уграды.

Хор адам онуң ызындан «шыг-шыг» эдип гүлди-де:

— Хәй, дүрекден болан!.. — дийди.

Нәмелер болуп геченден бихабар, коньякдан кейпини көкләп, чоғ болуп отуран профессор гызыны гөрен бада:

— Бо-ов, мениң гызым гелди, Айжам гелди... Сен нәме, гызым, какаңдан дашда отураң? — дийип, гапдалындан ер гөркезди.

Айжахан какасына тарап эгилди-де, гахардан яңа тас аглайжак болуп, ювашжа:

— Кака, яңкы Магтым Исаевичиң говшуран сагадыны ызына бер — дийди. — Мен саңа ялбарян, кака, эгер мени говы гөйяңиң чының болса, ызына бер!..

Жума Аманлыев хер нәче кейплем болса, Магтым Исаевич билен гызының арасында бир түпгениң тураныны бада-бат аңды-да:

— Гызым, бу нә болуш? Ханы маңа дүшүндир, нәме болды? Ол сөң гөвнүңе дегдими? — дийди.

Бу гүррүңлери эшидип отуран Абат:

— А гыз, сен дәлиредидиңми? Я пьян болдуңмы? Бар, отур ериңде, бихая — дийип, гызына азгырылды.

Айжахан эңесиниң айданларыны гөйө эшитмейән ялы, ене какасына йүзленип өзеленди:

— Кака, мен ол адамыны йигренйән, эшидйәңми, онуң пәли дүзүв дәл ахыры. Мен дири болсам, шонуң совгады бизиң өйүмизде дурмаз... Бер ызына, кака жан!..

Аманлыев бираз ойланды хем-де гызы хер нәче өзеленип дуранам болса, бу махал, өхли жемендәниң гөзүниң алнында онуң хайышыны битирмегиң айп болжакдыгына дүшүнди. Ол гызының гулагына чавуш чакып:

— Бар, хәзириң өзүңде ериңе геч, соң маслахатлашарыс... Айп болар, Айжа — дийди.

Айжахан хоссарларындан йүз тапман, бирден йүзүни тутуп аглады-да, ылгап диен ялы өйдөн чыкып гитди.

Бу гарашылмадык ягдая мыхманлар алланичигси болдулар. Хер ерден-хер ерден оларың нәгиле сеслери чыкып уграды:

— Бу нәме болдугы?

— Айжаханың ким гөвнүңе дегдикә?

— Белки гөргүлижигиң танс эдеси гелйәндир...

Яңы гызышып угран тоюң булашып башланыны аңан Жума Аманлыев мыхманлары көшешдирмек ниети билен еринден туруп:

— Ёлдашлар, хич хили болан зат ёк. Айжахан бираз ядайыпдыр. Аркайын кейп чекибериң, ол хәзир гелйәр — дийип, лаңңа ерине чөкди-де, гапдалында йүзүни саллап отуран Абада йүзленди:

— Ханы, сен бейдип отурма-да, бар ол ат йитирәни көшешдир, өзүңем шү ере гетир... Ери, инди өз тоюмызы өз гызымыз буламалымы?..

Абат бир элини адамсының отургыжына дирәп еринден зордан турды хем-де:

— Эй худай, өлмедик хер хайсыны гөржөк экен — дийип, гызының ызындан гитди.

Шондан соң тоюң кән гызыгы болмады. Мыхманлар кем-кемден даргап башладылар.

Ялңыз баласының ардур элинден гидип баряңдыгы Абада инди аяңды. Бу чака ченли гызының шол «пәлчыга булашып йөрен оглана» болан ыхласыны яшлык елгинидир, хай диймән совулар гидер» дийип хасаплан болса, Айжаханың тойдакы чыкаран хокгасы оңа икиржиңленере ер гойманды. Шол себәпденем Абат угрыбир гайрата галып, машгаланың үстүне абанан бу ховпуң өңүни алмагы ымыклы йүрегине дүвди. Ол бу меселеде адамсындан идили делалат болмажагыны билсе-де, онуң аталык хем әрлик мертебесини азда-көнде ыклар әдийәндиги зерарлы илки билен Жума Аманлыеве маслахат салмагы парз хасаплады.

Той-томаша оңат совулып, машгала дурмушына шол хемишеки имисалалык гайдып геленден соң бир гүн агшам икичөк чай ичип отыркалар, Абат адамсының элиндәки журналы эмай билен алды-да, башардыгындан мылайымсырап:

— Жума диййән-ә, сениң бу өйде болуп йөрен ишлерден хабарың бармы? — дийип сорады.

Аялының бу сөзлери нәмә какдырып айдяңдыгыны профессор билип дурды, эмма Абадың кем-кемден батланжак хужүминиң азда-көнде өңүни алмак максады билен ол мәнсүрән киши болды:

— Бу нәме дийдигиңай?! Ханы дүшнүклирәк айтсана...

Абадың хырра гахары гелди. Ол элиндәки ичип отуран чайлы кәсесини дөкән-сачан эдип стола патладып гойды-да:

— Дүшүнмән аңырсына-да гечйәнсиң. Гызың элден гидип баря, эйсем шоны билеңокмы? — дийди. — Сең асла хич зат пиңиңе дәл, эдараңдан башга билйән задың ёк.

Бу гүррүңден хич ере гачып гитмежегине, гызлы меселеде Абат билен дең шәрикдигине профессорың аклы етсе-де, Айжаханың ыкбалыны гызың диңе өзүниң чөзмелидиги барада ол асла икиржиңленмейәрди. Эгер Жума Аманлыев шу махал аялының гепине гидип, шоңа раят болса, онда өз ынанян идеалыны, ынсанлык мертебесини ере чалып, илки билен ялңыз баласының өңүнде өмри өтинчә языклы болжагына дүшүнйәрди. Эмма Абадың гыз барада, онуң ыкбалы барада нәхили ниетиниң бардыгыны билеси гелди-де, ол:

— Догруданам, соңкы вагтлар Айжаң өңкүлиги өк велин, оңа нөме боля?.. Хер задам болса, сен онуң эне-си, белки саңа йүрегини ачандыр?.. — дийди.

— Жума, садагаң болайын, мөнсүрөн болма. Ери инди еке баламызы экләп-саклап, адам эдемизсоңам, бир еди ядың элине берип гойбермели болармы? Шол сөлпө ненең Айжахананы рова гөржек... Шиндем гич дөл, сенем онуң билен гүрлеш, ол сениң диениңи эдер... Иле масгара болмалы.

— Сен ялңышян болайма, Айжаң энтек дурмуша чыкмак ниети өкдур-ла... Ол энтек окап йер ахыры... Онсоңам мен ненең эдип оңа биринден йүзүңи өвүр дийип билерин. Сен билйөң ахыры, гызымыз эркана өсди, бу чака ченли эденине дөл диймедик, гел-гел инди етишип, өзбашдак адам чыкансоң, өлуна бөвет болсам, онуң йүреги дөвүлөймезми?

Бу сөзлере Абадың жаны янып, чекгелери тырпылдап, эллери саңылдап башлады, гөзлерине яш айланды:

— Машгалаң ар-намысыны сен горамасаң, онда мен ненең эдейин, киме арзымы айдайын. Жума, бу оюн иш дөлдир, шунда ялңышсак, еке баламызам, өзүмизем өлинчөк янып гечмели боларыс. Өзүң белли бир зат айдыбилмесең, онда терс эңек болма-да, маңа «хө» дийөй...

Абадың бу геплери гыссанан вагты уланян өтгүр ярагы — шерменделиге йүз уруп башландыгыны аңлад-ярды. Профессор болса бейле сөвеше тайяр дөлдү, шонуң үчинем ол хас бетеррөк хокга чыкарайманка, гел, говусы бу махал муны угруна ковайын дийди:

— Ери, болялай, Абат... Гая-гопуз өк ерден деррев гөзүңе яш айлабермесене. Саңа толгунмак боланок ахыры... Хеммеси дүзелер... Сен говусы маслахат бер, шунуң ялы боланда нөме этмели?

Абат деррев көшешди, башындакы яглыгының ужы билен гөзлериниң яшыны сылды.

— Нөме, инди шү юмрулмыш шөхерде гызымыза мынасып адам тапылмазми? Өзи ялы билимли, эдеп-экрам гөрен, медениетли йигит гытмы нөме?..

— Болса бардыр, йөне киме машгала гөрек дийип, гызымызы гапы-гапы идип йөрүп билмерис ахыры... Хырыдар адамың өзи тапылар, онуң аладасыны этме. Онсоңам Айжахан энтек йигримем яшанок ахыры...

Абат улудан демини алды:

— Вах, хырыдар бар-ла, өзүниңем йигит кеми өк... Оны өзүңем аңансың-ла.

— Ким ол?

— Нөме, Магтым кимден пес? Нерессе Айжаң үс-түнде көкенек берйө... Эдим-гылымам шол Айлы тетел-лилең онусына дегйө...

Аялының бу теклиби профессор үчин ачыш дөлдү, ол онуң шейле дийжегини билйәрди. Шонуң үчинем гахарланмадам, геңем галмады. Йөне:

— Айжаң өзи нөме диййөр, сен гызың билен бу хакда гүрлешип гөрдүңми? — дийип сорады.

— Жума, чага чагадыр, хоссар хоссардыр... Гөрек еринде беркирөк дурмасак, онда бизиң эне-ата болдугымыз болмаз... Элбетде, Айжаң өзүне маслахат салсаң, шол Айлыны сайлажагы хак. О, ер чекен, халыс гызымызы догалап атыпдыр ахыры... Шол себөпденем, болмасы иш болайманка биряңалак этмели.

Профессор аялының матлабыны ахырына ченли диң-лемек иследи. Бу Жума Аманлыев үчин дервайысды хем иңңән гызыклыды. Ол Абат билен инди йигрими бөш йыллап бир дүшекден өййәрди, дурмушың аңысыны-сүйжүсини дең чекишипди. Профессорың чаклышына оларың вепадар йүректери мыдама сазлашыклы гүрсүлдөп, хатда казалары-да бир пурсатда долайжак ялыды. Ол Абада эдил өзүне ынанышы ялы ынанырды. Айжахан болса оларың икисиниңем өмрүниң манысыды, икиси үчинем эзизди, гымматлыды. Шол себөпденем ялңыз балаларының ыкбалына аялының ненеңси гараяндыгыны билмек Абадың диңе Айжахана рақып-лылыгының дөл, эйсем хут мөхрибан адамсына, онуң билен бир тен-бир жан болуп яшашан узак-узак йылларына вепадарлыгының хем улы сынагыды ахыры.

— Абат, ине икимиз икичөк отырыс, сен маңа дог-рыңы айт. Нөме, инди гызымызы Магтыма зорлап бө-рөели дийжек боляңмы?

Адамсының гөдексилик билен диканлап берен бу совалы Абады чигит ялы эймендирмеди, ол гайта өз янындан оны: «ак гирсе-де, аң гирмез» хасаппап, лаңңа еринден галды:

— Жума, сен мени бейдип утандыраарын өйтме... Башга задыңы билемок, йөне башым диккө гызым шол ер чекен гелмишеге бармаз. Шү меселеде сенем

мең аркамы тутмасаң, шол гүн шү ичериден гарамы сайларын. Онсоң гиевиңи өйүңе сал-да, аталы-гыз аркайын яшабериң... Мениң шундан башга гепим болмаз.

Абат өне бир затлар диймек иследи, эмма дуршы билен саңдылдап, диңе додакларыны мүнчүлдетди-де, агыр гөвресине гелишмейән еңиллик билен ички отага гирип гитди.

Жума Аманлыев үчин бирбада дегирмениң сувы со-вулан ялы болды. Йөне дура-бара агыр ойлара батып уграныны онуң өзем дуймады. Себәби Айжаханлы ме-селе еңил-елпай мәселе дәлди.

Элбетде, Абадың өз гызына хыянатының ёкдугына, оны өз эли билен билкастдан ода атмажагына профес-сор ынанярды. Догрудан хем Айжаханың дурмуш гур-жак, өмүрлик биле яшашжак йигиди медениетли, ылымлы, абрайлы адам болса, оңа етеси зат бармы. Жума Аманлыевич хем ислейәни шолды. Ол ач-ачан боюн алмаса-да, йүрегиниң бир еринде гызының Маг-тым билен халашаныны, ислесе оңа бараянынам кем гөрмән дурмаярды. Профессор ол адама белетди, ынан-ярды, талантына, өзүни алып баршына гуванярды, асла Магтым Исаевич бир эйям оларың бирек-бирегине өврүлипди. Эмма профессор бү мәселә Айжаханың ненеңси гараяндыгыны анык билмейәрди, ондан Аба-дыңам бихабардыгына гөзи етикди. Шол себәпден-де аялының өз баласына еңиллик билен рехимсиз дара-жак болшуна ол кес-келләм гаршыды...

Профессор шейле нетижә гелди-де, журналыны голтугына гысдырып, еринден турды. Ол яңкы гүррүң-ден соң эндамында бирхили агырлык сызды, ятылян отага барып, бираз гышараныны кем гөрмедиди. Эмма ол ерде Абадың бардыгы гүпбе ядына дүшди-де, хырра ызына өврүлип, иш кабинетине гирип гитди.

Абат әриниң янындан туруп гайдышына гараңкы отагда яралы гаплаңа дөнүп, авусыны киме пүржәги-ни билмән ятырды. Онуң ягдайы, догруданам, бу ма-хал агырды. Гаты гидиберсе, гөп гызының «какабашлы-гында» я адамсының «налажедейинлигинде-де» дәлди. Оны якян зат башгады: Жума Аманлыевич гапысын-дан гелин болуп өтлән гүнүнден бейләк гепини гөгөрт-медик гезеги Абадың хениз ядына дүшенокды. Инди гел-гел бу гүнки гүнде-де өңәетен өзүнден говы билйән хем акыллы болупдыр. Ёк, Абат бейле затлара ёл бер-

мез, онуң өзүне етерлик акылам бардыр, гужур-гайра-там. Ханы шол догман гечен Айжахан Абадың диенини бир этмән гөрсүн, нәдерсиң бәш гүнде мумлы йүплүгә дөнәйсе... Вах, хеммесем атасындан. Яшлыгындан о сачы кесилмише, яман өвретди, «сен, гызым, эркана-сың, алымың гызысың, сен өз ислегиче гөрә яшамалы-сың...» Хон-ха саңа герек болса эркана гыз. Утанч-хая-ны ташлап, инди эжесине чорт атыр... Вах, Абат, өлер-миң-йитермиң... Ханы сен, тула, шү Магтым барма-билшинде барма-да... Абат ол ер чекен Айла «гурт рыс-галы алнында» этдирмез. Ол гелмән гечен кишиниң экләп-саклан гүл ялы гызыны дулуна гечирип, эртеки гүнем Абадың төрүнде ичериниң гүлүни чүртүп яйна-жакдыр вели, нәдерсиң ришдеси отда үзүләйсе...

Абат шол гүнүң эртеси ир билен Магтым Исаевиче жаң эдип, гыссаглы гелип-гитмегини сорады. Мыдама мурәхәде якын Магтым ярым сагат гечип-гечмән про-фессорың ишигинде пейда болды.

Өйде Айжаханың эжесинден башга жаңлы жеменде ёкды. Эмма гапыдан гирен бада Абадың йүз-гөзүни эгшидип отураныны гөренден Магтым Исаевичиң хут атасы өлене дөнүпди. Себәби шол тойда болуп гечен ярамаз вакадан соң ол жаңына жаң тапмаярды, шол агшамкы гойберен гөдек ялчышына өкүнип, ақырсына чыкып биленокды.

Абат гүррүңи, мыдама болшы ялы, келле агырсы-ның гүн-гүнден гүйжәйәндигинден, докторларың эмел-сизлигинден, хованың чыглылыгындан зейренип баш-лады. Магтым Исаевич хер нәче рехимдарлык эден киши болса-да эсасы мәселәниң өңдедигини аңярды. Йөне шол эсасы гүррүң онуң пайдасынамы я зелелине-ми, ине шоны велин ол билип биленокды.

Абат зейрене-зейрене ахыры туруп, бир чәйнек чай гетирди-де, мыхманының өңүнде гойды. Соңра ерине гечип отурды, улудан демини алды хем-де сыпайычы-лыгың мүддети совулды хасаплап, матлабыны әшгәр эдип башлады.

Ол:

— Магтым жаң, мен сени өз ялңыз баламдан айры-гөрйән дәлдириң. Шонуң үчинем сенден хич зат яшы-рып отуржак дәл... Хава, Магтым жаң, бизиң башымы-за иш дүшди... Мен инди халыс келебимиң ужуны йитир-дим... — дийди-де, хамсыгып, эдил бәш яшлы чага

ялы, элиниң терси билен гөзлерине инен яшы сүпүрди.

Бу сөзлөргө Магтым Исаевич өр-гөкдөн гелди-де:

— Нәме, Айжаханна бир зат болдуму? Ол гитди-ми? — диенини өзем дуймады.

Абат бирнөмө өзүни дүрсән болара чөмөли, инди хас перт хем жаныгып гүрлөп башлады:

— Магтым жан, гыз энтег-э гиденок вели, ол хачан гитсе гидибөрмөли. Ол мейди янмыш Айлы балажыгымы догалап атыпдыр... Ери, маслахат бар, мен ненең эдейин?..

Магтым Исаевич онуң бу шум хабарыны эдил дога диңлейән ялы үнс берип диңледиде, гүр гашларыны чытып:

— Ёк, муңа ёл берип болмаз, мен Айжаханна хич киме бермен — дийди. Соңра нәме үчиндир ериндеч турды-да, мүйнли гөрнүшдө йүзүни галдырман гүрлөп башлады: — Абат гелнеже, айыбам болса, мен сизден йүрегимдәкини яшырып билжек дәл: Айжахан мениң үчин әхли затдан эзиз... Өзүңиз билйәңиз, менде не дегерли хоссар бар, не-де гарындаш... Мени ыкбалың өзи сиз билен баглашдырыпдыр... Мениң сизден айрылып гитжек ерим ёк... Мен Айжаханна аямда сакларын, элини совук сува урдурман, ынжытман... Маңа сизиң ак патаңыз гөрек...

Бу онуң чыныды, шонуң үчинем бу аялың янында нәдип дилленип биленини өзем аңмады. Эмма оңа дерек Абадың дериси гиңәп гитди, себәби шу сөзлери хут Магтымың өз агзындан эшитмек онуң етип билмейән арзувыды. Ол инди ачылып, жаны арам тапып, эдил мәхрибан эне ялы мылайым гүрлөйәрди:

— Вах, Магтымжан, сениң Айжамы ак йүректен халаяныңы ил билмесе-де, мен билйән ахыры... Сен мениң бей диеними гең гөрмө: эне халкы баласына гезек геленде иңгән дуйгур боляндыр... Хава, ханым, ол шейледир... Магтым жан, сизиң сөйгиңизе менден хич зовал болмаз... Ондан яңа сен аркайын болайгын. Гызымыз сениң ялы ат-абрайлы адам билен башыны бирикдирсе, бизиң нәме арманымыз бар... Шонуң үчинем, Магтым жан, сен әр еринде әрлик эт-де, билиңи берк гушап, Айжаханна хемем бизи шү беладан сов... Баламы элиңден гидерме...

Бу Абадың ак патасыды, бу сөзлөр Магтым Исаевич

чиң гулагына сүйжи айдым болуп эшидилйәрди. Диймек, Магтымың чакы бу гезегем догры чыкды: Абат онуң тарапында, хас бетери, гызыны әжесиниң өзи хөдүрлейәр. Бу болса Айжаханна йүрегине барян инче-жик, эмма дийсең чылшырымлы ёданың аграмы ашылды дийилдигиди ахыры...

Магтым Исаевичиң гөвнүне гыз эййәм гужагына долана дөнүпди. Онуң сүңци бу махал шейле бир еңләпди велин, хут гуш болуп учаясы гелйәрди...

Эмма бирден онуң гөзүниң өңүнө Айжаханна шол той агшамы дергазап болшы, гызың йигренчден долы отлуклы назары диренди. Ол: «Магтым, аклыңа айлан, энтөк хешелле какардан ирдир» дийип, өз-өзүнө неси-хат берди-де:

— Абат гелнеже, догрымы айтсам, мен шол тойдан бәри Айжахандан эйменмөнөм дурамок... Шол агшам гөвнүне дегер ялы, оңа үйтгешик айдан задымам ёк. Ол, догруданам, мени шейле йигренйәрмикә? Белки мен барада Айжахан сизе бир зат айдандыр? — дийди.

Магтым Исаевичиң бу өзеленип отуранына хайпы гелмегиң дерегине Абат тутуш агыр гөвреси билен лох-лох гүлди:

— Вах, Магтымың бар бол-а... Ёгса нәме, ол сең бир гөпиңде бегенип бойнуңа бөкөөр өйтдиңми?.. Бай-бо-ов, мениң Айжам ләлик сакланан машгаладыр... Вах, онуң хәсиетини менден сора... Айжамың болгусыз зада хырра гахары гелер-де, хай диймөнөм, хич зат болмадык ялы, ала-яз болуп, жүрлөпжик отурандыр... Сен ханым, о болгусыз затлары хич гөвнүңә алмагын. Өзүм онуң билен элин гүрлөшөрин, «Лалың дилине энеси дүшер» дийипдирлер... Айжаханна гөвнетмек мениң билен... Сен говусы өзүңе кичилик билме-де, шол ер чекмиш Айлың угруна чык. Оңа гыз билен ишиң болмасын, ол сен тетеллә мынасып дәлдир, мен бирей йәмден бәри той шайымы тутуп йөрүн дий. Бир ерде ар-намысы бар болса, шей дийсең, дүшүнөр ахыры. Мең шү айдянлам раст дәлми, хә?

Абадың бу теклиби о диен йүрегине жүңк болмаса-да, Магтым Исаевиче яраман дурмады. Себәби онуң өз өңки ниети таныш-билишлериниң үсти билен хер эдип-хесип эдип, Айлыны Ашгабатдан гыраклатдырып, областларың бирине жай гурмага ибөртдирмекди. Эмма ол Айлының өз ислеги болмаса, асла мүмкин дәлди.

Шонуң үчинем Абадың тәзе теклибини икелләп кабул этди-де, турма билен болды:

— Боля, Абат гелнеже, мен о йигиде нәме диймели-дигини билйән... Аркайын болуң, мен оны Айжахандан эл чекмег-ә дәл, асла көчөңизден гечмез ялы эдерин.

Абат мыхманыны ховлудан чыкянча уградып баршына эдил бир гизлин сыры айдян ялы ювашжа:

— Ай, оглан, өзүңем бирнеме догумлы бол, — дийди. Или гөрйәңми, эдил гара каканч ялы. Бир гезек йүзүми алды дийип, говушгынсызлык этме, сенем, ил ялы, Айжаны кино чагыр, театра чагыр, гараз гүйме-де өвренишибер. Ичгин танамансоң, чекинйәндир, балажыгым!..

Магтым Исаевич Абадың бу несихатларына монча болды-да:

— Аркайын болуң, гелнеже, табшырышыңызданам бетер эдерин — дийип, йырш-йырш эдип, ховлудан чыкды.

Абат ичерик доланып гелди-де, Айжаханың дивардакы йылгырып дуран суратына эсли салым сын этди. Сынладыгыча-да гызына дуйдурман бу эдил йөрен ишлеринден уялып, сессиз, эмма йүреги билен аглады...

ГАРАШЫЛМАДЫК МИХМАН

Соңкы вагтлар Андрей Матвеевич Зотовың асла кейпи ёкды. Мундан озал бригадада хер ненеңси кын ягдай йүзе чыкканда-да иңңән парасатлы дүзетмеги башарян, адамларың учдантутма әхлисиниң дилини тапып билйән бригадириң инди өзи гөз-гөртеле үйтгәпди. Ол ызгытсызланып, хут яралы гаплаңа дөнүпди.

Андрей Матвеевичиң бу ягдая дүшмегиниң өз себәби барды. Гүйз аяклап, ховалар совашып угралы бәри объектдәки гурлушык ишлериниң депгини эп-эсли пәселип, бригада инди ай ярымдан бәри тутуш управление боюнча иң ызда диен ялы сүйренйәрди. Гурлушыгың начальниги билен прораб Мейдан Гурбанлыев гүн сыпдырман диен ялы гезеклешип гелйәрдилер хем-де Зотова дийибиленлерини диййәрдилер, гөркезме берйәрдилер, хайбат атырдылар. Хич хачан адамдан геп чекмейән Андрей Матвеевич гүнәниң аграмының бригададыгына гөзи етйәни үчин олар идили гайтаргы берип билмән, йүзүни саллап оңарды. Ничикми начальниклер гитдиги ол бригаданың членлериниң әхлисини йыгнап, олар херрелип башлаярды.

Ине, бу гүнәм гурлушыгың начальниги бригаданың ене-де байракдан кесилийәндигини айдып гиденден соң, ол огланлардыр гызларың әхлисини совук дүшенсоң агачдан гурналан жая — «бригаданың штабына» габапды. Гурлушыкчыларың учдантутма әхлиси бригадириң игенчлерини сеслерини чыкарман йүзлерини саллашып ювдуп дурдылар. Андрей Матвеевич болса оларың дымышып дуранларына хәс хем дергазап болуп, жаны янгынылы гүрлейәрди:

— Мен инди отуз йыллап диен ялы шу шәхерде жай саян... Шол дөвүрде хер хили масгарачылыгы гөрдүм... Йөне сиз ялы бихепбә душмандым... Ери, нәме агач ювдан ялы болшуп, барыңыз сөмелшип дурсуңыз? Хей сизде бир ар-намыс болмазмы? Я мениң гаршыма дил дүвүшдиңизми? — Андрей Матвеевич кепән додаларыны шапбылдадып, отлуклы назарыны Равиле дикди. — Ери, Равил, нәме сесиңи чыкараңок, сен «Центр-стройың» комсомол комитетиниң члени ахыры... Ханы, сениң комсомол йүрегиң, йыгнакларда гүрлемели болса-ха ики пай берлен ялы, иши гурамалы боланда-да оңарян задың ёк... Ай, сенденем бир комсомол болармай...

Бригадир шейле дийди-де отурды, өңүнде дуранлары ене бир гайра сынлады, йүзүни ашак салып кейпсиз:

— Инди маңа эртир барып бригадирлиги табшырмакдан башга алач галмады... — дийди-де, ене гызып башлады: — Хава, хава, гүмүне гитсин... Сизиң үчин яшымың соңунда биабрай боласым геленок... Бир дөвүм чөреги хер ерде-де тапарын... Мен айтжагымы айтдым... Барың, дынч алың, кейп чекиң...

Хич ким еринден гозганмады. Себәби бу ягдайда жайдан чыкып гитмеклигиң намартлыкдыгына, келлесини тутуп отуран чал сачлы бригадириң, гапдалында дуран ёлдашларың намысыны хем-де хут өз выжданыны басгылап гечмекликдигине оларың хер бири дүшүнйәрди.

Бу агыр дымышыгы иң соңы ардынжырап Шүкүр бозды:

— Андрей Матвеевич, сиз нәхак жаныңызы якяңыз, асла бу сөзлер нәмә гөрөк? Сиз гитсеңиз, бригаданың даргажагы гөз-гөртеле. Сиз нирә гитсеңиз, бизем ызыңыздан галмарыс. Шоңы билип гоюң. Йөне мен шу ерде

әхлимиз үйшүп дуркак бир зат айтмакчы. Андрей Матвеевич, сиз тәзеден бәри әхли гүнәни бизиң үстүмизе йүкләп, диймәси затларам дийәңиз. Биз, элбетде, яш-кичи, нәме дийсеңизем чекип-чыдарыс. Йөне гаргыш билен жай гурулмаяндыгыны сизиң өзүңиз бизиң әхлимизден говы биләңиз. Догрусыны айтсак, биз бир юмуш огланы боляс галайяс. Кәшгә әхли зат bize баглы болса, онда башга гүррүң. Инди нәче вагт бәри айдым эдинип гелйәс, хей идили раствора гөзүмиз дүшдүми, керпич дийсең бир гүн болса, бир гүн боланок, гетирйәнлерем килең дөвүк-енжик. Онсоңам, арада икинжи этажы өрүп башламыздан соң гелип, сейсмики талабы өдәнок диен болуп жайың планировкасыны үйтгетдилер... Нәме булара биз гүнәкәрми?.. Онсоңам, Андрей Матвеевич, ил-ә билемок вели, мен-ә сизиң кәбир болшуңыз дүшүнйән дәлдин... Йөне гаты гөрмәң...

Шүкүр бирден дымды. Онуң айдяңларыны башыны галдырман диңләп отуран бригадир кем-кемден хас аграс гөрнүше гелди хем-де ядав сеси билен:

— Айдыбер, мен гаты гөрмен — дийди. Шүкүр хемаят гөзлейән ялы, гапдалында дуран ёлдашларына середип:

— Ине, иң бәркиси шу гүнки ягдайы алып гөре-лиң — дийди. — Управлениеде йыгнак болупдыр. Гаты говы зат. Йыгнакда гурлушыгың начальниги билен прораба кәйинч ыглан эдипдирлер... Ери, сиз айдың, о затлара биз гүнәкәрми? Ёлбашчылыгы башармасаң, кәйинч дийәңми, ишденем коварлар, партияданам чыкарарлар... Гой, олар иши дүзетсинлер, азрак кейп чексинлер... О нәме үчин кишиниң одуна биз янамалы.

Андрей Матвеевич сакланып билмән:

— О нәме дийдигиң? — дийди.

— Себәби начальник янымыздан гидип-гитмәнкә сиз әхли нагараңызы бизиң үстүмизе дөкүп башладыңыз... Ери бу ерде «Алының арыны Ахметден алжак болмагың» нәмә гереги бар дийсене...

Шүкүр болдум эдип, ызкы хатара чекилди. Эсли вагтлап хич кимден сес чыкмады. Ахыры гөзлери янып дуран даяныклы бир рус гызы өңе сайланды-да:

— Шүкүр, сен башлаңда догры затлары айдып башладың — дийди. — Йөне соңуны булам-бужур этдиң отурыбердиң... Сен хер нәче кәкелән болсаңам, ниетиң

дүзүв дәл. Нәме, инди начальниклере кәйинч берилер-де, биз шоңа хешелле какмалымы? Сен «Ол эшекдә йүкүм ёк, йыкылса хабарым ёк» этжек боляң. Эгер озалдан хер биримиз ниетимизи дүзүв тутуп, өз орну-мызда оңат ишлән болсак, олар-да кәйинч берилмезди, Андрей Матвеевичем сен айтмышлайын, «үстүмизе на-гарасыны дөкүп» дурмазды. Сен бу затлара говы дү-шүнйәнем болсаң, догры ёл салгы бермегиң дерегина-гайта Алы дийдиң, Ахмет дийдиң, йүз гүррүңиң башы-на етдиң. Сен, говусы, bize жогап бер, нәме үчин тәзе-ден бәри эрбет ишлейәң, шонуң себәбини дүшүн-дир?..

Шүкүр дызап өңе сайланды-да:

— Сен, Валя, мыдама мең гаршыма гидйәң, сең ниетиң мени масгара этмек, мен оны билйән — дийип, херрелип уграндан Равил онуң дөшүнден итип сак-лады.

— Шүкүр, бидерек болма, бу ерде бригаданың на-мысы хакда, абрайы хакда гүррүң гидйәр. Валя гаты догры айдяр, бизиң хер биримиз дәвлет әхмиетли улла-кан ише башымыз билен жогап берйәс. Билемок нәме үчиндигини вели, соңкы вагтлар бригадада тертип-дүз-гүн дүйпден говшады, гелен гелйәр, гиден гидйәр. Бизе болса хер бир минутың гадырыны билмек герек. Муңа гурлушык диййәрлер. Биз хер зат этмели велин, объекти өз мөхлетинде табшырмалы. Башга гүррүң ёк. Бу жай-лара онларча машгала гарашяр, чагажыклар гарашяр. Шонуң үчинем өлмели вели тижәнмели, гаты гидибер-се, гудрат гөркезмели.

Андрей Матвеевич, биз сизиңем ягдайыңыз дү-шүнйәс, шонуң үчинем хич зады гаты гөрөмзөк. Йөне, «дәлиң мүң гепинден бир гепи» дийлени ялы, Шүкүриң кәбир айдяңларының жаны бар. Догруданам шү рас-творлы меселәни бир яңалак этмесек болжак дәл. Кер-пичли ягдаям ондан говы дәл. Өзүмиз-ә «хил, хил» дийип гыгыряс, иберйән материалларам йүзе тутар ялы дәл. Сиз йыгнакларда затда боляңыз, беркрәк айдың ахыры.

Ёлдашы гүррүңини гутарарына мөхетдел хәлиден бәри дымып дуран Айлы хем сакланып билмән:

— Андрей Матвеевич, ене бир меселе бар — дий-ди — шү улы кранда ишлейән огланы я ковмалы, ёгса-да оңат ёла гетирмели. Ол асыл хич кимиң диенинем

эденок, йуки ислесе галдыря, ислемесе-де келегеде серилип ятыр. Сенем садака гарашян ялы хачан бир ашакдан керпич я раствор геләеркә дийип аңалып дурмалы. Ай, оны сизиң өзүңизем говы билиәңиз ахыры.

Ызда дуранлардан кимдир бири Айлының айданларыны макуллап:

— Айлы гаты догры айдяр. Ине шу вагтам ол йыгнага гелмән гайдындыр. О йигидиң я-ха бир улурак сүйреги болмалы, я-да шол барып ятан бихепбе. Ёгса бейле гөзденчыкгычлык этмели дәл ахыры — дийди.

Андрей Матвеевичиң ганы кем-кемден совап башлады. Ол герегинден артык гызып, өтерәк геченине инди дүшүнди, эмма дүшүнсе-де бу хәзир өтүнч сорамагың ери дәлдигине, бригаданың дүшен гөзгыны ягдайының бирек-биреге хамрак болушардан хас чатакдыгына, шол себәпденем тутан пердесини яздырман, хич хили эглишик эдип билмежегине хем акыл етирйәрди. Бу махал бригадири айратын бир зат бегендирйәрди: бригада утаняр, өз эден этмишине дүшүнйәр. Диймек бригадада ар бар, намыс бар, бу масгарачылыклы ягдайдан чыкмага, ене өңки абрайыны гайтарып алмага гайрат бар. Андрей Матвеевич оларә өвүт-несихатам бермеди, кимиң хак, кимиң нөхакдыгынам, иши дүзгүне салмагың ёлларынам дүшүндирмеди. Ол геринибрәгеде еринден турды-да:

— Әхли зат дүшнүкли, гелиң онда эртирден башлап гайрат эделиң, бригаданың абрайыны саклажак болалың. Мен муны сизден бригадириңиз хөкмүнде дәл, атаңыз хөкмүнде хайыш эдйән — дийип, сарайжыкдан чыкып гитди.

Шондан соң бригада хем өйли-өйүне даргады. Равил өз комсомол иши билен райкома бармалы болансоң, Айлы өйүне еке гайтды. Ол ёлда магазине совлуп, иер-ичер ялы ожук-бужук зат алды-да, яшаян ерине ягшы гараңкы дүшенде барды.

Гапының агзында бир гара ики яна гезмеләп йөрди. Айлы кисесинден ачарыны гөзләп дуршуна онуң кимдигини сайгарман:

— Сиз киме гарашяңыз? — дийип сорады.

— Саңа гарашян, Айлы. Нәме, танамадыңмы? — диен бир таныш сөс оңа жогап берди.

Айлы сиңе-середип, онуң шол профессорың тоюнда

өз сахылыгы билен гөз гөркезен Магтым Исаевичдигини шонда танап галды. Танан бадына хем эндам-жаны говшап, эрбет үйтгөп гитди. Эмма хер ничик-де болса гөзгалаңа дүшенини дуйдурмазлыга чалшып, шәхдачылык билен:

— Бай-бо-ов, Магтым Исаевич, сиз нире, бу ерлери нире. Гелевериң — дийди-де, гапыны ачды. — Ичери-мизде дүзгүн-тертибем-ә ёкдур вели, саллах яшайшыдыр-да, хернә айплашмавериң.

Мүрәхеде якин Магтым Исаевич эмгенмән өе гирди, отага еңилжөк сер салды, соңра гүлүмсирәп:

— Аркайын бол, иним, шу адамлаңам гүни сеңкиден говы дәлдир, мен хич зады гең гөрөмок — дийди-де, отургыжа гечип отурды.

Айлы чай аладасы билен китирини шақырдадып дуршуна өз янындан улы иңкисе гидипди. Бу адамы бу ере хайсы максат гетирдикә? Ол менден нәме ислейркә? Хер нәме-де болса, Айлы, сен мерт болмалысың, «Итем арыклығын гурда билдирмез» дийипдирлер. Ол улы алым, пулуна ер тапанок, сен болсаң бир ишчи. Зыяны ёк, өләйсеңем, гең чекмегин, дилиңи дишлемегин. Эсасы зат — Айжахан мени сөййәр ахыры...

Айлы шейле пикирлере гүмра болуп, гидип чай алып гелди. Чәйнеги мыхманың өңүнде гойды.

Магтым Исаевич чайы агдарып отурышына:

— Сен мениң бу ере геленими геңем-ә гөрийәнсиң, шейле дәлми? — дийди.

Айлы эгнини гысды:

— Ай, ёк, о нәме үчин гең гөрейин? «Гелен — дәвлет» дийипдирлер...

— Мени сениң яныңа гелмәге меңбур эден задың нәмедигини бери аңаңмы?

Айлы кәсесине чай гуйды:

— Ине, шоны вели билемок, Магтым Исаевич.

Магтым Исаевич нәме үчиндир алжыраң халда чилим отланды-да:

— Багышла, сорамаңдырынам, өйүңде чилим чекмек болямы? — дийди.

Гөни гелен мыхманың бейле сыпайысыран болмагы Айлының гахарыны гетирип башлады. Ол итиң ажыды, ядавды, тизрәк бу титиже адамың матлабыны эшидип оны уградасы гелйәрди. Онуң бу адам билен асла гүрлешмәге чигит ялы ислеги ёкды, себәби мәшиниң бишишмежегине гөзи етикди. Шонуң үчинем Айлы:

— Мен сизи диңлейән, Магтым Исаевич, ынха хай диймән биле яшаян ёлдашым гелмели — дийди.

Магтым Исаевич бир салым сессиз чилим чекди, бирки озурт чай ичди, улудан демини алды хем-де Айла серетмәге эжап эдйән ялы йүзүни галдырман:

— Айлы, белки сениң хабарыңам ёк болса ёкдур, мен инди эсли вагт бәри тоя тайярланып йөрүн — дийди.

Айлы мыхманың нәмә какдырянына дүшүнсе-дә, хич затдан бихабар киши болан болды:

— Мен оны ниреден билейин, гаты говы зат, оңуна болсун...

— Йөне, иним, онуң оңуна болмагы саңа баглы.

Айлы мәнсүрән киши болуп, гөзлерини тегеледи:

— Ине саңа герек болса, бу нәме дийдигиңиз, Магтым Исаевич?

— Икимизем инди яш-елең дәл, Айлы... Дурмуша дүшүнәрче болупдырыс. Яшайышда хер кимиң өз неси-белиси боляндыр... Мен сенден агаң ялы хайыш эдйән, мениң бу багтыма бадак салма, иним... Сен мениң нәме дийжек боляныма дүшүнйәнсиң... Онсоңам бир зады билип гой. Сен бу шәхерде тәзе адам. Шәхерлилериң дүзгүнлерини кән билйәнәм дәлсиң, айратынам шәхерли гызларың ягдайыны. Олар иңңән ынжык боляндыр, бираз бинамыслыга салаймасаң, олар билен еке гүнәм яшашып болмаз. Сенем оны этмерсиң, мен муны эдил айнада гөрән ялы...

Айжахан-а айратын ләлик сакланан машгаладыр. Өмрүнде элини совук сува уруп гөрән дәлдир. Мен о гыза белет. Оңа илде ёк эшиклер герекдир, үйтгешик дүзгүн герекдир. Догрымы айдяң, гапжыгың мыдама пөкгерип дурмаса, о гызың шатысына чыдаймак кындыр.

Айлы бу сөзлери өңем бир гөзек эшидипди. Ниредкә? Ким айтдыка? Хава, хава, ол Ашгабада илкинжи гелен гүни эдил шейле сөзлери аэровокзалың рестора-нында отырка төтәнден саташан Рахмандан эшидипди. Соңунданам ол харамзада хайын болуп чыкды. «Нәме үчин буларың огрусам-оррамсысам, медениетлисем, алымам бир дилде сайраяркалар? Эдил диллешен ялы. Белки олар догры айдяндыр? Мени аңкаврак гөрүп, гөни гелен беладан гораяндырлар? Онда нәме үчин Рахман маңа дөнүклик этди? Нәме үчин бу отуран

Магтым Исаевич мениң ялңыз сөйгүме, Айжаханыма далашык эдйәр? Ёк, ялан. Буларың икисем бир адам, икисем кеззап...»

Шейле нетижә геленден соң Айлының жаны арам тапып, ол Магтым Исаевичиң айдяң затларыны бир көпүге-де саймады. Эмма шол бир вагтың өзүнде-де ол бу адамыны бетбагт хасаплап, онуң ягдайына дүшүн-йәрди. Элбетде, Магтым Исаевич үчин профессор Аманлыевиң гиевси болмаклыгың эльетмез багтдыгы-ны, оны бу ере гетирен задың сөйгиниң ызасы дәл-де, хут шол багтың гидер горкусыдыгыны Айлы билйәрди. Бирденем Айлының гүлкүси тутды-да, ол сакланып билмеди.

Эсли вагт бәри сессиз жогаба гарашып отуран Маг-тым Исаевич тисгинип гитди:

— Нәмә гүлдүң?

— Ай хич, бир зат ядыма дүшди-де, гүленмем дуй-ман галыпдырын, багышлаң...

— Ёк, Айлы, мен сенден хич зат гизләмок ахыры, сенем яшырма. Мен йөрите гелдим.

Айлы нәмедир бир зады хақыдасына гетиржек бол-ян ялы додакларыны дишлешдирди-де, аграсланып:

— Мениң сизе хайпым гелйәр, Магтым Исаевич — дийди.

— О нәме дийдигиң?

— Сиз бир улы алым, окан китапларыңызың саны-сажагы ёк. Мен болсам бир сада гурлушыкчы, бары-ёгы он клас билимим бар... Шейле дәлми?

— Ери бакалы?..

— Сиз нәме үчин маңа бейле затлары дийдиңиз? Утанмаясыңызмы? Нәме инди шу адамлар халыс ак-макдыр өйдйәңизми? Сиз менден нәме ислеяңдиги-ңизи оңат пикир эдип гөрдүңизми? Мең гапжыгым си-зиңкә гаранда юка болса-да, сиздәки бар йүрек менде ёкдур өйдйәңизми? — Айлы эсли салым дымды, хыр-чыны дишлөп, башыны яйкады: — Мен бу ере окува дийип гайдыпдым. Гелибем гирип билмедим. Экзамен-ден йыкылдым. Мен шү чака ченли сүрүден галаныма намыс эдип йөрдүм. Сиз мени багышлаң, Магтым Исае-вич, йөне маңа ылым өвретжеклерем сиз тетеллилер болжак болса, шол окува гирмәндигиме кәнбир өкүни-бем барамок. Сиз хәзир мениң хут йүрегими согуржак болуп отырсыңыз ахыры.

Магтым Исаевичиң йүзи бурч ялы гызарып, яңаклары эрбет гызып гитди. Ол ене бир чилим отлады-да, инди сув сеңрикден агансоң, өз йүрегине дүвен ниетини соңуна ченли айтмагы макул билди:

— Сен мениң гөвнүме дегйәң, Айлы. Хер зат-да болса, мен сениң мыхманың ахыры. Йөне сен бир зады билип гой: Айжахан мениң гелинлигим. Ол саңа рехими иненсоң йүз берйә, онуң йүрегинде башга хич хили дуйгы ёк... Эгер сен ирде-гичде өйленмекчи болсаң, шу шәхерде ислән гызыңы сайла, мен саңа эдил агаң болуп арка дурайын. Нәме көмек герек болса-да берәйин. Шүкүр, мениң бир йигиди өйли-ишликли этмәге гурбатым чатяр. Йөне, иним Айлы, профессорың гызына индибери азар етирме. Ине мениң-ә сенден этжек хайышым шү...

Айлының йүреги эдил гыйым-гыйым дилнене дөнди. Гахар-газапдан яңа бирхили эсси айылып, гөзлериниң өңи гараңкырап гитди. Ол мундан артык чыдап билмән, ылла диерсиң ялбарян ялы, найынжар халда бурулып:

— Яшулы, хайыш эдйән, гидиң шу ерден... гидиң! Мен эрбет ядав, гидиң... — дийди-де, ёңсуз юмрукларыны дүвүп, еринден турды.

Магтым Исаевич режәң гең дәлдигини аңды-да, бу ерде мундан артык галса, оңлулыгың үстүнден бармажагына гөз етирип, ховлукмач еринден турды. Ол:

— Ай боля-да, «мышман өй эесиниң гулы» дийип-дирлер, гит дийсең, гидәймели боларыс. Йөне сен мениң яңкы айданларымы оңат пикирленип гөр... Мен сениң яныңа яман ниет билен-ә гелмәндим, иним... Хош, саг отыр — дийип, угрыбир чыкып гитди.

Айлы бирбада онуң ызындан етәге-де, бокурдагына мүнәйин дийди, эмма жүда кын хем болса өзүне берен әхдинден дәнип, дилини ганжарянча дишләп дурды...

АЗАШМАК

Айлы энчеме гүнләп айңалып билмеди. Не бир идили иш этди, не жанына рахатлык тапды. Йигиди хеләк-лейән Магтымың бимахал гелип-гитмесем дәлди-де, онуң айдып гиден ялынлы сөзлериди. «Эгер сен ирде-гичде өйленмекчи болсаң, шу шәхерде ислән гызыңы сайла, мен саңа эдил агаң болуп арка дурайын... Мениң

бир йигиди өйли-ишликли этмәге гурбум чатяр... Йөне профессорың гызына азар етирме...»

Айлы бу сөзлери нәлер ятламайын дийдигиче бетер ятларды. Оларың хер бири онуң бейнисине сечме болуп дегйәрди. Бирден-бирденем ол ёк ерден шол той агшамыны, Магтым Исаевичиң гөрәне гөз эдил профес-сора алтын сагат говшурышыны, гапдалында отуран хор адамың айдан сөзлерини, гүлкүнч кешбини, шол гымматбаха совгада Айжаханың бегенип, шампанский ичишини гөз өңүне гетирйәрди.

«Белки мен ол адамы нәхак дарандырын. Догруда-нам, Айжахан алтының есиримикә? Ол менде хич хили байлыгың ёкдугыны билйәр ахыры. Магтым: «Айжахан-ның саңа рехими инйәр, онда башга дуйгы ёк» дийди. Онда сөйги дийилйән зат нәмекә? Асла ол бармыка бери?!»

Айлы нәче ойландыгыча, шонча хем алжыраарды. Ол Магтым Исаевичиң гелип-гидели бәри калбында дөмен бу сорагларына жогап гөзлейәрди. Эмма шүбелә урунса-да, ода дүшен йүреги канагат тапмаярды.

Шейдип аласармык ягдайда ичини үмледип йөркә-де бир гүн онуң күйүне дийсең албайлы хем гөвнүне жай гөрүнән пикир гелди.

«Нәме үчин мен Айжахана совгат этмели дәлми-шим? Эйсе ол гымматбаха совгада мынасып дәлми? Ил хонха гелинли болжак болуп, әхли мал-мүлкүнден геч-йәр ахыры. Мен Айжахана хөкман илде ёк совгат эдерин...»

Айлы бу тәзе тапан ачышына бегенип, эдил гуш болуп учайжак болярды. Гөвнүне болмаса, шол совгат билен өзүни үнжә гойян әхли адамлар, әхли пәсгелчиликлер ём-ёк болайжак ялыды.

Ол шол ягшы ниети билен шәхердәки алтын затлар сатылған магазине барды. Онуң өңүндәки айналарың ашагында тылла йүзүклериң, алтын сагатларың, тәсин билезиклериң, гулак халкаларың дүрли-дүрлиси ялбырашып дурды. Айлы айратын-да бир зада ашык болды: ол чым-гызыл циферблатлы, төверегине тәсин нагыш чекилен, алтын зынжырлыжа алтын кулонды. Кулон, догруданам, бейлеки сагатдыр йүзүклерден тәсин өвүш-гүни билен месе-мәлим сайланярды. Ол Айжаханың энайыжа дөшүни беземәге мынасып байлыкды. Гыза хут шу кулоны совгат этмеги Айлы йүрегине дүвади-де,

сатыжы гыздан онуң бахасыны сорады. Эмма гызың айдан нырхыны эшиденде вели эндам-жаны говшап гитди. Бу кулоны алмак үчин Айлы иймән-ичмән песинден үч айлап дагы ишлемелиди.

Ол магазинден чыкды-да, гөрешде еңилен адам ялы, йүзүни галдырман гөни өйүне гайтды. Өзем дынман ойланярды: «Нәме этмели? Эжеме хат язсаммыкам? Ол бу пулы карз-ковал эдер вели тапар». Йөне ол бу пикиринден бада-бат йүз дөндөрдү: «Ёк, оны эдип болмаз, бу намартлык ахыры. Көмөк бермегиң дерегине оларың барыны-ёгуны алып, мен ненеңси аркайын яшайын. Равиле-хә йүз тутанымыңам хайры ёк. Биринжиден-ә, ол мениң бу этжек болян ишими оңламаз, гайта иңирдәп, йүз гүррүң эдер. Онсоңам, онда артык-сүйшүк зат нәме ишлесин? Ол хер ай айлыгының ужундан гыз жигисине көмөк иберйәр. Ери, онда нәтмели? Киме йүз тутмалы?»

Шейлеликте, Айлы үчин бир чыкалга галыпды. Шүкүр. Хава. Онуң биле ишлейән ёлдашларының арасында шондан пулдары ёкды. Эмма Шүкүре йүз тутмагы Айлы өзүне песлик хасаплайрды. Ол көп урунды, көп ойланды, чыкалга гөзледү, көп ёл агтарды... Иң соңундада палтасы даша дегип, ене Шүкүриң болян отагының гапысыны нәдип какандыгыны өзи хем дуйман галды.

Шүкүр койкасында ики элини еңсесине говшурып аркан ятырды. Бир гөрмегей гыз болса столуң үстүне иер-ичер ялы затлары гоюшдырып тайярлык гөрүп йөрди. Шүкүр гапымдан Айлы гелер дийип гүман этмедик болара чемели, оны гөрөндөн еринден турды-да:

— Хә-ә, асыл бу сенмидиң, гелевери — дийип, Айлының элини гысды: — Тамара таныш бол, бу йигиде Айлы диййәрлер, бир бригадада ишлейәс.

Тамара эдип дуран ишини гойды-да, мылайым йылгырып, ап-акжа голуны узатды. Айлы онуң памык ялы юмшажык элини эмай билен гысып, соңра Шүкүре йүзленди:

— Шүкүр, мен сизе бу махал пәсгел бермәйин, соң бир гезек геләерин.

Айлы шейле дийип гапа йөнеленден Шүкүр онуң өңүне габат болуп:

— Болшуң нәхилай я ене гөвнүме дегжек боляңмы? Бу ерде ят адам ёк, Тамара мениң гелинлигим. Ханы

геч отур, сени гайын энең сөййәр экен... Тамара, ханы муңа дийсене — дийип, зорлап диен ялы отургыжа гечирди.

Тамара шол мылайым йылгырышыны эдип:

— Эгер шу вагт мениң тайярлан нахарымдан иймән гитсеңиз, гаты гөрерин — дийди.

Шүкүр шкафдан бир чүйше коньяк билен бир чүйше чакыры чыкарып, столуң үстүне гойды-да:

— Тамара, ханы онда нахарыңы гетирәй — дийди.

Тамара сесини чыкарман кухня тарап гитди.

Айлы шинди хем бимахал вагт геленине ичинден өкүнүп, нәденинде тизрәк гидип боларка дийип отырды. Шүкүр чүйшелери ачышдырды-да, Айлы билен өз булгурына коньяк, Тамараң булгурына хем чакыр гуйды.

— Ери, мениң гелинлигими ненең гөрйәң, халадыңмы?

Айлы йылгырды-да:

— Говы гыз экен, овадан — дийди. — Йөне сенде гыз дурямы нәме?..

— Ёк, Айлы шу гезек чыным. Муны хер гүн гөрүп дурмасам, хич карарым етенок, өңкүлерде бейле дәлди. Тамараны сөййән болаймагымам ахмал.

— Онуң ялы болса, белки той эдерсиң? Бирден мунданам совашайма.

— Вах, өзүме галса, бир гүне-де гойжак дәлле, йөне мениң бир гаррыжа эжем бар, шонуң нәме дийжегини билемок. Мен оны чагырдым, эрте я биригүн гелмели. Тамара асыллы гыз, белки эжеме яраярды-да...

Айлы өз янындан: «Вах, дердимиз бир экенов» дийип, ичини геплетди.

Шол вагт Тамара ичи бугарып дуран соуслы тарелкалары гетирип, оларың өңүнде гойды-да:

— Сүйжи биширмедик болсам багышларсыңыз — дийди-де, гидип өзүне-де бир тарелка алып гелди.

Нахар бал ялыды. Айлы оны дадандан:

— Элиңиз-ә сүйжи экен — дийди.

Шүкүр Тамара серетди-де:

— Нәме, өзи сүйжи дәлдир дийжек боляңмы? — дийип, өз айданына өзи гүлди.

Айлы Шүкүриңкиде махласы мазалы иңрик гаралянча хезил эдип отурды. Шүкүр онуң кейпине гелмәндигини аңса-да, Тамараның янында сорамагы гелшиксиз хасаплап, Айлыны уградып барярка:

— Айлы, ядкың янында хабарыңы алыбам дурма-
дым вели, бөлки менлик ишиң бардыр, чекинмән айды-
бер — дийди.

Айлы сериниң саг вагты эдил гөнүләймәге азда-
-кәнде эжап этсе-де, эдерди, эмма бу махал, ичилен
коньяклардан соң кейпи көкленип, хас батырланыпды.
Ол Шүкүриң эгнине япышып саклады-да:

— Шүкүр, маңа сениң көмегиң гөрек — дийди.

Шүкүр хәзир месди, ол бир сигарет отланды-да, шол
хемишеки жалайлыгыны эдип, дилини айнатды:

— Жаным саңа гурбан болсун, Айлы жан, шу вагт
дилиң гөплесе боля.

Айлы бир салым ойланан ялы гашларыны чытды-да:

— Билйәмиң нәме, маңа пул гөрек, көп пул гөрек.
Дүшүнйәңми, Шүкүр, көп пул... — дийди.

— Хм, бай дүшүнйән-ә, Айлы жан. Саңа пул гөрек-
дигини мен өңрәкден бәри аңардым. Сениң саташан
нәзениниң пулы говы гөрийәндигини онуң аяк уршунда-
нам билдим. Бижай ёкарык аслышыпсың...

Шүкүриң бу сөзлерине Айлы бир эрбет болуп гитди.

— Сен оны ниреден билйәң? О хайсы нәзенин?

Шүкүр гөзлерини сүзүп, Айлының эгнине какды:

— Жижим, Шүкүр агаң ериң астында йылан гөвү-
шесе-де билйәндир, мениң ики гулагымам сенде, айды-
бер?

— Сен онда хич задам билеңок, ол сениң пикир
эдийән гызларыңдан дәл.

— Ери, боля-да, деррев гаты гөржөк болуп дурсуң,
оюн этдим.

— Шүкүр, сен маңа көмөк берибилжөкми я ёкмы?

— Мен саңа, Айлы жан, нәдип көмөк берейин?
Банкда үйшүп ятан пулум ёк ахыры... Менем эдил се-
ниң ялы йөнекей гурлушыкчы... Пулы совмак аңсат,
оны газанмак кын... Онуң үчин дер дөкмели, укудан
галмалы... Сен бу затлары билйәң ахыры...

— Мен, Шүкүр, хемме зада тайяр. Аркам билен даш
чекмелем болса мен бар. Хайыш эдийән, сен менәм өз
яның билен өкит.

Шүкүр аңк-таңк болды:

— Нирә алып гитмели? Ханы дүшнүклирәк айт-
сана?

— Нәме, шу адамлар пилиң гулагында уклап ятан-
дыр өйдйәңми... Мен хеммесини билйән, Шүкүр... Иш-

ден соң, дынч гүнлери, көвагт кеселлән болуп нирә
гидйәниңем, пулы нәдип газаняныңам билйән.

Айлының бу сөзлерине Шүкүр чигит ялжагам да-
рыкмады, гайта хас аркайынланып:

— Хм... Бә, сен мундан тутдуң-ов... — дийди. — Ай-
лы, нәме дийсене, мен оны хич кимден гизләмок, асла
гизлежөгем боламок. Нәме, гөзүң гидйәрми? Мен огур-
лык эдемок я кишиниң өйүни таламок. О пуллары, ине,
шү габарчаклы эллерим билен газанян. Бар, ислесең —
бригадире айт: Шүкүр обалара гидип, хожалыклар
жай салып берйә дий. Тапдың бу ерде кечетелпек түрк-
мени. Бә-эй, жижим, пидулжа экениңай, эдил бейлесин
өйтмәйәрдим.

Айлы Шүкүриң «бар бригадире айт» диен сөзлерини
бижай ёкуш гәрди. Ол хатда мундан артык гүрлешмән
онуң янындан гитмәге-де тайынды, йөне гүни шоңа баг-
лы болансоң биалач ювдунды-да:

— Мең үстүме нагараңы дөкүберме, Шүкүр. Мен
бирем адам сатып йөрән эшеклерден дөлдирин, шоны
билип гой. Сен говусы менем яныңа ал, барыбир бир
өзүң улили жайлы эдип билмерсиң. Мен нәме юмшун
болса битирерин — дийди.

Бу эжизлән адамың ылалашыгыды, муңа болса Шү-
күр еңижи хөкмүнде өз янындан хешелле какярды:

— Ине, Айлы жан, муның башга гүррүң. Хәлиден
шейдип гөнүләпжик айдаймазлармы... «Нирә гидйәни-
ңи билйән» дийдиң, «нәдип пул газаняныңы билйән»
дийдиң, бидерек ере бу адамлаң йүрегини чиширдиң.

— Онда гүрлешдикми? Хачан гитмели?

— Хачаны болмаз, эртир екшенбе, ир сагат едиде
үстүмден гел, бир көсе чай ичерис-де басарыс, троллей-
бусуң билине... Йөне дилиңежик бек бол...

Шүкүр айдышы ялы хем сөзүнде тапылды. Шол
диен гүнүнден Айлыны өз янына шәгирт эдинип
алды.

Оларың гурян жайы шәхериң гырасындакы посёлок-
дады. Жай эси яшулы адамды. Ол кәнбир сөвдалашып
дурман Шүкүриң диени билен ылалашды. Шейдип олар
гүн сыпдырман диен ялы мазалы гараңкы дүшйәнчә,
көвагтлар болса хатда чыраның ягтысына ишләп, ай
ярымдан шаңлап дуран биргеңси жай гурдулар. Шүкүр
дүшен пулы мерт кишилик эдип, гылыны гымылдатман
дең пайлашды. Айлы халыпасының бу ягшылыгына

монча болуп, эдил учайжак болды. Себәби ол өз яныңдан үчден бирине-де разыды.

Ол эсли пул барды. Өзем зыбыр гызыл онлукларды. Айлы мунуң ялы көп пулы өмрүндө элинде саклап гөрмөнди. Ол Шүкүриң: «Ал, иним, совмак несип этсин» дийип берен бу пулларыны чалажа сандырап голтук жүбүсине салан вагты гөйө диерсиң тутуш эндамы мылайым йылап гиден ялы болды. Ол голтугыны пенжегиниң дашындан эллөп гөрди. Голтугы чалажа гүберип дурды. Айлының эрни-эрнине етмейәрди. Себәби ол пулды. Кән пулды.

Шондан соң гүн гечдиги сайы Айлы үчин дурмуш дүйпөтөр өзгөрди. Ол әхли өңки чылшырымлылыгыны йтирип, диңе шадыянлыга хем-де кейпи-сапа өврүлип барыарды...

ШАРПЫК

Соңкы вагтлар Абат чала бахана тапдыгы гөзәш этмәни чыкарды. Ол адамсы Жумадан хем, гызындан хем гөвүн эдйәрди.

Айжахан әжесинден хемме зада гарашыарды, эмма онуң шейле әжиз ягдая дүшенини илкинжи гөршүди. Ол мунуң себәбини какасындан сорады, йөне профессор оңа идили жогап берип билмеди-де, диңе: «Әжең асылам бираз «вас-васракдыр», шонуң үчинем оңардыгыңча гөвнүни тапжак болаярлар» дийди.

Шондан соң Айжаханың әжесине чыны билен йүреги авап, ол нәме дийсе, кежине гайтмазлыга вада этди...

Гыш экзаменлери етип гелипди. Айжахан гижесини гүндиз эдип, дынман тайярлык гөрйәрди. Эмма шонда-да билмели затларының аңырсы-бәрси өкдди. Бир гүн гүнортанлар Айжахан өңүне китап барыны үйшүрип, дүнйәни ядындан чыкарып окап отырка Абат гелип онуң гапдалындакы кресло чөкди.

Эмма Айжахан окувына башы билен гиденсоң әжесиниң гелип отураныны-да аңмады. Ол диңе Абат шумжарып аглап башланындан соң, йүреги ярылан ялы, башыны галдырды-да, әжесине окдурылды. Ол:

— Әже, саңа нәме боля? Әже жан, нәме үчин аглаяң? — дийип, онуң йүз-гөзүндөн оғшашдырды.

Гызының илкинжи гезек шейле рехимдарлык этмеги Абады пагыш-пара эредип, инди ол гара чыны билен

аглап башлады. Айжахан гөргүли болса алжырап гидип сув гетирди, өзем етишибилдигине соңаярды хем-де:

— Гойсана, меңем йүрегим агзымдан чыкып баря, аглама, әже жан, гой! — дийип өзеленйәрди.

Абат эсли салымдан соң көшешди. Гөзәшыны сүпүрди. Демини дүрседи. Әжесиниң көшешендигине гөзи етен Айжахан:

— Әже, сен бу болшуң билен өзүңем хорлаяң, какамам, менем — дийди. — Мен хеммесини аңян, сениң менден гөвнүң галыпдыр... Айт, йүрегиндәкини гизлеме, мен нәме дийсеңем, гаты гөрмен... Мен сең гызың дөлми нәме?..

Абат гөзүни бир нокада дикип, эсли вагтлап дымды. Ахыры хем улудан дем алып, башыны галдырды-да, габадындакы пенжирә середип гүрлемәге башлады:

— Ил-гүн дашымдан: «Түвелеме, Абат багтлы экен, агзыбир машгаласы бар, эли узадан ерине етип дур» диййәндир. Бу ичерде вели итде сан бар, менде сан өк. Бейле дөвлетиңем, бейле машгалаңам йүзүне көз дегсин... Ери, инди өз багрыңдан өнен балаң диениңи этсин... Ери, инди өз багрыңдан өнен балаң диениңи этсин... Ери, инди өз багрыңдан өнен балаң диениңи этсин... Мен мән, йүрегиңи даглап дурса, өлермиң-йитермиң... Мен инди шү яланчыда нәме үчин яшап йөренимем билемок... Дүнйәң хич зады гөзүме гөрненок... Эдил йүрегим агзымдан чыкып баря... — О шейле дийди-де, овагысы яшдан долан мавы гөзлерини гызына дикди: — Сен бир мени яшымың соңунда бейдип якмасаң болмаярмы, гызым?!.

Я әжесиниң сөзлери тәсир этдими, я онуң яшлы гөзлеринден уялдымы, Айжахан эрбет бозулып, башыны ашак салды-да:

— Сени шейле гүне салар ялы мениң языгым нәме? — дийди.

— Мен горкян, гызым. Сени өмүрлик элимден гидерермикәм дийип, бетбагт боларсың өйдүп гара жаным галанок. Саңа ирде-гичде әже герек болса, мени дири гүнүмде йүзүгара этмежек болсаң, шол огланы ядыңдан чыкар. Шуны саңа гаты чыным билен айдян, балам... Сен энтек яшсың, бу затлары билмерсиң. Хей, әжеңем саңа яманлык эдерми... Хонха бир нерессе, сениң угрунда кебап болуп йөр... Бойы-сыратам, салыхатам Айлы тетеллиң онусына дегйә... Сенем гайта оны ит далан ялы эдип, йүзүни алып гойбердиң... Магтым

нерессе шонда-да, сен дийип өлүп-өчүп баря... Ол сени йуреги билен халая... Нерессежигим сенден чекиненсоң йурежигини маңа дөкүп гитди. Ойлан, гызым, какаң икимизиң дүнъеде бар мыдарымыз, еке дикрарымыз сенсиң... Шонам хергиз унутмагын...

Айжахан илки бир эжесине жабжынмакчы хем болды, йөне ене тогап эдип, дилини дишледи-де, ювашжа:

— Эже, шу вагт Айлысам ядыма дүшенок, Маг-тымам... Гөрүп отырсың ахыры, дердим өзүмө етик... Мен шу экзаменлерден бир саг-аман дынайын-ла... Соңкусыны соң гөрүберерис-дә... Йөне сен бир мениң үчин өзүңи хорлама, ялбарян эже жан, гиңрэк бол-сана... Мен сенден идинсиз шу ичерини ташламан, аркайын бол... — дийди.

Гызының соңкы айданларына Абат монча болды. Ол бейле сөзлери Айжахандан илкинжи гезек эшидйәр-ди ахыры...

Эжеси янындан гиден бадына Айжахан башы билен окувына гүмра болды, эмма Абат ара салым салман диен ялы ене моймулдап гелди-де, дийсең, шадыян эхеңде:

— Гызым, сен энтежик өйде болжакмы? — дийди.

Айжахан шу икарада эжесиниң көйнегини чалшы-рып етишенине, эгнине багана пальтосыны гейип, ба-шына япон йүң яглыгыны атынышына, иң төсин ери-де онуң йүз-гөзлериниң гүлүп дуршуна геңлер галды.

Ол йылгырды-да:

— Хава, эже, эртир экзаменим бар ахыры — дийди.

Абат нәме үчиндир дылым-дылым этди-де, айнаның өңүне гечип, боюны-сыратыны сынлап дуршуна:

— Онда, балам, мен гидейин — дийди. — Илки би-лен-ә ательйә бармалы, хол аракы сең халамадык гүл-ли кремплиниңден көйнек бичдиржөк, соңам базара бармалы, бу гүн Жумаң палав иййән гүнүдир, терже көшир билен бар болса гавун алмалы ахыры...

— Нәме ишиң болса аркайын гидибер, эже, мениң гитжөк ерим ёк.

— Аркайын гидибер дийип ызым билен бир ере юм-лугаймагын. Не вагт-не замана, бу ичерини адамсыз галдырып болмаз... Аңтап йөрен гытдыр өйдйәңми, эдил яланан ялы эдәерлер.

Айжахан бир эрбет хопуганыны дуйман галды. Ол эжесинден эйменмәнем дурмады. Өз янындан: «Эй, ху-

дай, эжем нәме үчин бейле ярадылдыка? Нәме үчин онуң йуреги бир зат дийсе, дили башга зат диййәркә? Ине, яп-яңам мениң угумы екеджек болуп, өз диенине табын этжөк болуп: «маңа дүнйәң хич зады гөзүмө гөр-ненок, шу яланчыда нәме үчин яшап йөренимем биле-мок» дийип, дады-перят эдйәрди. Ине, эйяәмем дүн-йәни ахмал гөрйә, хатда мениң айданларыма мүңкүр-лик эдйәр. Ери, онсоң мен ненең шунуң диенини эде-йин» дийип ойланды. Эмма эжесине сыр бермән, йылгы-ран киши болуп:

— Бай, эже, сеңем шу мүңкүрлигиң галжак дәл-ов... Мен саңа аркайын өтәгит дийдим ахыры... Бейле ынанмаян болсаңам, онда халыларыңы шифоньере сал-да, агзыны мөхүрлөп гояй — дийди.

Абат «халы» сесини эшиден бадына элиндәки сум-касыны хонда оклап гойберип, деррев телефона тарап окдурылды. Эгниндәки пальтосына боглуп, кимдир би-рине жаң этди. Телефондан: «Институт» дийип мы-лайым аял сеси жогап берди.

— Тамара жан, бу сенми, салам!

— Хава, мен. Кимсиңиз?

— Нәме танамадыңмы? Мен Абат.

— Вий, асыл бу сизми, Абат дайза. Гургун гезип йөрөнмисиңиз? Нәме хызмат?

— Вах, меңки шол бир хөңдир-дә, Жума ериндеми?

— Еринделигине-хә еринде вели, хәзир ол йыгнак ге-чирип отыр-да.

— Зыяны ёк, сен оңа мениң жаң эдйәндигими дуй-дур, гыссанмач айтжак зады бар дийәй.

Телефон эсли вагтлап дымды, эмма Абат онуң са-пындан бек япышып, дийсең, сабырлылык билен гара-шып дурды. Иң соңкы телефондан Жума Аманлыевиң гахарлырак сеси эшидилди: «Ери, бейле нәме болды-ай, Абат?»

— Ай оглан, бу сесиң дагың нәхили. Бир зат болу-бермелими!..

— Абат, кабинетим адамдан долы, нәме дийжөк болсаң тизрәк айт, эшидйәрмиң?!.

— Нәмеле, шо хәлки порсы дерман диеними ядың-дан чыкараймавери... Халылары хемем эшиклери дер-манламасак, о харам гүе ишини гөрәймесин... Хонха, гоңшымыз Дурдың шол үйтгешик самыр телпеги бар-а, хакыйт шоны гүе ийип-ийип гутарайыпдыр-да... Нире-

сини эллесең, түйи элиңе гелип дурмуш. Раст гоңшымызда гөрнен болса, о хайран бизе-де етер. Шол порсы дерманы ятладайын дийдим.

— Хей башга-да ятлажак задың бармы?

— Ери, ери, айнан болубермесене... Вий, ёгса-да, Жума дийён-ә, хол аракы сең тоюңда совгат гетирилен гүлли кремплин көйнеклик бар-а, шоны нәхили фасонда бичдирсемкәм?

Эжесиниң какасы билен ылла диерсиң дүйн-өңцин әре чыкан гелин ялы ойнан болуп дуршуны сессиз сынлап отуран Айжахан ахырында чыдап билмән хезил эдинип гүлди. Адамсындан идили жогап алмадык Абат болса: «Сенден зат соранымың соңудыр... Болдуң мең башыма директор» дийип, телефоның сапыны бат билен гойды-да деми-демине етмән, гызына азгырылды:

— Ери, сен нәмә гүлйәң? Инди эжең саңа ойнатгы болдумы?

Айжахан өз окап отуран китабына гүмра киши болан болуп отурышына:

— Эже, сен маңа бир зат дийёңми? — дийди.

— Бела дийёңми, зәхер дийёңми. Шейдиң-де, аталы-гыз икиңиз үстүмден гүлүбериң бакалы... Ынха, бир гүн өлүп, шү ичерден ёк болуп гидерин вели, шонда бал гүнүңизе батарсыңызда... Хәй бисырат дийсе...

Абат ене-де бир затлар хүңүрдәп, ерде ятан сумкасыны алды-да, чыкып гитди. Айжахан эдил ягыдан сыпан ялы улудан демини алып геринди. Соңра кухня гидип, кофе гайнатды.

Ол еке галып, инди хич кимиң азар бермейёнине бегенип өңүндәки кофели чашкасындан яңы овуртлап-овуртламанка ызлы-ызына гапы жыңқырдады. Айжахан «Ай, маңа ине-гана окамак ёк өйдйөн» дийди-де, ховла чыкып, гапыны ачды. Ачан бадына-да өз гөзлерине ынанмажак болды.

Гапының агзында эгни иңцеден чыкма тәзе пальтолы, бойны ап-ак йүң шарфлы, башы сугры гулакжынлы, аягы лак чалнан тәзе туфлили Айлы биргеңси болуп буланжырап дурды. Айжахан оны гөрүп хайран галды-да:

— Айлы, бу сенми? — дийди.

Айлы эрнине сигарет гысдырды-да:

— Салам, мәхрибаным, нәме, танамаз ялы болайыпмыдырын?.. — дийди.

Айжахан оңа гечер ялы ёл берди:

— Ханы гел, гир, мен үшйән ахыры.

Айлы ичерик гирип баршына:

— Әйде башга адам бармы? — дийип сорады.

— Ёк, еке өзүм, горкма-да гирибер.

Айлы ичерик гирди-де, пальтосыны чыкармаздан озал голтугындан бир чүйше коньяк чыкарып, Айжаханың тайярлык гөрүп отуран столуна патладып гойды.

Чашышып ятан китаплардан бирини элине алды, салдарлап гөрди. Ене-де шол өңки совалыны берди:

— Догруданам, еке өзүңми?

— Саңа ким гереки?

— Ай, нәбилейин, гөвнүме болмаса, шү өе гелсем, хер гапыдан бир өйленмедик кандидат чыкайжак ялы болуп дур...

Айжахан онуң болшуна гең галып, диванда сессиз сынлап отурышына:

— Сен шейле көп ичип билйёңми? — дийди.

Айлы гызың сорагыны сова гечирип, ене китапларың бирини элине алды-да:

— «Фармакология»... — дийди.—Сен, Айжахан, догры эдйәң, вагтында окамак гереки... Эгер окамасаң, онда эдил, ынха, мең ялы элиң палчыкдан чыкмаз... Зыяны ёк, эзизим, окасаңам өлмели, окамасаңам өлмели... Шонуң үчинем мен бир зада анык гөз етирдим: яшайышдан көпрәк гарбажак болмалы, яшаманы башармалы... Гараз, ахыркы демиңде ахмыр этмез ялы, яшажак болмалы-да...

Айлының бу бидерек самрамалары өңем гүнузынкы бимаза эдиленине жаны янып нәтжегини билмән отуран Айжаханың халыс дегнасына дегди-де, ол бат билен еринден туруп, йигидиң алкымына барды. Элинде тутуп дуран китабы силкип алды-да, онуң гөни гөрежи-не середип:

— Сен бу ере нәме үчин гелдиң? Маңа нәхили яшамалыдыгыны өвретмәге гелдиңми? Нәме үчин сизиң әхлиңиз менден акыллы болайдыңыз? Хә? Жогап бер, Айлы? — дийди.

— Ёк, Айжам, бейле дийме. Саңа нәхили яшамалыдыгыны өвредерден мен эжиз, оны билйән... Мен йөне бирхили йүрегим эрбет гысды-да геләйдим... Нәме, инди мени гөресиң геленокмы? Мени дүйпден ядыңдан чыкарайдыңмы?

Айжахан столуң башына гечип отурды-да, китаплары ербе-ер эдип:

— Айлы, сен пьян.. Говусы, шу кофәни ич, яп-яңы гайнатдым... Өзүңем гайдып шейле ягдайда мениң яны-ма гелме... — дийди.

Айлы диренип дуршуна башыны яйкады-да, коньяк-лы чүйшәни элине алды:

— Мен кофе ичйәнлерден дәл, мен сениң билен коньяк ичмәге гелдим. Сен, говусы, маңа ики саны рюмка бер.

Айжахан депдериндәки язгылары гөзден гечирип отурышына ажы йылгырды:

— Хә, инди маңа бир шол коньяк кемди-дә... Онсу-зам шу вагт бейниме гум дыкылан ялы. Сең коньяк ядыңа дүшйәр.

— Ичерсиң, эзизим! Мен саңа нәдип ичирмелидиги-ни билиән ахыры.

Айжахан йигидиң бу сөзлерине гең галып:

— Ери, бу нәме дийдигиң болды? — дийди.

Айлы ашакы додагыны дишледи-де, кисесинден накысжа гөк гуты чыкарды. Гутужыгы столуң үстүндә гоюп, онуң ичинден узын зынжырлыжа энайы кулон-сагады гыл согуран ялы эдип, ики бармагы билен ёкарык гөтерди. Соңра гөни Айжаханың гөзүниң өңүнә элтип чалажа халлан атдырды.

Айжахан бу болшы халаман гашларыны чытды:

— Ери, бу оюн нәмә гөрек?

Айлы кулоның ыргылдысына гөвресини гошуп, гүл-бан гөрнүшдә:

— Ине, шужагаз алтын кулоны акжа бойнуңа да-карын велин, бай ичерсиң-ә?

Ол кулоны дакмак ниети билен столуң дашындан айланып Айжаханың гапдалына барды. Эмма гыз еринден сычрап турды-да, ыза чекилди. Айлы ене оңа тарап уграды. Гыз ики эли билен якасыны тутуп санды-рап:

— Айлы, голайыма гелме! Сен дәлиредидиңми? — дийип азгырылды.

Эмма Айлы онуң диенини этмеди-де гайта:

— Чекинме, Айжам, бу алтын ахыры..., алтын, дүшүнйәңми!.. — дийип, гыза голайлашды.

— Ёк эт! Маңа сениң задың деркар дәл. Өзүңем шу ичерден гүмүңи чек!

Айжахан ене гачды, Айлы болса ол нирә гитсе, сып-дырман голайлашарды:

— Ёк, сен, эзизим, бейдип мениң ховумы ятырып билмерсиң... Мен ылымларың кандидаты болмасамам, Магтым ялжак пижонларың дуран еринде дурарын. Бу алтын, алтын! Алтын!

Айлы шейле дийди-де, сен-мен ёк топулып, элиндәки кулон-сагады зор билен Айжаханың бойнуна дакмакчы болды. Айжахан болса етишибилдигине оңа гаршылык гөркезди.

— Дақынарсың!

— Ёк!

— Дақынарсың! Мен бужагаз алтын сагат үчин нәче жебир чекдим, ар-намысдан гечдим, намарда «ага» дийдим. Дақынарсың?

Айлы гитдигиче мөвч алып, гызы халыс гысып-гов-руп барярды. Бу вежера ягдай халыс дегнасына деген-соң Айжахан башга алач тапман:

— Ёк! Ёк! Ёк! — дийип, бар гүйжүни эдип, онуң йүзи кессири үч-дөрт гайра шарпык чалды.

Айлы, эдил зәхреси ярылан ялы, эрбет гыгырды. бирденем дили тутулды-да, ики элинем яңагына етирип дуран еринде доңуп галды.

Айжахан аглап, дивана йыкылды. Бирсалымдан бол-са онуңам сожамасы галып, ичерә айылганч үмсүмлик аралашды...

ТОБА

Айжаханың уран шарпыклары Айлының яңаклары-ны эрбет авушадан-да болса, сәмәп дуран серхош башы-ны бада-бат дурлады. Ол гөйә диерсиң агыр укудан оянан адам ялы бир силкинди-де, столуң гапдалында-кы отургыжа гечип отурды. Нәме иш этжегини билмән, чилим гөзләп, киселерини сермешдирди. Сигарет габы билен биле ики эплengi букжа-да элине гелди. Хаты гөрөндөн Айлының доңуп галан йүреги жигләп гитди. Ол хаты букжадан чыкарды-да, ики гүнден бәри инди барып нәчинжи гезекдир, ене ичинден окап чыкды.

«Оглум, Айлыжам! Ине, инди ай ярымдыр сенден хат-хабар ёк. Саңа нәме болды, жаның бери сагмы? Сени алада эдип халыс гутумым гурады-ла. Саглыгы-ңы дуйдуравери, оглум... Менем арада бир хепделәп дү-

мевләп ятдым. Инди, шүкүр, ганымат, ыра-дара даш-
-ич чыкян.

Айлы жан, сен өң хер ай сыпдырман айлыжагың
ужундан иберйәдиң, инди онам кесдиң. Пулдан хорлан-
ян болсаң, хай диймән хабар бер, мен саңа барымдан
ибериپ билжек. Бизи алада этме, шүкүр, гүн-гүзераны-
мыз говы. Шу хат баран бадына бизе хат яз. Равил дос-
туңа бизден салам айт.

Саг бол, балам. Эжең Огулнур».

Айлы улудан демини алды-да, хаты кисесине салды.
Бу махал Айжахан дик отурып, булашан сачларыны
дүзедишдирйәрди. Өзи хем кәте-кәте габагының астын-
дан йүзүни сортдурып бир гысым болуп отуран Айла
гахарлы середйәрди. Эмма ол гыз шу махал Айла нә-
ме үчиндир әхли вагтдакысындан мәхрибанды хем ге-
реклиди. Себәби ол Айжаханың йүрегине даг басыпды,
гөвнүне болмаса мыдамалык элинден гиден ялыды.

Үмсүмлиги иң соңунда Айлы бозды. Ол шол йүзүни
галдырман отурышына говушгынсыз гырылжак сеси
билен:

— Билйән, сен мени гайдып багышламарсың —
дийди. — Эгер дөзмезчилик эдип я рехимиң инип ба-
гышлайсаңам, ялңышарсың...

Айжахан сачыны депесине чугдамлап отурышына:
«Инди мунуң билен гүрлешмәйин, гой, биркүч гүн хор-
лансын» дийип, өзүне пент эден-де болса, дуруп билмән:

— О нәме үчин ялңышарын? — диенини дуйман
галды.

Айлы гайгылы халда башыны яйкады:

— Мең саңа мынасып дәл, мен сенден пес, Айжа-
хан... Оңа-да диңе өзүм гүнәкәр.

— Ери, саммылдама-да хол өңүңдәки кофәни ич.

Айлы кофеден бирки овурт овуртлады-да, гара жа-
ны билен пикирини довам этди:

— Ёк, ёк, маңа гулак ас. Шү әпет шәхерде мен
агыр гүнә дүшемде диңе сен маңа медет бердиң, тир-
сегиме галдырдың, маңа йүрегиңи багыш этдиң. Сен
шейле пәкизе, сен шейле говы... А мен нәтдим?! Мен
вели сениң арасса дуйгың гадыр-гымматыны ере чал-
дым, пәк сөйгиңе бидерек габанжаңлык билен жогап
бердим. Мениң этмедигим ёк... Эй, худай, мен харсы-
дүнийәлиге йүз уруп, сенем, эжемем унутдым. Ынха,
ынанмасаң, окап гөр! — Ол кисесинден хаты чыкарып

Айжаханың отуран диванына оклады. Айжахан хаты
сессиз-үйнсүз алып, ичинден окап ызына гайтарянча Ай-
лы кофесини ичип гарашды:

Айжахан еринден туруп:

— Айтжакларыңы айдып болдуң гөрек? — дийди.

— Ёк, бираз сабыр эт, мен хәзир гитжек. Сен яңы
мени урдуң. Йөне мен ол шарпыклаң үчин сенден
чигит ялам гаты гөремок. Себәби, Айжа, олары сен
урмадың, сениң эллериң билен дүрмушың өзи урды.
Зыяны ёк, бу гүнки гүн маңа өлинчәм сапак болар.

Айжахан ятан диванының үстүндәки халычаны дү-
зедишдирди-де отурды:

— Этжегиңи эдеңсоң, инди бу гүррүңлер нәмә ге-
рек? Сен, Айлы, говусы, гит-де ятып дыңжыңы ал. Гөр-
йәң ахыры, мен экзамене тайярланып отырын. Асла
мен сени өе гойбермели дәл экеним.

Айлы еринден туруп, әгәлик билен Айжаханың яны-
на барып отырды-да:

— Хәзир гитжек. Айжа, мен саңа багышла дийип
ялбаржак дәл, гүнәми өт дийип, өңүңде дыза-да чөк-
жек дәл... Йөне сен бир зады билип гой, дүнийәде мениң
үчин дөрт саны мәхрибан адам бар... Эжем, жигилем,
хемем сен. Мен дәрдиңизиңем гөвнүңизи йыкдым. Оны
хем эдил шүш-шу вагт дуюп галдым. Эжем билен Же-
мал жан, хер зат-да болса мени багышларлар... Йөне
сениң йыкылан гөвнүңи сейиклемек вели маңа аңсат
дүшмез, мен оны билйән. Айжа, эзизим, мен сениң шол
сөйгиңи, шол ынамыңы гайтадан газанмак үчин нәме
этмели, хә? Айтсана... Я инди бары гутардымыка?!

Айжахан биалач йылгыраныны дуйман галды.

— Айлы, сен артист я-да языжы болмалы экениң...
Сениң шейле дилевардыгыңы мундан өң билмәндириң.
Боля, айт дийсең айдаяйын: сен эдил шу вагт гидип,
илки билен-ә гызгын ванна кабул этмели, ызынданам
ятып мазалы укыңы алмалы.

— Хм, сениң оюн ядыңа дүшйә, сен бу махал йүре-
гимең нәхили мынчгаланяңдыгыны бир билсеңдиң.

Айжахан бирнәме гажарлы гөрнүше гелип хас азмлы:

— Йүрегиңи мынчгалатмажак болсаң, хол зәхри-
мары азрак ичерлер, утанаңогам... — дийди.

Айлы атан окуның даша дегип дуранына жаны
янып, хырчыны дишледи, башыны яйкады хем-де йыл-
гыран ялы эдип:

— Ери, боля, мен говусы гидейин-ле... Бу махал сен маңа эйгертжек дәл, мен бир языклы гул — дийип, кынлык билен еринден турды.

Айжахан ол туран бадына иш столуң башына гечди. Айлы гапа етенде ене сәгинип, кисесинден алтын кулон-сагады чыкарды-да, горкарак:

— Айжа, муны инди мен нәтмели? — дийди.

Айжахан шол бир совукганлылыгыны үйтгетмән отурышына:

— Ким билйә, ене бирини сөөрсиң шоңа-да ядыгәрлик берерсиң-дә... — дийди.

Айлы хырра ызына өврүлди-де:

— Асыл шейлеми?! — дийип, пенжирәнің айнасыны ачмага дурды. — Сөөрсиң дийсене.

Айжахан онуң сагады зыңмага хыялланыны аңандан еринден туруп:

— Айлы! — дийип гыгырды-да, ылгап онуң элинден кулон-сагады силкип алды. — Самсык.

Айлының гахардан яңа йүзи ак тамды, деми-деми не етмейәрди.

Айжахан гөйә бу икарада хич зат болуп гечмедик ялы айнаның өңүне барды, кулоны бойнуна дакып, эсли салым гуванч билен өзүни сынлады. Сынлап дуршуна-да, хәли сандырап чилим отлап дуран Айла:

— Гелишйәрми? — дийип сорады.

Гызың бу болшуна, бу совалына Айлының сарсан йүреги эдил сыпаланан ялы карар тапды. Ол чага ялы бегенип, гызың янына ылгап гелди-де:

— Вах, онда-да не гелишме. Мен оны ер йыкып йөрите сениң үчин тапдым ахыры... Несип этсин, Айжам — дийди.

Эмма Айжахан, эдил бир ядав адам ялы, улудан демини алып кулоны эмай билен бойнундан айырды-дә Айла узадып:

— Бейле гыммат зады нәдип алдың? Эжәң дагың агзындан кесип алдыңмы я байрак бердилерми? — дийди.

Айлы гызың гыйлан гашларының астындан сораглы бакян гөзлеринден эйменди-де, совгады ызына алып:

— Ёк, хичисем дәл — дийди. — Йөне, дуз бар, Айжа, бу мениң хут өз дабан азабым, гара дерими дөкүп алан совгадым. Нәме эдейин сенден гизләп отурып, мен ишден соң, дынч гүнлерим хожалыклара жай салып, газанч

этдим. Догры, онуң ялы зады бизиң бригадамызда эрбет гөрийәлерем велин, шол тойдан соң мениң саңа бир үйтгешик, илде ёк ядыгәрлик совгат эдесим гелди. Сен мени багышла, мен индиден бейләк хас акыллырак боларын...

Айжахан бу махал асла Айлының өзеленип айдяларыны диңлемейән ялы бармагындакы йүзүги айратын мәхир билен сыпалап дуршуна шол хемишеки мылайым сеси билен шейле дийди:

— Мениң үчин сенден иң гымматлы ядыгәрлик, ине, шуҗагаз йүзүк. Сен муны маңа совгат берен агшамың эдил шунуң гашы ялы пәкдиң, мәхрибандың. Мен буҗагаз йөнекейже йүзүги ятамда-да элимден айрамок. Себәби ол маңа дүнийәнің әхли генжи-хазынасындан гыммат...

Гызың йүрегинден чогул чыкан бу мәхирли сөзлере, ынама югрулан вепадарлыга Айлының бокурдагы долуп, гөзүне яш инди. Ол оны асла гизлежегем болмады, эмай билен Айжаханы багырына басды хем-де гызың сачларыны сыпалап:

— Багышла, эзизим... Мен, догруданам, акмак торгайжык экеним... — дийди.

Айжахан йигидиң намысдан хем ахмырдан долы ул-лакан гөзлеринден тайлы гезек өпди-де:

— Ёк, сен торгайжык дәл, сен мениң алгыр лачыным... — дийди.





АРМАНЫМ

I

Гүйз гүнлериниң биринде, даңданың үмүш-тамыш ваг-ты Ашгабадың гиң көчеси билен йигрими баш яшларын-дакы даяныклы йигит йүзүни гүндогара сары тутуп, ча-лажа хиңленип гелйәрди. Көче сүпүрип йөрөнлөр я ал-дыраны бар ялы вазлашып гечип гидйән ек-түк чөрөк машынлары болаймаса, шәхер хәли даңданың сүйжи укусындан оянманды.

Кесесинден середениңде йигидиң сери думансыз гөрүнйәрди, гиң маңлай ат йүзи терди, кирпичмен гара гөзлериниң агы дуруды. Сиңе сынлан адам гайта онуң кешбинде ненеңсидир гөвнүхошлугың хем жигер ынжа-лыгының алапатларыны аңлайжак ялыды. Йөне адамың даш кешби онуң йүрегиндәки турян галагоплугы я калбындакы үнжүни элмыдам аян эдип дурмы нәме.

Йигиде Нурмырат диердилер. Ол бу махал гара чы-ны билен ойланырды. Өзем багт барада пелсепе сат-ярды...

«Асла шү багт дийилйән зат нәмекә? Мегерем, ол дүшүнжәни илки билен багтсыз, яшайышдан нәразы,

әжиз адамлар тослан болса гөрөк. Ёгса эллери узадан ерине етйән, докузы дүзүвлөр үчин багт барада ойлан-магың хей хажаты бармы? Ёк, о дәл. Багтмы? Халкыңа, Ватаныңа вепалы болмалы, пәк зәхмет чекмели, ынаныя идеяңа дурнуклы болуп, гелжөк үчин гөрешмели. Эй-сем шулара етеси багт болуп билерми!»

Нурмырат бу затлардан хабарлыды, ол сөзлери йүз-лөрчө китапларда окупды, гүнде-гүнаша ише барырка сатын алян газет-журналларында душ гелйәрди. Өмрүндө мыдама эшидип йөрөн бу сөзлериң растдыгына гөк асманың астында инди тутуш асырың дөртдөн бирини гечирен йигидиң акыл-пайхасы етйәрди, бу бейик ха-кыкат барада хич кес билен оюндан-чындан жеделлеш-мегем ислемайәрди. Йөне велин, оны вагт-вагт дүшнүк-сиз бир галагоплук габсаярды-да, ол бу гиң жаханда жанына жай тапанокды, себәбини билмесе-де, әхли досты-ярындан, хатда хич кесден биидин инди сет мүң-лөрчө йыллап догуп-яшып дуран гүндизиң Гүнүнден, ги-жәниң Айындан хем гөвүн-кине эдйәрди. Жанына ыза саян шол нәумыт пурсатлары Нурмырат энтек дүшү-нип билмейән, йүрегини отлара саян бир сырлы гуд-ратың бардыгыны дуюп, бу гөзе гөрүнмейән, эл билен тутуп болмаян дердесериң өңүнде халыс әжизлейәрди. Онуң габанжаң йигитлик намысы чар яна урунярды, йитиглисини агтарярды. Шол вагтлар Нурмырады элге салып элейән харасады әшгәр эдип биләйжөк ялңыз бир бивепа зат барды: ол хем бу гиң хем тәсин дүнйә-ниң чылшырымлы пелсепесине интизар бакян окара ялы гара гөзлериди.

Хава, бу тәсин ягдайы өз өмрүнде хер ким азда-кәндә башдан гечирйәр. Хас бетерем, мисли дагдан шаглап инен сил ялы гужур-гайратыны, бир абат, бир-де бибат эдеси гелйән дөрөдижилик арзув-хыялларыны хәли нирә сарп эдерини билмән, чырпына-чырпына ахыры тел-бейи-шахырлыга йүз урулян жуванлык йыллары башдан гечирйәр. Ынсан баласы өмрүниң дуркунда диңе шол вагтлар дүйшүнде учяр, онуң асмандакы гуш-гумрулара гөзи гидйәр, ганат күйсейәр, өркүни ерден үзүп бил-мейәнини жаны янып хамсыгяр. Ынсан баласы шонда энтек хич киме несип этмедик, яшайшың диңе өзүне гоян хусусы багт пайыны тапмага ымтыляр. Белки, ын-саның акыл кәсеси йыллар гечдигиче гоялып гидйән өз рух байлыгының илкинжи дамжаларыны шол пурсат-

лар йыгнап башлаяндыр, белки, шол пурсатлар онуң интеллект, ериң йүзүндө яшашып йөрөн уммасыз жемендәнің хич бириниңкә кыбапдаш болмадык өз хусусы гылык-хәсиети, дурнуклылыгы көк уруп башлаяндыр. О ягдай эдил гызамыгың сүңк ярып өргүне дуржак болшы ялы галапын агыр хем эжирли гечйәр.

Нурмырадың өз багты барадакы ой-пикирлери соңабака халыс булашды-да, ол бирден яп-яңы гөрөн гең дүйшүни ятлады.

...Асманың реңки эрбет өчүгси хем йүрек гысгынчды. Илки билен әлемиң бир еринден дүнйә яң берйән мылайым сес эшидилди. Халыс бейхуш эдип барян овазың ызысүре, ниредендир булутларың арасындан ериң йүзүндәки жанлы-жемендәнің хичисине меңземейән ажап бир зенан тәсин гөрк-гөрмегине, нәтаныш лыбасына бат берип, Нурмырада тарап голайлашып уграды. Аршың үстүндө земин сары гайдан бу гызың эдил периң үстүндө йөрөйән ялы согуп гидйән хер гадамына учсуз-гыраксыз әлемиң дүрли күнжегинден гулак эшидип, гөз гөрмедик жадылы лабызлар гошулярды.

Нурмырат аңкарып отурышына оңа: «Ким сен?» дийип йүзленди. Йигидиң сеси хер нәче богук чыкса-да, жадыгөй оны эшитди. Ол овсун атып, нәз билен: «Мен Аэлита! Саңа аял болмага гелдим!» дийди.

Нурмырат Марсдан инен гыза тарап йөрежек болды, эмма ылла диерсиң, әпет бир магните өркләнен ялы, еке әдимем әдип билмеди. Аэлита велин, гөзүңи алып барян мавы көйнегини шовурдадып, гамыш бармаклы узын голларыны өңе герип, Нурмырада тарап етип гелйәрди.

Ине-де ол гелди. Чүйше ялы дуры мавы гөзлерини, жадыламага якын чалымтыл гара йүзүни гүлдүрип, ай ялы гыйык гашларыны какып, еңлерине ал-яшыл өвүшгин берйән чапраз дүзүлги эллерини Нурмырадың бойнундан орады, Эмма ол инди Аэлита дәлди-де, эгни кетени көйнекли, дөрт өрүм сачлы, гөрмегей түркмен гызына өврүлди. Нурмырат ол нәтаныш гызың тер яңакларыны, элиң тырпып дуран ап-ак алкымыны сыпалап, әлхепус режеләп ясалан гырмызы леблеринден эмай билен өпди...

Йөне велин, гызың додаклары нәме үчиндир, елим ялы япышды-да, Нурмырат нәлер дызаса хем ондан агзыны айрып билмеди. Соңабака халыс демигип баш-

лады: гыз онда-да сыпдырар ялы дәлди. Йигит жанховлуна икибака урунды, кимдендир харай исләп, гыгыржак болды: гыз шонда-да сыпдыранокды...

Нурмырат иң соңунда өлүмиң өйүндө гөзүни ачды. Оянан бада-да өзүни багыртлап өлүп ятан Айжемалы гөрди-де йылгырып итип гойберди. Гыз муңа чигит ялам ынжамады. Гайта чөшленен сачларыны сүйрәп, сүйшенекләп гелди-де, памык ялы ак билеклерини ене йигидиң бойнундан салды...

— Мырат жан, эзизим, даң атып баря, саңа гайтмага чен болды. Гоңшулар оянар, бирден геп-гүррүңе галаймалы. Тур, гайт, эзизим!..

...Нурмырат сәхериң бу хоштап чагы көпдөн бәри өзүни биынжалык эдйән совалына, гөвнүне болмаса, ахыры ерликли жогап тапан ялы бирден ынжалды: ол хер нәче ики яна урунса-да, шү бела дилине аласы гелмесе-де, айланып-доланып, өзи үчин хәли-хәзир мәхрибан Айжемалының дүнйә ялы гиң хем йылы гужагындан, нәзик тенинден бурк урян дагдан ысындан, онуң адына кыбапдаш жемалындан, ганду-шекер сөзлеринден, хумай ялы гөзлеринден белент багтың ёкдугына гөз етирди. Ол Нурмырадың өз багтыды, оңа хич кес давагәр дәлди.

Эмма өз жигеринден Айжемалың йүрегине ёл салан алтын зынжыржыгың эййәм бир ериниң үзүлжек-үзүлжек болуп дуранындан бу йигрими бәш яшлы йигит хәли бихабарды...

II

Хакына серетсең Эмин ага хер жәхетден ялканмалы адамды. Бир эгне отуз бәш йыллап хөкүмеде абрай билен гуллуқ эдип йөрөн бу даяв яшулы шу чака ченли адына чирк етирмәнди. Ёгса дагы онуң гөрмедиги ёкды: хер зейилли пажыгалы гүнлери, чыкгынсыз ягдайлары, жебри-жепалары башындан гечирипди. Ол мунуң басмачысынам, кулагынам, фашистинем гөрди. Эмма хич хачан эжизлемәнди, гайта: «Эжизлик намардың ишидир» дийип, иле өвүт берерди.

Яшулының пенсия чыканына инди ики йыл говрак вагт гечипди, йөне вели ол рахатлык дийлен зат билен асла өвренишип биленокды. Мундан озал вагтлы-ваг-

тында чай-нахар эдинмәге эли дегмейән халына, инди гүнүни нәзейилли гечиржегини-де билмән, халыс жан-сәрек болярды. Шол себәпденем хут телбе ялы герекли-герекмежек пишелере гүмра болуп йәрди.

Бир гәрсең, элине пилини алып, депилип-бежерилен ховлусының ичини гызыл дәржүк эдйәрди, бир геңси болшуп отуран алмадыр үзүмлерини еринден гөчүришди-йәрди, бирденем, энтэк йигит чаглары агач уссасының шәгирди боланы ядына-да дүшүп, жайының эйваныны бозушдырып, яңадан гурнашдырарды. Буларам халыс иризенде өзи ялы пенсионер, эда гоңшусы Матвей Кузьмич билен даң атып-атманка балык бахана-сыны эдип, узынлы гүн каналың боюнда болуп гел-йәрди.

Вагт диениң бир гүн гызыклы, ене бир гүн гызыксыз, гараз, шол гечип дурды. Шонуң үчинем Эмин ага бу ягдай биленем херхал оңшук эдйәрди. Йөне башга бир меселеде велин, ол алжырап, халыс келебиниң ужуны йитирипди.

Эмин ага яшлыгындан етим галып, гарындашларының гапысында гезмели болансоң, вагты билен өйленип билмеди. Шонуң үчинем ол диңе обада колхоз зат ягшы гурлуп, хатлы-соватлы адамларың бири болуп етишенсоң, барып-ха отуз яшларында өйли-ишикли болды. Онуң аялы Аннагүл оба мугаллымының гызыды. Эмма сынпы душманлар гүнлериң биринде ёлунда отурып, онуң какасыны пычаклап өлдүрдилер-де, мугаллымчылыга Эмини гечирдилер. Эмин гүндизине башлангыч мекдепде, агшамларына болса ликбезде сапак берйәрди. Яшы мекдепде окардан хас улы болансоң, Аннагүлем ликбезе гатнаярды. Ине, шо вагтларам олар бир-бирини халашып, соңам әр-аял болярлар. Эмин билен Аннагүл эжеден бары-ёгы ики саны перзент өнүпди: кичиси Нурмыратды, бейлекисем Гарагызды. Оларың ики яш тапавуды барды.

Эмин ага пенсия чыкмаздан озал мыдама өз гуллу-гы билен башагай болуп йөршүне, чагаларының етишип, кемала геленинем билмән галыпды. Ёк, билмесине билйәрди-де, машгала тербие бермек, оларың алада-сыны этмек диен затлара кән питива бермейәрди. Чагаларың әхли кежи Аннагүл эжәниң гердениннен гечипди. Йөне велин, инди гөрүп отурса ол шу чака ченли диңе хөкүмет халан пәкйүрекли, принципиал управ-

ляющий болман, эйсе энчеме йылдан бәри шол гуллу-к эдйән тутуш жемгыетиң бир өйжүжеги болуп дуран, хак-хукуклы хем борчлы машгаланыңам өңбашчысы экен. Шонуң үчинем инди тегелек ики йылың довамында ги-же-гүндиз өйүнден өрүп, өңки ялы белли бир пишеси болмансоң, ол машгаласындакы болуп гечйән әхли ва-калара ислесе-ислемесе гарышярды, өз пикирини айд-ярдам.

Эмма ол машгала дүзгүнини догры ёл билен алып бармагың кәхалатларда дәвлет гуллугындан хем чыл-шырымлыдыгына, чага етишенсоң эдил сарч мал ялы ахмал болсаң элиңден сыпып, өз угруна гидибермеги халаяндыгына, онуң үчинем жылавы иңңән берк тут-малыдыгына өң дүшүнмейәрди. Мундан озал машгала дурмушына тас томашачы хөкмүнде гараны үчинем, инди бирден онуң әхли тилсимли сырларына аралашы-бермеги кын гөрйәрди.

Эмин ага өз эдәхедине гөрә хениз чагаларының йү-зүне азгырылан адам дәлди. Энтэк яшкаларам оларың бирден-бири бетлик эдәйсе-де эжелериниң теммисин-ден гачырып, олары пеналаярды. Онуң ишинде-де, өйү-нде-де бар ярагы өвүт-несихатды. Шо себәпденем бир-ки ай мундан озал аялы дат-перят эдип, Нурмырадың өң бир әре барып айрылан яны үч яш чагалы аял билен булашып йөрендигини хабар беренде, ол гүмми-сүмми этди оңайды. Эмма хер нәче гиңлиге салайын дийсе-де, бу хабар онуң бөврүне инчежик санжы болуп елмешди. Эмин ага Нурмырадың эдйән бу иши жахыллыгың ойну-дыр, ыссы гүнүң түвелейи ялы шовлап, гечип гитжек шемалдыр дийип чаклады. Белки шонуң үчиндир, ол ог-луна кәмегиң дерегине, оңа гиже-гүндиз кән гезмән, өйде болаяныны кем гөрмейәндигини дуйдурды. Йөне Нурмырат шонда хош сөз берсе-де, өе гич гелмесини гайта йыгжамладансоң, гоңаның чыны билен ажыгы гелип уграды. Өтен гиже-хә йигидиң дүшеги салынгы-лыгына элденмән галды. Нурмырадың бу этмишини Эмин ага хут йүзүне түйкүриленден зыят гөрмеди. Шол себәпденем әр-аял ики киши болуп ярыгижә ченли ог-ланы бу беладан нәхили гутарып боларка дийип, мас-лахат этдилер хем-де өлчерип-агтарып, ахырында Ан-нагүл эжәниң Гарригалада яшаян дашгын агасы Серхен чапыгың гызы Хурма сөз айдандан говусы ёк диен не-тижә гелдилер.

Какасы билен дүйнки болуп гечен гүррүңден соң хәлем айңалып билмән, агыр оя батып отуран Нурмырат айратын часлы чыкан телефон сесине тисгинип гитди.

— Хава, Эминов диңлейәр?

Телефоның сапындан прораб Ромашковың алжыраң хем ховсала дүшен сеси эшидилди.

— Нурмырат Эминович, яп-яңы 17-нжи объектде бир болмасы иш-ә боландыр.

Нурмырат еринден зөвве галанынам дуймады. Ол телефоның сапыны гөйә диерсиң, кимдир бири алып барян ялы оңа ики эли билен япышды.

— Ери, нәме болды?

— Үчүнжи этажың деңесинден плиталарың бири гачды, эесиз галмыш.

— Гачды?! Нәме заячылык болды? Өлен-йитен бармы?

Ромашков бираз сәгинен ялы этди. Нурмырат оны гүнүне гойман:

— Нәме дымдың? Айтсана!

— Өлүп өлен-ә ёк велин, огланлардан бириниң бир аягы харап болайды өйдйән. Кеселхана-ха элтдик. Бир огланам нәме болса ягдайы хабар берип дур дийип шо ерде гоюп гайтдык.

Нурмырат аз салым дымып дурды. Онсоң ене телефоның сапыны гулагына тутуп:

— Ким-айт ол эжирли бетбагт? — дийди.

— Ол тәзерәк гошун гуллугындан бошап гелди. Сиз оны танамаян болмагыңыз мүмкин. Сүлейманов дийәрлер.

Нурмырадың бирденкә эсси айылан ялы тутуш эндамы говшап гитди. Өңем өзүни нирә уржагыны билмән отуран халына прорабың бу хабары онуң гахарыны хут бокурдагына гетирипди. Эмма нәме дийжегини билмейәрди. Прорабам сесини чыкармаярды. Нурмырат ахыры ики эгни билен улудан демини алды.

— Миша, Михаил Андреевич, гулак ас. Биз сени ол участога гизлемпечек ойнамага ибермәндик. Гүррүң берйән бетбагтлыгыңыз эсасан сениң аңкавалыгың зерарлы болупдыр дийип хасап эдйән.

— Нурмырат Эминович, сиз нәме, инди... — Нурмырат оны гүрлемәге гойман, ал петинден алды.

— Гойсана, бу махал саңа гүрлемәге май берсең, утанман, өзүңи ак жүйже этмәге-де ялтанмарсың. Хут үч гүн мундан өң саңа ховпсузлык техникаң ёла гойлушы дуйпден бидерек дийип айтманмыдык. Ай, бу гүррүңлериң инди хайры ёк. Инди бери өгә болуң. Мен хәзир барян. Галанынам еринде гөрүберерис-дә...

Нурмырат телефоның сапыны гахар билен ерине оклады-да, өз-өзүне «Хава, Эминиң оглы, адамың башына бела мыдама яны хөвүрли гелермиш диййәнлери чын экен» дийди.

Шол гүнүң өзүнде диңе бир 17-нжидәки болуп гечен пажыгалы ваканы дәл-де, тутуш управленийәниң әхли гурлушык объектлериңиң ягдайыны хер тараплайын дерңемек үчин шәхериң партия комитети тарапындан йөрите комиссия дүзүлди. Комиссияның составында шәхер гурлушык трестиниң азы яран тежрибели ишгәрлеринден башга-да, халк контроллыгындан, профсоюз хем комсомол комитетинден-де векиллер барды.

Бу ягдай Нурмырадың өңки аладаларының үстүне ене бир урна болды. Себәби гурлушык-монтаж управленийесине начальник болуп гечели бәри онуң илкинжи гезек чынлакай дерңелжек болнушыды.

Иш гутаран бадына Нурмырат кеселхана ёлланды. Эмма оны дертлиниң янына гойбермедилер. Сүлеймановың бир аягыны эййәм дызының ёкары янындан ампутирлән экенлер. Ол дашкы ишике хоркуллап аглап отуран бир яш гызың янында сәгинәйжек ялы этдем-дә, ене угрубир даш чыкды.

Өзүниң ёлбашчылык эдйән управленийесиниң объектлериңиң биринде болуп гечен бу бетбагтлыгың хем-де өз герденине инен гүнәниң әхли аграмыны Нурмырат диңе шү ерде, гүнүң яшып барян чагы, яңы сув пүркүлен айна ялы гиң көчеден йөрәп барярка чынлакай дуйды-да, ишчи Слеймановың дәл-де, хут өз аягының бири кесилен ялы ысгындан гачып, бир кичижик фонтаның өңүндәки ялңыз отуран скамейка барып чөкди.

Яп-яңам шейле эзиз гөрнен бу мылайым гүйз гүни, япраклары яңы саралжак болуп угран баглар, хер янда гывул-чывул болуп йөрен адамлар, дынман пүркүлипжик дуран фонтан бирден, дийсең, тукат хем гызыксыз гөрүнди. Ырымчыллыгы мыдама эжизлигиң аламаты дийип хасаплап йөрен халына шү ерде ене Айжемалың гужагында ятырка гөрән дүйши, Аэлитаның кетени көй-

некли түркмен гызына өврүлиши ядына дүшүп, «догруданам, шол гыз мениң маңлайыма язылан болаймасын, белки, гөрөн дүйшүм орашандыр» дийип, ёргут этди.

Нурмырат мундан артык бу ерде отурып билмеди: гөвнүне болмаса, гөйө бу төверекдәки адамлар хабарлы ялы, оларың өзүне рехими инип, өңүнден башларыны яйкап гечйән ялы болуп гөрүнди. Онуң чилим чекеси гелди, эмма хер нәче серменсе-де, кисесинден сигаретини тапмады. Шонда ол оны ниреде галдыраныны ятлажагам болуп дурмады-да туруп уграды. Гидип баршына чилим алнайын ниети билен өңүнден чыкан кафелериң бирине гирди. Йөне ол сигаретиң гапдалы билен коньяк хем алды-да, четки столларың бирине гечип отурды.

Онсузам бу махал Нурмырадың агзына өт атылан ялыды. Шонуң үчин хем узаклы гүнде оңлы хич зат иймәндиги себәпли илкинжи рюмканы зордан гечирди. Йөне ичги салым бермән онуң непесини аз-кем дурлап, хәлиден бәри гуршуп дуран эндамына гызгын яйран ялы этди.

Нурмырадың бу махал өйлөрине аягы чекмейәрди, асла шу шәхериң гыкувындан, сансыз чыралардан гачып гидип, бәри-бәрлерде дурмасы гелйәрди. Бирденем онуң гулагына какасының: «Шу адамлар кейпине басмачың окуның өңүнде дурандыр өйдйәмиң, кейпине фашистлер билен урша гирип, Орсъедиң гарыны яссанандыр өйдйәрмиң. Мен бу хәкимieti, ине, шу эллерим билен гурдум. Мен өз жанымы энчеме сапар сениң багтлы болмагың үчин базара салдым. Огул, акыллы болгун, сен начальник болсаң өз ериңде начальниксиң, эмма шу ичерде менсиз чөп башы гымылдамаз. Эшидйәрмиң, башым диккә, шу ичериң дүзгүниң екеже нурбатынам говшатдырман» диййәни, эжесиниң: «Жан балам, биз энтек өңки масгарачылыгың астынданам чыкып билемзок ахыры. Сенем өз диениңи гөгердип, шу ичериң ызы гуйруклыны гетирсең, мең-ә асыл иле чыкарлыгың галмаз. О дүзгүни гөренимден шу өйде гөмлүп өленим кән говудыр» дийип, кәкеләни ене бир гайра эшидилен ялы болды.

Ол икинжи рюмканы ховул-хара ичди-де, буфетден бир чүйше коньяк алып, кафеден чыкды. Чыкышына-да габат гелен таксә мүнүп, гөни Айжемалыңка тарап сүрди.

Аслыетинде Айжемал абрайлы машгалада өнүп-өсди. Гызың какасы Аннамухаммет ага өмрүни сөвда ишинде гечирип, соңкы йыллар шәхериң улы магазинлериниң биринде мүдирлик эдйәрди. Эжеси Бәгүл дайза болсә республикада танымал докмачыларың бириди. Буларың машгаласында хич хачан хич зат кемтерлик этмәнди. Аннамухаммет ага-да, Бәгүл эже-де тапан-тупанжаларыны үч саны чагасына сиңдирип, шоларың окувлы-билимли адам болуп етишеринден гайры аладалары ёкды.

Олар ахыры бу арзувларына етипдилер. Айжемалдан улы гызлары оңат врач болуп етишди, Айжемалың тарыхчы болмак арзувы высал болды, иң көрпә еке огуллары хем Москваның небитчилик институтыны тамамлады.

Чагаларың арасында иң гөрмегейи Айжемалды. Бу акмаңыз, гарагөзелек бәгүл ялы гыз энтек университетде окуп башлан гүнүнден йигит барыны ода салыпды. Шәхериң ортaрасында доглуп, түйс шәхериң тербиеси-ни аланынданмы-нәмеми, Айжемал йыгралык дийлен зады о диен билмезди, огланлар биленем эдил гызлар ялы дең ойнашар-гүлшер йөрерди. Йигитлериң кәбири билен театра-да гидерди, өйлөрине гетирип, биле сапакларына-да тайярланарды, көчелерде-де аркайын гезиберерди. Шонуң ялы боланда курсдашларының ек-ярымы оңа «хаясыз» диймәге-де ялтанмады. Огланлар-а асыл о барада болгусыз гүррүңлерем эдйәрдилер. Эмма бейле диййәнлер Айжемалың йүрегиниң эдил гөк асманда пейвагына йүзүп йөрөн топбажык ак булут ялы пәклигинден, онуң башгача яшап болмажагыны билмейәнлигинден, асла билмели дәлдигинден бихабардылар. Шонуң үчинем Айжемал университетиң дөрдүнжи курсуна барансоң курсдашларыны ягшы айыл-сайыл эдип, йигитлериң бирине өмрүнде илкинжи гезек чыны билен йүрегини ынананда, онуң: «Сен нәме үчин пыланы билен пылан ерде көп гүрлөшип дурдың» дийип, сен-мен ёк яңагына шарпык чаланда, оны гаты гөрмеден-ә гечен, гайта йигидиң бу болшуна гең галып, тас йүреги ярылыпды. Оглан соң бу эден ялңышлыгына өкүнди, ялбарыплар чыкды, ызында хут сергездан болды, эмма Айжемалың дөвлән йүреги ол йигиди гайдып унамады.

Шондан соң гыз университети тамамлаянча өзүни четде сакламагы раст билип, олары кен голайына гетир-меди. Ол диңе соң, аспирантурада окап йөркө, жораларының бириниң тоюна баран вагты Алмаз атлы яш алым билен төтөнликде танышды. Шол тойда олар айдым айтдылар, танс этдилер.

Бу гөрәймәге дийсең медениетли, көпчүликде өзүни алып бармагы башарян сыпайы йигит Айжемала ярады. Шол гижә тойдан соң Алмаз Айжемалы өйлөрине угратды. Олар көп зат барада гүрлешдилер. Гөрүп отурса Алмаз оны өңрәкден бәри гөз астына алып йөрөн экен, гижелерине дүйшүне-де гирйән болса нәтжәк. Ол йигит Айжемалың какасына танаар, асла бир зат алжак болса Аннамухаммет аганың магазининден аляр. Шол магазинден алян зады айратын үйтгешик ялы: себәби ол Айжемалың какасының магазини.

Шол гижәки пикир алышмалардан соң, олар көп гезек икичәк душушдылар, галапын шәхер еринде эдилиши ялы кинолара, театрлара бардылар. Ахырында-да той тутдулар. Тиз вагтдан Айжемал тарых ылымларының кандидаты диен алымлык дережесине мынасып болды.

Бу яш алымлар шәхериң микрорайонларының биринден ики отаглы тәзе жая гөчүп баранларындан Айжемал биреййәмден бәри тойлыды. Ики айдан соңам, агачлар яңы пынтыклап, ерден бахарың илкинжи отлары дүртерилишип чыкан вагты, гүйчли чабганың өң янында гарры мама санажыны гахар билен калярка оларың бәбәжиги болды. Огланжыга Язгелди дийип ат гойдулар.

Ине, шейлеликде, дүнийәдәки сансыз машгалаларың хатарына ене бир ынсан хөвүртгеси гошулды. Бу яш чатынжалар багтлыдылар, тапан-тупанларыны өз хөвүртгелерине дашаярдылар, көте йылгырып, көте чыр-чыр аглап, депиржикләп ятан торсук ялы акжа гузуларының үстүнде көкенекдилер. Айжемалың гөвнүне бу багтдан хем гүнүң нурундан долы гүнлере асла гутарма өк ялыды.

Йөне, нәме, бу айлы-йылдызлы гиң асман гүммезиниң астында бир дуркуны сакладян зат бармы нәме... Даглар-деңизлер үйтгәйәр, дерялар бир гүн жошуп-дашса, ене бир гүн чекильәр. Депренип отуран саялы гөк багларыңам вагты етенде япрагы саралып, чыпак галяр.

Хава, бу бакы дүньәде онуң өзүнден гайры бакы зат өк. Онуң иң вепалы перзенди адам хем өзүни шүбәлә пайхаслы, дурнуклы сайса-да, яшайшың бирсыхлы өзгәрип дуран акымындан хич ере сыпып гидип билмейәр. Дурмуш дерясында болса асуда акым өк: ол жошуп, тәзе-тәзе бөветлери вейран эдип, товланжырап, арлап, көпүржикләп акяр. О деряда кенар-да өк, томашчы-да. Дурмуш билен ынсаның бу бакы тутушлыгына яшайыш диййәрлер. Бу ерде эсасы зат бирек-биреге хемаят бермеги, вепалы болмагы, шол толкунларың ичи билен бир инип, бир галып барян гайыгыны күреклемеге башармалы. Бу затлары оңармасаң, ол гүйчли акым сени ахыры гирдаба элтип сокар. Онсоң гич болар.

Эмма Алмазың яшайша гарайшы башгачады. Хайп, Айжемал оңа гич гөз етирди.

Оларың бир-бирине саташып, ашык-магшук болшан гүнлери, бир дүшәкде ятып-туран илкинжи йыллары Айжемалың бар дүнийәси Алмазды, оңа йигрими бәш яшында дәл-де, он секизинде душманына өкүнйәрди. Ол бир халамак болуп йөне-мөне халамагам дәлди-де, эдил бир агыр кесел ялыды. Ёгса хей, аялам адамсыны говы гөрүп аглармы дийсене. Айжемал, ничикми, Алмаз ишден гелмели вагтындан сәхел гижә галса, я ише уграмаздан өң огшамагы унудайса, чыны билен аглаярды. Яш гелниң гөвнүне шунуң ялы гөрмегей, акыллы, даяв, тапылгысыз рақып эркек адам дүнийәде иңгән гыт ялы, шол себәпденем эгнине гонан бу шуңкар лачыныны башга, хас үйтгешик аяллардан бири жадылап алайжак ялы болуп гөрүнйәрди.

Эмма бу ягдай о диен узага чекмеди, асла чекжәк хем дәлди.

«Йити гызыл тиз солар» дийлиши ялы, яшайшың маңысыны айшы-ашрата сырыгдырсаң, онда онуң соңы говулык билен гутармаяр. Машгала дурмушында-ха асла-да. Эйсем машгаланың мукаддеслиги диңе ганып болмаян гызгын сөйгүдемикә? Эйсем машгала тутуш бир улы жемгыетиң айрылмаз бөлежиги дәлми? Хак-хукук бар еринде болса мыдама борч хем боляр. Хайп, биз бу хакыкаты кәвагтлар унудып, соңам ахмыр эдип, аңырсына чыкып билмейәрис.

Айжемалыңкам шейлерәк болды: ол Алмаза перишдесине ыннанан ялы ынанды, нәме дийсе шонлук болды.

Шол себәпденем гезликәре өврүлип, адамсының әхли эдйән хаталарыны вагтында гаравсыз галдырды.

Онсоңам достам, ярам хош гүнүңде дәл-де, башыңа бир иш дүшенде белли боляр. Адамының яшайшында болса бетбагтлыгам болман дуранок.

Гелналжылар Айжемалы алып гайданларындан дөрт йыл геченсоң, гышың ортакы айлары Аннамухаммет ага агыр кеселе учрап, аманадыны табшырды.

Айжемал эзизиниң ясыны тутуп, онуң едиси геченсоң, әжесинден ругсат алып өйүне гелди.

Айжемал өйүне доланып баран бадына Алмазың өңки Алмаз дәлдигини дуйды. Ол илки билен сен мени шунча гүнләп еке гойдуң, өлениң ызында өлүп болмаз дийип, такал окап башлады. Айжемал адамсындан бейле затлара гарашмадыгам болса, сыр билдирмән, гечирим-лилик этди. Йөне бир гүн агшам чай башында отыркалар ол какасының мазарының үстүне ядыгәрлик гурдурмак ислейәндигини аян эденде велин, Алмаз онуң ал петинден алды. «Түркмен ата-баба мазар сылаян дәлдир, гайта мазар нәче басым йитсе говы гөрйәндир. Сен о ядыгәрлиге харчлажак биргиден пулуңы ичеримизе сиңдирсең өзүмиз үчин говы болар» дийди. Бу сөзлере Айжемалың дили тутулды. Ол гүрләбем билмеди, асла гүрлежегем болмады. Үмсүм ерине гечип ятыберди.

Шондан соң оларың әхли эдйән ишлери бири-бирине чапраз гелди, диңе шондан соң Айжемал бу чака ченли гарагының гапык болуп гезендигини дуюп галды.

Гәрсе бу Алмаз битини ийме гысганч, текепбир, диңе өзи хакда алада эдилмегини ислейән, овнукчыл ул-лакан ылым дүнйәсинден дашда галан, диңе оңат айлык хем везипе үчин кандидатлык дережесини алан бир ёкнасыз адам болуп чыкды.

Соңабака Алмаз хер хили баханалар тапып, аялыны атасы өйүне гойбермән башлады. Айжемалың өйлерине гитмели гүни Алмаз я мыхман чагырарды, я болгусыз ере кеселлән болярды.

Эмма Айжемал йүрегине дүвенини этди: ол бир гүн Алмаза какасының мазарының үстүне отуртжак ядыгәрлик дашың тайяр боляндыгыны хабар берди. Шонда Алмаз аялына шейле дийди: «Диймек, сең үчин менден бир мазарам говы-да. Мен инди чыдамок. Эгер мениң диеним болмажак болса, онда сениң билен яшап билмерин».

Шол гиже Айжемал кән аглады: ол бу ичерини ташлап гитжекдиги үчин дәл, огулжыгыны атасыз гойжак-

дыгы үчинем дәл, шу чака ченли шу бихепбә йүрегини берип, оңа ынананы үчин аглады. Эртеси ол оглуны элине алып, чыкып гитди, шол гүн какасына ядыгәрлик отурдыларка әжеси дагы билен мазарың башындан айрылмады. Ол ерденем икиржиңлемән гөни атасы өйүне гайтды.

Шейдип, ол ахыры Алмазы терк этди.

V

Айжемал мыдама болшы ялы, бу гезегем Нурмырады мылайым гаршы алды. Йигит ичерик гиренинден бойнундан аслышды-да, яңагыны онуң дөшүне гойды. Бу махал Айжемалың эгнинде бессе-бессе тәсин гүллери гөзүңи алып барян япон парчасындан тикилен тәзе халат барды, тимарланып, депесине оралан көмүр ялы шар гара сачларындан, ак гар ялы бойнундан анбар ысы бурк урарды.

Инди Айжемал яшы отуза баран, ики йыл бәри әрине хызмат этмек дердесеринден бошан, башына дүшен өлүмиң хем-де масгарачылыгың жебрини йүрегинде сөндүрен, бу дүнйәниң хесретдир ахмырдан долы дүнъе болман, вагтында онуң ынсана багш эден әхли датлы леззетлеринден бинесип галмалы дәлдигине, саралып-солансоң асла гич болжагына гөз етирип, ягшы этине-ганына гелен, чомуч билекли йүз-гөзүнден даш-төверегине мәхир нуруны сачып дуран бал ялы мая гелинди.

Ол Алмаздан айрылансоң йыл ярымлап әжесиниң янында яшады. Эмма, биринжиден-ә, о ере какасы ёгалалы бәри үч чагалы жигиси Атагелди гөчүп гелипди-де, кәнбир гиңишгенлик ёкды, онсоңам Айжемалың дүнъеден еке гечмек хыялы ёкды, иру-гич өңки эден ялңышлыгыны дүзедип, яшайшы дүйпден башгача гурмага, өзүне йүрекдеш адама душуммага дарыкман ынанарды. Гаты гидиберсе-де Айжемалыңам сыр алып — сыр беришйән дост-ярлары барды. Шо себәпденем ол өз өйүнден гирип-чыкаяныны кем гөрмейәрди.

Эйдип-бейдип диңе йыл ярымдан соң гелин ики отаглы тәзе жая гөчди. Шол ере гөчүп баранындан ики ай төвереги геченсоңам ерли Советлере сайлавлар гечирийән гүнлериниң өң яны сайлав участогында башлыклык эдйәркә Нурмырат билен танышды.

Нурмырат өз ёлбашчылык эдйән гурлушык-монтаж управлениеси боюнча белленен агитаторларың сайлавчылар билен алып барян ишлерини барламага участвога бирнәче гезек гелипди. Шонда бу ердәки башлык гелниң айратын мылакатлыгы, ажайып гөзеллиги оны бада-бат бенди эдипди-де, шондан соң йигит оны гөрмесе өзүне мыдар тапмады. Нурмырадың даяв сыраты, гөречлери мәжәксий айдың гөзлери, ишине ыграрлы япышышы Айжемала ярады. Гараз, йигит, иши болса болмаса, гүнүң гүнүне участвога гатнады дурды. Хер гүн диен ялы Айжемалы өйүне уградан киши болды, соңабака болса пейзагына-да йөрите душушып башладылар. Ахырында-да олар гүнде-гүнаша гөршүп дурмасалар халларының харапдыгына гөз етирдилер-де, Нурмырат ислән чагы Айжемалың өйүне барып башлады.

Айжемал Нурмырадың әнигине-шәнигине ченли белетди, онуң абрайлы машгалада өнүп-өсендигини, өзи ялы дул галан уясының бардыгыны, бой йигитдигини, өзүниң ондан бәш яш дагы улудыгыны, түркменчиликте болса яны чагалы отуз яшлы дул аялың йигрими бәш яшлы аталы-әнели бой йигиде мынасып хасап эдилмәйәндигини, эмма онам оваррамлап, барды-гелди Нурмырат билен әр-аял болнаянда-да, геп-салгына, гайынының буларың гүнүни булажак болуп элинде барыны этжәгини, тей ахырында болса бу яш тапавудының хем Алмаздан галан чагасының бир ерден дөмүп чыкагада, гүнлериң биринде гиҗигилип, чиг-чарсы гурналан машгала гайыгыны вес-вейран этмек ховпуныңам болуп билжәк затдыгыны билйәрди. Шонуң үчинем ол Нурмырадың ыхласына, анты-пейманларына гыз йүрегине махсус болан тәсин тәзелик дөл-де, аял тенинден ганмаян жахылың небсөвүр бозламасы ялы гарап, олары иңчән гиңлик билен кабул эдйәрди. Ол бу йигиди иру-гич өзүнден дашлашдырмалыды, онуң үчинем оны азда-кәнде йигренмәни башармалыды. Эмма Нурмырат хәли-хәзире ченли йигренжә жиннек ялы хем ер гоймаярды. Ол Айжемалы сөййәрди, өзем диңе дилинден дөл-де, ол сөйги догруданам онуң йүрегинде ловлаярды. Белки-де шол себәплидир, Айжемал еке галан чаглары ай, бу бир вагтлайын айшы-ашратдыр-ла дийип, өзүни кынлык билен ынандыран болса-да, ничикми, йигидиң йүзүне йүзи дүшдүги пагыш-пара эрейәрди, өзи үчин дүнъеде шондан рақып адамының ёкдугына боюн бол-

ярды хем-де бирден оны сындырайса бу яшайшыныңам бүс-бүтин бошап галап көне сарая өврүлжәгине гөзи етип дурды Шол зерарлам ол Нурмырады мүбәрәкләп, йүрегиниң әхли ыссысыны, гөзлериниң нәзини, ериң йүзүндәки әхли ягшы затлара болан хөвесини жемләп, шу йигидиң ырсгалына гурбан эдйәрди. Эмма бейле огрын яшайшыңам аслында галпдыгына, өмүр дуркуна үндев эдинип гелнен ахлак дәплерине, умуман, терс гелйәндигине жуда оңат дүшүнйәни үчин ол кәярым гара чыны билен аглаярды Шол гызгын гөзәшлар болса оны халыс ысгындан гачырып, эндамыны говшадып, калбыны хейжана гетирйән булашык пикирлери аз-кем көшешдирийәрди.

Нурмырат хер нәче сыр билдирмежәк болса-да бу гүн өңкүлигиниң ёкдугыны Айжемал деррев аңды. Эмма ол нәме боляныны сыпжыклык эдип, айтман, гүррүңи башга яна совды. Нурмырат ахыры голтугындан коньягы чыкарып, столуң үстүнде гойды-да:

— Айжа, мен шу гүн сениң билен ичмәге гелдим. Хей, биш-дүш-ә эдәен дөлсиң? — дийди.

Айжемал сесини чыкарман, диванда чугутдырып отурышына улудан бир демини алды.

Нурмырат оңа диканлап серетди.

— Нәме сесиңи чыкараңок? Я сенем менден ирәйдиңми?

Айжемал хас мылайымланып:

— Сен эйям ичипсиң ахыры. Өзүңем маңа кән ичмек боланок диййәң — дийди-де, еринден туруп гелип, Нурмырадың арка тарапына гечди, эглип яңагыны онуң йүпек ялы сачына ойкады. — Эзизим, сен менден бир зады яшыряң, мен оны сениң гөзлериңден аңян ахыры. Ханы айт, белки, мениң саңа делалатым дегер, дердиң агыр болса пайлашарын.

Нурмырат отуран еринден бир элини Айжемалың бойнундан салып, ядав әхеңде:

— Айжа, мен чынымы айдян, шу вагт ит ялы ач, тутуш бир дүнйәни ювутмакданам гайтжак дөл — дийди-де, гаңрылып онуң йүзүне бакды хемем чала йылгырды. — Шу гүнки ялы ядан вагтым ёкдур, ынанай... Ханы нәмәң бар болса гетирсене...

Айжемал «биз-ә саңа дүшүнйән дәлдирис» диен ышараты эдип, ики эгнини йыгрып, чала башыны силкди-де, кухня чыкып гитди. Салым гечирмәнем тапан-

-тупаныны межимә салып гетирди-де, столуң үстүнә гоюшдырды.

— Ховлукмаян болсаң-а тәзе нахар биширейин. Мен сениң бу гүн гелжегиңи билмәндириң. Ёгса-да шулар билән оңшук этжек бол.

Нурмырат эллерини овкалашдырып, бирнеме экезленен ялы этди-де, треска балыгының багрындан эдилен консерва банкасыны ачмага отурды.

— Ба, сенем-ә, мен хер гүн агшам мунуң ялы нахар эдинибилән болсам, аграмым йүз килодан ашарды — дийип, оюн эден киши болды.

Эмма онуң сесинде нәмедир бир ховсаланың гизленйәндигини үнс билән сынлап отуран Айжемал аңды, йөне аңса-да, ене билмезлиге салды. Ол өз ичинден: «Ач болса гой, ийсин, мен оң ишдәсини кесмәйин, ынха бираз ичер велин, өзем дуруп билмән сайрап!» дийип, яп-яңы нахарлананам болса, эзизиниң гөвни үчин бу гарашылмадык ерден гурналан агшам шамына хөвес билән гошулды.

Нурмырат диңе икинжи рюмкасыны иченден соң «сайрап» башлады. Ол илки билән он единжи объект-дәки бетбагтлыгы, Сүлеймановың бир аягыны алдырандыгыны жаныгып гүррүң берди. Эсли салым дыманларындан соңам какасыдыр эжесиниң дүйнки бир дулагысышларыны айтмагы йүрегинә дүвдем-де, ене Айжемалың өңем яңкы айдан хабарына гайгыланып отураныны гөрүп, дили бармады. Эмма оны бу аялдан гизлемели дәлдигини, ата-энесиниң райыны йыкып, хакыкатданам сөййәндигини ене бир гезек субут эдйәндигини дүшүндирмелиди. Йөне велин, ол нәдип башлажагыны билмән, көп вагтлап чилим күкедип отурды.

Айжемал бу дымышмакдан ирип, хемем ичен бир рюмка коньягына аз-кем башыны айладып, кровада гечип гышарды. Эмма укламады.

Нурмырат столуң башындан бутнаман отурышына ахыры бәлчиклиге салан киши болуп:

— Айжа, эшидер болсаң, басым мениң «аягымы душаярлар» — дийди.

Айжемал бәрки эгнине бакды.

— О нәме дийдигиң болды?

— Өзем эдил гызыл хораз ялы даяв гызмыш. Сумбарың кенарында битен субтропик энар... Дүшүнйәрмиң, Пырагының:

Өзүнә хормат гетирен.
Әриниң хызматын битирен,
Ғашыны чытман отуран,
Гөзлери гүлән исләрин —

дийип, арзув эден перизатларынданда...

Айжемал билегини яссанып ятышына онуң айдяңларына шиндем питива бермән йылгырып, аркайын:

— Дүшүмлиси болсун. Газыгыңда гаррасын. Тоюңа менем чагырмагы унутмавери — дийди.

Нурмырат чүйшеден рюмкаларың икисине-де коньяк гуйды.

— Мырат, бесдир, сен көн ичйәң. Нәме самраяныңам билеңок.

— Айжа, мен бу гүн нәче ичсемем ичги маңа кәр эденек. Яңкы айдяңымам оюн дәл. Дүйн ир билән өйде тас этими ийипдилер. Кимем болса бири олары ичирипдир. Сениң яныңда болянымы, сен барада әхли зады гүррүң берипдир. Какамам, эжемем эдил ярылайжак болярлар... Эмма мен оларың диенини этмен. Ёк, маңа сенден башга хич ким герек дәл...

Айжемалың бирден башы айланып гитди. Ол еринден галмак ислеги, эмма шу вагт зор эдип турайса хем йыкылжагына гөзи етип, гөзлериниң овасына биыгтыяр долан гызгын яшлары Нурмырада гөркезмеклик ниети билән йүзүни дивара берди.

«Маңа сенден башга хич ким герек дәл... Маңа сенден башга хич ким герек дәл...»

Бу сөзлер эдил бейнисине пычак урулян ялы болуп гайталанды. Айжемал шу сөзлери өңем биринден эшидипди... Ол кимдикә? Кимдикә? Хә, догры, оны Алмаз көп гезек гайталапды. Айжемал бир элиниң башам бармагыны дишләп, аз-кем непесини дүрсән ялы этди. «Бу махал бейдип ятсам, ол мениң эжизлигим ялы болуп гөрнер. Эгер аглайсам, онда ол багты ятан гелип, бирден маңа рехимдарлык этжек болармы нәдерми... Менем гүррүңсиз онуң йүз-гөзүни перс-ала эдерин. Ине, бир масгарачылык. Эй, худаи сенден шепагат исләним ядыма дүшүп дуранок, йөне шу вагт, садагаң болайын, маңа хол отураның өңүнде масгара болмаз ялы аз-кем куват бер. Мен өңде-соңда билйән әхли аңы сөзлери-ми ядымдан чыкарып, онуң гөвнүнә дегмәйин. Башга бир бахана тапайын. Башга... Онуң иру-гич гөзүмден гайып болмалыдыгыны билйәрдим ахыры...»

— Айжа, сен нәме дымяң? Бир зат дий ахыры! — Нурмырадың сесине Айжемал тисгинип гитди. Эмма ол чала гернен киши болды-да, паллап еринден турды:

— Шо коньягы ичирме диймедимми, эйям тас ымыз-ганан экеним. — Ол шей дийип, столуң башына гечип отурды-да, гуялгы дуран рюмканы гөтерип, йүзүни ашак салып отуран Нурмырада кинаялы гүлки билен гарады. — Ханы, чынарым, ичели, Сумбарың энары үчин ичели.

Чакышдырманам, Нурмырадың гүрләрине-гүрлемө-нине гарашман рюмканы дүйбүне ченли ичди.

Нурмырат эсли салым дымып отурды-да, Айжема-лың ене чүйшә япышаныны гөрүп, гахарлы:

— Самсык болма — дийди.

Айжемал килчиклик билен оңа гөзүни гыпды-да, ювашжа гүрлөп уграды:

— Кәеме, чынарым. Ялбарян, кәеме. Мен хаял эт-мән сениң голларыңы баглаян зынжырлары сыпырарын, шейдибем сени пенакәрлик аладасындан халас эдерин. Мен сениң айданларың барысыны жыңкымы чыкарман диңледим. Өңки иченлериң-хә хасап дәл, диңе мең өйүмде үчүнжи рюмканы гөтержек болаңда пәсгел бер-дим. Мен вели бары-ёгы ики рюмкажык ичдим ахыры. Инди сенем пәсгел берме-де, мениң дийжегиме үмсүм гулак асып отур. Бу чака ченли мен саңа ол адам хакда айдып билмән йөрдүм.

Айжемал шей диенинден Нурмырат эдил ичян чакан ялы сычрап еринден галды:

— О нәхили адам?

Айжемал онуң болшуна пикирем бермән, шол өңки әхеңинде довам этди:

— Ол бир яшы кырка ковалашан арасса адам. Мун-дан бир йыл озал онуң аялы ёгалыпдыр. О бенде ызын-да ики саны чагасыны дөкүп гидипдир. Инди ики ай бәри ол адам менден жогаба гарашяр. Чынарым, сен бир бой йигит, әхли гөржегиң өңүңде. Сен гызмалыгам этме, менден гатам гөрме. Машгала дийлен зат диңе бир дү-шекде биле ятып-турмак дәл, онуң мүң-де бир тилсим-лери боляр. Сен оны энтэк билиән дәлсиң. Мен сениң деңиң-душүң дәл, чагам бар, дул адым бар. Адыңа дө-нейин, маңа гулак ас, мен какамың өзүне-хә дәл, диңе мазарына гыя баканы үчин башдаш әрими терк этдим, сен велин энеңи-атаңы дири гүнүңде өз элиң билен як-

мак ислейәң. Эгер сен оны эдәймекчи болсаңам, ол ожагың башында менбери гөрүнмәйин. Эртир ол адам мениң яныма гелер, менем оңа разычылыгымы берерин. Ол икимиз яшашарыс, мен оны билиән.

— Бесдир! Мундан артык гүрлеме.

Нурмырат айланып, Айжемалың янына барды, гап-далында чөк дүшди, башыны онуң этегине гойды, бир-денем бүтин эндамы билен гагшап сожап уграды. Айжемал онуң башыны сыпалаярды, хем сессиз агла-ярды.

Нурмырат гөйә йүреги петекесини ярып чыкайжак ялы юмрукларыны дүвүп, дишлерини гысырды хемем:

— Ёк... Сен ялан айдяң... Ялан... Сениң менден башга хич кимиң болмалы дәл... — дийип, бирсыхлы гайта-лаярды.

Айжемалың гызгың гөзяшлары дынман акып дурды.

— Мен сенден разы, чынарым. Сенем разы бол.

— Мен чыдамок... Башга зат дий! — дийди-де, Нур-мырат башыны галдырып, Айжемалы багрына басды. Гелин велин сарсман отырды.

— Азажык гайрат эт. Сениң өңүңе энарыңы гетирер-лер, яшашып угарсыңыз. Онсоң бир гүн илкинжи ча-гаңыз болар... Менем өз несибелим билен яшашып башларын... Биз кем-кемден бир-биримизден дашла-шарыс. Бу сүйжи гүнлер диңе ятлама болуп галар. Хава, чынарым, муңа дурмуш диерлер, онуң ойны кән-дир.

Нурмырат йүзүни Айжемалың гурсагына ойкап оту-рышына дымырды. Айжемал гүрлейәрди.

— Мырат, бар говусы сен гайт. Нәме үчиндир мениң шу махал еке галасым гелйәр. Өзүңе-де ялбарян, инди гелме, телефоном урма.

— Нәме үчин? Нәме үчин?

— Шейтмели, диңе шейтсек еңерис. —

Ол Нурмырадың башыны гөтерип, еринден туруз-ды. Өзи болса этажеркадан элине илен китабы алды-да, дивана гечип окан киши болды.

Бу онуң гит дийип, түйс йүрегинден ялбардыгыды. Нурмырат Айжемалың бу хәсиетине белет боланы үчин оны эмай билен өпди-де, сесини-үйнүни чыкарман, өй-ден чыкып гитди. Айжемал онуң басганчаклардан дү-шүп барян аяк сесиниң дашлашыныны дуюп, йүзүни дивана берди-де, сес эдип аглады...

Нурмырат шол агшам өйлерине разычылыгыны берди. Эмин ага болса гижә гойман эртириң өзүнде аялы билен Гарригала, Серхен аганың янына гитжөкдигини өйдәкилериң хеммесине мәлим этди.

VI

Ол эсли мейдана сая салып отуран гожа хоз агажыды. Шейле бердашлы, зыярат эдере мынасып, өвлүйә писинт дарагт голай-голтумдакы дерелериң хич биринде ёкды. Хоз агажының астындан гышын-язын дуры сувлы япжагаз акярды. Ясы япраклы шахаларыны чар яна узадан бу дарагт обаның гөркүди, төверекдәки гөрүнийән агачларың әхлисинден сыратлыды, зыятды.

Айратынам, аңырсы гөрүнмейән томус айлары онуң бахасына етме ёкды. Дарагт бейикден яйраң болансоң, көлегесинде ат гайтарым мәреке саялап билйәрди: депәнден-ә сансыз япраклар шабрашып, ылла яшыл елпөвачлар ялы елкиллешип дурандыр, гапдалыңданам луммурдапжык акян япдан даранып гечйән шабат даг шемалы йүзүңе сайыляндыр. Шо себәпденем ол ер диңе бир чагаларың хем дүззүме неше болан гожаларың дәл, әйсем ол обадаң бейлеки оба гечип барян өтегчилериңем дем-дынжыны алян месгениди.

Хоз агажының хачан экилип, хачан миве берип башланынам билйән ёкды. Гожалып, халыс эңки гиден гаррылардан сорасаңам: «Огул, бизем бардырыс, шу садагасы болдугымам хеллевләп отурандыр» диердилер. Йөне атам дөвүрлери онуң шиндики отуран ерлери бир түтжар байың мүлки боланмыш, шола-ха хак. Себәби ол ерлери сиңе сынлан адама бай ховлусының судуры хемем тамдыр ерлериниң гып-гызыл болшуп ятан ызлары сайгарыларды.

Хава, ол энчеме күлпетлери башындан гечирен халыс гожа хоз агажыды. Бу дарагт шейле узак өмрүнде, гөр-ха, ниңе говгаларың, ниңе вакаларың шаяды болдука? Алла билсин, онуң сапалы саясында хан-беглер хешелле какыпмы я пукара бенделер гөзяш дөкүпми? Бу педер хоз агажы тешне леблерден пынхан берлип, пынхан алнан гызгын посаларың гөр, ниңесини ил гө-

зүнден яшырдыка? Онуң земиниң тейине уруп гиден көклери мырадына етип билмән өтен гүл йүзли жуванларың гөр, ниңесиниң гөзяшындан нем алдыка? Ким билйәр, бу хумарлы дүнъеде болмаян зат бармы нәме...

Эмма хоз агажы йыллар бойы дымярды, эдил хол дагларың дүйбүнде дүңдерилишип ятан гара дашлар ялы дымярды. Ничикми, чала шемал өвсәйдигем өз гойнунда саклаяң әхли сырларына вепалыдыгына буйсаняң ялы: «Ёк, ёк! Айтман! Айтман!» дийип, халыс гожалан чал башыны чар яна яйкаярды.

...

Багбанчылык Серхен аганың кесби кәриди. Өзем галапын нар билен иш салышярды. Онуң өсдүрип етишдирен нарларының энчеме сортлары колхозың байлыгына өврүлипди. Хер йыл яз айлары гоңшы районлардан, хатда Ашгабат ялы улы шәхерденем Серхен аганың нахаллары дийип гелйәнлериң ызы үзүлмейәрди.

Яшулы өмрүни баг-бакжа билен иш салшып гечирен-де болса, бир янындан таквалыгынам элден бермейәрди. Молла диер ялы онуң чыкан белли окувам ёкды, ишанындан-ахунындан ак пата-да алманды. Эмма ирки вагтдан бәри улилиң тоюна-ясына ярап, алланың адыны дилинден дүшүрмән йөренсоң, онуң диен-айданы хер молланыңкыча кабулды.

Серхен аганың килең етишип адам болан огул-гыз гатышык гол долы машгаласы барды. Оларың бири хем яшы инди йигрими бире баран Хурмады. Гызамыга ятанда эрбет горкузып, өлүмиң өйүнде адам болан бу гызыны яшулы айратын зыят гөрйәрди, чайынам шонуң элинден иченини кем гөрмейәрди, баг-бакжаларыныңам шол гыз мыдама тарханыды. Огулларының кәбири Хурманың ала-бөле эй гөрүлйәнини габанышып хүмүр-сүмүр эдәйселерем Серхен ага иңңән гиңлик билен: «Хай, балаларым, гыз диениң бир киши машгаласыдыр, мыхманың гөвнүне дегип болмаз» диерди. Йөне велин, бу эзиз гөрйән баласыны барып-ха Ашгабат ялы алыс ерден идәрлер өйдүп ол ятса-турса пикир этмейәрди.

Хер нәме-де болса Серхен ага мыхманларының хабарыны дарыкман диңләп, оларә сөвүш этди. Инди үч йыл бәри гуры агыры гуруп ятан кемпирине сала салды, о петигара-да: «Белет еримиз, хенизе-бу гүне ченли

Эминиң машгаласының яманлықда ады тутуланок, бир янам гарындаш угруң, элбетде, несибелери болса кыс-матдан чыкып болмаз, галанынам өзүң бил, мен-ә бир ики аягыны гөре сокуп отуран майып» дийди.

Яшулы мыхманларына белли жогап бермезден өңинчә Хурманы янына чагырды. Гыз мыхманларың гө-зүни гөренден бейләк, оларың йөнелиге гелмәндигини аңыпды. Хас бетерем Аннагүл әжесиниң ченденаша ялым-юлум эдип, көйнеклик матамысың, йүң яглыкмы-сың ене бир гиден дүрли-дүмен совгат барыны алып гелмеги оны иңкисе гидерди. Үстесинеде ол ики гепи-ниң биринде оглуны магтап оны арша етирйәрди.

Хурма Нурмырады үч йыл мундан озал какасы би-лен Ашгабада гезмәге гиденде гөрүпди. Олар ики гүн-ләп Эмин агаларда яшапдылар. Шо геленлеринде Нур-мырат Серхен дайысы билен Хурма егенчисине шәхери гөркезипди, хатда «Шасенем-Гарып» операсына-да әки-дипди. Йигит Хурма иңцән мылакаты, шадыян гөрүн-ди, онуң бойы-сыраты шол театра баран биргиден ог-ланларың хичисиниңкиден пес дәлди.

Эмма ол шонда Нурмырады етишен гызың гөзи би-лен дәл-де, гарындаш хөкмүнде сынлапды, шо себәпде-нем эдил шинди ол барада чүрт-кесик белли бир зат айдыбам билмежекди.

Гүррүңи нәме, Ашгабат ялы айдың шәхерде абрай-лы ишгәриң аялы болмак, гүнде-гүнаша театра-кино гитмек, бал ийип йүпек геймек, пәкизе шәхер дүзгү-нинде яшамак, элбетде, оңат зат. Нурмырадам шол үч йыл мундан озалкы болшуны саклан болса, онда йү-пек ялы йигит болмалы. Хурманы ол хөкман окар, улы адамларың аялларам окувлы болмалымыш, дүзгүн шейлемиш. Ай, нәме, Хурма окар, онда-да хезиллер эдинип окар. Өз өйүнден института барып-гелип дур-мак хер киме етдирип дурмы нәме.

Йөне велин... Анналы барды ахыры. Ол ядына дүш-ди-де, Хурманың йүреги жигләп гитди.

Анналы колхозың атларына середйәрди, үстесине-дә учурсыз өкде чапыксуварды. Колхозда хасыл тойы геч-син я башга бир байрамчылык болсун, бу гөзлери ой-наклап дуран, инчемик гараягыз йигидиң атының чыкма-жак гүманы ёкды.

Хурма Аннала огланлыгындан белетди, йөне ол-а жахыл чыкып, өзем улы гыз болуп етишенсоң оларың

белетчилигиниң чәги келтеже саламдан аңры геч-меди.

Эмма бир ярым ай чемеси шундан озал Хурма шол хоз агажының гапдалындан гечип барярка атыны сува якып дуран Аннала гөзи дүшенден, онуң өзүне бир зат диймекчи боляныны аңды-да, ол бирден бир болгусы-зыны атаймасын горкусы билен өзи өңүрдип:

— Салам, Анналы, бу овадан аты өң гөрмәндим-ле. Онуң ады нәме? — дийди.

Анналының йүзи бир гызарып, бир ачылып гитди. Ол атының бойнуны сыпалады-да:

— Салавмалейким... Мен саңа хәлиден бәри середип дуршум. Бу аты тайлыгындан өзүм етишдирдим. Ады-нам өзүм дакдым — дийди.

— Нәме дакдың?

— Хурма.

Гызың гирре гахары гелип, йүзи чым-гызыл болды. Эмма хер нәме-де болса гахарыны саклап, гиңлиге сал-ды-да:

— Сен, оглан, дәлирәп йөрмүң? Хей ата адам ады дакылянмыдыр? — дийди.

Анналы гүлүмсирәп:

— Эмма гаты гөрәйдиң өйдйән. Ёк-ла, мунуң ады башга, йөне хич ким ёк махалы бир өзүм оң адыны Хурма дийип тутян. Гаты гөрйән болсаң инди бейтме-нем.

Хурма ювашлык билен ёлуны довам этдирди хем-де гаңрылып:

— Хич ким ёк вагты тутсаң тутубер, гаты гөрөмок — дийип, көп манылы йылгырды.

Ене бир гезек олар колхозың багчылыгында душуш-дылар.

Хурма башына гай болуп, ягшы бишен нарлары йы-гып йөркә кимдир бириниң:

— А гыз, нарыңдан огурлайсам нәдерсиң? — диен сесини эшитди.

Хурма ялта ызына гаңрылды. Гөрсә, бәш-алты әдим бейле янында биргеңси гейнүвли Анналы йылгырып дур-ды. Ол йигидиң совалына нәме дийжегини-де билмән, ене ишине гүмра киши болуп:

— Ханы, мениң атдашымы гетирмедиңми? — дийди.

— Гөресиң гелйәрми?

— Ол ат хол гүн дүйшүмеде гирипдир.

— Нәхили болуп гөрдүң, үстүңде менем бармыдым? Гыз бейле янындакы нар йыгып йөрөн дең-душларына гыбат башы болмакдан чекинип, бу гүррүңи гой-болсун этмеги иследи-де:

— Ай, оглан, гөрийән вели, сениң ишиң ёк өйдйән. Гөрүп дурсуң ахыры, шу вагт дүйш ёрмагың еримидир — дийди.

Анналы экезленди-де ювашжа:

— Хурма, агшам хозуң ашагына гелсең, мен атдашыңы гетирейин, сенем дүйшүңи айдарсың. Белки, мен оны ёруп берерин? — дийип, ялбарян әхеңде сорады.

Хурма юмрук ялы нарлардан долан себедини бир яна сүйшүрди-де, Аннала серетмән:

— Нәбилейин-дә, элим дегәйсе-хә — дийди. — Бар, оглан, инди гит, бейдип сөмелип дурма. Нәме масгара этжек боляңмы.

Анналы шо бада гитме билен болды, йөне ене:

— Даң атянча гарашарын, хөкман гелгин, болямы — диймәге етишди.

Хурма ядав бойнуны бир эгниниң үстүне гышартды-да, нарчылыгың ичи билен дашлашып барян йигидиң ызындан мәхир билен середип галды.

Шол гүнүң агшамсы ол жораларындан бириниң жөхек чалышмага чагырандыгыны гүпбе ядына дүшүрен киши болуп, әжесинден зордан жогап алды.

Анналы айдышы ялы Хурма атлы атынам алып гелен экен. Олар шол агшам хоз агажының астында көп вагтлап дурдулар. Йигит гыза йүрегиниң гидендигини, эгер ол ислесе шу ерден ата артлашып алып гачмага-да тайындыгыны айтды. Хурма «Бейле затлары диймәвери, хер задың өз дүзгүни бар ахыры» дийип, йигидиң агзыны тутды. Онда Анналы колхозың шу йылкы иши гутарайдыгы «әжеми Серхен аганың янына иберсем разы болармың?» диенде, Хурма «боля» дийди.

Анналының гиң гужагының йылысы, ол гызгын посаларың тагамы шиндем Хурманың агзындан гиденокды, йөне велин, Нурмырада аял болмак ислегем оны сындырмайрды. Ёк, бу гөз-гөртеле бивепалыгам дәлди-де, ики одуң арасында галан ганаты бекешмедик первананың чарп урмасыды. Эгер Анналы икисиниң арасындакы бу яңы шинележек болан гатнашык довам эдип, ол йүреге от салан гүйчли дуйгының хетдине етен болсады, онда, белки, Хурма гөвнүни бөлмесе-де бөл-

мезди. Йөне бу гөкден дүшен мыхманларың хабары оңа нәме үчиндир хас албайлы, хас гызыклы гөрүңди. Шо себәпденем какасы разычылыгы соран вагты ол сүлмүрәп дымды...

Гуда болжаклар Серхен агадан хош сөз эшиден батларына онуң ховлукдырмаң диенине бакман, ене ики хепдеден гелналжыны ибержекдиклерини айтдылар. Шол карара геленсоңлар, Эмин ага аялыны алып, Ашгабада гайтды.

Гожа хоз агажы болса Хурманың гелмели вагты бир эййәм гечип гиденине бакман, шиндем ымтылып дуран Аннала рехими инйән ялы, бир ерден өвсен дәлиже шемала чалажа башыны яйкады...

. . .

Эмин аганың гапысы бейле шагалаңы илкинжи сапар гөрийәрди. Гелин гелжек дийлен гүни хова-да эдил буйрулан ялы ала-бөле майыл болды.

Яшулы гөвүн шатлыгындан яңа йигделене дөңсе, Аннагүл әже бегенжине гөзүни яшардып, тоя гелйән аяллары гаршы алып етишибилмейәрди.

Обадан йөрите чагырылан ики саны даяв йигит гүн догуп-догманка дөрт саны оҗак газып, оlara эййәм ләхең той газанлары атарылгыды, ховлының ортара-сында даш-төверегини бугардып, уллакан ак семавар болмажысыны болярды.

Тоя гелйәнлериң хич ызы үзүлмейәрди. Ичерде ер гытчылык эденсоң Эмин ага иң оңат дүшеклерини дашардакы агач тапчанларың үстүне яздырды. Эмма салым гечмән оларам долды. Махласы, гүнортанкы отлы билен гелин гелйәнчө ховлының ичи аклы-гызыл гейнен жемендеден яңа, ылла диерсиң, гүл-гүләлекли мейдана өврүлипди.

Бирден чагаларың «Гелин гелйәр! Гелин гелйәр!» диен сеслери асманя яң берип гитди. Шол гарашылан шат хабарың ызысүре-де серилги дервезеден дашы гыз-гелинлерден яңа жыглым берйән башы тәзе гызыл йүң яглыклы тәзе гелин дәхедем-дессемләп ховла гирип уграды.

Бу томашаны сынлап дуран Эмин ага учурсыз бегенжинден яңа бирден бозуланыны дуйман галды. Себәби бу онуң өмрүнде илкинжи сапар гелинли болжак болшуды.

Аннагүл эже болса гелин өе гирип гидйәнчә элин-дәки бир корзинка кемпудыны онуң депесинден сечип гутарды. Махласы, ир-эртирден башланан той дабарасы гижәниң бир вагтына ченли довам этди.

Шейлеликте, алыс бир ерлерде галан, дагларың арасындакы жүлгеден ёлнуп гетирилен энары ятладян Хурма үчин шол гүнден башлап тәзе, диңе арзувында бесләп йөрән шәхәр яшайшы башланды.

Эмма бейле яшайшың вагты геленде нәхили гыммат дүшжәкдигинден хәли-хәзир диңе ягты арзулар хем хорматлар билән гуршалан бу мейдан гөгәрчини бихабарды...

VII

Гурлушык трестиниң йыгнагы ир сагат онда башланды. Нурмырадың ёлбашчылык эдйән управлениесиниң ишини үч хепделәп барлан комиссияның топлан материаллары столуң үстүнде эдил бир тарыхы романың элязмасы ялы гүберилип ятырды.

Илкинжи сөз трестинң управляющисиниң орунбасары — комиссияның башлыгына берилди. Ол чап-чал гөзлериниң өңи ювлан чиг гарын ялы салпарып дуран, өңде-соңда сач дийлен зада гөзи дүшмедиге меңзейән йылчыр келлели, хырсыз адамды.

Нурмырат ондан эйгилеге гарашмаярды. Трестде болуп гечйән бейлеки адаты йыгнаклар болсун, я икичәк душсунлар, я объектлере айлансынлар, ол икиси билмерсиң нәмедендигини велин, мыдама гыр-тутушдылар.

Комиссияның башлыгы өз гүррүңине башламаздан өңинчә яны билән алып чыкан материалларыны ене бир гезек ховлукман айыл-сайыл эдишдирди, кимдир бирини агтарян ялы гүберчек әйнегиниң астындан эййәм чилим түтүни яйрап угран зала гөз гездирди. Диңе шондан соң ардынып докладына башлады.

Нурмырадың уран чакы хата гечмеди. Докладчы гүрләп угранда сайхаллы геп уряна меңзейәрди, йөне гитдигиче шейле бир гызмак гызды велин, башлыклык эдижи онуң сөзүни бөлүп, көшешдирмәге межбур болярды. Ол шонда азу-көнде говшаяна меңзейәрди-де, гайтадан хетдинден ашярды:

— Ёлдашлар, геп бу ерде 17-нжи объектдәки гөзден

чыкгыч, соңы бетбагтчылык билән гутаран пажыгалы, адатдан дашары вакада болман, эйсем управленийәниң хемме тараплайын, тутушлыгына сүңүниң лагшанлыгында. Сиз бу ягдая ким гүнәкәр дийип кануны совал бермәге хаклысыңыз. Энчеме чекелешмелерден хем пикир алышмалардан соң комиссия йыланың ниреде гөмүлгидигине гөз етирди: беланың көрүги управленийәниң начальнигинде. Йыл ярымың довамында бу кәрде ишләп башлалы бәри ёлдаш Эминовың гойберен ялңышлыклары тогсан докузам дәл, йүз бирем дәл — докладчы шу ерде бирден гызман, әхеңини говшадып, кагызындан гөзүни айрып, гөни ызкы хатарларың биринде отуран Нурмырада небсагырыжылык билән серетди: — Хава, мен ёлдаш Эминовыңам ягдайына дүшүнйән. Ол бу ялңышлыклары билкастдан этмейәр. Меселәниң дүйп өзени бу ерде, элбетде, онуң иш тежрибесиниң жүда азлык эдйәнлигинде. Ёлдаш Эминовы участок начальнигинден управленийәниң ёлбашчылыгына гечиренимизде-де мен шейле пикирдедим.

Шу ерде отуранлардан кимдир бири онуң сөзүни бөлүп:

— Нәме үчин өз пикириңизи вагтында айтмадыңыз? Сиз трестинң управляющисиниң орунбасары ахыры — дийип гыгырды.

Докладчы чигит ялам дарыкман, сөзүни довам этди.

— Мен, ёлдаш, яшларың өсмегиниң тарапдары, айратынам ерли кадрларың. Шоңа сизинң шу чака ченли дүшүнмейәндигиңизе мениң пикиримче, сөзүми жемләп айданымызда, гойберилән ялңышлыгы вагтында дүзетмесек, онда биз ёлдаш Эминовың ёлбашчылык эдйән управлениесинде хас гөзден чыкгыч, адатдан дашары вакаларың үстүнден барарыс.

Башлыклык эдижи докладчының адыны тутды-да:

— Мүмкин болса пикириңизи анык айдың — дийди.

— Анык айтсам, ёлдашлар, ёлдаш Эминовың хәли гөржеги өңүнде, биз оны хер хачанам жогапкәрли ишде уланып билерис. Хәзирликче болса гой, ол кабинетде дәл-де, ишинң жүммүшинде болсун, гой, ене ики-үч йыл палчыгың ысыны алсын. Ёлдаш Эминовы хас тежрибели, гурлушыгың, айратынам гурлушыкчының дилине оңат дүшүнйән адам билән чалшырмак герек.

Башлыклык эдижи докладча йүзленди.

— Меселем, ким билән?

Докладчы дарыкман:

— Эминовың орунбасары ёлдаш Аллаяров өрән оңат кандидатура — дийди.

Зал гозгалаңа дүшүп, улы шовхун пейда болды. Хер ким бир зат диййәрди:

— Бай, бүйө-хә, түйс оңараяндыр!...

— Дегшип айдяндыйрай...

— Вах, ол Аллаяровы шиндем Эминов саклап йөр. Менде дагы болса, береййәм ковардым.

— Чүйшедеши болса билдиңми...

— Ханы ол инди өңки ялы көп иченок диййәрлер-ле...

— Гойсанайт, маңа душан вагты-ха агзы мыдама хүйпүпигиң сырты ялы порсап дур...

Башлыклык эдижи залы көшешдирмек ниети билен столы бирнәче гезек батлы тыркылдатды-да, болдум эдип, кагызларыны үйшүрүп дуран докладча йүзленди.

— Бу комиссияның пикирими?

Докладчы бейле совала гарашмадык болса герек, бирден сакга дурды-да, йыгнагың башлыгына нәгиле хем үнжүли назарыны дикип:

— Ә... Хава, ёк. Умуман, хава. Комиссияның пикири диййәсегем болжак — дийди.

Залдан кырк яшларындакы, инчемик, гөрмегей аял турды-да, иңән перт әхеңде:

— Нәме үчин ялан айдярысыңыз! Бейле пикир хич биримизде-де ёкды ахыры — дийди.

Докладчы нәмедир бир затлар хуңүрдәп, ерине гечип отурды.

Башлыклык эдижи ол аяла йүзленди.

— Ёлдаш Белоусова, сиз бир зат айтмакчымы?

Трестиң өнүмчилик-техники бөлүминиң начальниги Белоусова эдил гүрләйжегем дәлди, йөне комиссияның башлыгының соңкы айданы халыс дегнасына дегенсоң. трибуна чыкмалы болды. Ол бирнеме толгунып хем-де арка гөзлейән ялы йыгнагың башлыгындан гөзүни айырман гүрләп башлады.

— Мен, ёлдашлар, комиссияның члени хөкмүндә докладчының ёлдаш Эминовы ишинден бошатмалы диен пикирини рет эдйән. Хава, барлагың нетижесини өза-ра маслахатлашанымызда бейле ниет членлериң хич биринде ёкды. Шонуң үчинем өз шахсы пикириңи көп-чүлигиң пикири хөкмүндә шунуң ялы абрайлы йыгнак-

да орта атмаклык, иң болманда, эдепсизликден башга зат дәл.

Шу ерде докладчы лаңца еринден галды-да, сандырап:

— Ёлдаш Белоусова, айдяң сөзлериңизи селжерип айдың. Бу сөзлериңиз үчин жогап бермели боларсыңыз — дийди.

Белоусова бу репликадан соң гайта бирхили аркайынланан ялы болды.

— Сиз мени горкузжак болмаң. Мен мыдама өз сөзүмиң ызында дурарын. — Ол шейле дийди-де, инди гөни залда отуран Нурмырада йүзленди. — Мен, ёлдашлар, Эминовы инди дөрт йылдан бәри танаян. Ол ишине белет, сап йүрекли, башаржаң йигит. Догры, управленийәнің ишинде етмезчилик кән, планам до-ланок, айратынам яшайыш жайларың гурлушыгы боюнча. Йөне, гелиң догрусы айдалың, шәхер боюнча докуз саны управление бар, шоларың хеммесиниң ёлбашчыларам, ине залда отырлар. Айдың ёлдаш начальник-лер, эйсем планың йылың-йылына долман гелйәндиги-не диңе управлениелер гүнәкәрми? Мениң пикиримче, гүнәнің дең ярпысы илки билен гурлушык ишлерини планлашдыранымызда гөз-гөртеле ёл берйән кемчилигимизде. Ишчи гүйжи етенок, техники кадрларымыз етенок, транспортың, айратынам йүк чекйән транспортың ишлейши, гурлушык материалларыны объектлере өз вагтында етириши дүйпден угурсыз. Асла гурлушык материаллары билен үпжүн эдилишимиз чыдамсыз ягдайда. Гөрүң, шу себәплере гөрә, шәхер боюнча нәче-нәче объектлеримиз гурлуп башланышына тогтадылып, гар-ягының астында галды. План болса дүйпли гурлушык боюнча-да, яшайыш жай гурлушыгы боюнча-да бирсыхлы өсүп гидип отыр. Онуң өсмеги геңем дәл, шәхериң сенагаты өсйәр, илат көпелйәр. Эмма хер затда болса биз илки билен гөс-гөни өзүмизе дегишли болан кемчиликлери дүзетмели, шондан соң хем ягдай говулашмаса, ине, онда гүнә өзүмизде. Мениң пикиримче, ёлдаш Эминова ишдәки етмезчиликлери үчин берк табшырык берип, ондан иши догры ёла гоймагы талап этмели.

Белоусовадан соңкы чыкып гепләнлерем Нурмырады ишинде гоюп, шол берк табшырык бермели диен теклиби гириздилер.

Башлыклык эдижи сагадыңам эсли боланыны дуй-
дурып, сыпайычылык үчин:

— Ене ким гүрлежек? — дийип, зала йүзленди.

Отуранлар: «бесдир-де, бесдир» болушдылар. Эдил шол вагт хем иң ызкы хатардан бириниң эли ёкарык галды. Ол Нурмырадың орунбасары Медет Аллаяровды. Онуң яшы инди эллә сер уранам болса, өзүни ичгә алдыраны зерарлы хас лагшап, йүзүне яшулулык нурундан нам-нышан чайылмадык, даш-төверегинден мыдама бир зат хантама ялы элек-челек эдип дуран натуван гөзли, егшерен адамды. Онуң вагтындан хас ир агаран күлжүмек өчүгси сачына хич хили дарак эрк эдип билмейән болара чемели, гурулыгы зерарлы эдил кирпиниң тикенини ядыңа саярды.

Аллаяров бир эли билен сачыны сыпалап, йүзүни галдырман гүрләп уграды:

— Ёлдашлар, трест тарапындан шейле дуйпли барлаг түйс вагтында гечирилди дийип мен хасап эдйән. Чыкып геплән ёлдашлар, айратынам эсасы докладчы управлениедеки кемчиликлери жикме-жик айтды. Элбетде, мен өзүмизи акламакчы дәл, кемчилик кән, ол хөкман дүзедилмелидир. Оны партия, хөкүмет, халкымыз бизден талап эдйәр. Йөне мен башга бир меселе боюнча бирки агыз айтмакчы болян. Шу ерде управленийәниң начальниги ёлдаш Эминов барада көп гүрүң эдилди. Бир ёлдаш оңа тежрибесиз дийди, ене бири гужурлы дийди. Йөне сап йүреклилик, арассалык меселесине гезек геленде велин, мен-ә бираз бөврүми диңлемели болян. Догры, кесесинден середениңде, гүрлешениңде, онда хич хили кемчилик ёк ялы, алланәме адам ялыдырам. Эмма небсимиз агырса-да бу бейле дәл. Сиз ёлдаш Эминова эдил мениң ялы белет дәлсиңиз. Мениң онуң билен ишлешип йөрениме, ине йыл ярым болуп баряр. Догры, ол ишине эржөл япышяр, жанам эдйәр. Онуң баряка, тежрибе зат топлансоң оңат ишгәр болуп етишәймеги-де мүмкин. Йөне мен ёлдаш Эминовың башга бир говшак тарапы барада айтмакчы. Догры, ёлдаш Эминов энтек яш йигит. Яшлыкда-да нәме ялңышылманам болмаз...

Залдан кимдир бири отуран еринден:

— Ёлдаш Аллаяров, сүйндүрме-де, түркүлесене. Онсузам лүтүмиз чыкды! — дийип гыгырды.

Аллаяров гүррүңиниң орта билинден ёлнаныны

ёкуш гөрийән ялы, гыгыран адама середип, бираз күртдүрип дурды. Соңра ене сачыны эли билен дараклады-да, довам этди.

— Түркүлесем, ёлдашлар, ёлдаш Эминов өң бир аялың башыны айлап, онуң билен яшашды, ахырында-да о гөргүлини алдадып, сессиз-үйнсиз, оба еринден бир гыза өйленди. Догры, мен анык айдыбилжек дәл велин, бу ерде иш элбетде, галыңсыз-пулсуз чөзүлән дәл болса гөрек. Онсоңам, ёлдашлар, о меселәниң нәхили эдилйәндигини сизиң өзүңизем билйәнсиңиз ахыры. Элбетде, хәзир сизиң араңызда: «Бу адам нәме үчин бириниң машгала меселесинә гошулярка?» диййәнем бардыр. Догры, ёлдашлар, машгала меселеси озалы билен хәр кимиң өзүне дегишли. Йөне, ёлдаш Эминов коммунист, партия билетини гөтерйән адам болса диңе гуллукда дәл, эйсем хемме меселеде, шонуң ялы мораль тайдан-да иңчән пәк болмалыдыр.

Нурмырат өр-гөкден гелди. Эндамына аңы деринип, хатда өз аграмынам дуймады. Онуң өңем мүң бир алададан долы бейниси шатлап ярылайжак болды. Ол гүрлейәниң соңкы айдян затларыны эшитмеди, бу сес Аллаяровың сеси дәл-де асманың йүзүни тутан гойы булутларың бири-бирине чакышып, эмеле гетирен эйменч гөк гүрлемеси болуп эшидилди. Онуң эдил шу вагт туруп барагада Аллаяровы, хут, богуп өлдүресигелди: ол диңе шейтсе ынжалып билжекди, ондан бәркисини исләнокды.

Эдил шол вагт онуң гапдалында хырчыны дишлөп отуран даяв яш йигит халыс чыдамады-да, еринден туруп:

— Утаның! Хая эдиң, Аллаяров! — дийип, эрбет гыгырды.

Бу сесе келлесини тутуп отуран Нурмырат тисгинип гитди. Ол гыгыран Нурмырадың ишлейән управлениениң баш инженери Миша Харченкоды. Баш инженер трибунадан дүшүп угран Аллаяровдан гахарлы гөзлерини айырман:

— Ёлдаш башлык, икиже минутлык сөз берсеңизләң? — дийип, хайыш этди хем-де ругсат берлерине гарашман трибуна барды.

— Ёлдаш Аллаяров, мен сизиң эңиз адамдыгыңызы озалам билйәрдим. Йөне сиз онуң үстесине намардам экениңиз. Мен Украинада доглуп, шол ерде хем окап

адам болдум. Түркменистанда бары-ёгы үч йыл бәри яшай. Шу ере ише гайтмазымьң өңүсырасы Киевде мен бир түркмен яшулусына габат гелдим. Шонда ондан Түркменистан барада, түркмен халкы барада көп затлары эшитдим. Гүррүң арасында мен ол яшулудан: «Түркмен халкы нәхили халк боляндыр?» дийип сорадым. Яшулы сәгинмән: «Түркмен мерт халкдыр, огул. Өл-жегини билсе-де ялан сөзлемез, иманыны ювутмаз, ёлдашына хыянат этмез» дийипди. Яшулы догры айдян экен. Мен шу үч йылың довамында республиканың көп ерлеринде болуп гөрдүм, бу гиң гөврүмли ажайып халк билен бирентек иш салышдым, дуз-чөрек болуп гөрдүм. Шу чака ченлем эрбедине душмандым. Йөне шу гүн мен намартлан түркмен адамсыны илкинжи гезек гөрийән. Олам сиз, ёлдаш Аллаяров! Эмма сиз хернәче мыжабат этсеңизем, галат сөзлесеңизем, мен ол яшулының айданларыны йүрегимден чыкарман.

Бары-ёгы ики хепде мундан өң Нурмырадың тоюнда, дуз тагамының башында сесиңизе бат берип, багтлы совет машгаласының саглыгына, багтлы болмакларына, агзыбир яшамакларына булгур гөтерен сиз дәлмидиңиз? Бу гүн нәме үчин бирден башга пердеден тутарсыңыз? Я-да начальниклик везипесине гечмек арзувыңыз шейле башыңызы айлайдымы?

Ёлдашлар, мен коммунист болмасам-да, ёлдаш Эминовың пәк коммунистдигине, Аллаяровың онуң гаршысына айданларының галатдыгына, башдан-аяк төхметдигине гүвә гечйән. Шу меселеде нирә ченли гидишмели болса мен тайяр.

Харченко трибуна баршы ялы гаты-гаты йөрәп, ери-не гечип отырды.

Зала эсли салым үмсүмлик аралашды.

Башлыклык эдижи йыгнагы жемлемезден өңинчә Нурмырада сөз берди.

Ол өзүне зор берип, аграслыгыны саклап трибуна барды. Кән гүрлемеди, гүрлемек өңилем дәлди, себәби Аллаяровың айданларындан айңалыбилмән, тизрәк ачык хова чыканыны кем гөрмейәрди.

Нурмырат комиссияның белликлери билен умуман разылашандыгыны, эгер мүмкинчилик берилсе мундан буяна хас жаныпкешлик билен ишләп, үсти ачылан кемчиликлерини дүзетмек үчин чалышжақдыкларыны айтды. Иң соңунда-да, гараз, сыпайычылыгы элден берме-

жек болуп, чала йылгырды-да, Аллаярова йүзленди.

— Медет ага, ери мен сизе нәме дийсемкәм. Бу ерде мениң машгала дурмушыны нәхили гурмак боляндыгы барада сиз билен якалашып отурсам, ол бир гелшикли дәл. Асла бу отуран адамларың оң үчин вагтыны алмак деркармыка? Йөне мен сизи какам ялы сылаардым, сизден яшырян задым ёкды, хайп ялңышан экеним. Бәхбит бола.

Ол шей дийди-де, башлыклык эдижә йүзленип:

— Онсоңам, ёлдаш управляющий, мениң мораль тарапым кими гызыкландырян болса, Эминовың гапысы мыдама ачык, гелсинлер, гөрсүнлер, аялым билен гүрлешсинлер, гөзүм үсте. Йөне Аллаярова мени шу көпчүлигиң өңүнде нәме үчин масгара этдирениңизе хич дүшүнип билмейәрин. Белки, мениң шейле масгараланмагым диңе Аллаярова дәл, эйсем кәбир башга ёлдашлар гереkdir.

Нурмырат шу сөзлерден соң комиссияның башлыгына отлуклы назарыны дикди. Трестиң начальнигиң орунбасары ол гөзлериң янгынлы бакышына чыдаман, башыны ашак салды.

Трестиң начальниги гаралан меселәни гысгача жемләп, ишдәки гойберилен кемчиликлери үчин, айратынам объектлерде зәхметиң техники тайдан ховпсузлыгының башына гидени зерарлы 17-нжидәки адатдан дашары вака үчин управленийәниң начальниги Нурмырат Эминова берк кәйинч ыглан этди. Управленийәниң начальнигиң орунбасары Аллаяровы болса иш вагты серхошлык эдени үчин ишинден песелдип, бейлеки управлениелериң бирине прораб эдип гечирмеги теклип этди. Бу теммилере хич ким гаршы болмады.

Шейдип сагат онда башланан йыгнак өйлән сагат үчлерде тамамланды.

VIII

Хер бир аял машгалада болшы ялы, Хурма хем ата-сы өйүнден гайын өйүне багт гөзләп гайдынды. Йөне энтөк симап дейин тырпылдап дуран башы хумарлы улы гызка, эне-атасының хем доганларының мәхрине буйсанян вагтлары, онуң гөвнүне яшайышда хич хили гаршылык болмажак ялыды. Ол хатда башына яглык бүренип, Нурмырадың дәрвезесинден гирип гелйәркә-

де шейле пикирдеди. Эмма айлар-гүнлер айланып, гелин сылагы гечип гиденсоң, бу гелен өйүниң ол дагларың арасында гоюп гайдан өйүнден дүйпден үйтгешикдигине, дашындан гөрөймөгө агзыбир ялам болса маш-галада беемчилик сатмак үчин гөзе гөрүнмейен гизлиң гөрөшиң баряндыгына, бу рехимсиз тутушыңда өзүниң хем четде дуруп билмежегине кем-кемден гөз етирди.

Хурма илкинжи бадагы атан гайынекежиси Гарагыз болды. Гарагыз даявды, гермексизем дәлди, эмма гоп-бамды, ызгытсызды. Ол Хурма-ха бейледе дурсун, эжесиниң, какасының, хатда Нурмырадың гөни йүзүне азгырылайманам хич затча гермейәрди. Хурманы айратынам гең галдыран зат, оларың хич бириниңем Гарагыза гаты-гайрым сөз айдып билмән, онуң шол хәсиети билен разылашянылыгыды. Эмма Хурма бейтмеди, шонуң үчинем ол икиси ач-ачан сыр билдирмеселер-де, бир-бирине өчли болды дөрөйдилер.

Бу илки билен шундан башланды.

Бир гезек гиҗаралар, Эмин ага нахарланып болансоң Хурма онуң өңүне чай гетирип гойды. Шонда Гарагыз геләгеде чәйнегиң гапдалындакы кәсәни алып гидип, оны яңадан ювуп гелди. Муңа Хурма бир өлүп билмеди. Ол эдил шол махал гайынатасының янында яңкалашып дурмагы гелшиксиз гөрүп, соң ятҗак боланларында онуң янына барды.

Гарагыз айнаның өңүнде хан аялы ялы болуп, өрүми чөзүлән сачларына гуванып, анҗайын гайшарып отырды. Хурма ассаҗа әдимләп, онуң янына барды-да, сен-мен ёк:

— А гыз, о нәме этдигиң болды? — дийди.

Гарагыз ховлукман, оңа тарап йүзүни өвүрди-де:

— Хә, гелинҗигим, нәме дийҗек боляң? — дийип, кинаялы йылгырды.

— О нәме мениң юван кәсәми яңадан юван болдуң? Нәме бу адамларың элиниң харамы бардыр өйтдүңми?

Гарагыз ялан гүлки билен аркан гайшарылды.

— Ха-ха-ха! Шонам гаты гөрдүңми? Боля, индикиле бейтмен. Вах, гелинҗигимизи өйкеледәйипдирин асыл. — Ол шей дийди-де, еринден туруп, Хурманың эгнине элини гойды: — Бар, гитдеҗик ят, әриң гарашяр ахыры, самсыҗак.

Хурманың оны персала әдеси гелди. «Бу, бихая, гай-

та мениң үстүмден гүляә... Боля, гүлүбер бакалы... Оләйсемем саңа шу арымы гидермен...» Хурма шейдиң өз янындан ант ичип, йигренч билен Гарагызың җайындан чыкып гитди.

Гарагыз, догруданам, өз сөзүнде дурды, ол гайдыт Хурманың эденине дәл диймеди, эмма өзүне-де өвренешдирмейәрди. Хурманың болса узынлы гүнде шондан башга ыснышара, гүрлешере, адамсы ёкды. Шонуң үчинем Нурмырат оңа хер гүн ишинден дәл-де, ұзақ йыллара чекен айралык ёлундан доланып гелйән ялыды. Бу ягдай диңе гайталанярды, ол шейле эҗирлиди, шейле агыр дүшйәрди, соңа бака бу ичери әхли рақып-лылыгыны, мазасыны йитирип, Хурма өзүни капаса дүшен бир бичәре гушҗагаза деңеди. Ол хиңленмәни чыкарды, өзем ислесе-ислемесе, сеси гайгылыды, найын-җарды, эҗизди. Онуң гөвнүне болмаса, хиңленйән вагты гайгысы аз-кем көшешип, күкрегине гермешип дуран бир гаты задың азары говшаян ялыды. Эмма оңа хич кимиң рехими инмейәрди, хич ким нәме себәпден бейле гайгылы хиңленйәңем диймейәрди. Ёк, Хурманы йигрененокдылар, оны йөне шейле абрайлы машгала дүшенине худая йүз-де муң шүкүр эдип отурмалы бир багты гетирен оба гызы хасап эдйәрдилер. Хурманы хар-зарам сакланокдылар я билкастан гөвнүне-де дегенокдылар; йөне велин, нәме үчиндир-де оны бу машгалада болуп гечйән маслахатлардан, кә ярым айдыланы айдылан еринде галмалы машгала сырларын-дан дашда саклаярдылар. Гүзеран хакда, етмезчилик-лер хакда зейренишйән вагтлары я Гарагызың дуллук төлейи барада гүррүң эдиленде бирден Хурма үстлеринден барайса, гөйә бир еди ят гелен ялы бада-бат геппи башга яна совярдылар.

Хурманы, айратынам, Нурмырадың болшы ода сәлярды. Ол онуң үчин диңе әрди: ирден гидерди, агшам гелерди. Гүнүң гүнүне шол бирмеңзеш ягдай дынман гайталанып дурды...

Оны дийсең Нурмырада-да еңил дәлди. Илки-илки-лер «тәзе гелниң гелди-гелдиси» диенлери, ол бу алма ялы гызың кейпине хумар болуп, бирхили ынҗалык тапана меңзейәрди. Эмма Хурма нәче өвренешдигиче оңа болан хөвесиниң көнелйәндигини дуяп угранда вели, эрбет ховсала дүшүп башлады. Гүнлериң биринде хем шу аял билен бүтин өмрүни биле гечирмели диен

пикир оңа айылганч гөрүнди. Себәби онуң йүрегинде Хурманы саклара бош ер ёкды, ол дуршуна Айжемалыңкыды. Эмма нәме-де болса Хурма аялыды, шол себәпденем яшамалыды. Йөне вели бейле дүзгүниң о диен узага чекмежегини Хурма-да аңарды, Нурмырат-да. Нәме хем болса бир үйтгешиклик болуп гечмелиди, өзем шол үйтгешиклик меселәни чөп дөвен ялы этмелиди.

Эмма ятса-турсалар оюна-күйүнә гелмежек бир кичижик вака шол гарашылян уллакан тупаның бушлукчысы болды.

* * *

Бахар айларының екшенбе гүнлериниң биринде Эмин ага, Гарагыз, Нурмырат хем Хурма дөрдүси гүнортанлар айлавдан телевизор боюнча алнып гөркезийән ат чапышыгына середип отырдылар. Бу, дийсең, улы айлав болансоң, оңа республиканың хер ерлеринден гелен сайлама атлар гатнашарды.

Ахыркы тапгырларың бирине комментатор Гарригала районындан хем бир атың гошуландыгыны хабар берди.

Заң сесинден соң чапышык башланды. Ярым айлавдан соң экранда улы планда чапып гелйән дөрт саны атлыны гөркездилер. Олар етишибилдигине гамчыларыны сайгылап, бир-биринден галмажак болярдылар. Соңабака атларың бири өңе сайланды, оператор ол йигидиң өзүни айратын гөркезди. Шонда бирден Хурма:

— Анналы! Хакыйт Анналы-да! — диенини өзем дуйман галды.

Нурмырат нәмәң-нәмедигине-де о диен дүшүнмән бир:

— Ким ол Анналы? — дийип сорады.

Хурма ялңышаныны диңе шонда дуюп галды, эмма инди гичди. Ол хич зат болмадык ялы:

— Ай, өз обамыздан-ла. Биле окапдык — диен болды.

Гарагыз пыңкырды, Эмин ага ардынжырады.

Соң эрбет дымшык аралашды. Диңе етишибилдигине чапышып барян атлар гөрүнйәрди. Ене-де заң урулды, ызынданам дикторың жошгун билен гүрлән сеси эшидилди:

— Бу гезекки тапгырда Гарригала районының Хурма диен аты озды. Атың сейси хем чапыксувары Анналы Ялкабов. Сиз, гадырдан томашачылар, хәзир экранда шол овадан Хурманы хем онуң чапыксувары Анналы Ялкабовы гөрйәрсиниз...

Бирден Хурманың эндамына шагга совук дер инди-де, эрбет айланып гитди. Эмин ага бир: «Хә, шей дийсене» дийди-де, жайдан чыкды, Гарагыз хезил эдинип ха-ха-хайлап гүлди.

Нурмырат турды-да элини сандырадып, телевизоры өчүрди.

Шейлеликте, айлав гөрлүшем шол болды.

Узынлы гүн олар гүрлешмедилер, Нурмырадам зат сорамады, Хурма-да өзүни аклажак болуп дурмады. Харасат диңе өйдәкилер ятансоң, гиже бир чене баранда туруп уграды.

Нурмырат ерине гирипди, Хурма вели эдил гөзүнә чиш какылан ялы укысы тутмансоң бир зат тикип, дүмтүнип отырды.

— О сени сөййәрми?

Нурмырадың бу кинаялы сорагы Хурманы биржик хем үйтгетмеди, себәби ол оңа хәлиден бәри гарашарды. Эмма жогап бермеди.

Нурмырат дикелди. Азмлы гүрледи.

— Нәме, лал ачдыңмы, жогап бер: сөйүшйәмидиңиз?

Хурма Нурмырада гахарлы серетди-де, ювашжа, эмма арлы әхеңде, түйс йүреги билен:

— Гыгырма мең үстүме! — дийди.

Эмма Нурмырат ең берер ялы дәлди. Ол инди агзыны-бурнуны гышардып, ичи янғынлы сорады.

— Ёк, сен гызжагаз, бейдип мениң хайымы аларын өйтме. Мен сениң ялылары гөрөндириң. Жогап бер: сөйгүлиңми?

Хурма шу ерде инди эсли вагт бәри йүрегинде дөмүп, азар берйән чыбаныны ярмагы ниет этди. Ол элиндәки ишини гойды-да, эдил Нурмырадың өзи ялы кинаялы жогап берди.

— Хава, эдил сениң Айжемалың ялы сөйгүлим. Ери, нәме эдерсиң?

Нурмырат өр-гөкден гелди. Бу онуң үчин тәзеликди. Догруданам, ол нәме эдип билер? Онуң сеси хас юмшаграк эшидилди.

— Оны ким саңа айтды?

— Хо, сениң уяң ериң астында йылан гөвүшесе-де билйәр. Онсоңам тапавуды нәме.

— Сен, хелей, Айжемаһ диең болуп, зат диең болуп, мениң ховумы алып билмерсиң. Мениңки башга геп. Мен эркек киши.

— Бирем мен хелей дәлдин. Гүрлежек гепиңи биллип гүрле. Мен асла шу дүзгүнден ирипдин. Нәме этжегими, нирә гитжегими билемок.

Хурма аңырдан дызап гелйән аңы гахарының өңүни саклап билмән хамсыкды.

Гайдып хичисинден сес чыкмады.

Шол вакадан соң Эмин аганың өйүне йүрекгысдырыңы эрбет совуклык аралашды. Хич кимиң кейпи ёкды. Яшулы өйүнде отурманыны кем гөрмеди, Нурмырат тентеге өврүлди, Аннагүл эже яс тутды, Гарагызың йүрегине от дүшди. Диңе Хурма йүрегини бире баглапды: бу ичериңден гитмели, нирә-де болса гитмеля.

Гүнлерде бир гүн ол өйлерини гөреси гелйәндигини Нурмырада дуйдурды. Йигит онуң гитмегине биржик-де гаршы болмады. Хурма өз өйлеринден гетирен затларыны букжасына дыкышдырып бир гүн гижаралар отла мүнди. Нурмырат перронда дуран еринден оңа басым гелем диймеди, саг аман барам диймеди, ызындан элинем салгамады...

IX

Гөзел жүлге Хурманы бахарың ал-яшыл гүл-гүләлеклери билен гаршыласа, йитигсә өврүлен гызының эли букжалы, яны ёлдашсыз гелмеги Серхен аганың йүрегине мүнқүрлик салды.

Мая ялы гелин болуп гелен Хурманы гөржеклер гөрүп, гелин-гызлар ягшы өйли-өйлерине дагашансоңлар, ол гызыны янына чагырды.

Хурма ишикден гирип, какасыны гөрен бадына бокурдагы долды: ол өзи үчин капаса өврүлен тукаһ хем ынжык яшайышдан дынып, эне меканына доланып геленине өз янындан бегенсе-де, бу эден этмишиниң гарры какасы, майып эжеси, доган-гарындашлары үчин ули биабрайчылыкдыгына, мунуң ялы задың түркмен үчин өлүме барабардыгына дүшүнйәрди. Шо себәпденем ол бу намысжаң какасындан хер зада гарашяр-

ды. Онуң өзүни йөнелиге чагырманыны, гүррүңиң иң-ңән чынлакай хем ағыр болжагыны билйәрди.

Хурма эдил гүнәкәр чага ялы ички ишикден аңры гечмәге богны ысман, гөвшүлләп гиден оңакбашының үстүне чөкди-де, йүзүни ашак салды.

Серхен ага ардыңжырады, Хурма тисгинип гитди.

— Ери, гызым, гургунчылыкмыдыр? Йүзүң салык гөрүңәле?

Хурма дымды.

— Бу, сени Ашгабат ялы даһ ерден еке гойберип, Эминиң тохумы гырылдымыка? Я онушмадыңмы?

Хурма мундан артык чыдап билмеди: ол ики эли билен йүзүни тутуп, деми-демине етмән, аглап башлады.

Серхен ага бирхили үйтгәп гитди.

— Вей, вей, гызым, саңа нәме болды? Хич зады яшырман, маңа нәме болан болса дүшүндир. Мен сениң какаң ахыры...

Хурма көшешмек исле́ди, гайта бетер болды: ол агладыгыча йүрегине дөмен берч юмшап, кичелип, дүнәелери гиңелйән ялы, биргеңси дурланян ялыды. Ол ахыры эллерини йүзүндән айырды-да, гөзлеринден боюр-боюр яһ дөкүп:

— Кака жаң... Садагаң... болайын... Мени... гайдып... шо ере... иберме... — диймеги башарды.

Серхен ага гызының бу перишан халыны гөрүп, яңкы сөзлери онуң гарачыны билен айданына ынанды-да, нәме дийжегини билмән, йөне:

— Тоба эссапрылла! Тоба эссапрылла — дийди оңайды.

Хурма ахыры көшешди. Диңе шондан соң Серхен ага ондан:

— Не себәпден бей дийдиң? — дийди.

Хурма шиндем вагт-вагт соңаярды, эмма гүрлемәге халы барды. Ол какасына серетмежек болуп, йүзүни бир гапдала совды-да эда билен:

— Мен нәдип дүшүндиржегимем билемок. Билмедим нәмесиндендигини, баран гүнүмдән бейләк эдил түрмә дүшен ялы болайдым. Чыкар ялы ер ёк, таныш ёк, билиш ёк. Гүнузын ичиңи хумледип отурмалы. Онсоңам, кака, мениң шейдип гайданыма олаң өзем гынанмадымыка диййән. Мениң олаһа эден этмишим ёк ахыры. Ичери дийлен ичигарагалмышда өз диениң

болмаса, яйнап яшамажак болсаң, о нәмәң алнындан. Ол өйүң баяры шо юха ялы аял доганы. Шонсуз чөп башы гымылданок. Онсоң, кака, нәме эдейин мен арзымы гачырып. Ахыры чыдамадым, гайтдым. Ине, индем нәме этсең, шоны эт, ичериңден ков, ур, өлдүрсеңем хақың бар. Йөне, жан кака, гайдып мени шо юрда иберме....

Хурма ене хамсыкды.

Гожа эсли салым дымды-да зордан:

— Хай, оңармансың, гызым... Өзүң бир абрай бевевери, аллам! — дийди.

Гайдып гүрлемеди. Дымдылар.

Хурма бирхәюкдан соң тирсегини йүзүне гоюп аркан ятан какасыны турзаймайын диййән ялы, чалажа пасырдап чыкып гитди...

«Хурма адамсы билен айрылышып гелипдир» диен хабар ики гүнүң ичинде жүлгәниң әхли күнжегине яйрады: оны адамларам эшитди, дагларам, дашларам, булакларам.

Бу болян затлара сессиз сер салып отуран гожа хозагажы болса: «хей, дүнъе...» диййән ялы ене бир гезек чал башыны ыралады.

* * *

Гайын өйүни терклемәге Хурманы межбур эден задың бир себәпкәриниң өзүдигинден, элбетде, Анналы бихабарды. Ол: «Мениң ыхласымың йүзүне гара чекени үчин оңа худай гөз гөркезди» дийип, пикир эдйәрди. Шол себәпденем Хурманың бу гүнки агыр халына о диен рехимем инип дуранокды: намыс аты онуң жахыл калбыны шиндем эерләп мүнүп йөрди.

Йөне бейле рехимсизлик узага чекмеди.

Хурма Ашгабатдан геленден соң тегелек бир айлап өйден чыкмады, ондан-мундан кәярым гулагына илйән геп-гүррүңлер оны иле чыкар ялы хем этмәнди. Эмма нәме дийселер-де гымылдаман отуран майып эжеси хер гирип-чыканында оны гөзи билен ийәйжек болса-да, ол өз райындан гайтжак дәлди. Хас бетерем, Нурмырат-да ондан ымыклы гечен болара чемели, ягшыдан-ямандан асла идемейәрди.

Гызының дүнйә чыкман, өйде сары-саман болуп отуранына чыдаман Серхен аганың ахыры оңа рехими

инди. Бир гүн ол онуң янына барып, гөвүнлик берип башлады: «Гызым, элбетде, бу затларам худай ишидир. Язгыдыңдакыдан чыкып болмаз. Сен бейдип хорланып йөрме. Дең-душларың билен ише чык. Гөвнүң ачылар... Адамчылыкда херкизат боляндир. Муңа-да шүкүр эдели. Бетеринден сакласын».

Хурма какасының сөзүни ере урман, хер нәче илден утанса-да, шол гүнүң эртеси ише чыкды.

«Ай догса, әлем гөрер» дийлени, онуң колхозың багчылыгына тарап баряныны чапыксуварам гәрди. Гөрөндөнем йүреги жигләп гитди. Ол голтугы пилли Хурманың ызындан аңкарып эсли салым середип дурды, «Бай-бә!.. О нәхили болайыпдырай... Эдил айдан ясалан ялы-ай... Шейле перизатдан йүз дөндөрийән тентек кимкә... Зыяны ёк, оны мениң несибәм ене гашыма гетирди. Инди сен менден сыпмарсың, Хурмам...»

Анналы шол гүн гүн яшып барярка, адамларың ишден гайдян учурлары колхозың багчылыгына барды.

Бейлеки гелин-гызлар ялы Хурма-да гара дер болуп багларың дүйбүни депип юмшадып йөрди. Анналы гөни онуң янына барды. Онуң балык ялы ак билеклери-ниң ишлейшини сынлады, ахырам...

— Хай, гачак дийсе, ене элиме дүшдүң гөрек — дийип йылгырды.

Хурма ишлемесини гоюп, элиниң терси билен маңлайыны сүпүрди-де, йигиде гыя бакды: онуң дерләп аз-кем гызаран йүзүне утанжың хем ынанжың ховры чайылыпды.

— Ынха гелдим ахыры... — дийди-де, Хурма ене бир зады хақыдасына гетиржек болян ялы хырчыны дишледи. — Вий, хақыт сени телевизорда гөрәйдим-дә...

— Хачан? — Анналы аңк-таңк болды.

— Ашгабадың айлавында Хурмаңы чапаңда — Хурма соңкы сөзлери хетжикләп, киная билен айтды.

Анналы бирден хиле бир иш битирен ялы аз-кем гопбамсырап:

— Вий, шол озан гезегимдир-айт — дийди.

Хурма йылгырды.

— Хава... шол сең... озан гезегиң.

— Нәме, озанымы гөркездилерми?..

— Гөркезип дагы эдип онда-да не гөркезме. Хурма озды дийдилер. Ханы атымың ады башга диййәрдиңле...

— Мен нәдейин, сен гидеңсоң шол атдан башга гуванара хич кимим галмады ахыры...

— Шиндем шейлеми?

— Инди сен гелдиң. Дүнийәм ене гиңеди.

— Сен мениң билен шейдип гүрлешип дурмага намыс эдеңокмы? Мен сени алдадым ахыры.

— «Өңүм геленден соңум гелсин» дийипдирлер, Хурма. Ёк, сен мени алдамадың, сен мени якдың. Йөне... ялңышмаян адам бармы нәме. Мен хәли ирден элиң пилли ише баряркаң сени гөрән бадыма әхли эден гүнәлериңи гечдим. Инди мен сени сыпдырман. Хич киме бермен.

— Самсык...

Бир салымдан оларың херси өз ёлы билен гайтды. Эмма бу гүн болмаса, эртир хөкман бир ёла дүшүп, биле йөрәп, өрән узаклара гитжекдиклерине, өзәм шо ёлдан хич ере совулмажакдыкларына оларың икисем ынанярды...

* * *

Хурма чыкып гиденден соң Эмин агаларың ичерси бирхили бошады галайды. Хич ким гаты сесини эдип гүрләнокды, гүлки ят болупды. Бу яп-яңам гызыл чайылан ёмут гүлякасыны ятладян тәзе гелинли, дөвлети артан машгаланың йүзи солды отурыберди. Хурма дерек өе инди ша гызыны гетирселер-де, ил-гүл тарапындан оңланан ол асыллы машгаланың өвезини долдурып билмежекди. Ене бир габахат зат, олам гелнини өйүнден гыракладып, Аннагүл әже әхли доган-гарындашларының гапысыны япыпды. Шонуң үчинем энчеме ойланмалардан соң, Эмин ага ёк-погуна бакман, ахыры Нурмырады гелниниң ызындан иберди.

Эмма Хурма Нурмырат билен гүрлешмегем исле-меди. Какасының хайбатына чыдаман ахыры дилленен-де-де, гөни адамсының йүзүне бакып:

«Нурмырат, сен мени гайдып ызарлама. Эгер өлдүрәймесең, мен доланып сениң ишигиңден әтлемен. Сен дүшүн, мениң сөйгүмем, багтымам шу ерде. Разы бол» дийди.

Нурмырат өз янындан муңа бегенмәнем дурмады, себәби нәме дийселер-де, сөйгүниң не жүре кеселдигини онуң шиндем Айжемалы күйсөп йөрән янғынлы йүреги билйәрди. Ол вагтында бу меселеде эне-ата

сала салман, илки билен өз йүрегине гулак асан болай-са, онда, белки, мунуң ялы дүнәси бошап галмаса-да галмазды. Эмма Нурмырадың калбында шинди хем. Айжемалыма говшарын диен инче тама барды. Шонуң үчинем ол иру-гич ол гелниң алнына баржагыны, багтыны ене бир гезек сынап гөржегини билйәрди. Йөне велин, вагтында онуң мәхринден йүз өврүп, огланлыга салан болуп, йүрегини башга бирине беренсоң, инди хем ол гушунам учурып, нәхили йүз билен Айжемалың янына баржагының эбетейни тапып билмейәрди. Эмма велин, хачанам болса, баржагы хакды.

Нурмырат Айжемалың хич хили баржак адамсының ёкдугыны, оны тәзе алынжак гелниң өңүне бөвет болмайын дийип билкастдан ойлап тапандыгыны, гайта өйленен гүни о бичәрәниң узын гүнләп агландыгыны онуң жорасындан эшидипди. Эмма ондан бәри нәче гүнлер, нәче айлар гечди. Ким билйәр, белки...

«Ёк, ол маңа гарашяндыр. Башгача болуп билмез. Ол мени сөййәрди ахыры»...

Нурмырат иң соңы бир гүн Айжемалың өйүне бармагы йүрегине дүвди.

Ол ишден чыкып, онуң оглуна совгат-повгат алайың дийди-де, магазинлериң бирине совулды. Эмма магазиниң ишигинден гиренем шолды велин, оңа сачы-сакгалы өсүп, кимдигини танардан гечен бир мүлхүт гарры пете-пет гелди. Мүлхүт онуң өңүни габады-да, энтирекләп:

— Салам, Нурмырат Эминович! — дийди.

Нурмырат диңе шондан соң онуң шол өңки орунбасары Медет Аллаяровдыгыны танады-да, небси агырып:

— Медет ага, бу сизмидиңиз? Сизе нәме болды? — дийди.

— Оглум, мен инди гутардым. Инди маңа өлүмден гайры хич чәре галмады. Мен... — Медет Аллаяров хамсыгып, мундан артык гүрләп билмеди.

Нурмырат халыс дөзмән, онуң голтугындан тутуп көчә чыкды.

— Медет ага, сиз ишлейәрмисиңиз бери?

— Иш нире, зат нире... Мен әхли затдан гыракландым. Ишденем ковулдым, аялымам, чагаларымам мени ташлады... Мен инди сан. Мен дири гезип йөрән мазар... Ине, оглум, Медет Аллаяровың ягдайы шейле. Мен

билён, мени сениң ыхласың урандыр. Шол гезек на-мартлык эдип, ялан ерден саңа төхмет этдим, сени масгаралажак болдум... Шол терс әден әдимим үчинем, ине дурмуш мени көтекледі. Сен бир акыллы йигит, мениң ялы бигайрат билен дең болма. Бағышла, оғул... Бағышла...

Нурмырат бу адамының шо гезекки әден хыянаты-ны унутманды, ол гайта бир ери геленде ондан ар ал-мак китүви билен яшайрды. Эмма онуң бейле хала дүшенини гөренинде болса, өчли яшанына өз-өзүнден утанды хем-де сыпайычылыға салып:

— Я, сизем-ә, Медет ага. Мен оны бир зыйәм ятдан чыкардым. Онсоңам түркмен: «гечени гечди бил» дий-йәр ахыры. Көне саманы агтарман, говусы гелиң гел-жегиң гүррүңини эделиң, Сиз инди нәме этмекчи? Иш-лемек хыялыңыз ёкмы?

Медет ага нәумытлык билен башыны яйкады.

— Вах, мен бу болшума нә йүзүме иш дийип ба-райын. Гутаран адама ким иш берсин...

— Ёк, бейле күпүр геплемәң, сиз гутаран дәлсиңиз. Сизи ёлдан азашдыран, ишден, машгаладан жыда әден зат шол авулык. Сиз бир акыллы, яшы бир чене баран адам, инди бес эдәйиң. Өленден соңам адама абрай герек ахыры... Сиз, Медет ага, эртир ирден мениң яны-ма гелиң. Иш алажыны эдели. Бейдип гезип йөрүп бол-маз.

Медет Аллаяровың гөзлери петреди, ол бегенжине хем галпылдап, хем бозулып, хем йылгыржак болуп гүр-ләбем билмеди. Ахырам Нурмырадың хошлашмак ниети билен узадан элини ики эли билен гысып, вагты билен гойбермеди:

— Оглум, шу әден ягшылыгыңы өлинчәм унутман. Тоюңда гайтсын, бала-чағаңа гуван. Ынха гөрерсиң, мен сениң шу ынамыңы өдәрин, өлдүрийәнем болса, Харченкоң яшулусының айдан мерт түркменлеринден-дигими субут эдерин...

Нурмырат яшулының бу сөзлери жүда чыны билен айдяндығына гөз етирип:

— Мен сизе мыдама ынанярдым, шиндем ынанян, Медет ага — дийди-де, хошлашып гитди.

Медет Аллаяров болса дуран еринден бутнаман ол магазине гирип гидйәнчә ызындан мүззерип середип галды...

Айжемалың өйүнде чыра бардыгыны гөрүп, Нурмы-радың йүреги аз-кем гиңән ялы болды. Ол ышык болуп, йөне-мөне ышыгам дәлди. Ол Нурмырадың өмрүне дегишли иң эзиз ятламалары хем деңи-тайы болмадык мәхир ыссысыны өзүнде саклаян Айжемалың йүрегин-ден чыкян нурды. Ол ышыжакда Нурмырады жадылан тәсин гүйч барды, ондан дашлашмак хебесди.

Нурмырат йүрегини бире баглап, басганчаклара мү-нүп уграды. Ол өзүни Айжемалың өңкүси ялы мәхир билен гаршылажагына, ишикден гирдиги: «Чынарым!..» дийип, бойнуна бөкжегине ынанярды. Шол ынам болса онуң өкжесини еңледип, әдимини гаталтдырды. Нур-мырат үчүнжи этажа тас ылгап диен ялы чыкды. Дал-жыгып, деми-демине етмәнем жаңың илигине элини етирди.

Бирсалымдан гапының гулпы шақырдап, ювашлык билен ишик ачылды.

— Гелиң, гириң!

Нурмырадың өңүнде эгни ала-мула пижамалы, кырк яшларындакы долмуч бир гөрмегей адам дурды.

Нурмырат зордан:

— Сиз... шу өйүң хожайынымы? — дийип сорады.

Ол адам бу сорага гең галып:

— Хава, болубилсег-ә хожайыны. Нәме хабар? Нә-ме үчин йүзүңиз үйтгәп гитди? Айдың, я Айжемалз бир зат болдумы? — дийди-де, Нурмырадың гошарын-дан тутды.

Нурмырат Айжемалың адыны эшиденден бирхили ынжалан ялы болды хем-де өтүнч дек мысапырсырап:

— Бағышлаң, мен Айжемад диййәниңизиң кимдиги-нем танамок. Мен... мен йөне... азашып, ялңышлык би-лен сизиң ишигиңизиң жаңыны басайыпдырын. Бағыш-лаң! Бағышлаң — дийди-де, ызына өврүлди.

Ол адам:

— Ай, бу бир болян зат — дийди-де, бат билен га-пыны япды. Гапының сеси Нурмырадың ядав бейниси-ни чекич деген ялы этди. Бу гезек Айжемалың гапы-сының онуң үчин мүдимилик япылышыды.

...

Шол агшам Нурмырат ики яна агынап, хич уклап билмеди-де, гиңәниң бир махалы ховла чыкды.


Яз паслы ахыр болуп, томсуң мылайым асуда гиже-
си хөкүм сүрйәрди. Жанлы-жандар хемме зат укуда.
Төверек үмсүмлик. Асманда улулы-кичили сансыз-са-
жаксыз йылдызлар ялбырашярды. Нурмырат узак вагт-
лап олардан гөзүни айрып билмеди. Ол шоларың ара-
сында өз йылдызыны агтарярды.



Йөне велин онуң йылдызы бармыка: я өчдуги бол-
думыка?

«Ёк. Сен барсың. Мен сени хөкман тапарын... Сен
ене-де мениң ёлума ягты нуруңы сачарсың. Оңа мен
ынанян. Эшидйәрмиң ынанян, эй, сен мениң мэхрибан
йылдызым!..»



ХЕКАЯЛАР





ЙҮРЕК ОДЫ

Солтан овадан гара гөзлерини потолога дикип, еринден галып билмән ятырды. Ол өйүң ичинде хысырдап-жык йөрөн еди-секиз яшлы гыз жигисине: «Оны эт, муны эт» дийип, этмели ишлери салгы берйәрди.

Бу хайын кесел Солтана дуйдансыз ёлукды. Ол илки оңа гурагырыдыр өйдүп, о диен кән пикирем бермеди, эмма ысмазлык дерди кем-кем сүрнүп угрансоң, оңа эдилен эмлериң хич биринденем дегерли пейда етмеди. Ине инди хем ол гөргүли бир ай бәри дүшекде ятыр.

Солтан өз адамсы Хаждыдан нәгиле болса-да, асла сыр бермезекди, оны оңат гөрйәрди.

Хажы догруданам, пьянчылык эдип йөрмезди, аялыны уруп-сөгүбем хорламаярды. Йөне онуң хич зат ёк еринденем игенмек эндиги-велин барды. Ол я өңүнде сүйшүрилен чайың атымындан нәгиледир, я нахарың тагамына ат дакяндыр, жуда болмаса, геен эшигиниң үтүгинден гөвнүхош дөлдир. Гараз, муң дүрли бахана тапарды велин, аялына бир тыжыдыны айтмаса, чөрегини хуршсуз иййән ялыды. Солтан петигара-да илки-илкилер-э торсарылып, бейлеки отагда аглап ичини совадарды. Соң-соңлар адамсының бу ынжыклығы билен халыс өв-ренишди өтагитди. Себәби хер сапар шонуң ялы боланда аглажак болса, онуң эндамында бир дамжа өл галжак дөлди.

Хажыда ене бир эрбет гылык барды: хич хачан аялы-ның нэзини чекмезди, онуң гайгысына-да, шатлыгына-да манысыз йылгырып оңаярды. Ол өзүни ичериниң еке-тэк беемчиси хасаплап, аялыны ач-сувсуз этмән, нәме дийсе гейиндирип сакланыны дурмушында иң эсасы зат дийип хасаплайрды.

Эмма Солтан дашындан хич дилленмесе-де йүреги Хажының диңе пулуна, гөркүне дәл, көвагт махрине-де зарды.

Ичериниң гүзераны, өйүң сансыз хысырдылары билең-э Хажының иши болмазды, олары асла пише-де хасап этмейәрди. Шейлеликте, машгаланың ягдайы, дурмушы билең Хажының арасында белент гала дурды.

Эмма Солтана ысмаз ёлугалы бәри, ол өз яшайшына башгача середип уграды. Иң бәркиси, хер гүн ишден гайдып гелйөркө, ёлда биркүч магазинде нобата дурмагың өзи-де оңа жүда ёкуш дегди. Йөне велин, алажың нәме, яшажак болсаң, нобата-да дурмалы, нахарам биширинмели. Хас бетерем нахар биширинмели боланда дийсене. Нерессе хер гезек я ода билегини дагладарды, я ягына от дүшүрип, гаш-кирпигини човладарды. Болдум эдип өңүне алан нахарыныңам я ягы кемтер гелйәрди, я дузы агдыклык эдйәрди. Өзи-хә онда-да, көр болан ялы, сесини чыкарман иен болярды велин, Солтаның агзына тутуп бермели боланда утанжына бир агарып, бир гызарярды. Эмма Солтан гөвни дийип, әриниң бөрийән нахарларының әхлисини өвйәрди.

Тәзе йыл байрамына үч-дөрт гүн галанда, Хажы хасам алжырады. Онуң нәме-де болса Солтан үчин бир оңатлык эдеси гелди. Өмрүнде этмедик зады — гижәниң бир вагты гидип бир ерден көрпежә арча тапып гелди. Оны дүрли оюнжаклардан безәп, бир геңси ёлкажык ясады. Хер гүн гижәниң бир вагтына ченли нобата дуруп, тәзе йыл дестерханы үчин дүрли-дүмен зат дашады. Хатда бир ерден оңат ашпез тапып, оңа безегли торт хем биширтди. Ол тортуң йүзүне болса «Солтан жан! Тәзе йылың мүбәрек болсун!» дийип яздырды.

Хер нәче гөвүнлик берселерем, Солтан яш башындан ёлуган бу беланың нәзейилли кеселдигини билйәрди. Эгер бу дөрт хас узага чекиберсе, онуң йүреги чыдап билжәк дәлди. Онсоңам бир гүн дәл, ики гүн дәл, ай-

лаплар илсиз-гүнсиз, ёл ашман, ай гүн билең гөрүшмән ичерде ялңыз ятмагың ненеңси эжирлидигини айдып отурмагың не хажаты бар. Хас бетерем, зесиз, шу узак гыш гижелери... Өйдәкилер биргеңси уклашып ятандыр велин, Солтан билинден ок деген марал ялы, гара гөзлерини бакылдадып хачан бир жахан ягтыларка дийип, пенжирә натуван халда гарап ятыр. Ол илки-илкилер гутулжагына мөкәм ынанярды, себәби адамларың берйән гөвүнликлеринденем бетер онуң йигрими бәш яшан жуван йүрегинде яшайшың гуран әхли хеңңамларыны итерип, инди-инди манылы депренмәге ёңсуз куваат барды. Йөне велин, бу гелниң шол умыдыгәр йүрегинде янян сөйги оды гүн гечдиги сайы песелип, ол соңкы гүнлер яшайша бипервай гарап башлады. Иң яманы-да шолды. Адамы солдурян, оны ягты жахандан дашлашдырян кесел дәл-де, нәумытлык экен.

Бу махал Солтаның чөкөн гөвнүни галдырмага диңе биржә зат — иң якын гөрийәниниң ыссы махри, дуйгу-дашлыгы герекиди. Эмма Хажыда ол ёкды. Эгер бар болайса-да, оны аялына сиңдирмеги сөйги эдебинден махрум калбы башармаярды. Догры соңкы ики-үч гүнүң ичинде адамсының ода-көзе дүшүп, бир оңат ишлери этжәк боляныны Солтан дуйярды. Ах, жанының саг гүнүнде Хажының бейле рақыплыгы үчин онуң депеси гөгә етерди велин, бу махал оларың барысы Солтан үчин өрән уңыпсызды. Гайта, нәме үчиндир-де адамсының бу зовзуллан болуп йөрмеси онуң кәжебесини даралдарды. Оларың барысына дерек Хажының еке сапар башужунда отурып, маңлайыны сыпаланыны Солтан дүнәе малына бермежәкди. Эмма нәлер ислесе-де, хер гүн гарашса-да, адамсындан о зейилли махир ёкды, диңе рехим барды.

Көне йылың ахыркы гүнүнде Солтаның эжеси гелди. Дүрли эжә асла-да бир юка йүрек аялды. Шол себәпденем ол теле-гелмәне гызының соңкы үч-дөрт гүниң ичинде месе-мәлим хорланандыгыны, аглап-аглап, габакларының пөкгеренини гөрди-де бозулды. Бейтмесиниң гызы үчин зыяндыгыны, башарса-башармаса, гөвүнлик бермелидигини нәлер билсе-де, ол бу гезек сакланып билмеди. Эмма, хер нәме-де болса, эжесини гөрөнде, Солтан бирнәме ачыларды, онуң юмшак бармаклары дегенде совугы-ыссыны дуймаян эллери, эндамы гөйә арам тапан ялы болярды. Ине, Дүрли эжә бу

гезегем гызының эллерини узак вагтлап овкалады. Солтан эжесиниң йылы мэхринден гана-гана, эзъетли гечирен гижесинден соң уклады.

Дүрли эже гызының рахат ятанына бегенип, ичери-ниң ахли этмели ишлерини этди-де, совгат гетирен тэзе көйнегини Солтаның башужунда гоюп, өйүне өйләнлер гайтды.

Хажы агшамаралар голтугы биргиден совгатлы гелди. Онуң бу гүн ала-бөле кейпиниң көкдүгини, чала бир бахана тапса, гүлесиниң гелип дурандыгыны Солтан бада-бат аңды. Онуң эгинде гөк өвсүп дуран тэзе костюм барды, сачынам биргеңси эдип бежердипдир, сакгалыны сырдырыпдыр, үстүне оңат ыслы атыр сепипдир. Асыл йигделен ялы болайыпдыр.

Солтан адамсыны сессиз сынлап ятышына бирхили оңа йүреги авады: «Эйсе мениң бетбагтлыгым сениңем бетбагтлыгың дәлми нәме? Асла мен аял болуп саңа эшрет гетирдимми нәме? Саңа огул герек, гыз герек, менден вели, ине еди йылың ичидир, екеже перзендем өненок ахыры. Өзүң ялыларың янында дилиң гысгадыгынам билйән. Йөне велин, шонда-да сен чагамыз боланок дийип биржигем маңа азар бермедиң. Мен ене сенден нәгиле болан болян-а...»

Хажы гүлйәрди, өзем хысырдап, гетирен совгатларының даңысыны чөзүшдирйәрди. Ол кагыз гапыржагы ачды-да, ичинден ялпылдап дуран бейик өкжели көвши чыкарып, Солтаның янына гелди. Ёрганыны серпди-де эмай билен аягына гейдирди.

Бегенчден яңа Солтаның гөзлерине яш инди.

Хажы онсоң билинден элини гечирип, аялыны эмай билен дүшекден галдырды. Эгиндәки йыгырт-йыгырт болан көйнеги чыкарып, эжесиниң гетирен гөк атлаз көйнегини гейдирди, Солтан онуң болшуна геңиргенип хем бегенип, ювашжа «Самсык» дийди.

Хажы гүлйәрди. Бирденем ол аялының хужжерен сачларының өрүмлерини чөзүшдирди-де, жүбүсинден дарагыны чыкарып олары дарап башлады. Онсоң яңадан өрди, учларына болса совгат гетирен тэзе бантиклерини дакды.

Солтана кән дик отурмак боланокды. Шонуң үчинем ол зордан: «Ядадым, эзизим...» дийди.

Хажы гүлйәрди. Ол эмай билен аялының даралгы башыны яссыга гойды. Өзем гапдалына гечип, дүшегиң бир

гырасында отурды-да, аялының эллерини овкаламага башлады.

Адамсының мэхирли эллериниң дегйәндигини тени хем-де жансыз голлары дуймаса-да, Солтаның от болуп янян гызгын йүреги дуйярды. Шонуң үчинем, гәйә диерсиң, онуң гөвнүне болмаса бу өли тене, бу өли голлара жан гирип угран ялыды. Солтан ятан еринден бу дийсең рақып адамыны гужакласы гелди, голларыны онуң даяв бойнундан чолап, гарамтыл додакларындан узак вагтлап өпеси гелди. Эмма гелниң эллеринде жан ёкды, эдил маңлайында йылгырып отурса-да, Хажының эзиз герденлери, эзиз бойны бу голлар үчин уммасыз алысдады. Шонуң үчинем ол бокурдагына дөмен гаты дүвүни ювутды-да, чалажа «Мени огшасана» дийди. Хажы өпди, эглип аялының эмай билен маңлайындан өпди, гара гөзлеринден өпди... Ол Солтанына иң оңат, иң мэхирли сөзлери айдып, гижәниң бир вагтына ченли янындан турман отурды. Ахырында-да гөзлери бүрлүп, аялынын яссыгының гапдалында башыны гоюп, ука гитди.

Солтаның вели асла укласы геленокды. Ол өзүни өмрүнде шу гүнки ялы багтлы дуйманды. Хажы онуң дертли жанына иң герекли дерманы — яшайша сөйгини, йитип гидип барян ягшы ниети, умыды гайтарып берди.

Солтан гапдалында ятан мэхрибан адамсыны бу махал гужаклап билмеседе, иру-гич гужаклажагына шейле бир ынанярды велин, хатда оңа өзем хайран галярды.

Солтан диңширгәп ятышына йүрегиниң гүрсүллейән сесини месе-мәлим эшидип уграды.. Бу сес дүнйәде иң нәзик, иң бейик дуйгы болан сөйгини өзүнде саклап билйән йүрек одуның сесиди...

Шол бармаша хер ерде ызлы-ызына атылян түпең сеслери гелип башлады. Адамлар шейдип көне йыл билен хошлашярдылар...





УРГЫ

Йүрегини талаңа салдыран Ыбрайым он бәш йылың айралыгындан соң, хор-хомсы халда Ашгабада гайдып гелйәрди. Ол плацкарт вагоның ёкаркы бассырмасында гышарып, гүнүң газаплы ховруна гызып сандыраян ялаңач даглара, йүзүниң оты янып, гөврүк болан этекдәки байырлара, гүнортаның түп ыссысында тас жемендесиз галан чола станцияжыклара хем разъездлере гуссалы назарыны дикип ятырды.

Ёл күлтерлендигиче, онуң йүреги бетер гозгалаңа дүшйәрди: хем бегенч, хем утанч дуйгусы утгашыпды. Ха-а, индиден соң, мәхрибан Ашгабадың ысы гелип угран пурсады, әхли сергезданлыктар хем-де дост-ярларындан ялңызлыкта гечирен йыллары ымыклы ызда галансоң, Ыбрайым иңңән алысда галан, жуда агыр, йөне велин шейле эзиз затлары ятламак иследи. Эмма гөзъетимиң ақырсында бир ерде галан, гайдып хем хич хачан до-ланмажак яшлык гүнлериңи ятламак адама мыдама ажымтык дегйәр. Мегерем, мунуң себәби ол гүнлериң хем жуда ягтылыгы хемем өзүнде бир гиден дүзедип болмажак пушманлы ялңышлыктары гизләп ятанлыгы зерарлы болса герек.

Эмма Ыбрайыма ятламалар көлүне гарк болуп, өчүп гиден мәхрем йылларының рухуны дирелтмек несип эт-меди: муртлары салланышып дуран ёгын, яглы провод-ник ёрган-дүшеклери йыгнамага гелди-де, әхли нешеси-ни учурды...

Перронда Ыбрайымы гаршылан болмады. Асла гар-шы алайжак дегерли бир адам ёкды хем. Ол-а олары унудыпды, олар хем оны. Шол себәпденем улилиң бегеншип, аглашып, огшашып, эллери чеменли бирек-биреги гаршы алышларыны гөренинде, Ыбрайым асла хич кимден гөвнем этмеди, кемсинибем дурмады. Га-раз, шонда-да ол эрбет толгунарды, хатда алжырап, бирбада угруның ханжакдыгыны-да билмеди. Ыбрайым ахырында мүйнүргәп, хич кесиң йүзүне-де середип бил-мән, уллакан залың ичи билен гечип, вокзалың гөни өңүндәки ортарасы чар баглы гиңишлиге чыкып сәгинди. Ол он бәш йыл дийлен вагтың тутуш бир әр өмрүди-гине диңе шу ачыклыга чыканында дүшүнип галды: ер-ыранып, хараба дөнен вагты онуң ташлап гиден Ашга-бады танар дагы эдер ялы болмандыр. Ыбрайым еңил-жек шемала башларыны ырашып отуран баглара, чүйше-ялы дуры хем ягты асман, хатар-хатар тәзе жайлара, оклав ялы гөни көчелере небсевүрлик билен сын этмәге башлады. Эмма ол узак бейдип дуруп билмеди: айралы-гыңмы, утанжыңмы я бегенжиңми гызгын яшы гөзүне инип, ол соңа бака бу ажап томашаның дерегине гыз-гылт өвүсйән чал бошлукдан гайры хич зады гөрүп-де билмеди, дуюп-да. Эйсем-де болса, йылдырым чакар салымың ичинде, шол далжыкдырып барян ажы бошлу-гың арасында бир ерден он бәш йыл мундан озал ха-йынлык билен ташлан эли бәбекли, гөзлери яшлы аялы-ның кешби каклышды-да, Ыбрайым дуран еринде лаг-шайды.

Ол бир хаюкдан соң непесини дүрседи-де, голайдакы автобус дуралгасына барды. Эмма бу әпет шәхерде хай-сы ишиге маңлайыны дирежегини билмейәрди. Ойлана-ойлана, ахырында шәхериң гүнбатар четинде дашгын гарындашларындан бириниң яшамалыдыгыны хақыдына гетиренинде болса бирнеме ынжалды. Автобус ярым сагат чөмәси йөрәп, Ыбрайымы иң ахыркы дуралгада дүшүрди. Онуң бу гелән ери меркезден хас ачыграк боланы үчин, азда-көнде шол өңки судурыны саклан экен: жайлар бүс-бүтин тәзе-де болса, шол бир махал-кы көчелер, шол гарры агачлар.

Ыбрайым биркүч адамдан салгы алып, баржак өйү-ниң үстүнден барды. Йөне не ховлының ичинде, не жайда жанлы жеменде болмансоң, ыгып-ыгып, ахыры, нәме үчиндир, идегсиз ташланан негөзел багчылыгың

бир четинден гирип, шол ерде хем демини дүрсемаги макул билди. Ол пейвагына акып ятан дөвүк лүледен хезил эдип ганды-да, депешек эдилен дөвүк-енжик скамейкада чөкди. Бирденем онуң меймирәси гелди: багың ашагы салкынды, оңатжа шемал өвүсйәрди, үстесине-де, тутуш бир гүнлүк ёлуң ынжык ядавлыгы зерарлы бейнисем, эндам-жанам хут гунт дүшен ялыды. Ол хей, аз-кем ымызгансам еңлешмезмикә диен мейил билен еңсесини скамейка берип, гөзүни юмды.

Йөне велин, хич болмады: болар-болгусыз ойлар, халки вагондакы несип этмедик ятламалар Ыбрайымы гүнүне гоймаярды. Бирден-бирден-ө он бәш йыл мундан өң, Ашгададың гөзгыны халындан ховп эдип, баш алып гидиши, нирелерде бир юрт йыкан аял билен баш гошушы, шондан бәрем белли бир мекансыз, гүнүң хош гечен еринде ондан оңа селпәп гечирен бивеч йыллары ядына дүшсә, бирденем ташлап гиден аялы билен сув ялыкка галан перзендинин гараңкы ыкбалы улы иңкисе гойды.

Шейле күйлерә гүмра болуп отырка Ыбрайымың бәш-он әдим бейлә янындакы гүр баглыгың аңырсындан он алты — он еди яшларында үч-дөрт саны оглан пейда болды. Оларың арасындан гараягызрак инчемик йигдекчә сайланды-да, гөни Ыбрайымың өңүне гелип, салам-зат бермән:

— От бер-ле, агам — дийди.

Етгинжек гүрлән бада онуң агзындан арагың акымсыз ысы хапба бурнуна урды-да, өңем жаны янып дуран Ыбрайым бу йигдекчәң болшуны иңчән гөдек гөрүп, оңа жабжынаныны дуйман галды.

— Гүмүңи чек шу ерден. Бар, илки адам ялы гүрлешмәни өврән. Бихепбе дийсә.

От дийип гелен оглан бейлә-бейлә ызгытсызлыга гарашмадык болара чемели, йөне аңк-таңк болды галайды, онсоң агзындакы отсуз сигаретиниң ужыны чейнәп, бир затлар гайтаргы бермек иследи, ахырында хем Ыбрайымың гөни гөрөжине середип, кинаялы йылгырды-да, улудан бир демини алып, онуң янындан буланжырап гидибәрди.

Огланлар нәмедир бир затлар хүмүрдешип, бир салымдан соң багың гүр ерине сиңип гитдилер.

Ыбрайым бу болуп гечен вакажыгы деррев унутды-

-да, аз-кем демини-дынжыны аланыны дуюп, уграма билен болды.

Онуң чемеданына тарап элини узаданы хем шолды велин, сен-мен ёк бир чалажа «ах» дийди-де, скамейканың үстүне сессиз язылайды. Бир ерден дазлап гелип, эдил чекгесине урлан юмрук ялы даш өз ишини битиренини дуян ялы скамейканың үстүндән ере тогаланып гачды...

* * *

Оны гүн яшып барярка клиника гетиренлеринде, нобатчы врач Жахан Мырадовна агшам шамыны эдинип отырды. Кеселлиниң халының төңдигини сестра хабар берен бада, ол ховул-хара гарбак-гурбак этди-де, кабул эдилйән отага йөнелди. Эмма Жахан кеселлиниң янына баран бада улудан бир ичини чекип, ики эли билен йүзүни тутды. Жаханың өңүндә башындакы ак сарга ган сиңен, чекгелерине ак гирип, ят хем якын, йигренжи хем эзиз Ыбрайым өзүни билмән, йүзүни ак там эдип ятырды. Ыбрайыма гөзи дүшенден бейнисине иңчә санжылана дөңсә-де, Жахан бу махал өзүниң илки билен врачдыгына, кеселлиниң кимдигине гараман, оны гәни гелен ажалдан халас этмелидигине жуда кын хем болса пайхас етирди. Жахан бираз непесини дүрсәнинден соң, йүрегине буйруп, Ыбрайымың гошарыны элине алды. Пульс чалажа урярды, кеселлиден сес-үйн чыкмаярды. Жахан йүреге медет берәйжек кордиамин уколыны бада-бат урды-да, дамара гуймак үчин ган тайярлаң дийип, дашындакылара буюрды. Өзи хем кабинетине барып, профессора телефон этди:

— Багышлаң, бу мен, ёлдаш профессор. Сизе айтмалы гыссаглы хабарым бар.

Аңырдан профессоруң: «Гулагым сизде, Жахан Мырадовна» диен гирыграк, ядав сеси эшидилди. Жахан бираз алжыражак ялы этди.

— Ёлдаш профессор, яңрак бир агыр кеселлини гетирдилер. Онуң даш билен уруп, келлесини ярыпдырлар: бейнисине мазалы зепер етипдир, келлесиниң хамы серпилип, ярадан эсли ган гидипдир. Пульсының угры ёк. Йөне сиз оны башга бирине табшырың, мен ол кеселлини бежерип билжек дәл...

Профессоруң сеси бирден гахарлы эшидилен ялы

болды: «Жахан Мырадовна, сиз нәме алжыражак бол-
ярмысыңыз? Ган басышыны өлчәң, ган гойберин, кам-
фора я кордиамин уруң, маңлайына совук компресс го-
юң. Нәме, сиз инди шу затлары хем билмейәрмисиңиз
я шейле кеселлини инди биринжи гезек гөрйәрмиси-
ңиз?

— Мен о затлары билйән, ёлдаш профессор, йөне...

— Жахан бирбада нәме дийжегини билмән дымды, ол,
ине он бәш йыл бәри Ыбрайымың адыны «мениң ада-
мым» дийип тутманды, бу махал хем ол сөзлери айт-
мак оңа жуда ёкуш дегйәрди. Телефондан вагты билен
жогап эшидилмәнсоң, профессорың алжыраңңырагада:
«Алло! Алло! Жахан Мырадовна! Алло!» диен сеси гү-
нүне гоймады-да, Жахан ахыры йүрегини бире баглап,
зордан:

— Ёлдаш профессор, ол кеселли мениң... мениң
адамым — дийди.

— Сизин адамыңыз ёк ахыры я мениң билен оюн эт-
мекчи болярмысыңыз? — Профессор бу сапар, догру-
данам, гахарлы гүрледди.

Жахан ядав гөрнүшде, чалажа:

— Бир махал болупды, ёлдаш профессор... — дий-
ди-де, мундан артык гүрләп билмән, трубканы еринде
гойды.

Эмма Жахан кеселлиден гача дурянының эсасы се-
бәбини профессордан гизләпди.

Ыбрайымың индики ягдайында бәрсинден ақырсы
якынды, шол себәпденем Жахан Ыбрайымы билкастдан
өлдүрипдир диен агыр женаятың астында галмак исле-
мейәрди. Догрусы, ол Ыбрайымың гүл өмрүни гайта-
рып бермек үчин элинден геленини этмәге тайынды,
себәби ол гөргүлиниң бу болуп ятышыны гөрениңде дин
душманың болса-да, гапдалындан совулып гечип ги-
дер ялы дәлди, онсоңам онуң эден этмишини Жахан
өлинчә ядындан чыкармаса-да, Ыбрайым онуң оглуның
хак атасыды: кесекә өврүлип гиден-де болса, атаң ба-
шы дик гезип йөрени ягшы дәлми нәме.

Әпишгелер ачыгам болса, палата дымыкды, сестра-
лар өл матаны кеселлиниң маңлайына гоюп етишибил-
селер, ол хем гурамага етишйәрди. Ыбрайым эдилмели
эмлериң әхлиси эдиленсоңам өзүни билмән ятырды. Бу
ягдай гаты узага чекиберсе әхли зада гарашмак бол-
жакды. Жахан профессора: «ёк-пок» дийсе-де, Ыбрайы-

мың янындан айрылып, билмеди: ол дүнйәни унудып,
онуң баш уңундан галман отырды. Шу ерде хем ол
онуң билен өтүрен екеже йылкы рөвшен хем булашык
гүнлерини ятлады.

...Жахан Ыбрайыма гачып барыпды. Бейдип улиле
гүлбан эдени үчин эжеси билен какасы ярым йыллап
гызының йүзүни гөрмән оңды. Йөне эне йүреги бала-
сында боляр, эжеси гөргүли бир гүн саргыт этдирип,
Жаханы чагыртды. Йөне какасы велин, гызына өлинчә
гөрүнмеди.

Болгусыз габанжаңлыгы дийәймесең, илки-илкилер
Ыбрайым тапылгысыз говуды: ол Жаханы элиниң үстүн-
де саклярды, өзем газетде өндүмли журналист бола-
ны үчин язып-бозуп, дүнйәң пулуны газанярды. Ичмез-
ди, чекмезди, өйүне болар-болмаз адам үйшүрмезди —
түйс аялына халатжак әрди. Эмма бир меселеде велин,
ол Жаханың гөвнүне дегди: Ыбрайым аялының институт-
да окамагына кескелле гаршы болды. Жахан гөргүли
ялбарыплар бир чыкды, аглаплар бир чыкды. Иң со-
ңунда-да дәви пес гелип, медицина институтының икин-
жи курсунда окап йөркә, окувыны ташлады. Бу окуп
ярасы хем басым, дүнйә гарагөзелек огулжык иненсоң
битди-де, Жахан дүнйәниң йүзүнде әхли сөйгүсини шол
бәбежик билен Ыбрайыма багш эдип, өз гүнүнден мүң-
дебир разы болуп гезип йәрди.

Йөне гелниң бу багтлы гүнлери узага чекмеди: гүйз
гижелериниң биринде, агачларың саралышып угран ыс-
гынсыз япракларыны чигрекли шемалларың ере гай-
дырян вагты, сув ичим салымда, шол айдымларда тары-
пы етирилиән гөзел Ашгабат егсан болды. Ер титреме
йүзлерче машгаланы ач бәри дейин дарап, энчеме гүл
йүзли ашгабатлыны кесегиң астында галдырды. Ганым
бела Жаханың атасы өйүни-де сыламады: ол бир дем-
де онуң хем мәхрибан эжесини, хем эзиз какасыны
ювутды-да, бичәре еке гижәниң ичинде хоссар дийлен
затдан элини ювды галайды. Жахан илки-илкилер бу
агыр йүки гөтерип билмерин өйтди. Йөне бела улы ил
билен геленсоң, соңа бака өзүни дүрседи. Онсоңам, шу
еке дидарының хем-де Ыбрайымының аман-саг галмагы
оны шүкүрли этди, гама батып, халыс эжизләң йүрегине
уммасыз тетәрик болды. Эмма, билмерсиң нәмеденди-
гини, кәярым баша инен беланың янында хөври болар
экен. Белки-де оларың утгашайшам болса боландыр —

ким билйәр. Гөргүси яман, Жаханыңқы хем шейле болды.

Ерде Ыбрайыма хич хили зепер етмесе-де, ол кесе-
гиң ашагында галандан бетер болды: онуң гөвнүне, ир-
де-гичде ер хопайжак ялы болуп дурды. Гижелерине
дагы йүреги ховп алып, еринден зөвве-зөвве галыбе-
рерди. Оны көшешдирмек хем Жәхана дерт барыны
берйәрди. Ыбрайым тапынан вас-васылыгы билен шей-
ле бир башагайды велин, онуң инди өңки ялы машгала-
сына-да сери ёкды. Йыгы-йыгыдан командировка гид-
йәрди, бир гитсе-де вагты билен өйүне гара бермезди.
Шонуң ялы узак командировкаларың бирине гиденде
Ыбрайым доланып ызына гелмеди. Жәхан оңа, бай, көп
гараш-да, бичәре... Иң соңунда-да йүреги такат этмән,
илкинжи сапар Ыбрайымың эдарасына барып: «Адамы-
ма нәме болды, эдил гуя гачан ялы болайды-ла» дийип,
хабар тутды. Шол ерде оңа элхенч бир хабары айтды-
лар: Ыбрайым гиден еринден бир аял билен баш гошуп,
инди гайдып Ашгабада доланмажагыны йөрите эдара-
сына хат ёллап, мәлим эдипдир. Ол бир зыйәм ише-де
ерлешипдир, өйи-ишиги-де бармышын.

Жахан бирбада айдылян затлар оюндыр өйтди, тас пыңкырыпды хем. Йөне Ыбрайымың язан хатыны гөр кезенлеринде велин, эсси айылып, тас чашыпды. Өңем эне-атасыны бакы йитирип, йүрегиниң ярасы битмедик начар халыс эжизледи-де, Ыбрайымың бивепалык хатыны йүзүне тутуп, улили билен сес этди. Түркмен машгаласы диңе иң эзиз гөрйәнини гапыдан гөлегчилер ырандырып алып угранларында шейле сес эд-йәр.

Жахан бивепалык дийлен зат барада мундан өңөм көп гезек эшидипди. Танышларының арасында ол дерт зерарлы ек-түк янып-бишип йөрөнлери-де барды, йөне велин, адам оглы, мунуң ялы бихаялыгы башарып билер өйдүп ятса-турса келлесине гелмәнди. Оны ене бир зат отлара саярды: шу чака ченли бир яссыкда ятып, бир яссыкдан өренде болса, ол Ыбрайым шейле на-март, шейле горкакдыр дийип, пикир этмәнди. Ыбра-йым ер титрәнинден соң Ашгабатда яшап билмежеги-ни көярым какдырса-да, Жахан бу бир вагтлайын зат-дыр, зәхреси ярыландандыр, совашар, көшешер, гечер гидер дийипди. Жуда бир ере гитмели болаянында-да, мениң билән өглуны гоймаз ахыры диййәрди. Эмма

онуң диени болмады: Ыбрайым оны ите бир сүмек эдиң ташлады. Шол гидишине-де, ине, он бәш йылы гечирип, өлүмиң өң янында Жаханың хузурына гелип говушды...

Жаханы бу күйлерден ояран гапыдан гирен профессорың ардынжыран сеси болды. Ол туруп профессора ерини берди. Гарры доктор хич зада үнс бермән, яра-лыны барламага башлады. Ол элини яра етиренде, Ыб-райым иңледі, ене бир салымдан чалажа габакларыны ғымылдатды: Жахан Ыбрайымың өзүне гелип уграныны аңды-да, гитме билен болды. Ол дуран еринден эгил-ди-де, ассажа:

— Ёлдаш профессор, мен ынха доланып гелжек... — дийди.

Профессор бәрсине-де өврулмән:

— Шу ерде болуң, Жахан Мырадовна, сиз маңа герек боларсыңыз — дийди.

Жахан биалач галмалы болды. Аслыетинде велин, онуң Ыбраймы билин дири гүнүнде йүзбе-йүз дураскы гелмейәрди, бейле томашаның, догрусы гереги-де әкды. Ол өз ичинден: мениң бу ерде болмагым дердине зыяндан башга хайыр берип билмез дийип пикир эдйәрди. Шол зерарлам профессорың гитме диенине бакман, гапа тарап йөнелибержек боланы хем шолды велин, Ыбрайымың он бәш йыллап йитги болан овадан гара гөзлери Жахана найынжар бакды-да, доктор эдилдоңан ялы дуран еринден гымылдап хем билмеди. Жахан шу галагоплугың арасында бирмахалкы өз өпен гөзлерине сын этди-де: «Догруданам, адамың гөзи хич-хачан үйтгемейәр экенов» дийди.

Ыбрайым ахыры өзүнө гелсе-де, дерди башындан агдыкды: ынжык келле агырысынданам бетер, онуң гөвнүнө бүтин дүнъе агдар-дүңдер болян ялыды. Ол бу хопукдырып алып барян башайланмасы зерарлы энтек өзүнө нәмелер боланыны, ниредедигини, кә вагт бир рухлар ялы гаймалашян бу ак халатлыларың кимдигини хем билмейәрди.

Профессор эмай билен яралының билеклерини сы-
палашдырды, йылгырды, эглип, хошамай әхеңде:

— Ери, халыңыз ничик, ягшы йигит? — дийди.

Я дерманлар хайыр этдими, я шу хошамай сеси эшиденденми, Ыбрайымың баш айланмасы айрылышып, акылы бирнеме дурланып уграды. Ол яңы нәмәниң-нә-

медицине дүшүнүк болуп башланда, профессор Жа- хана гаңрылып:

— Жахан Мырадовна, нәсагың маңлайындакы ком- пресси тәзеләң — диенден Ыбрайым бу дийсең якын, шол вагтың өзүнде-де дийсең алысда галан ада бенди болды-да, тас ене эссинден гидипди.

Жахан өңем-ә галпылдап учжак болуп дурды велин, өз ады тутулан бада тисгинип, алланичигси болды. Ол айланып, ювашлык билен койкалаң бушужуна барды. Сәгинди. Оңар көзүни эллежек болян дек элини сан- дырадып, кеселлиниң маңлайындакы эплengi мата узатды. Ыбрайым яссыкдан келлесини галдырман, ба- шужуна әңетди. Әңеденденем маңлайына узан эле го- вушгынсыз япышды-да, шу ере гетиренлери бәри илкин- жи гезек ювашжа:

— Ай-жа-хан!.. — дийди.

Жахан шол сандырап дуршуна гошарыны Ыбрайы- мың элинден сыпдырды-да, агламжырап, нәдип дилине геленини өзи-де билмән:

— Рахатлан, эзизим... — дийди.

Профессор сессиз-үйнсүз палатадан чыкды. Олар икичәк галдылар. Жахан Ыбрайымың гапдалына гечип отурды, уллакан гөзлериниң ханасы гызгын яшдан до- лан Ыбрайым болса ювдунып, Жахана әңедип ятырды.

Нәсаг бир затлар дийжек болярды, эмма халыс ме- жалы болмансоң, гүрләп билмән хорланярды, Жахан, гөйә диерсиң, онуң айтжак болянларыны билйән ялы аңырдан чогул гелен агысыны зордан саклап:

— Багышлаяң, Ыбрайым... — дийди. Жахан бу ма- хал, эдил шу пурсатда дүнъеде Ыбрайымдан башга әх- ли зады унудыпды. Хатда онуң этмишинем. Ол йүре- гиндәки Ыбрайыма болан сөйги оды бир эйәм сөнди дийип йерди, эмма ол дердесериң бирже учгуны йүре- гиниң бир еринде гизленип галан экен. Оңа Жахан дүнъ- еде деңи-тайы болмадык гысып-говруп барян шейле әжирли, ягшы умытлардан долы шейле якимлы агыры- ның шу махал гурсагында пейда боланында гөз етирди. Ол мундан артык чыдап билжек дәлди: я өзүни Ыбра- йымың гуҗагына окламалыды, я-да бу далжыкдырып алып барян палатаны ташлап, үмдүзүне чыкып гитмели- ди. Илкинжини ол башармады — онда адамкәрчилик мертебеси ене-де ояңды, шонуң үчинем Жахан аглап, гапа йөнелди. Ол чыкып барярка Ыбрайымың: «Ог-

лум!..» диен богук наласы эшидилди-де, доктор шарпык чалнана дөнүп, сакга дурды.

Ыбрайым ене-де өзүнден гитди.

Профессоры Жахан дашардакы далбарың астындан тапды. Ол йүзүни ашак салып, чилим чекип отуран экен.

Жахан оңа дуйдурман, яглыгы билен чыгжаран гөз- лерини сүпүрди-де, чугшуллап онуң янына барды:

— Сиз бу ердеми?..

Профессор улудан демини алды-да, башыны галды- рып:

— Ай, палата дымыграк экен, шемала чыкайын дий- дим. Онуң ягдайы нәхили — дийип сорады.

Жахан профессорың гапдалына гечип отурды-да:

— Мен оңа гөрүнмели дәл экеним. Мени гөрүп хас бетер толгунды. Оңа рахатлык герек ахыры — дийди.

Профессор гөйә диерсиң башга бири билен хабар- лашян ялы йүзүни кесерәк совуп:

— Онуң зыяны ёк, Жахан Мырадовна, зыяны ёк — дийди.

Жахан эсли салым дымандан соң, улудан демини ал- ды-да:

— Ол яңы чыкып гелйәркәм: «Оглум» дийип гыгыр- ды. Белки, оңа оглуны гөркезерис, хә ёлдаш профес- сор?.. — дийди.

— Гөрсүн, гөрсүн, оглы бар болса хөкман гөрсүн, Жахан. Ханы йөрүң палата баралың бакалы.

Олар тиркешип клиника гирип гитдилер. Жахан ог- луны чагырмак үчин өйүне жаң уржак болуп залда гал- ды, профессор болса палата гирди.

Ыбрайыма ган гойбердилер, йүрегини саклар ялы ене укол урдулар, эмма ол өзүне гелмейәрди. Соңаба- ка болса онуң дем алмасы хем кынлашып угрансоң, аг- зына кислород яссыгыны тутдурдылар.

Палатада профессор, Жахан хем-де орта яшларын- дакы сестра аял отырды. Дым-дырслык, диңе кә ярым Ыбрайымың яссыкдан кислород сорян хашылдысы эши- дилйәрди.

Профессор сыпдырман яралының пульсуны диңләп отырды.

Палатадакылар гутулгысыз аңалың гелип етеринә гарашып дуркалар, Ыбрайым бирден кислородлы яс- сыгы эмай билен агзындан айырды-да, эдил ериң ас- тындан эшидилйән ялы чалажа хиңленип башлады. Ол

дийсең гайгылы айдымды, ол айдым ал-асманда ёлдаш-
ларындан азашып, булутларың арасындан натуван халда
ховандарларыны агтарян ядав хем ялңыз галан гарры
дурнаның мукамыны ятладярды.

Башына агыр иш дүшенде Ыбрайымың мыдама шу
айдымы хиңленйәндиги Жәханың хақыдына гелди.

Айдым узага чекмеди: эдил башлайшы ялам тапба
кесилди.

Сестра кислородлы яссыгың богдагыны ене нәсагың
агзына тутдурмак иследи. Эмма профессор Ыбрайымың
гошарыны эмай билен дөшүнде гойды-да ювашжа:

— Сестра, кислороды айрайың, инди онуң гереги
ёк — дийди.

Жәхан сес эдип йүзүни дивара берди.

Эдил шол вагт палата эгнине халат атылгы гараягыз
инчемик йигит гирип, геле-гелмәше Ыбрайымың ятан
койкасының башына барды. Йигит ятаны оңат сынлады-
да, бирден ики эли билен йүзүни тутуп, эдил йылан
чакан ялы жыңссыз гыгырды. Ол аркан серпилип, йүре-
ги ярылан ялы Жәхана тарап окдурылды. Буйра-буйра
гара сачлы башыны онуң гурсагына ойкап:

— Эже... мен ганхор... Оны мен өлдүрдим!— ди-
йип налады.

Профессорың сүпүрип дуран әйнеги элинден гачды.



ЛАЧЫНЫМ

Рахыма гарашанда мыдама болшы ялы, Жәннет бу
махал хем бирейям гейнип болупды-да, вагтыны не-
неңси гечиржегини билмән дивардан асылгы сагадың
иргинсиз халлан атып дуран дилиниң тактына гошуп,
ювашжадан роялы тиңчилдедип отырды.

Бейлеки отагда какасы Рахман ага эртирден бәри
нәмедир-де бир зады тыркылдадып уссачылык эдйәрди:
мегерем, стол чырасыны бежерйән болса герек, себәби
ол өтен агшам гижәниң бир вагты Жәннетиң чырасыны
алып гидипди. Эжеси хәли ишден геленокды, фабрике-
де смен чалышмагына ене бирки сагат дагы барды.

Догрусы, Жәннет бу гүн ядавды, бармаклары сыркы-
рашып, роялың клавишлеринем зордан басярды. Йөне:
Рәхым: «тәзе операның премьерасына билет алдым,
тайын болуп отургын» дийип, телефон этди ахыры. Хей-
де, онуң сөзүнем йыкып болармы?.. Ядавлык дийәр-
миң, эдил ысытма алып барян болса-да, Жәннет гидер.
Ёк, оны ядав эдйән башга затды — сөйгүлисине шу
ирикгә болуп гарашып отурмак.

Жәннет бу гүн иң говы гөрйән көйнегини гейди, ка-
касындан огрынча йүзүне чалажа пудра чалды. Ол йиг-
римисини барып дөрт ай өң долдуран-да болса, ала-бө-
ле шу гүнден, шу агшамдан башлап өзүни етишен гыз
хасаплады. Ай, нәме, гыз халкы бир төврарак адам бол-
яр, кән дилленибермейәрлер, огланлар ялы дәл, ола-
рың этжеги ичинде. Элбетде Жәннет гызам бир затжа-
газдан маны тапандыр-да...

Жәннет гараягызларың ичинде гөрмегейлеринң бири-

ди, өзем «байдак ялы» дийлиёнлерденди. Оңа хас бетерем гөрк берйән зат, ойнаклап дуран кирпичмен гара гөзлериди. Бейле гөзлери гөренде суссы басылмаян йигит аз-аз. Догруданам, сазчылык училищесиниң гапы-сындан гирен гүнүнден башлап, Женнети гөз астына алан йигит аз болманды. Ине, бу булдурашып дуран ала гөзлере бенди боланларың илкиси-де Ораз болды.

Оразы училищениң директоры чепер хөвөс-жөңлөриң арасындан тапыпдыр, оңа айдымчылык талантының бардыгыны өмүрүндө элегинден көп окувчыны гечирен директор деррев аңыпдыр. Оразың узакчылдан арасса баритон сеси оңа опера театрының сахнасында гелжөк-де ат-абрайы, үстүнликлери албайлаярды. Муңа училищедөки окаян-у окаянларың хеммеси дүшүнйәрди. Оны Жөннетем билйәрди. Эмма нәме үчиндир бу деш-ли сарыягыз йигиде гыз кән бир йүз бермейәрди.

Ийгит йүрегіндәкини Женнәтә энчә сапар өзәленип-
ләр дуйдурса-да, ызындан галман, инчә тама билән өй-
леринә барянча уградыплар чыкса-да, гызың доң йүреги
оңа дийәмиңем диймеди, гелйәмиңем, шол доңңара-
дашлығыды.

Йөне вели, Женет Оразың айдымларыны халаярды, онуң сесини эшиденинден вокалистлер класының агзына барып дурарды-да, огрын диңлейәрди. Эмма гөз билен гөрүп болмаян бир дүшнүксиз чал дивар бу ики жуваның арасында шол миземән дурды.

Белкәм Жөннетиң Ораза болан бу гарайшы, онуң бир өйүң ак жүйжеси болуп, өмрүндө эне-атадан гаты сөз эшитмән, бол-телкиликде кемала гелип, бирнеме ләликсиреденлери үчиндир? Белки шол себәплем илде ёк көйнеги гейип, илде ёк монжугы дакынып билши ялы, гыз барының етип билмейән йигидинем сайларын дийип пикир эдйәндир? Белкәм-де сөййән дәлдир? Ким билйәр, дурмушда болмаян зат бармы нәме. Йөне вели башга бир гүмүртиксиз зат барды: Жөннет энтөк яшайшың дүйп манысыны, дашыны гуршап алан адамларам ончаклы айыл-сайыл этмәни башармаярды. Догрусыны айтсак, ол дурмушда болуп гечйән вакалара, хадысалара пети гитмедик гат-гат йүпөк көйнөклериң, келлә гышы-жак атып гейилийән хил-хил багана телпөжиклериң, дашының простыны ики гүнүң биринде диен ялы чалшырылып дурулан памык ялы йүпөк ёрганларың, иң соңунда болса бармажыгыңы дегрип-дегирмәнкөң хер дүрли

якымлыжа сеслер чыкарып дуран айна ялы фортепиано-
ноның ачырсындан середйәрди. Шонуң үчинем гызла-
рың башы жем болуп, бир йигидиң гүррүчини этдикле-
ри, Жөннетиң илки билен: «Оваданмы, костюмы нәхи-
ли, оңат танс эдип билйәрми?» — дийип, сорамагы гең
зат дөлди.

Дүниәде тәзә-тәзә костюмлы, мылайым гөллешмәни, отлуклы ялы танс этмәни башарян овадан йигитлерем аз дәл. Ине, бу хили йигитлериң ичинден Җәннетиң багына саташана Рахым диердилер.

Рахым шу йыл училищени гутарып, эжеси айтмышлайын «несип эденден Москва — консерватория хыяланярды».

Умуман Рахым эрбет йигит дәлди, даш гөрнүшем
Женнет ялы зады гөрмедик гызы алдарча барды. Онуң
жайтарыпжык дуран инчерәк бурны дийәймесең, йүзүн-
де-гөзүнде, боюнда-сыратында эгер-эгер чигит ялыжа-
гам кем ери ёкды. Дилеварлыкда-да Женнетиң билйән
йигитлериң ичинде Рахымың өңүне гечәйжеги я бар-
ды, я ёкды-да.

Гүнлериң бир гүнем, мегерем шу байрамларың бири болса герек, училищедәки гечирилен агшам гиже ярыма чекди-де, бир сөз билен Рахым Жәнетти өйлерине угратды. Шол гүндир шу гүн, бу икиси душудыклары асыл йитирип тапышана дөнәйдилер: кино гидип уградылар, театр дийсең — муны сындырмадылар, иң соңы хем бирек-бирегин өйүне барманы чыкардылар...

Ине, бу махалам Женнетиң йүрегини элине алып, Рахымына ирикгә болуп отурышыды.

Спектакль башламагына диңе ярым сагат галып-дыр, Рахым вели хәлем гара бермейәрди.

Бирнеме ховсала душен Женнетин: «көчә середип
гөрейин, хей гелмейәрмикә» дийип, пенжирәнің өңүне
баранам шолды велин, гапы үч гезек ювашжа тыркыл-
дады. Женнет хасыр-хусур рояльн өңүне гечәге-де, чем
гелен клавишлере басышдырып уграды. Ичерик асса-
асса әдимләп Рахым гирди.

— Жәңнет, көп гарашдырайдыммы?

Гыз сес бермеди. Ол торсаран йүзүни гапдала совды.

Йигит гызың өңүне гечип, рояла япланды.

— Мениң учмахым өйкеләйипдир өйдйән, хернә зйгиликлиси болсун — дийди-де, эглип Женнетиң өв-

сүн атып дуран гара сачларыны гүлүмсирәп сыпа-
лады.

Гыз вели бармысыңам диймеди.

— Жөннетим, йүзүңи өвүрме. Сен йүз өвүрсөң ме-
ниңем йүрегим гыйылар, шужагаз гушжагазыңам — Ра-
хым роялың үстүндәки ясама гушжагазы эмай биленжик
алды-да, онуң чүңкжагазыны Жөннетиң яңагына дегир-
ди. Болмады, гыз йылгырды. Йигит гушжагазың хүпү-
жегинден сыпап:

— Жөннетимиң ынжык өйкесини язмага медет бе-
рен, эй, учмаһың алажа жанавери, өмрүң узак болсун!..

— дийди-де, оны ене өңки еринде гойды.

Гыз бүс-бүтин ачылды.

— Рахым жан дийән-ә, сен драма артисти я-да
шахыр болмалы экениң. Шу сүйжи дилиң билен дашам
эредермикәң дийән.

— Сениң хабарың өкмы, мен гошгам гошян, ахыры.
Йөне диңе сениң үчин. Диңле!

Гөрүп болян болсады, билбиллериң
йүрегни.

Үлжә ялжак этжагаз өвредерди
сөймәни...

— Онуң ялы болса ханы, йөр, гидели! Бары-ёгы он
минут галыпдыр. Етишәйсек болдугымыз — дийип, гыз
йигиде гошгусыны соңлатман ховлукдырды.

— Етишерис, етишмесек таксилериң жань саг бол-
сун.

Жөннет сумкасыны алды-да, олар гүлшүп чыкып уг-
радылар. Гапа етенлеринде Жөннет ызына-да гаңрыл-
ман:

— Кака, биз гитдик! — дийип гыгырды. Какасы жо-
гап бермеди. Диңе оларың аяк тапырдысы кесилеңде,
бейлеки отагдан чал сачлы, бир неме бүкүлип, гарры-
лыгың азары етип угран гөзи әйнекли бир адам гелди.
Ол үсгүрип, пенжирәниң өңүне барды-да, әйнегиниң үс-
ташыры көчәни сынлап, ёгын сеси билең өз башына:

— Бе, Жөннет жан шол йигидиң нәмесине гуваняр-
ка? Хич кешдим чекенәк-да. Ай, болярда йөне... — ди-
йип, башыны яйкады.

Уммасыз йылдызлары йылп-йылп эдишип дуран гиң
асманлы Ашгабадың мавы гиңелери хас бетерем сө-

йүшйәнлер үчин гадырлы. Язың бу санлыжа соңкы гүн-
лери билең гөйә диерсиң өз сөйгүлерем биле гидәйжек
ялы, олар бирек-биреге вепалы болмагы, хич өйке-
лешмезлиги хем-де диңе сөйүшмеги янжап-янжап үнде-
йәрлер.

Шәхериң гырлары баглы гиң ягты көчелери, прос-
пектлери асуда. Шәхерлиериң бирейәм аягы чекили-
шипдир. Мунуң ялы асудалыгың гадрыны диңе сөйүш-
йәнлер билйәр. Бейле боланда өз эзиз гөрйәниңе йү-
региңдәки гизленип ятан иң арасса дуйгулары эрик ага-
жының ак гүллериңи пайрадышы ялы бирин-бирин дө-
кесиң гелйәр.

Кәбир гахрыманларың шовсузрак чыкан образлары,
ек-түк сазлашмаян дуэтлер дийәймесең, тәзе операның
сазы-да, артистлериң ерине етириши-де Жөннете ум-
ман ярады. Рахымың вели опера о диен йүрегинден
турмаса-да, Жөннетиң гөвни дийип, йүрегиндәкиңи да-
шына чыкарман, гыз биле ылалашды.

— Рахым жан, гел гайдалыда. Сагат ики болупдыр.
Укым тутуп, эдил өлүп барян. Аякларың әдилмежек
боляр — Гыз башыны йигидиң эгнине гойды. Рахым гар-
шы чыкмады.

Олар эсли йөрәнлеринден соң бир гараңкырак көчә
совулдылар. Жөннетлер бу ерден дашда дөл. Рахым
хиңленйәрди, гыз болса гөзүни сүзүп, дымып барялды.
Булар шол көчежик билең он-йигриме әдим гечип-геч-
мәнкәлер, бирден гараңкы тротуардан бириниң ёгын
сеси эшидилди:

— Ягшы йигит, одуңа-ха ёкдур-да?

Гиңәниң бир махалы, ынс-жынссыз гараңкы көчеде
бейле дилегиң оңлулык дәлдигини ким билмейәр. От-
лучөпден башланан сорагың соңуның эгнидәки гейим-
лере, жүбүңдәки пуллара, гошарыңдакы сагада барып
дирәймегиниң мүмкиндигини Рахым хем аңарды. Шо-
нуң үчинем бу сеси эшиденден йигидиң сүңи говшап,
дуршы билең галпылдап уграды. Ол әхли зады, хатда
бир гысым болупжык голтугына гысмылжырап барян
Жөннетинем ядындан чыкарды.

— Булар бандит, бизи хөкман хеләк эдерлер. Нәт-
сәккәк? — Рахымың сеси сандырап чыкды.

Вах, онуң далла гөзлейән адамсыны: Жөннет гөргү-
лиң бирейәм дили басылыпды. Эмма бу сөзләр билең
йүзлененсоң, гыз өзүни дүрсемәге меңбур болды.

— Рахатлан, эзизим, алжырама. Хич кечлерине гайтмагын, гахарланмагын. Белки, хич зат болмаз.

Бу вагт болса ики саны даяв адам буларың ёлуны саклап дурды. Гыз Рахымың эрбет галпылдаяныны дуйды.

— Ханы, бир минут аяк чекиң-ле! — Сес аркайын чыкды.

Булар сакланды.

Нәтанышларың бири элиндәки йити фонарыны илки билен Жәннетиң йүзүнә тутды. Гыз йүзүни совды.

— Шедевр! — дийип, фонарлы гүлүмсиреди-де, чырасыны Рахымың дабанындан башлап, депесине ченли гездирди ве гең галан ялы сокдурып, сыгырып гойберди: — Стил-люкс!

Ёлдашы гүлди. Фонарлы чырасыны сөндүрди-де, ёлдашына ювашлык билен, эмма азмлырак:

— Башла! — дийди. Бейлеки буйругы алан бадына Рахымың алкымына дыкылып гелди-де, бөврүнә сымсыклады.

— Ери!

Рахымың горкусы етжек дережесине етип, ол ярымагылы сеси билен ялбармага башлады.

— Жәан агалар, мени бейтмәң!.. Алың... Костюмымы алың... — Ол титир-титир эдип, пенжегини чыкармага дурды — Жүбимде йигрими манатдан говрак пул... пул бар, оны хем алың... Йөне... мени өлдүрмәң... Жәан агалар, какамың менден башга оглы ёк... Мен театрдан чыкып гөни гайтмакчыдым... Йөне, ине шу гыз бир салым гезели дийип, халыс гоймады. Мен хич киме яманлык эдйән дәлдириң... Жәан агалар, мени өлдүрмәң!..

Онсоң Рахым пенжегини фонарла узатды-да, гушагыны яздырды. Фонарлы бандит ит йылгырышыны эдип:

— Ол эсиз галмышыңы туйдук ялы эдип, башымыза уралымы — дийди.

— Саг болуң!.. — Рахымың сеси бу гезек дийсең зарын эшидилди. Гыз ене-де Рахыма гысмылжырады. Фонарлы бандит хас гахарлы гүрледі:

— Индем периңи гой-да, өзүңем ёк бол. Хава, бир задам табшырайын: шу болан ишлери бириниң янында яландан-чындан агзайдыгың... ине шуны гөрйәрмиң! — Ол жүбүсинден йүзлери ялпылдап дуран гаманы чыкарып, Рахымың эдил гарнына гезеди.

Рахым сесини чыкармады, гыз аглап уграды.

— Бихаялар, утаның! Эдйән ишлериңизден хабарыңыз бармы! Нәмәмизи алсаңыз алың, өлдүриң, йөне... Рахым! Эзизим!.. дийсене!..

Жәннет мундан артык гепләп билмеди, ол Рахымың гужагына долды-да, хоркулдамага дурды. Рахым агламжырап:

— Ине, Жәннет жәан, ягдая-ха шейле. Менден гаты гөрме... Диенлерини эдәели... Зыяны ёк... Гайгы этме... Мен сени ятдан чыкарман... — дийди.

Жәннет вели «Ёгей!... ёгей!...» дийип, яшлы йүзүни багрыны паралап, Рахымың гурсагына ойкап дурды.

— Ери, бесдир! — Бу иң соңкы буйрукды. Гама ене ялпылдап гитди.

Рахым бойнундан аслышып дуран... Жәннети зорлук билен айырды-да, ызына гараба-гараба гачмага башлады. Гыз ере язылды-да, зордан тирсегине галып, гарақының ичинде дашлашып барян бивепа йигидиң ызындан:

— Рахым, бейтме!.. Якма мени, дур ганым, дур!.. Ёлдүрип гит!.. — дийип налады.

Рахым гараңка гарышды...

Оразың баштутанлык эдйән «Эдерменлер» адыны алан дружинасы бу гүн көп иш битирди: олар дөрт саны бозгагы тутуп гетирдилер.

Гижә ярымдан ягшы агансоң, дружинаның бейлеки огланлары билен хошлашып, Ораз хем-де курсдаш ёлдашы Борис икиси училищәниң яшайыш жайына — өйлерине гайдып гелйәрдилер.

Көчелер үмсүмлик. Магазинлериң агзында гаравулар отыр. Хер еррәкде оларың өңүнден ики яна гезмелешип йерен дежурна милиционерлер чыкяр. Оразың атлы дружинасыны буларың танамаяны аз-аз. Шонуң үчинем душ гелен милиционер Ораздан бу гүн нәме иш битирендиклерини сораяр.

— А-хов, Ораз, хер душ гелен милиционерлериң янында бир сагатлап дуржак болсак, даңдана ченли өе бармазмыкак диййән...

— Зыяны ёк, Борис. Эртир дынч гүнүмиз. Несип эденинден ятарыс она ченли.

— Тәзе операнам-а гөрмелай.

— Ханы стипендия дагы бир чыксын-да. Ене үч гүн-жүк галды. Йөне вели, гөрерлиги бери бармыка?

—Хәли Жәннет билән Рахым икиси-хә шоңа дийип хайдап барып экенләр.

Ораз Жәннетиң адыны эшидениңден бир хили сусланды, оя батды. Ол Жәннети ятдан чыкаржақ болуп көп гезек сынанды, эмма гүн гелдигиче онуң ады Оразың йүрегине берк орнашарды. Ине, бә махалам, биргеңси болуп аркайын гелйәрди вели, Борис есер ерде онуң йүрегиндәки йүзи күлжәрип дуран көзүни горжады отурберди. Ораз узак вагтлап гүрлемеди. Әк, ол гүрледиде, йөне хич киме эшитдирмеди: онуң йүреги гелйәрди.

«Ах, Жәннетим, Жәннетим! Мен сени асла гөрмәсем болмаярмы! Бу оңат гижеләр нәмә үчин сен янымда дәл. Адам йүрегиниң исләни билән баш гошуп билйән болсады... Онсоңам, мениң Рахымыңқы ялы бу шәхәрде өйүм әк, онуңқы ялы гатбар-гат эшикләрим әк. Мен бир оба огланы. Зыяны әк, оларә дерек мениң айдымларым бар. Оларың әхлиси сениңки! Сен өзүңи нәхили алып барсаң-да, йүрегиңи башга бирине берен-де болсаң, мен сени ядымдан чыкарып билемок...»

Оразы өзүне гетирен зат Борисың ховатырлы сорагы болды.

— Ораз, эшидйәрмиң? Бир адам-а хорланяр.

Булар диңширгендиләр.

— Әк болуң! Мени говусы өлдүриң. Мен сиз билән хич ере гитжәк дәл! Өлсемем гитмен!... Вай, дегмәң!

Бу аял адамының сесиди.

Ораз билән Борис сес чыкып тарапа ылгадылар. Догрудан хем Ораз ылгап баршына көчәниң гырасында ятан бир аял адамыны сайгарды.

—Тутуң олары! Олар бандит мени хорлажақ болдулар. Ялбарып, тутуң!...

Ораз билән Борис бу аялың кимдигини-де аңшырман, гаты-гаты йөрәп барып ики саны адамының ызындан окдурылдылар.

—Ханы дуруң, бихаялар. Сыпмарсыңыз, дуруң!

Бандитләр аяк чекди. Оларың бири (мегерем фонарлысы болса гереке):

—Шонуң хем гепине ынанярмысыңыз. Пьянмы-нәмеми, адам барыны масгара эдиң барып—дийип, аркайын гүрләжәк болды.

Эмма онуң гүррүңинде нәхилидир бир мүйнлүлик әхеңиниң бардыгыны Ораз дуйды.

—Зыяны әк. Ынха милиция бөлүмине барарыс, ол аялам әкидерис. Эгер адамларә ялан тәхметләр ялып йөрән болса, онуң хем чәресини гөрерис. Биз дружиначылар, йөрүң ханы! — дийип Ораз бандитләрә йүзленди. Эмма эли фонарлы сен-мен әк Оразың үстүнә өзүни зыңды-да, шолбада хем ере язды. Ораз эйменч бир ичин чекди. Бандитләр аяк алдыгына гачып уградылар. Борис дынман жүрлөвүгини чалып, гачып угран бандитлериң ызындан окдурылды. Көп вагт гечмәнкә Жәннетиң гапдалындан ики саны милиционер ылгап гечип гитди. Жәннет нәмеләр гопянына дүшүнмән, аңкарып галды. Ол бир салымдан еринден турды-да, элем-тас болуп, адамларың ылгашып гиден тарапына энтирекләп уграды. Яңы он-йигримә әдим гечени хем шолды вели, ере язылып ятан бир адамыны гәрди. Гөрәндем горкуп ыза чекилди. Ятан адам иңләп башлады. Гыз ювашлык билән эгилди-де, онуң йүзүнә серетди, серәденде-нем доңуп галды. Онсоң эдил бир зыңлан топ ялы, онуң үстүнә өзүни оклады-да:

— Ораз, Ораз!— дийип, онуң башыны галдырды.

Йигидиң ятан ери эйәм гана булашыпдыр. Гыз бойнундакы памык ялыжақ йүпек өймәсини яра тутды:

—Ораз, Ораз! Мен Жәннет, мен Жәннет!—Гыз бирденем акылына айландымы-нәтдими, улили билән:

—Көмеге! Ил-гүн, көмек эдиң! — дийип гыгырып уграды.

Бу сесе голайдакы ховлулардан дөрт-бәш адам ылгашып гелдиләр. Геләнлериң ызы сүре хем ики милиционер, Борис бандитлериң бирини өңүнә салып гетирдиләр. Хай диймәнем машынлы врач етишди. Гыз вели шол өзәленип ятырды.

—Ораз! Ораз жаң! Мен Жәннет. Гепле, якмәсанә мени, ач гөзүңи!..

Эмма Ораз өзүни биләнокды, ол Жәннети танамады...

Гаманың салан ярасы агырам болса докторың айтмагына гәрә, ол өлүм ярасы дәлди. «Хассаның жаңы сагат. Йигит тут ялы экән, йүреги чыдамлы. Шонуң үчинем о диен горкулы зат әк. Бар, кейигим, бейдип өзүңи хорлап отурма-да ягшы диләгдә бол. Ене-де санлыжа гүнден йигидиң саңа говшар» дийип, докторлар бирахат Жәннети хер гүн клинканың ишигинден гөвүнлик берип уградылар.

«Доктар маңа «сениң йигидиң» дийди. Мениңкими бир. Белкем, онуң башга сөййәни бардыр, белкәм, менден гөвни совашандыр, ядындан чыкарандыр. Ол өлүмден кими халас эденини, мениң Женнетдигимем танамады ахыры. Мен гурайын, нәме үчин оны бейле-бейле хорладым, башга бир бинамыс билен баш гошуп, ичини якдым. Ол мени сөййәрди ахыры. Инди оны танадым-ла. Өлсемем унутман сени. Ораз жан!.. Мен оңа өзүми зорлук билен сөйдүрерин, ялбарыплар чыкарын. Эден гүнәми геч дийип, өңүнде дызыма чөкерин...»

Шол горкунч гижеден соң, мегерем он бәш гүн гечен болса гөрөк, гүнде кеселхананың ишигини яссанып, халыс өзөленип дурансоң, Женнети ир билен Оразың янына гойбердилер.

Женнет дуршы билен галпылдап, палатканың ишигини зордан ачды-да, дараклыгына басып, хассаның янына йөнелди.

Ораз пенжирәниң өңүнде ики элини дөшүнә говшурьп, сүйжи укуда ятырды. Женнет эдил доңан ялы эсли вагтлап онуң йүзүнә середип дурды: «Агарыпдыр, бирнеме солупдыр...»

Гыз элиндәки дессе гүли айнаның өңүнде гойды-да, бегенчден хем утанчдан яңа яша долан гара гөзлерини балкылдадып, Оразың гапдалына гечип отурды. Ол эглип, йигидиң гиң маңлайындан өпенини өзи-де дуймады. Бу сандыраян нәзик леблериң ыссысыны дуян ялы Оразың жебирли йүзүнә бирхили мәхирли ягтылык чайылып гитди.

Женнетиң жаны арам тапып, гөйә диерсиң, бири эши-дәйжек ялы чалажа:

—Ораз жан!... —дийди.



ӨМҮРБАКЫ МӘХРИБАН

Аман тәзеден бәри эжесине баш беренокды. Ине, барып бир хепдәниң ичи, ол гүнүң-гүнүнә ир эртирден чыкып гидишине, өйлерине халыс сурнугып, гүн яшыберер үчурлары зордан өзүни атырды. Эжеси Амана ялбарып гөрди, кәййәп гөрди, уруп гөрди — йөне велин, буларың хижисем пейда этмеди. Аман эли сыпындыгы муң дүрли баханалар билен эжесиниң гөзүнә чөп атып, чыкып гидерди.

Беланың көрүгем обаның гайрасындакы көне депеди. Ол депәни билиән адам ёкды. Ек-ярым гарры-гуртулар оңа жыңлымыш диййәрдилер. Башга бир роваята гөрә-де, гадым заманларда депәниң шиндики дуран еринде уллакан шәхер болупмыш. Эмма ол шәхериң илаты месликден, яңа шейле бир азыпмыш велин, худаита-гала газаба мүнүп, оны илаты зады билен ер хопдурайыпмыш. Шу ярамаз гүррүңлер боланы үчинми, о депәни хич ким халамаярды. Хатда пыяда ёлы хем онуң эсли бейлесинден айланып гечйәрди. Шейле болансоң чагалар-а асла о ерик гойбермейәрдилер.

Йөне он бәш гүн мундан өң ол депәң янында илки-хә бир топар келлелери йылчыр әйнекли адамлар пейда болды, ине, бир хепде бәрәм экскаватор гелип, аллыгына онуң гумуну дашап башлады. Нәме үчин дийсәң о ерде тәзе сагалдыш санаториясыны салмага хыялланярдылар. Төверекде бош ятан дүз ерем кәнди, эмма алымларың айтмагына гөрә, хут шол депәниң дү-

ран еринден хованың үйтгешик акымы гечип, ол белли-белли кеселлер үчин учурсыз пейдалы болмалы.

Ине, Аманжыгам хер гүн шол ериң экдисиди. Ол арман-ирмән экскаваторың ишлейшине хөвөс билен сын эдйәрди. Басым Аман экскаваторчы йигит биленем достлашды, хатда ики сапар экскаваторың кабинасына хем мүнүп гәрди.

Аманы хас бетерем гызыкландырян зат, олам депе газыланда, онуң ичинден чыкян хер хили күйзе дөвүклери, палчыкдан биширилип ясалан гапжагазларды. Аманың йүрежигинде беслейән ене бир арзувжыгы барды. Ол ер ишлөп йөркөлөр, я-да көне депелери газяркалар адамларың хазына тапйандыкларыны көп эшидипди. Шонуң үчинем онуң гөвнүне болмаса бу депәниң ашагынданам ичи гызыл пулдан долы хум чыкайжак ялы болуп дурды. Ол хатда өтен агшам дүйшүндө шонуң ялы яшыл хумы тапды хем. Йөне ол хумы мекдеплерине алып гелйөркө элинден гачырып дөвөйдди. Әхли гызыл пуллары болса эрбет огланжыклар чөплөп гачып гитдилер. Йөне хазынанан чындан тапайса Аман бейтмез. Ол хумы гум дашаян машынларың бириниң кабинасында гизләр. Өзүнем табшырмага гиденде шол бөлчик досты экскаваторчы йигиди ёлдаш эдинер.

Тиз вагтдан депәниң гумы дашалып гутарылды-да, онуң еринде гиден ой эмеле гелди. Бир гүн Аман шол оюң ичини дөрүп йөркө улулыгы чаклаңрак китап ялы дөртбурч даш плитаны тапды. Элиндәки таяжыгы билен онуң йүзүни газашдырды, яглыгыны чыкарып, эмай билен сүпүрип уграды.

Дашың йүзүндө кем-кемдөн бир тәсин шекил гөрнүп уграды. Аман онуң нәмедигини билмәге ховлугып, инди етишибилдигине сүпүрйәрди.

Иң соңы дашың йүзүндөн Аманжыга мүңлерче йылларың ұсташыры товар-товар сачлары эгинлерини япып дуран, уллакан гөзлерине алада сиңен гөрмегей бир аял чалажа йылгырып середип дурды. Суратың ашагында болса быжыр-быжыр харплардан дүзүлен бир дүшнүксиз сөз язылгыды. Мунуң ялы язгыны Аманжык өмрүндө илкинжи гезек гөрйәрди.

Огланжык бу тапындысының йөнекей күйзе дөвүги я-да палчыкдан ясалан оюнжак дөлдигине дүшүнйәрди. Шонуң үчинем ол хаял этмән даш плитаны гуҗагына

гысып, гөни тарых мугаллымының өйлерине бакан ылгады.

Тарых мугаллымы Аманың тапынды барадакы пикирини тассыклады. Гөрүп отурсалар, шол депәниң еринде барып мүң йыл дагы мундан озал Аманың ата-бабалары гиден бир халк болуп яшап гечипдирлер. Мундан өң ол халкың өз хаты болмандыр дийип хасап эдйәрдилер. Эмма Аманжыгың бу тапан даш плитасы ол ялчыш теорияны ялана чыкарма-ха бейледе дурсун, гайта ол ерде яшан ата-бабаларымызың өсен медениетиниң боландыгынам субут эдйәрди.

Шол гүнүң өзүндө тарых мугаллымы Аманы янына алып шәхерде, атлы академик Рахман Байлыевичиң янына гитди. Рахман Байлыевич Ныязмырадов диңе бир республикада дәл, эйсем Союз мөчберинде археология боюнча атлы алым хасапланярды.

Аманжыгың тапып гелен плитасы академиги биҗай гызыкландырды. Ол хатда гечирмели өрән мөхүм йыгнагынам соңа гоюп, үнсүни яңкы даша берди. Хачанда Аман ол сураты обаларындакы депәниң ашагындан тапандыгыны айданда болса, Рахман Байлыевич отуран еринден дим-дик галды-да, эсли вагт гөплемән зат этмән огланжыгың йүзүне аңкарып дурды. Иң соңы хем дашың йүзүни дыкгат билен сынлады-да сесини сандырадып:

— Ёк, болуп билмез. Сен огланжык ялчышян болайма!— дийип гыгырды. Эмма тарых мугаллымы хем Аманың айданыны макуллады велин, алым бир хили сусланып, әхли затдан гөвни гечен ялы, өзүни лампа отургыжа гойберди.

Огланжык билен мугаллым академигиң бу болшуна дүшүнмән, эдил мүйнли ялы садылла болды галайдылар.

Алым ахыры Амана йүзленип:

— Сениң өз эден ишиңден хабарың бармы? Сен бу тапындың билен мениң ата-бабаларымызың өз хаты, өз медениети болмандыр диен теориямы күл-пеекун этдиң ахыры — дийди-де, бирденем ала-яз болуп, Аманы ёкарык гөтерди.— Оглум, сен билйән болсаң, бейик ачыш эдипсиң, хава, хава, бейик ачыш. Мен инди хеммесини тәзеден башларын.

Соңра академик Аманы ере гойберди хемем ховсала дүшүп:

— Сен ол ерде экскаватор ишлейәр дийдиңми? Хай,

бейле-де бир акмаклык болармы?! Хеем гиден бир халкың медениетини, өвренилмедик гечмишини экскаваторың дишинден гечирәймек болармы — дийди-де, хасыр-хусур бир ере телефон эдип, депедәки гурлушык ишлерини вагтлайынча тогтатдырды. Академик шондан соң бираз ынжалды хем-де дашың йүзүндәки сураты өвран-өвран сынлап:

— Бе, суратың ашагына нәме язылдыка? — дийди. Эсли салым ойланыбам — Ёк, мен муны окап билжек дәл. Шонуң үчинем оны Ленинграда, гадымы язгылар боюнча специалисте ибермели боларыс — дийди.

Соңра алым огланжыга хем мугаллыма ак йүректен саг болсун айдып, өзүниңем шу гүнүң өзүндә шол депә баржакдыгыны, тиз вагтдан хем барлаг ишлерини гечирмәге экспедицияны гуражагыны айтды.

Аманжык чыкып гитмезден өң ене бир гезек сурата серетди. Бирденем ядына эжеси дүшди. Оны ине бир-нәче гүн бәри кәиндиренине ахмыр этди, йүрежиги авады. Шонуң үчинем дашың йүзүндән середйән чала-жа гайгылы аял гечмишиң адамсы дәл-де, хут өз эжеси ялы болуп гөрүнди-де, огланжык академике йүзленип:

— Ёлдаш академик, мен бу суратың йүзүне нәме языландыгыны билдим — дийди.

— Ханы айт бакалы? — Алым геңиргенип огланжыгың йүзүне серетди.

Огланжык түйс йүрежиги билен ювашжа:

— «Эже» — дийди.

Академик сураты ене эсли салым сессиз сынлады хем-де оны Ленинграда ибермеги хәзирликче гойбол-сун этди.



ГОЖА ДАГЛАР

Ики гүн бәри Хажымырат сердарың ягдайы эрбет-лешипди. Бәрсинден аңырсы якынды. Не оңлы ийип-ичйәрди, не угурлы гүрлейәрди. Түйлек күкрегиниң бир еринден кәярым эшидилйән гүңлеч иңчилди дийәймесең, хассаның дилинден белли бир маны аңар ялы гайры хич хили седа эшидилмейәрди. Сердарың ширин жаны асса-асса соғрулып, бу гамгын ахвалат диш-дырнамдан галан гожа гаплаңың сессиз хем мерт өлүмини яда саярды.

Хажымырат сердарың дашдан өрүлен көне тамы гаяның кемеринде ховаланып отурышына ирки вагтлар обаның үстүне дөкүлжек ягыдан хабардар эдйән диңи ядыңа саярды. Жайың яззы маңлайындакы жайрык-жайрык болуп галан даг текесиниң әпет шахлары безег я ырым үчин гоюлман, гөйә даш дивардан өз-өзи дөмүп чыкана огшаярды.

Этектен саргыт эдилеп гетирилен доганогланы сердарың йүзүни елпәп отырды. Хассаның халыны сорамага гелип-гидйәнлериң ызы үзүлмейәрди. Олар сердарың гүнүниң саналгыдыгыны гөз-гөртеле дуйян-да болсалар, башарыбилдиклеринден гөвүнлик берен бол-ярдылар. Хажымырат ага ол сансыз хош ниетлере йөне ысгынсыз башыны атып оңайярды.

Хер нәче халы теңем болса гожаның непеси дүзүвди. Сердар өлүмден хедер этмейәрди. Ол ажал дийлен

пеләкет билен өмрүндә энчәме сапар тутушып гөрүпди, мыдама-да рүстем чыкыпды. Гоҗаны хеләк эдйән башга затды: Хажымырат сердар, ине, етмиш яшың ичиндә энтәк хич кесиң рехим-шепагатына мәтәч болман, гайта мыдама улы илиң беемчиси, обаның мерди, дагларың арсланы болуп яшапды. Индем ровгатдан гачып, элинден эрки гиден ягдайында, бу езит өлүмиң дердинден яңа эҗизләниңе эрбет намыс эдйәрди. Ол дүшәкден галып билмән ятан он гүнүниң довамында өз өмүр ёлуны, башдан гечирен шадыян хем хасратлы гүнлерини, соҗап хем ногсан ишлерини бирин-бирин хақыдына гетирип, выҗдан терезисини хич бир перишдә ынанман өзи салдарлап гөрди.

Хажымырат сердар өмрүниң дуркуна киши миннетиңи чекмәнди, яңы мурты табан жахыл чаглары гоҗа дагларың хатарлы завларында, ёвуз жүлгелериндә селпәп, сүңңүнә сиңдирен эрканалыгыны, пәхимлигини хем батырлыгыны элден бермәнди. Хатда хөкмүрованларың зулматлы заманасам оны хейҗана гетирмеги башармады. Ол веляты сорап отуран хану-беглериң өңүндә-дә дыза чөкмәнди. Оңа мыдама сердар диердилер.

Гиҗе бир чен болупды. Сорамага гелип-гидйәнлериң аягы чекилди. Бир хаюкдан энчәме гүн башуҗында ирикге болуп эңки гиден доганогланам уклады.

Хажымырат сердар аркан ятыр. Дашкы җайдакы чырадан өлүгсиҗе ышык дүшйәр. Бу махал оба тутушлыгына ука батыпдыр. Хемме зат укуда, хатда дагдакы кейиклерем, гечигаплаңларам... Укламадык диңе үчүси: сердар, алып-гидип барян билагыры, гүйз гиҗесиниң ёкнасыз шемалының шуввулдысы... Хава, ол шувлаяр, кө вагтам көвсарлап, чөп-чаламлары гөтерйәр-дә, гоҗаның айнасыны какяр... Сердарың гөзүнә эдил чиш какылан ялы. Ровгатдан гачан гарры йүреги болса бир махалкы эрбет бүдүрәниңе пушман эдип, сессиз аглаяр...

* * *

Большевик топуның сеси даглары илкинҗи гезек сарсдыранда Хажымырат сердар йигрими-йигрими ики яшларындакы мен диен йигитди. Даг обаларына дүшен довул адам барының эңтер-пелегини өвүрйәрди. Бири «большевик азатлык гетирйәмиш, наны-сувы бол-телки

этҗекмиш» дийсе, ене бирлери «большевикдә худаы-да ёкмыш, ыммат-да, олар түйс Хартедҗалың нөкери-миш» диййәрдилер.

Сердар бу шум геп-гүррүңлериң хич бирине питива этмән, шол өңкүси ялы узынлы гүнүни дерелердә ав авлап, гыр атына тимар берип, гезип йөрди. Ол өз янындан шейле пикир эдйәрди. «Мен буларың большевиги-нем билмен, бейлекисинем. Миннети эгнимдәки гоша түпәңден чекйән. Шу ала гарлы даглар маңа мыдама медет берер». Йөне онуң бу эрканалыгы узага чекмеди. Сердар ислесе-ислемесе-дә жүмле-жаҳаны гаплап алан бу алдым-бердимли тутлушыгың түвелейиңе гиренини дуйман галды.

Ол гиҗе-дә эдил шу махалкы ялы совук шемал шувлаярды, хеммелер укудады. Хажымырады сүйҗи укудан какасы оярды: «Оглум сени идәп гелипдирлер». Даш ишикедә ады белли Мөвлам байың ики саны атлысы дуран экен. Хажымырат бимахал чак укудан ояранларына җаны янып, олара азгырылды: «Нәме, ягы чоздумы?». Атлыларың бири бираз эйменип: «Сердар, гатырганма, биз бир юмуш огланы. Сени бай чагыряр. Сенлик дервайыс иши чыкыпдыр» дийди. Хажымырат эрбет сөгүнди-дә, ичерик гирди. Бир салымданаң нөкерлер билен байыңка уграды.

Гиҗәниң бир вагтына бакман Мөвлам байың өйи ибиртдә-зибиртди. Бир ердә чай гайнаярды, бейле бир янда газан бугарярды. Аял-эбтатларың-да дик гезип йөрени барды. Бу томаша гиҗиген тойдан соңкы ийип-ичишлиге чалым эдйәрди. Бай Хажымырады мерхемент билен эпей гөвресини дикелдип гаршылады. Саг янындан ер берди. Гапдалына махмал яссыкдан жүбүтләп оклады. Ичердә байың өзүндән гайры бу обалара айда-йылда сөвүп дүшәйән Рахман ишан муртлак пыяда отырды. Хажымырат оларың үчүси биленем эдәхет билен еке-еке гол говшурып гөршүп чыкды. Байың гадырына мүрәхет эдип, онуң гапдалында айбогдашыны гурды. Хай диймән чай-нахар гетирдилер. Хажымырат ярым-ялта ийип-ичен болды-да, ишан ага бир омын эди-берсин-ле дийип, ювашлык билен бая йүз тутды. Рахман ишан гысга төвириниң ахырыны отуранлар мазалы эшидер әхеңин-дә: «Дини башга гелмишекден күлли Мухаммет ымматыны өзи сакласын, герчек йигитлеримизе алла кувват берсин. Яманың йүзи аңры болсун.

Омын!» диен сөзлөр билен тамам этди. Төвирден соңкы ара дүшен дымшык эсли вагта чекди. Ишан чала ыранып отурышына дынман элиндәки тесбисини санаярды, бай шар гара сакгалыны иргинсиз сыпалаярды. Муртлак адам болса эдил йитиглисини тапан ялы гөзүни айырман Хажымырады сынлаярды. Бу ягдай соңабакка йигиди басмарлап уграды, бу ерден баш алып чыкып гидеси гелди, йөне онуң-да эбетейини тапман, ер дырмабермеден гайры чәреси галмады. Шейле-де болса Хажымырат ойланырды, дынман ойланырды, байың өзүни палава чагырмананың билйәрди, бу муртлагың сөзүп дүшәен таңры мыхманы дәлдигинем аңарды, онуң өзүни дынувсыз сынлап отураның гөрйәрди. Эйсем-де болса ол буларың өзи дилленәйәнчә яш кичилик эдип, канатлы болмагы гөвнүне жай билди.

Ахыры дилленди, өзем бай дилленди.

— Дүнйәде габахат ишләр көпелипдир, иним. Большевигиң якан оды этеги дуршуна гаплапдыр. Онуң ялынының хә диймән даглара чабыражагам икучсыз. Ине, бизиң хорматлы мыхманымыз Гурбанмырат бег шол одуң ичинден гелипдир. Ол бу жеңде хич кес битарап болубилмез дийәр. Барыбир о көпирлер үстүңе дөкүленсоң гич болар. Олар адам сайгармаярмыш. Шонуң үчинем сенем телбе ялы даглара селпәп йөрме-де белли бир пишәң башыны тут.

Мөвлам байың бу айданлары Хажымырадың хошуна якмады.

— Маңа шу гүнүм болар, бай ага.

Бай өз ниетинден асла эл чекерли дәлди:

— Сен маңа гулак ас. Сениң атаң-бабаң эжең пахырың мазары шу даглара. Шолары харамзадалара басгыладасың гелйәми?

— Ёк.

— Шо затлара пайхасың етйән болса көп ягшы. Яңы ишан ага Гурбанмырат бег үчүмиз шейле маслахата гелдик. Гөни гелен ягының өңүнде яяпламан, олар билен бәслешер ялы bize көп-көп герчеклер герек. Ар-намысың угрунда жан берип, жан алжак йигитле-риң хер обада онлап тапылжагына-да шек ёк. Йөне ата чыкып, оларың өңүне дүшен батыр киши герек. Ол йигидем сен боларсың, Хажымырат. Ненең гөрйәң? Бейле абрай хич киме етдирйән дәлдир, иним.

Хажымырадың инди чынлакай оя батаныны аңан муртлак адам ёгнас сесини эдип гүрледди.

— Сен ат-яраг хакда алада этме, олары тапмак биз билен. Эсасы сенден битжек бир зат, дашыңа көпрәк өзүң ялылары йыгна.

Бег гүрленсоң Рахман ишанам сакланып билмедди.

— Оглум, мунуң ялы хак ишде сизе мыдама Алла-тагала яран болар. Сен шу отуран перишде ялы адам-ларың райындан гайдыжы болмагын. Ишиң ровач бол-сун.

Хажымырат көп ойланды. Ахырында-да йүзүни галдырман отурышына:

— Мен бейле ише баш гошардан энтэк яш. Хәли-хә-зир үстүмизе дөкүлип дуран ягы-да ёк. Гелен вагтам гөрүберерис-дә...

Бай гахарлы ардынжырады. Бег башыны яйкады. Ишан тесбисине япышды.

Шондан соң оларың үчүси үч ерден ялбарып чыкды-лар. Ол хем пейда бермедди. Горкузарын диен ниетден-ө бай асла эл чекипди. Себәби Хажымырада хайбат атмаг-а бейледе дурсун, иң бәркиси онуң билен яңкалашма-гыңам хатарлыдыгыны бай билйәрди... Шейдип бу мас-лахатың соңы пуч болды.

Хажымырат о болан гүррүңи ятдан чыкардым эдип эркана гезип йөркә, оны ене бир гезек силтерләп гөрдү-лер. Байың чагыран гижесинден болайса бир хепде ге-чипди. Хажымырат узынлы гүнүни дагда одун йыгып, өйлерине өзүни зордан атыпды. Гижәниң бир махалы, яңы сүйжи ука гиденде оны ене какасы ыралап: «Тур, оглум, сени идәп гелипдирлер» дийди.

Хажымырат гаргынып даш чыкды.

Даш ишике кибтини гысып дуран йигиди ол бирбада сайгармаса-да, гахарлы: «Бу болшуңыз нәхилайт, бима-хал гыгыран хораз ялы адам барыны ятмага гояңзок» дийди.

Ол йигит хем ондан кем отурмады: «Нә шу адамла-рам гижәң бир вагты энтәп йөрмәни өзүне дереже бил-йәндир өйдәмиң? Мен бир юмуш огланы. Сени Айлы мерген чагырар. Эдил шу вагт гелсин дийип айтды».

«Нәме этжекмиш?».

«Нә билермишим мен».

«Хай, Айлысам гурсун, бейлекисем».

Айлың өйүңде Мөвлам байыңкы ялы кән гывул-чу-

вул ёкды. Йёне ол ерде-де Хажымырада нётаныш ики саны адам отырды.

Өй эеси сердары мерхемет эдип, ачык йүз билен гаршы алды, төрден ер гөркезди. Ягшы саглык-аманлык со-рашылансоңам эсасы гүррүңе башлады.

— Достум, сениң хей, бу дүнийәдәки вакалардан хаба-рың бармы? Орсуң шасыны ағдарыпдырлар, большевик юрт барыны азат эдип йөр. Этекде гарып-гасар аяга галыпдыр. Икимиз ялыларам ярага япышып, большеви-ге гошулямыш. Ине, шу йигитлер яңрак этекден гелди-лер. Олар сизем дек отурмаң, Мөвлам байың эрбет пы-гылларына ёл бермәң диййәрлер.

Хажымырат мыхманлара чыны билен сын этди-де:

— Мерген, бу йигитлер ким болмалы? — дийди.

— Булар большевик.

Хажымырат өз янындан: «Хә, булар онда кәпир бол-малы-хов» дийди-де, эрбет паллап, Айлының йүзүне гө-ни диканлады:

— Мерген, бу гижәң ичинде мени чагырмаң нәме?

— Мен гүррүңи узага чекип отуржак дәл. Икимиз шу обалардан өзүмиз ялы жахыллары йыгнап, гызыл отряд дүзмели. Герчек йигитлериң тапылжагы-ха гүмансыз. Олара большевигиң матлабыны дүшүндирмели, гары-бың аркадагыдыгыны айтмалы. Герек еринде-де душ-мандан ар алмалы боларыс-да. Ине, шол отрядың башында-да икимиз дурайсак диййәс. Нәхили гөрйәң?

Хажымырат оя батды. Ол бу махал келебиниң ужы-ны йитирипди. «Бай укудан турзуп чагырды, йигит йыг-нап башында дур дийди, Айлы, бу-да укудан турзуп чагырды, йигит йыгнап башында дур диййәр. Бе, мен инди халыс ойнатгы болайдыммыкам. Йигиди башыма япайынмы. Онсузам дердим өзүме етик. Ай, баям, боль-шевигом оварра гитсин-ле. Не ишиң башыңы говга са-лып, Хажымырат».

— Мерген, маңа шу гүнүм боляр.

Отуранларың келте бойлусы сакланып билмеди:

— Бейле топалаңда битарап болуп болмаз хов, шепе. Сен бу махалкы гүн-гүзераның нәмесине гуваняң. Өйүңизде өйләнлик ёк, гапыда малың ёк. Гижә-гүндиз максатсыз дерелерде селпәп йөрмеденем кәр болармы. Хон-ха, бейле яныңызда-да Мөвлам бай яг ийип, йүпек геййәр. Сүрүлери япың йүзүнде агып-дөнүп йөр. Пай-

хаслы йигит боланында бу затлара азда-кәнде намыс эдер.

Хажымырадың бу сөзлере гирре гахары гелди. Ол еринден сычрап турды-да, жаныгып гүрледди.

— Сиз мени өз гүнүме гойжакмы я ёкмы? Дост, сен мени шу большевик акыл өвретсин дийип укыдан бимаза этдиңми... Топалаңы турузян өзүңиз, өзүңизем баш чы-карың. Йёне мениң ар-намысым билен ишиңиз болма-сын. Тапдыңыз бу ерде кече телпек түркмени.

Ол шей дийди-де, Айлы мергениң «Дур, хов, нә бей-ле сыртың гызды. Дур ахыры» диенине бакман, тапыр-дыклап чыкып гитди...

Хажымырат Айлы мергени доганындан илери гөрйәр-ди, онуң билен биле ав эдерди, икичәк отурып обаның гызларыны сайлардылар. Оңа жаныны ынанярды. Эмма онуң гел-гел бу дава жәнжеле баш уруп, инди өзүнем оңа гошмак исләнине велин, жуда хапа болды. Шол ки-не биленем барып ерине гирди...

Хажымырат шейдип хич киме гошулман йөрди. Инди ол ялңызды, сөвер досты Айлы-да ондан йүз өврүпди.

Арадан ярым йыл гечип, язың мен диен айлары Ха-жымырат даңданкы дага гидишине кәкиликден оңат кей-пини көкләп, гүн батып барярка оба доланды. Ол өйле-рине гелип атымы сува якайын дийип, яба угранам шол-ды велин, «вай, огул-эй!» дийип, эйменч сес онуң бүтин эндамыны говшадып гитди. Хажымырат бада-бат сес гелйән тарапа гамчыны урды. Гыр оны Айлыларың иши-гине элтип, сакланды. Эйәм бүтин оба ылгап гелипдир. Айлың эжеси гара ере багрыны берип нала чекйәр. Өзем бир эли билен етишибилдигинден өйи салгы бер-йәр. Хажымырат өе гирмәге хич кимиң богны ысмаяны-ны аңан бадына ок ялы болуп, ишиги серпди. Серпенде-нем дуран еринде доңуп галды. Өйүң төрүнде Айлы мерген гара гана булашып, диң аркан ятырды. Эдил йүрегинден урлан пычагың болса диңе ак сапы гөрүн-йәрди.

Хажымырат бир салымдан өзүни дүрсәнсоң барып ювашлык билен пычагы эмай билен элине алды-да, гөз-леринден боюр-боюр яш дөкүп, дашарык чыкарды. Адамлар бу ахвалаты гөрән батларына зөхрелери яры-лан ялы гайра-гайра сүйшдүлер. Аял-эбтат улы ызла-шык болды. Шол махал дуранлардан кимдир бири чәк-менини чыкарып, секиниң үстүнде язды. Хажымырат

достуны эмай билен аркан ятырып, башындакы силкмесини келлесине яссады. Онсоң жөседиң гапдалына гечип, онуң үстүне эгилди. Айлының эдил жерениңки ялы гара гөзлери өлем болса оваданды. Ол арманлы гөзлер бир зады агтарян ялы гаты алыса середйәрдилер.

Яшууларың бири гелди-де, ол гөзлери сылып юмдурды, бейдип отурма диен ышарат билен Хажымырадың голтугындан тутды. Хажымырат турмаздан өң гөзүнің яшларыны өңи билен сүпүрди-де, диңе Айлы эшитсин диййән ялы: «Дост, кимем сең ганыңа галан болса энесини дула бакдырмасам хелей болдугымдыр» дийип, еринден галды.

Айлы большеви́ги бүтин оба болуп, әхли ил ятлап дурар ялы белент ерде жайладылар. Оны өлдүрениң кимдиги дөрт гүн геченсоң белли болды. Мергени Мөвлам байың буйругы боюнча онуң пула сатылан мүлхүтлериниң бири пычаклапдыр. Бай соң геп-гүррүң чыкар горкусы билен ол мүлхүдинем өлдүрүп, өзем әхли машгаласыны алып, дагдан ашыпдыр.

Байың бу ганхорлыгы хакдакы хабар иле яйран гүнүнден бейләк Хажымырат обадан гүрүм-жүрүм болды. Какасы гөргүлиң оглуны идөп ачмадык гапысы галмады. Эмма ондан дерек тапыбилмеди. Диңе алты гүн гечип, едиленжи гүн дийленде, ир билен Айлыларың гапысында бир атлы даянды-да, мергениң эжесиниң адыны тутуп гыгырды. Оглуның зарыны чеке-чеке бир гысым болан гаррының ювашлык билен даш чыканам шолды велин, онуң өңүне чаклаңжа богдак патлап дүшди. Атлы болса эййәм көчәни тозанладып барялды... Гарры эйгилик дәлдигини аңып, ичерде чай ичип отуран кичи оглуны чагырды-да, богдагы чөз дийди. Оглы богдагы чөзенден зәхреси ярылан ялы ыза чекилди. Гарры эглип ювашлык билен халтаң ичине әңетди-де, эйменч гөрнүше гирип, оны силкип гойберди. Ганы доңуп гап-гара болан келле тогаланып гитди. Ол Мөвлам байың келлесиди.

* * *

Дашарда гүйзүң совук шемалы шувлаяр. Ол көвсарлап вагт-вагт пенжирәни каляр. Гоҗаның соңабака дем алмасы кынлашып башлаяр. Онуң инди билем агыранок, сүңңем еңлән ялы. Хажымырадың гөзүне нә-

ме үчиндир-де дирилер дәл-де, әхли өлен дең-душларының, сөйгүли аялының, фронтдан доланмадык еке оглуның дидарлары гөрүнйәр. Хеммесем эдил жанлы ялы йылгырышып дурлар. Бирден кимдир бири дашардан: «Сердар!» дийип, гыгыран ялы болды. Ине-де оны какасы ыралап оярды: «Оглум, тур сени идөп гелипдирлер...»

Гоҗа зордан еринден галды... Энтирекләп дулдакы хасасыны алды. Ювашжадан: «Медет бер! Медет бер!» дийди-де, даш чыкды.

Дашарда гүйжән еле совук ягышам гарышыпдыр. Эмма сердара хич зат кәр эденокды. Ол гидип барялды, хер чөпүне, хер дашына белет едасы билен гидип барялды. Ягыш болса дынман йүз-гөзүне чисңейәрди. Хажымырат сердар кө ерде эмедекләп, кө ерде хасасына сөенип, ахыры етди.

Чүр депеси баш бурч йылдызлы даш мазары гүйз ягышының дамжалары эмай билен юварды. Гоҗа деми-демине етмән, ики элини даша диреди. «Бу ерде Айлы большевик ятыр» диен сөзлери сандыраян бармаклары билен сыпалады. Бирденем эдил пычак урлан ялы бөврүни тутуп, зордан мазары гужакламага етишди.

— Доған, өт гүнәми...

Алыс бир ерден бөлүнип йыкылан гаяның гүммүрди-си эшидилди.

Гоҗа даглар шейдип өлйәрди...





АКБИЛЕК

«Батар барып ятан мелгун...»
(Ж. Лондон)

— Мерет ага, ат-да дынсана жанавары. Гынамалы-ла...

Гирденеже чолук шейле дийди-де, йүреги этмән гошдан туруп гитди.

Гарагөзүң бу махалкы чекйән жебрини, догруданам, ит гөрсө гөзи агаржакды: гарры көпөк ир-эртирки сүйнүшине, иймән-ичмән, шол товланып ятырды. Бирден-бирденем дуршы билен сандырап, эсли салым демден галярды. Гараз онда-да, Мерет ага огланларың диенине кән питива бермән, инче тама билен гич өйлөнлөре ченли гарашды.

Догрусы, Гарагөз гоюндан бир эййәм галыпды, азылары сүрлүп, гөзлериндәки рөвшенем өчүшипди. Оны оба иберейин дийип Мерет ага барып-ха гечен йыл хыялланыпды-да, энчеме йыллар саклык билен гуллуқ эден, энчеме йылларың жөвзалы томсуны, аңзак гышыны дең пейлашан вепадар достундан жыда дүшүп отурыбермек чопана бижай агыр дегйәрди. Онсоңам Мерет аганың өзем инди ян берип уграпды, гаррылык дердесериниң етип башланы хер дайым-хер дайым дуйдурярды. Шонуң үчинем Гарагөзи оба ёлламагы ол өзүниң хем бир ужундан гошунуң даңлып уградыгы хасаплайрды. Йөне велин, көпегин бу гөзгыны болуп ятышына алачсыз башыны яйкап отурмак ондан-да агырды. Жанаварың соңабака агзындан ган гатышык

сарымтыл сүлекей саркып башлады. Бу айңалмазлыгың нышаныды.

Ити учуран агыр дердинден дындарайжак еке зат — ол хем өлүмди. Муңа халыс гөзүни етирен Мерет ага ахыры сессиз-үйнсүз еринден турды-да гоша барып, гүпбә долангы көне гошасыны чыкарды, омурып, ниллерини тайлы сапар үфлешдирди, аркайын ики гөзүнем долдурды. Онсоң огланлара эли билен бир гыра чекилиң диен ышараты этди.

Түпеңиң тайлы гезек гүрпүлдөн сеси гаялара дүшүп, эсли ерлөре яңланып гитди.

Шондан соң Гарагөз гайдып гымылдамады.

Мерет ага итини хич киме ынанман, ылла адам жайлан ялы, элин өзи жайлады.

...

Сүрүде инди дөрт саны көпөк галыпды: Акбай энтек гүжүкди, Ёлбарс ялтады, Алажа эжизди. Шонуң үчинем Гарагөз өленсоң, сүриниң намысыны горайбилжек бир көпөк барды — Акбилек. Ит о диен даявам болмаса, оңа дерек эдил гуйлан кенек ялыды. Үстесине-де иңңән чаласынды. Акбилек атасы Гарагөзден дуйгурлыгы, чыдамлылыгы өзүне мирас галдыран эдермен ит болуп етишипди.

Бу махал, сердарлыгы хайсы итиң бойнуна атаркак дийип маслахатлашяркалар, Акбилек сүриниң бейлерәгинде, гөйә диерсиң даш үйшүрилен түммегиң астындан атасының чыкарына гарашян ялы, мазардан гөзүни айырман, чоммалып отырды. Көте-көте-де гаңрылып, одуң башында чай сүзүп отуран Мерет ага ган өөн гөзлерини айлаярды.

Хава, Акбилек хеммесини гөрди: атасының чекен жебирлери, онуң бойнундакы нагышлы кемериң яздырыланы, Мерет аганың оны атып, чукура гойберени — буларың хич бири хем көпегин дуйгур назарындан сыпмады.

Мерет аганың рехимсиз хожайындыгыны Акбилек шу гүн гөрмели дәлди. Энтең самсыжак гүжүжеккә-де, ол бу горкунч адамың сүңклек эллеринден гайта-гайта темми алыпды. Бир махаллар, яз гүнлериниң биринде, епелек өрен гүл-гүлөлекли мейданда гудуран киши болуп, етимже гузының арт аягыны дишлөп ганаданда,

гулагыны Мерет аганың өлдир ялы товлап-товлап авундыраны көпегің шинди-шиндилерем ядындан чыкмаярды. Шо гүндүр, шо гүн, бу адамы гөрөнде ол ялым-ялум эдип, жонтуграк гуйругыны булайлаберйәрди.

Йөне велин, хер нәче гудуз ачса-да, Акбилеги энтек ере гөммәндилер, ол итиң чукура окланяныны илкинжи сапар гөрйәрди...

Көпек шол отурышына мазалы гараңкыны дүшүрди. Бир салым чыңсады, зарын-зарын увлады. Ахыры хем какасының доланып чыкмажагыны билдими-нәмеми, селк-селк эдип, гижә гаравулчылыгыны чекмәгә сүриниң аркасына айланды.

Эртеси ир билен итлер ялланып дуркалар, Мерет ага йүзи нагышлы гайыш кемери Акбилегиң бойнуна илдирди. Көпек хоҗайынына хич хили гаршылык гөркезмесе-де, онуң өмрүниң дуркуна баг гөрмедик бойны бу дереҗәни халамады. Гайыш ногта Акбилегиң гурат ишдәсини бозды, гымылдаса укусыны бимаза этди... Гараз, бу баг үч-дөрт гүнләп ите гүн яманыны берди-дә.

Бу дереҗәни көпегің халамаяныны Мерет ага-да билйәрди, йөне ол багы мундан үч йыл озал Гарагөзүң гайдывсызлыгына сыны отуран бир серхетчи офицер ядыгәрлик берипди-де, гоҗаның оны хич әпбереси гелмейәрди. Онсоңам ол Акбилегем атасы ялы батыр хем вепалы болсун дийип, өз янындан ырым эдйәрди.

Ахыры көпек бойнундакы ногта билен өвренишип, аслаз онуң барыны-ёгуны-да билмеди...

* * *

Гүнлер гечди... Акбилек Гарагөзүң намысыны ере чалмады, ол сүриниң гөз-гулагы болды, эдермен сердарына өврүлди. Хәли атасының башы дик гезип йөркә, Акбилек кән бир сокулыбермезди, сүрә мәҗек чозанда-да, Гарагөзүң өңүне гечмәгә милти болмазды. Инди велин, онуң бил баглара хич кими ёкды, гайта бейлеки итлерем шонуң агзына середйәрди. Шол себәпденем Мерет аганың өвгүлери, галан үч ёлдашының бирсыхлы яллаклашып дурмасы көпекде дура-бара ханлык буйсанҗыны оярып, ол гаравулчылык чекйән месгенини хас бейгелдип уграды. Акбилек инди өзүни ёлдашларындан четерәк саклап, оларың оюнларына-да, ялым-

-юлумларына-да бипервай гараярды. Диңе кәярым, ял үстүнде я башга бир себәп билен итлер чынлакай даращак болаянларында, ол эрбет азм урярды, итлер шобада мумлы йүплүгә дөнийәрдилер.

Акбилегиң хәсиетлерини сыпдырман сынлап йөрән Мерет аганың хем көпегинден гөвни хошды.

* * *

Гышың ол йылкы гелши биҗай газаплы болды. Совук кәярым бир говшашып, гүн гөрүнәйән ялам эдйәрди-де, ене билмерсиң ниреден гелйәнини, жүлгелер чыглы гойы думандан долуп, эдил бир әдим бейле яныңда дураны сайгарып болмаярды. Бир сапарам эрбет чапгын туруп, ики-үч гүне етирмән дагларың геришлерини, эрез-эрез гаяларыны тутуш гар басды-да, гоюн жанаварлар барҗа мыдарындан хем дынды отурыберди. Шондан соң малларың гүнүбирин эндамлары чекилишип, ысгыны гачып башлады. Дервайыс бир алаҗыны эдәймесең, оларың бирбаш гырлып уграҗагы бигүманды. Ичиңи якайын диен ялы, эдил шу ерде Мерет ага хем эрбет ёңлап, алачсыз оба гайтмалы болды.

Гарры чопан гайтмаздан озал огланлары дашына йыгнап, хер зат эдиң велин, маллары мундан эсли мензилдәки колхозың ак экйән сыпаллы мейданына ашырың дийип табшырды. Көпи гөрән гоҗа хас бетерем ёлда-ызда гаплаңдан-мөҗекден хабардар болмагы өвран-өвран маслахат берди.

Шейдип агыр сүри Мерет агасыз улы ызлашык болуп, дере барыны сөкүп гелйәрди. Хова эйменч совукды, ёл агырды.

Чопанлар ёлуң икинжи агшамыны машын гатнавлы гиң дереде гечирмеги маслахат билдилер.

Гуры керкавың оды дынман январды, түңчелер ара кән салым салман ызлы-ызына лакырдашярдылар. Маллар дерәниң ык тайында бири-бирине бусулышып ятырдылар. Кәярым бимаза сакар текәниң жаңы кейпсизҗе жаңырдаярды.

Чолук укудады. Хоҗам атлы чопан болса ичмегине ыкҗам доланып, гүнузынкы ядавлыгы зерарлы укусына зордан чыдаҗак болуп, аҗы чайы ызлы-ызына гөндерйәрди.

Итлериң дөрдүси-де херси сүриниң бир гырасыны

саклап ятырды. Диңе Акбайың совуга чыдаман кәте бир гүжүкләп чыңсамасы дийәймесең, оларың хич биринден сес-үйн чыкмаярды.

Гиҗе ягшы бир чене баранда, Хоҗам укының халыс басмарлап уграныны дуюп, гөзүниң авусыны алайын ниет билен чолугыны яңы ыраланам шолды велин, итлер ала-зензеле болшуп, сүриниң аңры башына окдурылдылар. Чопанлар шобада укудан ачылып, Хоҗам түпәңе, чолугам таягына япышды. Маллар гозгалаңа дүшүп, ала-басгы болдулар.

Сүрә мәҗек аралашыпды.

Хоҗам чолугы билен бәрден тасап барянча, Акбилек зыйәм әпет бир мәҗеги багырдадып, чейнәп ятан экен. Ачлыктан яңа ысгынсыз мәҗек көпеге оңлы гаршылык хем гәркезмән, етишибилдигине чабаланып, чыңсап, аякларыны гарнына йыгрып, ики яна урунгарды. Акбилектен диңе хассылды эшидиләрдә, вагт-вагтам ганымының еңсесини чейнәп ятышына шол азысыны уран ерини сындырман арлап силкеләйәрди.

Бу мәҗегиң дири сыпмаҗагына чопанларың ягшы гөзи етенсоң, көпеге дегәймесин горкусы билен оны атыбам дурмадылар-да, бейлерәкдә увлунып, хорланып ятан Ёлбарсың янына бардылар. Гелселер, мәҗек зыйәм ишини битирип гиден болса нәтҗек: көпегең эдил кекиртмегинден зыгдырылып ган акып ятырды. Жана-вар соңабака найынҗар чыңсамасынам кесди-де, харлап уграды, дуршы билен титир-титир этди, ахырында-да гернип, аякларыны сүиндүрди.

Хоҗам билен чолугы өлен ити ёлдан айрып, завуң дүйбүндәки кичеңрәк говага сүйреди-де, сүрә доланды. Йөне эдил шол вагт оларың гапдалындан ики саны мәҗек селпәп, ысырганышып гечип гитди. Хоҗам гараңкыда оңлы сайгармаса-да, түпәңини серпип, гулагыны чекенем шолды велин, чолук зәхреси ярылан ялы: «Хай, залуват, атмавери, оларың бири Акбилек-ле!..» дийди. Шонда Хоҗам хем көпегең агарып дуран билеклерини месе-мәлим сайгарды-да: «Акбилек! Акбилек!» дийип ити чагырмага дурды. Эмма көпек дийәсиңем диймән янындакы мәҗегиң гапдалындан галман, селкилдәп баршына, ахыры гараңкы завуң ичине сиңип гитди.

Хоҗам Акбилегең өз ганымының ызына дүшүп өтәгидишине эсли салым аңкарып дурды-да, ахыры көпе-

гең хәлки мәҗек билен тутлушан ерини барламагы йүрегине дүвди. Барып гөрәнде велин, өз гөзлерине ынанмаҗак болды: ол ерде бокурдагы чейнелип, бир махал жаны чыкан әпет чал мәҗек сүйнүп ятырды. Хоҗам панусыны голай гетирип оңат сынланда, онуң эркек мәҗекдигини билип галды.

Чопан шу ерде улы иңкисе гитди: «Бе, валла: бу нә хекаят болдугы? О яңкы мәҗек ниреден пейда болду-ка? Акбилек оны дараман дерегине ызына дүшди өтәгитди-ле? Тоба эссапырылла, өлмедик хер зады гәржегов...» Йөне ол хер нәче пикирленсе-де, бир сорагына-да жогап тапып билмән, гоша барды. Маллардан диңе бир өвеҗиң гуйругы зая болан экен.

Акбай билен Алажа-ха асла сүрүден кән сайланмадык болара чемели. Олар не авунана меңзейәрди, не ядана, иң бәркиси хассылданогамды. Мәҗек билен тутлушан итлериң бейдип агзына середип аркайын ятмаяндыкларыны Хоҗам биләйәрди. Ол итлериң бу болшуны, түйс намартлык хасаплап: «Ики көпек болуп бир гүрҗә дегмез нәкеслер, оварра болуң одуң башындан!» дийип, икисинем таяклап ковуп гойберди.

Бу дүшнүксиз галагоплукдан соң чопанларың оңлы укусам болмады, асла гүррүңлерем алышмады. Акбилегең бейдип өтәгитмеси узынлы гиҗе оларың икисини-де улы иңкисе гойды. Хоҗам «көпек хай диймән сүрә доланар» дийди, чолук «оны орда далап өлдүрендир» дийип, чак этди. Махласы даң атдыгы көпегең гөзлегине чыкмалы диен карара гелдилер.

Даңам атды, жаханам мазалы ягтылды. Гөзледилер, гиден ёлуны ызладылар, голай-голтумда сөкмедик дерелери, гезмедик жүлгелери галмады, эмма Акбилектен нам-нышан тапмадылар. Ахыры Хоҗам: «Ай, ганымлар, онуң этини тике-тике эдендирлер-ле» диен нетижә гелди-де, ики саны мерт көпегини алдырып, бурҗы баглан ёллардан кейпсиз халда агыр сүрүси билең сыпаллы жүлгә тарап ашып уграды.

Хоҗамы есер гүне саян ене бир үнҗи барды: Акбилек Мерет аганың тарханыды, иң зый гөрийән көпегиди, шонуң үчинем оны гидерендиклерини чопан эшитсе, эрбет гынанҗагына шек ёкды. Акбилек йитдиги, Гарагөзүң тохумы йитдигиди.

Мерет ага он бәш гүн гечди дийленде оңат гутулып, сүрүсине доланды. Геле-гелмәше-де, Хоҗамың гүман эдиши ялы, маллары сорамаздан озал, даш-төверегине

гөз айлап: «Бу, өңүмден Акбилегим чыкмады-ла?» дийди. Нәләр агырам болса, Хоҗам болан ишлери гоҗа бирин-бирин айдып берди. Мерет ага башыны яйкап, улудан демини алды.

— Хай, йигитлер, Гарагөзүмиң ызы йитди дийсеңизләң... Җанавар көпек дагам дәлди. Ганымлар Акбилегимден нам-нышан гоян дәлдир — дийди-де, огланлара гатырганды: — Хай, эмелсизлер, элиңизде сүв ялы гоша бар, атып өлдүрсеңиз болмадымы о ганжыгы. Яла гелйән бедасыл буландыр гуйругыны, көпегем ызына дүшүп гидендир. Хай, Акбилек энтеҗик яшыракды-да... Җанавар, гурт ойнуну аз гәрди-дә...

Хоҗам билен чолук кәелйәнини-задыны ятдан чыкарып, гарры чопаның соңкы айданларына йөне аңк болуп галайды. Эсли дымшыкдан соң, ахыры чолук дил ярды.

— Мерет ага, хеем ганжык мәҗегиң ызына-да көпек дүшйәнмидир?

Гоҗа еринден турды-да, думанлап дуран даг герилерине сер салып, гөйә диерсиң, яңкы сорагы асмандан бири берен ялы:

— Негәде олам болайгычдыр, оглум — дийди.

* * *

Дүнйәни ала-зензеле эдип яз гелди. Түвелеме, ол йыл бир ягмак ягды, бир ягмак ягды, хей хояй! Гоҗаман Көпедиң этегинде яйлып ятан боз яйла о йылда-бу йылда гөрмедигини гәрди. Ызлы-ызына гуян ягшы сиңдирип етишибилмән дүвүнйән дүзүң хер еринде дурланып дуран көлҗагазлар эсли мейданы тутуп ятырды. Бир ай гечип-гечмәнем гиден дүзлүге, сыйргын-сыйргын байырларың йүзүне өрен яз отлары гарыш бойы галды. Ахалың колхозчылары энчеме йыл бәри послап ятан маңңал орагыны элине алдылар.

Мерет ага-да, хем-ә маллар оңат даянсын дийип, онсоңам язлага гелҗек гелин-гызлара, гыркымчылара якынрак болсун ниет билен обадаң ачыгракдакы этеге инип, Аждарлының аласында чадырыны дикипди.

Маллар этекде, догруданам, яйнадылар, арлы гышы аңзақдан-аңзага ярым ач гечирен хайванлар хә диймән гуйрукларыны тегеләп уградылар. Йылың шонуң ялы

берекетли геленине Мерет ага хем бегенип, ики болуп биленокды. Гоҗа хер гүн ир билен депә чыкарды-да, малларың гүл-гүләлекли сонар отлы мейданда агып-дөнүп яйнайшына сын эдерди.

Мейдан-а ота бай болса, малларыныңам башы түкел болса, чопана шондан белент багт бармыка!..

Гоҗа бу вагта ченли, көярым болаймаса, Акбилеги ятламасынам гоюпды. Ол биреййәмден бәри төзе бир оңат ит эдинмегиң күл-күлүндеди.

* * *

Ол гүн чопанларың кейпи дийсең көкди. Хоҗам эрте я биригүн обадаң гелин-гызлар язлага гелйәр диең хош хабары гетирипди. Бу хабара хас бетерем чолук бегенди: гелҗеклериң арасында онуң гелинлиги Сона-да барды. Мерет ага билен Хоҗам икиси муны аңадан бейләк чолуга дегип-дегип, соңабака нерессәни тас агладыпды. Онсоңам, агшам одуң башында чай сүзүп, дегшип отурмак биҗай леззетли боляр.

Бу махал дүзде җаныңа тенекәр яз агшамының чигреклиҗе ховасы хөкүм сүрйәрди, адаҗа өвүсйән шемалдан мейдан отларының, гүл-гүләлеклериң хоштап ысы гелйәрди. Герк-гәбе дойгун маллар асуда ятырдылар. Агылың агзындакы узын сырыкдан асылгы панус шемала чала халлан атып, бирзәйилли җыгылларды.

Чопанлар өчүшен одуң башында ичмеклерине доланып меймирәп отурышларына, укланларыны дуйман галдылар. Диңе даңың атарына ховлугып ятан чолугың гөзүне чиш какылан ялыды. Онуң бар хыялы Сонасыңдады, сөйгүлисини гөрмәниң арзувындады. Йөне олам ахыры чалаҗа йылгырып... — уклады.

Гиҗе ярымдан агыберенде итлериң җабҗынып хем увлашян сеслери илден өң Мерет аганы укудан оярды. Гоҗа гөзүни ачан бадына, реҗәниң гең дәлдигини аңды. Хоҗа үйтгәпдир. Гүнбатардан өвсүп башлан ёкнасыз шемал даг тарапдан галың гара булутларың топлумыны дүзе тарап сүрүп гелйәрди. Алловарраларда бир ерде гөк гүрләп, вагт-вагт йылдырым чакярды. Шемал дурабара батланып, инди гум этегинден дүзе чөгә сырап башлапды.

Мерет ага асманы оңат сынлады-да, ичинден: «Ха-

расат гопжаг-ов» дийди. Онуң бу махал хас бетер горк-ян зады жалады, яңы болан гузулар буяр өйдйәрди.

Гоҗаның чени догры болуп чыкды. Итлер нәме би-ынжалык боляркалар дийип, сүрә тарап йөнеленем шолды велин, асмандан хер ере-хер ере ёңсуз дамжа-лар патлап дамшып уграды. Бирденем сүриниң сүйр депесинде жуда айылганч гөк гүрлөп, бүтин дүзи сарс-дырып гитди. Гоҗаның гөвнүне болмаса, асман чат ачан ялы болды. Онуң сесине огланларың икисем зәх-реси ярылан дек оянып, Мерет аганың янына ылгашып гелди.

Гоҗа: «малларың ык тарапына гечиң, бирден өрүп өтөгитмөсинлер» дийип, огланлара табшырды. Асман гара булутдан яңа тутуш хамыла болуп, инди гүйчли чабганың хай диймән эңтержегине гүман ёкды. Шол вагт хем дүзүң үстүнде гүйчли йылдырым чакды-да, бүтин төвереге гүндизлик ялы ягтылдып гитди. Онуң отлы тыгының ужы алысдакы гүм депелериниң үстүнде өчүп-өчмөнкө, сүриниң арка йүзүнден чолугың: «Мерет ага, мөҗек!...» диен ховсалалы сеси чыкды. Итлерем олары гөрөн болара чемели, инди хас жаңыгып, үйрүп башладылар, эмма нәме үчиндир сүрүден кән бир сай-ланыбермейәрдилер.

Мерет ага чолугың сесини эшиденден, ылгашлап шо яңа гитди. Ене ики гайра ызлы-ызына гүйчли йылдырым чакып, мөҗеклери чопанларың үчүси-де оңат гәрди.

Мөҗеклер бир-икем дәлдилер. Мерет аганы биҗай геңиргендирйән зат итлериң олар тарап топулман, йө-не җабҗынып дурмаларыды. Шол бармаша ене йыл-дырым чакды-да, Хоҗам эрбет бир затдан ховатыр эден ялы сандыраклап: «Мерет ага, оларың арасында Акбилек бар» дийип гыгырды.

Гоҗаның ини дыглап гитди. Ол итлериң нәме се-бәпден өкҗе огурлаяндыкларына диңе шу ерде гөз етирди: ол жанаварлар шиндем өз сердарыны унутман экенлер.

Бу гезекки йылдырымың ягтысы эсли салым өчме-ди. Инди гоҗаныңам көнелишен гөзлерине ынанмазлык эдере ер галмады: гайракы гүмлугың бәри башындакы белент депәниң үстүнден дөрт саны мөҗеге баш болуп инип гелйән Акбилекди. Оларың отлуклы назары гөни сүрә тарап дикилипди. Мөҗеклер төзе сердарындан эйменйән ялы, көпекден аз-кем ызракдады.

Олар кем-кемден голайлашярдылар.

Мерет ага бу сапар итлерден вепа болмаҗагына гөз етирди-де, огланлара: «Таякларыңыза беркрәк япы-шың» дийип, өзем гоша гаршы ылгады.

Ымыклы гуюп башлан чабга эйәм түпеңиң ялаңач гундагыны хемем дашына оралан гүпбини эзмәге ети-шен экен. Мерет ага гошаны омурды-да, гөзлерини долдурды. Бәш-алты саны картөч сечмели оқы болса кисесине салды. Онянча Хоҗамың: «Хай, Мерет ага, түпеңи алып етевери!» диен сеси эшидилди.

Мерет ага ылгап барса, мөҗеклер малларың арка-сындан дарамата етишен экен. Хоҗам оларың бирини сеңселедипдир-де, индем етишибилдигине сайгылаяр-ды. Чолук таягыны галгадып етишибилдигине гыкылык-лаярды. Итлерден мөҗеклере топулан бир Акбай бол-ды. Йөне ол жанавар бада-бат әпет мөҗегең азысына дүшди. Шу ерде Мерет аганың еке оқы о ганымы түк-гертмедик болса, гүжүгүң халы харап болҗакды. Шол вагт гарашылмадык бир вака болды. Акбилек гоҗаның арка тарапындан япырылып гелди-де, оңа хопба болай-ды. Мерет ага көпегең зарбасына энтирекләп гитди. Йөне шол вагт чолугың бат билен индерен эгри таягы гарпышан көпегең ягырнысыны эрбет агырдып, ит хон-да зыңлып гитди. Эмма гачмады.

Мерет ага хернә тенине хич хили яра салдырман сыпды-да, чолуга Акбилекден хабардар бол дийип, бир гузыны алып угран мөҗеге түпеңини ченәп, эсли ара-лыкдан уруп йыкды.

Хич зат чыкмаҗагыны аңан иң соңкы мөҗек асса гачан намарт эдип, үмдүзүне тутдурды.

Эмма Акбилек гачмады.

Мерет ага огланлара зая болан гоюн-гузыны йыгнаң дийип, бейлерәкде агырысына чыдаман чыңсап отуран көпегең янына йөнелди.

Ягыш дынман гуйярды, Акбилек гоҗаның голайлаш-яныны аңандан, туруп бираз ыза чекилди. Эмма... гач-мады. Мерет ага көпек үйшөйән болаймасын дийип, гошасыны асды. Акбилек хыңранды. Гоҗа хай-күш этди, көпек гайта бетер хыңранды. Гоҗа «Акбилегим!...» дийип, элини узатды. Көпек җабҗынып гайра че-килди.

Мерет ага көпегең реҗесиниң гең дәлдигини аңды-да, сен-мен ёк ызына өврүлип, онуң янындан гидибер-


мекчи болды. Эмма Акбилек хем гоҗаның бу хыялыны дуян ялы ылгап, онуң өңүне гечди. Гоҗа бир гапдала совулҗак болды. Көпек мунда-да сыпдырмады.

Гоҗа бу пәлияман Акбилеги инди халаман уграды: гыгырып ковмак иследи. Көпек велин, асла дийәсиңем диймеди.

Мерет ага башга алач тапман, иң соңы түпеңини элине алды... Акбилек өзүне гаршы гезелен гоша нили гөренден эрбет җабҗынып, дишлерини сыртартды, шол хырсызлыгыны сыпдырман бирден гоҗа тарап топулды. Ызлы-ызына атылан окларың икиси-де өр боюна галан көпегиң дөшүнден гечди.

Түпең сесине ылгашып гелен огланлар дем-дүйтсүз сүйнүп ятан Акбилеги гөрдүлер.

Мерет ага Хоҗамың элиндәки панусы алды-да, Акбилегиң өленсоңам гахарлы середйән арманлы гөзлерини иң соңкы сапар сынламага дурды.



КӨМЕЛЕКЛИ ГИҢ МЕЙДАН

Бу ерлер яп-яңам элиң аясы ялы яйылып ятан гиң дүзлүкди. Салгыма дүшүп, гөзъетимден бир гез өркүни үзен ек-түк губа дүелер я-да бир махал ташланып гидилен агылларың дашына өрүлен йылгынлар болаймаса, даш-төверекде кәнбир җанлы-җеменде гөрүнмезди. Шәхерлилер бу мейдана яз паслы гүйчли ягышлардан соң көмелек дийип, ене бир ниҗелери, я несип, гуш-пуш уарын ниети билен машынлы шикара чыкардылар. Йөне көмелегем, авам галапын багты чүвене душарды: дүз уммасызды, ёвузды, бахылды.

Бирденем барысы гутарды: дүзүң гөвсүни канал дилип гечди-де, йүреклери шорсурашып дуран шәхерлилериң әхлисини шол тамадана текиз эл үздүрди...

Инди ол өңки асманә, адамлара бипервай гарап ятан аладасыз дүзлүкден нам-нышан галмандыр, хатда өз башына дүшен бу тәзе такдыры барада ойланмага-да онуң салым вагты ёк. Меле сув мүңлерче йылларың довамында дүзлүгиң гөвсүндәки гурап галан дамарлара ене җан берипдир. Ол өзи үчин дүшнүксиз, иңңән ынҗык, ызалы өзгериши башдан гечирйәр. Әли ятан топрак җанланяр.

Хава, адам бу дүзлүк үчин асылам гең җеменде дәлди, олар мыдама-да оңа мыхман болардылар. Гелердилер, яйнардылар, иңрик гаралдыгам дыр-пытрак даргардылар. Дүзлүк болса ене өз башындан гечен

ягшу-яман гүнлерини ятлап, гугарып галарды. Шонда каярым этеге инен сүриң ызлашыгы я илерден гечип барян отлының ялңыз гугулдысы дийәймесең, онуң ратхатлыгыны бозян ёкды.

Эмма бу тәзе гелен адамларың ниетлериниң үйт-гешикдигини дүз бада-бат аңды. Олар мыхмана меңземејәрди, бу ерлери ташлап гитмек асла хыялларыңда-да ёкды. Олар газанлы гелипди, ёрган-дүшекли гелипди. Дүз аралашып, гөвсүни гызыл дөржүк эден үйт-гешик машинлар биленем, көпелип гидип отуран жайлар, көчелер биленем, өзүниң шейле гужурлы, гарадан гайтмазак тәзе эелери биленем дура-бара өвренишди. Ол инди адамлара боюнды.

Кәшгә ынсанам топрак ялы ыгыбарлы, канагатлы болса болмаярмы. Онда әхли зат гүлала-гүллүк боларды: адамлар агзыбир яшарды, ишләрди, топрагың рехнедини билелешип гөрердилер, вагты билен оларың сачам агармазды. Арман, адам гара ер дәл. Ынсан йүреги йүз пара, херсем бир ере етсем дийәер.

...Асман хер нәче гиңем болса онуң йүзүнде бармак басар ялам ачык ер ёкды. Даг тайдан бүклүм-бүклүм болшуп гелйән гара булутлар ягшың ысыны дүзлүге биреййәм яйрадыпды. Эмма ярылайып биленокды. Мунуң ялы боланда диңе гурагырылылар я демгысмалылар дердинден азар чекмән, тут ялы сагат адамларыңам кейпи бозулып, йүреги гысяр. Ненең шейле болмасын: булутлар-а депәңе дегәйжек боляр, гөзүң етйән хемме ери ышнагыны йитирип, гүндүзиң гүнортаны гаралып дур. Мейдандан адам аягы чекилипдир, иң бәркиси мал-гаралар-да бир гутулгысыз бела-бетере гарашян ялы сусланып дурлар.

Дурдымырадыңам улилден айра ери ёкды, ол хем шу дүз билен багрыны бадашдыранларың бириди. Оны дийсең эдил бейле-де дәл, онуң бир тапавуды хем барды: Дурдымырат Акыев шу дүзде гуралан тәзе хожалыкларың бирине башы билен жогап берйәрди. Директорлык адамыны бирнеме экезлендирип, оны мердрәк эдәйжек ялам велин, бу махал бу адамыныңам жиннек ялы кейпи ёкды. Хас догрусы, йүреги ховул алып барярды.

Дурдымырат хер нәме-де болса сыр билдирмән, шол өңки галжаңлыгы билен хайдан-хай сувчулары хем хер бөлүмден бәш-үч саны даяв йигитлери йыг-

нап: «Ягыш гүйчли гелжеге меңзейәр, бирден экилен өрлери силе басдыраймаң, бөветлериңизи мөкәм барлашдырың. Айратынам сувуң сакасында бек дуруң» дийип, табшырышдырды-да, кабинетине барды.

Директорың кабинетиниң пенжирелери улы ёла бакып дурды. Ол асфальт көче шәхер билен совхозы бирлешдирйән еке-тәк ёлды. Гиденем шонуң билен гидйәрди, геленем шонуң билен гелйәрди.

Дурдымырат кабинетиң дымылжык агыр ховасына чыдаман айналары серишдирди. Ягыш ысы гелип дуран сергин шемал эдил гөвнүңи ачян тәзе айдым ялы жайың ичине яйрап гитди.

Дурдымырат чилим отланды-да, гөвүнли-гөвүнсиз столуның башына гечди. Онуң өңүнде середишдирип чыкмалы биргиден кагызлар үйшүп дурды.

Кагызлар... Дашындан гөрәймәге хеммесем кысымдаш, хатлы-петекли, дашы режеленип букжаланану-букжасыз сессиз-үйнсүз кагызлар. Эмма олар хер бири өзүнде биргиден аладаны, сораглары гизләп ятыр. Совхоз директорына, негәде болаймаса, пейвагтына язылан хаты говшурмаярлар. Ине, бу махалам ол бу кагызлара башы билен гүмра болды... «Нәме үчин экишиң ягдайы барадакы маглуматы вагтлы-вагтында ибермейәрсиниз...», «Нәче гектар тәзе ер планлашдырарсыңыз?», «Сувдан нәдогры пейдалананыңыз үчин район халк контроллыгы комитетинде сизиң хасабатыңызың диңленжегини хабар берйәрис», «Ёлдаш директор, биз Гомель шәхериниң 15-нжи мекдебиниң пионерлери сизиң совхозыңыздакы тәзе ачылан мекдебиң пионерлери билен хат алышмак ислейәрис», «Мени машгала ягдайымың булашяндыгы себәпли совхозың механиклингиден бошатмагыңызы соралярин...»

Дурдымырат бирден сен-мен ёк еринден турды-да пенжирәниң өңүне барды. «Машгала ягдайымың булашяндыгы себәпли... Булашяндыгы себәпли...» Ол бу сөзлери энчеме сапар гайталаныны өзем дуймады. Кинаялы йылгырды, ене чилим отлады. Гайдыбам столуң башына гечмеди.

Ол кабинетинден чыкып, посёлогың ичи билен гөни гүнбатарлыгына тутдурып уграды. Эмма он йигрими әдим гечип гечмәнкә гүйчли чабга гуюп, ол совхозың механиги Мейдан Рахмедовың ишигини какянча сүллүмбай болупды. Гапыны Мейданың өзи ачды. Директорың

эзилен токлы ялы мүззерип дуршуны гөренден ол тас пыңкырыпды. Эмма ене сыпайычылык эден болды-да:

— Ёлдаш директор, ханы машиныңыз? Хей бейле-де бир эзилмек бормы. Буюп галмагыңыз мүмкин ахыры — дийди.

— Машины эртир чагалары алып гел дийип, шәхерә уградайдым. Шофёрың өзүңиңем герек-ярак затлары бар экен. Ханы, механик, геп нокатлама-да мени өйкен-сиз галдырмажак болсаң бир гурурак эшик бер — дийип, Дурдымырат ичерик күрсәп урды.

Майдан эгин-эшигиң гөзлегине гиденде Дурдымырат ички отагда онуң аялы Гөзелиң гапдалында ятан чагасыны укатжак болуп тапбатлап отурандыгыны гөрдди. Гелниң йүзи салыкды, гелен-гиден биленем сери ёкды, назарыны шол бир ере дикип күйленип отырды.

Ара салым бермән Майдан эгин-эшик гетирди-де, кухня тарап гитди. Дурдымырат чалшырынып дурка краның шаглаян сесини, китириң шакырдысыны эшитди хем-де механигиң мундан өң өзүниң чай отуртмаяндыгыны хақыдасына гетирди.

Бир салымдан чай гайнады. Олар яссыга тирсегини берип, чәйнеклериниң ярысыны ичйәнчәлер ягыш хакда, машинларың ремонту, шәхер билен совхозың аралыгында болманда хер гүн ики гезек автобус гатнавыны ёла гоймак хакда үммүллешдилер. Йөне шу ерде директор хәлки месайы гүррүңиң әхеңини үйтгетди отурыберди.

— Ери, автобус гатнады-гатнамады, сен нәме үчин онуң азарыны эдйәң?

Майдана директорың бу геппи ёкуш деген болара чемели, ол ардынжырады-да:

— Ай, ёлдаш директор, бизем аягымызы кирейине тутамзок. Ери, мен шәхерә хер гезек гитмели боламда нижесары йүк машинларыны алайын дурайын — дийди.

Перделери бираз говшатмаса ягдайың булашжакдыгыны аңып, Дурдымырат өзүне зорлук салып көшешди.

— Бираз сабыр эт. Автобусам болар, өзем гүнде ики дийәңми, он ики гезегем гатнар. Сениң бу ере гелениңе яңы бир йыл говрак болды. Бәш йыл мундан озал, мен шәхердәки көшк ялы жайымы, гүл ялы везипәми ташлап, шу ере геленимде йүрегим ховул эдип,

тас ызыма гачыпдым. Мени бирки санжак хоңкарып отуран жайың ишигине гетирәге-де: «Хонха-ра сув, ине-де ер, адам тап, совхоз гур» дийдилер-де, машинларына мүнүп өтәгитдилер. Ине, сениң дузуңы ийип отырын, шо махал бири гелип маңа: «Эй, директор, башыңы дик тут... Ене бәш йылдан гүл ялы посёлокларың көчесинде ягыша эзилерсиң» диен болса үстүмден гүлйәң дийип, оны хут урардым. Хернә хич ким болсады экмеди. Сен болса автобус дийәң...

Директорың гарачыны билен айдан сөзлерине Майдан гулак габартманам дурмады. Хер нәме-де болса өзүңиңем бимамла дәлдигини субут этмек үчинми я аслында кечжалракмы, кәсесине чай гуюп отурышына Дурдымырадың йүзүне-де серетмән:

— О дийәнлериңизе сөзүм ёк, йөне бейлеки совхозлары гөрйәс велин, бирхили дилиң гысга болайяр. Экин-дикин аладасы билен башагай боляс-да, кәярым илата дервайыс герек затлары унудайясам. Яңкы автобус дийәними сиз ушажык затдыр хасап эдйәнсиңиз велин, бейле дәл. Сизиң-ә, нәме, аягыңызың ашагында ел ялы газик бар. Мен муны гөриплик эдип я кемсинип айдамок. Раст директор болсаң, машинсыз болмаз-ла. Йөне, хов, илатың көпүсиниң доган-гарындашы шәхерде. Болмаяндада әхли герек-ярак затларың совхозда тапдырыбам дуранок. Мен автобусы шонуң үчин ятладым.

Механигиң жибринмелери Дурдымырат үчин ачыш дәлди. Илата нәме герекдигини ондан хас оңат билйәрди. Йөне ол шу гезек Майданың кежиррәк йигитдигини, йүрегине дүвен задыны горап сакламак үчин жыржашып япышып ятянлардандыгыны аңды. Бейле адамларың өз сүрүп отуран пикириниң хатырасына кәярым гөзликерлүге йүз урядыгыны, хак билен нәхакың арасында парх гоюп билмейән вагтларыныңам боляндыгыны яшы кырк бәше баран Дурдымырат Акыев билйәрди. Шонуң үчинем Майданың машгала меселеси барада гүррүң гозгамага онуң богны ысмаярды. Вах, машгала меселеси автобус дәл ахыры... Эмма Майдан арзада меселәни чүрт-кесик гоянсоң, оны гозгамазлык мүмкин дәлди. Ол меселеде бу яш чатынжалара хемаят бермеги оларың гелжекки яшайшы талап эдйәрди. Дурдымырат бир салым сессиз Майданың йүзүне серетди-де, гышарып ятан еринден:

— Майдан хан, мениң сең билен эдил шу вагт ав-

тобус меселесини чөзмөгө гелмедигими аңян болсаң герек — дийди.

Мейдан сессиз башыны атды.

— Яңы кагызлары дөрүп отырмак сениң язан арзаң үстүндөн бардым-да, нәмәң нәмедигине дүшүнишәейиң дийип, яныңызга гайдыбердим. — Дурдымырат бу сөзлери Гөзелем эшитсин дийип, хас батлырак айтды.

— Говы эдипсиңиз. Бу тайда сизден гизләп отурага зат ёк.

— Гизлин болмаян болса эшидели, бу оңушмаян задыңыз нәме? Биз-ә бир агзыбир машгала дийип, дашыңыздан гуванышып йөрдүк. Я бир етмейән задыңыз бармы, совхоз гөвнүңизден туранокмы?..

Мейдан чалажа йылгыран ялы этди, эмма нәхили жогап беренинде оңат болжагыны өлчерйән ялы ардын-жырады-да:

— Ёлдаш директор, Гөзел икимизиң оңшуп-оңушмаз ялы улы давамыз-а ёк. Йөне әбеде-жүйже яшаяс дийсем, онда-да яланчы болжак. Гараз, Дурдымырат ага, машгалада эркек эркек еринде, аял аял еринде болмаса, оңушмак гаты кын экен.

Дурдымырат Мейданың нәмелер дийжек болянына догруданам дүшүнмеди. «Эркек эркек еринде, аял аял еринде?..» Ол дуруп билмән дик отурды.

— Ханы сен гүмүртиклеме-де, догрусыны айтсана, араңызда нәме болды. Я Гөзел сениң диениңи эденокмы?

Мейдан бирхили өйкели әхеңде:

— Ёк, мен онуң диенини этмейәрмишим.

— Меселем?

Мейдан эсли салым жогап бермеди.

— Ери, бу нә агзыңа сув алан ялы болуп отырсың?

— Махласы, ёлдаш директор ол өйде дивары сүсүп отуржак дәл, ишлежек диййәр. Ёгса-да... бу ерде дуржак дәл, дең-душумың янында дилим гысга дийип, ер депип дур.

Дурдымырат йылгырды-да:

— Догры айдыпдыр. Илиң Гөзел ялы гелни даг яря, сенем оны гырнагың ялы эдип атыпсың. Догруданам, бүйә-хә саңа гелшеногам.

— Чаганы нәтжек?

Дурдымырадың шу ерде гирре гахары гелди.

— Нәме, бу мейдандакы ишләп йөрән аяллар ча-

галарыны яны билен торба салып әкидйәндир өйдйәрмиң? Ягшам бир бахана тапдың. Улы ил ялы сизем оны яслә берәерлер.

— Вах, ёлдаш директор, бизиң өңем ики чагамыз дурмады, ол бизиң бар мыдарымыз...

Дурдымырат ойланды, бирден өз ялңыз оглы Сердаржык ядына дүшди. Онуң өзем оглуны кичикә не яслә ынаныпды, не-де чагалар багына. Өйден ябан гезсе эдил ал какайжак ялыды. Ол ювашлык билен ынамсыз әхеңде:

— Гөзелиң нәме билими бар? — дийип, сорады.

— Педагогик училищәниң икинжи курсуны гутарды. Шо вагтам шу оглумыз болуп, ол окувдан галмага межбур болды.

Дурдымырат эсли салым ойланып-ойланып ахыры:

— Гөзел гелин, ай Гөзел гелин, ханы бәрик гел! — дийип гыгырды.

Мейдан еринден гобсунып:

— Ёлдаш директор, оны нәме үчин чагырарсыңыз? — дийип жаныгды.

— Ханы сен бирсалым отур бакалы.

Ички жайдан гөвүнли-гөвүнсиз басып Гөзел гелди. — Гургунмысың. Мыхман дагы геленде бир ачыг-рак боларлар ахыры. Ханы, адамың янына геч бакалы. Гөзел шол бир кейпсиз халыны үйтгетмән Мейдан-дан эсли аралыкда гуйлунып отурды.

Дурдымырат иңңән аграс гөрнүше гирди, улудан демини алды.

— Көшеклер, мен бу дүнъеде зийәм сизиң икиңи-зиң яшыңызы яшадым. Көп гезек ялчышып гөрдүм, көп гезек еңлип гөрдүм. Уршунам, ачлыгынам гөрдүм. Йөне мен өз машгалама вепалыдым. Бирек-биреге дүшүнишмек, ынанмак, кын гүнде хемаят этмек — дүнъеде шоңа етеси багт ёк. Янып дуран йүре-гиңизи өз элиңиз билен соватмак нәмә герек. Нәме, мениң машгала дурмушым гүлала-гүллүкдир өйдйәрмисиңиз. Бу ери мениң үчинем женнетиң аңры башы дәл. Менем шәхерде, чагаларымың арасында аладасыз яшасым гелйәр... Мейдан, бу гүн сен арза бердиң, эртир ене бири, биригүн мен арза берсем... Барымыз бу ерден гүлберимизи гөтерип гитсек... Ёк, бейле зат болуп билмез... Биз оны башармарыс. Бу дүз бизиң өз топрагымыз ахыры... Менде шейле бир

ликир бар, Гөзел эртирден башлап совхозың яслисинде энеке болуп ишләп башласын. Оглуңам, Гөзел өз яныңда болар. Нәхили гөрйәңиз.

Вагты билен хич кимден сес чыкмады. Ахыры Гөзел дилленди.

— Мен-ә элимден геленини эдерин...

Мейдан аялына кинаялы бакып, онуң сөзүни бөлди.

— Ёлдаш директор, «агшамың хайрындан, эртириң шери» дийипдирлер, ханы мен пикирленейин.

Дурдымырат турма билен болды.

— Пикирлен, пикирлен. Йөне меңем әхли ишим сиз дәл, мүн дердим бар, гидейин. Ягшам кипарлан ялы-ла...

Ол шондан соң эгленмән хошлашып чыкып гитди.

Чабга ериң йүзүни ювуп тәмизләпдир. Асман бир-неме дурланыпдыр. Яшып барян гүнүң нуры булутларың ыш еринден ёл ачыпдыр-да, гүнбатарда әпет гырмызы гүләлек ачылан ялы болупдыр. Онуң шөхлеси гайрадакы гумларың геришлерине дүшүп, олар ылла диерсиң алтын чайылан ялы болуп гөрүнйәрдилер. Бу чыглы сагат ховадан дем алып дояр ялы дәлди.

Дурдымырат өйден чыкышына посёлогың еңсесиндәки ачык дүзлүгә йөнелди. Дүзлүгиң хас аңырагында, улы ёлдан ачыграк ерде ол эсли мейданы өлден сувдан горап саклаярды. Ол бир геңси көмелекли мейданды. Оны совхозың адамларам билйәрди, дашындан айланып гечйәрдилер.

Дурдымырат бу көмелекли мейданы аялы Тумар үчин саклаярды.

Директор бу махал дызына ченли батга батса-да эдил бәш яшлы чага ялы ол ере ховлукды. Ине-де шол көмелекли мейдан. Дийсең-диймесең о ери дуршуна гүберчек болуп дурды: отуран ериңден этегиңи долдураймалыды. Эмма Дурдымырат оларың бирине-де элини дегирмеди. Ол шол ере бир салым сер салып, иңрик гаралансоң ызына гайтды. Ёл боям гөвүн йүвүртди: «Эртир Тумар билен огулжыгым Сердар гелер. Мен олары өе элтмән, көмелекли мейдана әкидерин. Көмелек Тумарымың өлер жаныдыр. Олары хорламан өзүм йыгып берерин. Ёк, гой, өзлери йыгсын. Көме-легиң әхли кейпем йыгмакда ахыры... Онсоң үч болуп оны говарыс. Хезил эдип иерис. Белки шонда бу ер Тумарың гөвнүңден турар, белки менем ахыры бу айралыкдан дынарын... Хавала, ол мени говы гөрйәр... Га-

лар, мыдамалык галар. Совхозда врач дервайыс герек ахыры... Сердаржыгымам гелжек йыл окува гидер...

Дурдымырат шейле гөзел ойлары биленем мазалы агшам дүшенде өйүне гелди. Энтег гызгыны совамага етишмедик үсти басырылгы нахарыны ийди-де, эртир даң атып-атманка турмалыдыгы ядына дүшүп, ерине гирди. Эмма ол ымызганып-ымызганманка ювашжадан ишик какылды. Дурдымырат ярым укылы халда кәйин-жирәп гапыны ачды. Даш ишикте Мейдан сөмелип дурды. Дурдымырат укыдан о диен ачылман гырылжык сеси билен:

— Ери, ене нәме болды? — дийип сорады.

Мейдан товланжырап, бурулып:

— Дурдымырат ага, шожагаз арзамы ызына берсеңизләң — дийди.

Дурдымырат гатырганды:

— Шу бидерек зат үчинем адам барыны укудан ояряң-айт... Мен оны шо махал йыртып гойбердим.

Мейдан йылгырды-да:

— Оңарыпсыңыз. Мениңем этжегим шоды-да — дийип, гитме билен болды. — Бимаза этдим велин, хернә багышлавериң... Йөне бир хайышым, оны гүррүң эдибем йөрмәң... Нәмә герек...

Дурдымырат гернибрәгеде:

— Бар-ов, мен-ә ятжак. Сенем ир турмалы ахыры. Үчүнжидәки ёла гум дөкйән экскаватор дөвлүпдир. Иберйәрлер бурны сүмүклини, оңарян затлары ёк. Эрте бар-да көмекләш шоңа... Бар, саг-аман ятып тур. Йөне бир задам унутма: бир гапыдан гирип-чыкып йөркәңиз «Мен — эркек, сен — аял» диен гепиңи гайдып агзыңа алмагын, айп болар. Сизиң икиңизем гүл ялы адам ахыры...

Мейдан сусланды, бойнуны саллады, ювашжа:

— Боля, агам, мен хеммесине дүшүндим. Багышлаң — дийип, гөни өйүне гайтды.

Дурдымырат эртир оянанда гүн биреййәм доган экен. Шофёры гапыда машынына сычран палчыклары сүпүрйәрди.

Дурдымырат шофёрының йүзүниң салыкдыгыны гөрдиде, бирхили иңкисе гитди. Хайдан-хай эшиклерини гейип, дашарык чыкды-да:

— Дөртгулы, ханы олар гелмедими? — дийип со-рады.

Шофёр йигит сесини чыкармады. Ховлукман голтук жүбүсүндөн бир букча чыкарып директоруна узатды.

Дурдымырат элини говушгынсыз узадып, букжаны алды. Гейә шофёрдан уялян ялы башыны галдырман эмай билен ачды-да, хаты окап башлады.

«Дурды! Сен мени багышла. Икимиз томус биле курорта гидерис дийип вадалашыпдык. Эмма мен Кисловодскиниң иң оңат санаторилериниң бирине гарашман дуркам бир путёвка тапдым. Шу гүн өйлөн учян. Сердаржыгы эжемиң янына ибердим. Ол о ерде хор болмаз. Мен сенден хич зады гизлемекчи дәл. Сениң тәзе яшайшың билен мен хич хачан өвренишип билмен. Ол яшайыш нәме үчиндир-де мениң үчин мыдама гараңкы. Көмелегиңи ийип билмәниме гынанманам дурамок.

Хош! Тамара».

Дурдымырадың бирден гөзүниң өңи гараңкырап, башы айланан ялы болды. Эмма ол хер нәме-де болса тиз вагтдан өзүни дүрсәп, умывальниге барып ювунды. Иймән-ичмәнем машынына мүнди-де:

— Ханы, Дөртгулы жан, сүр бакалы — дийди.

— Нирә, яшулы?

— Ханы бир ша ёла чык.

Машын ша ёл билен эсли аралыгы геченсоң, Дурдымырат:

— Үчүнжи бөлүмө өвүр — дийди.

Совхозың үчүнжи бөлүми Дурдымырадың горап йөрен көмелекли мейданының үстүндөн гечйәрди. Машын батгалы чаркандактардан аглап-эңрәп гечип, көмелекли мейданың габадына етенде олар еди-секиз яшлыжа бир оглан билен бир гызжагазың дүнйәни унудып, хер бири телпек ялы гелин көмелеклери йыгып йөрендигини гөрдүлөр...



ГАР ЯГЯР

— Дүшүн, жан доган, дурмушда бир гезек алдандым дийип, галан өмрүңи хорламак болмаз ахыры. Нәзик, пикир эдип гөр, икимизиң институты гутаралымыза бәш йыл гечди. Курсдашларымызың әхлиси диен ялы өйли-ишикли болдулар. Сен велин, шол бир хеңиңе тутуп йөрсүң! Сениң ол арзув эдйән идеал адамларың ёк. Бу махал эркеклер мес болупдырлар. Бейдип йөршүңе, бир гүн сачыңдан ак гирип уграныны дуйман галарсың. Говусы мениң диеними эт. Гөрерсиң, ол говы йигит. Өзем сен дийип өлүп баряр...

— Нәме, онуң өз дилине гулп урлупмы? Мен о диен гөрмегеем болмасам, адам иййән йыртыжы дәл ахыры...

— Бу гызың айдяныны, вах ол утаняр. Оны бир гөрсөңдиң: эдил улы гызың бар-да.

— Өңем өзүмиң гыз болуп доганыма нәтжегими билемок. Дүржемап, гөл говусы шу гүррүңи бес эдели. Маңа яманлыгың ёкдугынам, багтлы болмагымы ислеяниңем билйән, йөне... бу затлар бейдиленок ахыры. Эгер бу меселеде геңеше гулак асян болсам, онда он класы гутаран бадыма-да әре чыкып билйәрдим. Шейдәен болсам, бу вагта ченли мен белки «Гахрыман эне» адыны алардым. Ха-ха-ха!

— Ха-ха-ха!.. Ери боля-да, агзамадыгым. Йөне онуң билен мениң гөвнүм үчин бирже гезек душуйайсаң оңат боларды. Гөвнүме болмаса, икиңиз бири-бириңизи халашайжак ялы. Онсоңам мыдама йигит гызы дәл-де, гызыңам йигиди тапайян вагтлары боляндыр. Сен нәме-де болса, бир гүрлешип гөр. Ёгса менем йүзүгара эдйәң. Мен оңа адамымың янында сөз бердим ахыры.

— О нәме үчин бейтдиң? Илки өзүм билен маслахатлашайсаң болмадымы.

— Вах, Нәзик жан, сен нәме, маңа нәбелетми. Тәзе йыл гижесиди. Мәммет «Гел, Ресулам чагыраялы, энчеме йыл биле ишлешип йөрүс. Өзем еке, дөземок» дийди велин, разылашдым. Аз-кем ичилмәнем дурмады. Өзеленип дурансоң душудырайын дийип, дилимден сындырайыпдырын-да. Багышла мени...

— Ягшам бир иш битирисиң...

— Шей дийдим велин, нерессе, эйәм сениң билен таншана дөнди. Бир тосты диңе сениң саглыгыңа гөтерди. Ызынданам айдым айтды, танс этди, гараз, болмажыны болды-да.

— Ол шейле көп ичйәрми?.. Ә-ә, неме-ле, Дүрже-мал, сен гаты мекир болупсың, эйәм мени торуңа салып баряң. Ичип гечсин-ле, нирәмиң итимиш... Азан хайран. Мен инди саңа ойнатгам болуп барян өйдйән.

— Багышла, Нәзик, худаи бар, онуң ялы пикир асла хыялымда-да ёкды. Мен сени, нәмеден ант ич дийсең, ичейин, эдил эзиз доганымдан илери гөрийән... Мен... мен... Багышла.

— Бай, сенем-ә, гойсана, гыз... Гөзяш бир иш битирйән болса, мен хер гүн гапымыздакы секимизем сувлап билердим. Адам ялңыз болса, башына бир иш дүшсе, гөз яш көшешдирйәрмиш диййәрлер. О затлар галат, о диңе эжизлигиңи боюн алмакдан башга зат дәл. Ёк, гөзяш көп дөкүлсе, ол йүрегиң сарыны гачыяр, гөзлериндәки рөвшени көнелдйәр. Эжизлик гөзяшы иң соңкужа ягты умытларыңам гызгын шеребесинде эредйәр. Шонуң үчинем, Дүрже жан, аңружы башары-билсең, агламажак болгун. Дүнйәниң йүзүнде ялңыз йүрекдешим — олам сен. Сениң гөвнүң сынандан, хол илерки гара даглар сынсын. Гетир бәрик йигидиңи. Өң-ә биринден агзым бишди, ханы мунам бир гөрейин...

— Нәзик жа-а-ан...

— А гыз, бес эдевери, йүз-гөзүмиң ишини гөрдүң. Мен саңа гүйзеки терне дәл, гит-де әриңи гөмир-дә... Ха-ха-ха!..

— Ха-ха-ха!..

...

— Сиз галпылдаян ялы-ла, нәме үшейәңизми?!

— Үшемәнем дурамок...

— Хава-да, бу йыл гыш хас газалпырак геләйдем-дә.

—...

— Көчелерде-де кән гымылды ёк. Диймек совук.

— Нәме, сиз оны дуяңызокмы?

— Сиз баркаңыз маңа совук кәр этмез...

— Бейле гүррүңлер нәме гөрек. Сиз говусы айтсаңызлаң, мениң билен душуйып, максадыңыз нәме? Ёгсам, ине бир сагат дагы бәри шәхериң гаравулы ялы йөне ики яна гөзмеләп йөрүс. Айдың, ховлугян. Өйде эжем эйәм биынжалык боляндыр.

— Нәме, мен сизи эйәм иризәйдимми?..

— Ёк, хәли сиз хакда пылан зат дийсем яланчы. Белки говы адамсыңыз...

— Терсине. Сиз мени танаңзок, иң бәркижеси, мен йылдызларам халамок ахыры...

— Сиз сентименталлыгы говы гөрийән болара чеме-лиңиз. Халамаз ялы йылдызларың эдйән гүнәси нәме?

— Энтег огланжыккак, эжемиң ёгалан гижеси аглап дашарык чыканымда асманда бир уллакан йылдыз сүйнди. Маңа шол өчен эжең йылдызы дийдилер. Шондан соң мен галан әхли йылдызлара-да ховатырлы середип башладым.

— Ине саңа гөрек болса. Сиз материалист ахыры. Эйсем инженерлере институтда диаматы өвретмейәрлерми?

— Онсоңам, йылдызлары йигренйән адам асла хич кими сөйүбем билмейәрмиш диййәрлер.

— Шоңа-да ынаның болсаңыз-а, онда ягдайыңыз өверлик дәл...

— Шу гурак аяздан-а гар яганам мүң пай говы.

— Гары говы гөрийәңизми?

— Кәтә говы гөрийән, кәтә-де йигренйән...

— Сиз тәсин адам Ресул.

— О нәме дийдигиңиз болды?

— Әхли совалларымы икучлы эдип гойярысыңыз.

— Нәзик, сизе гөнүмден гелейинми?

— Ери?

— Мениң шу вагт ичим элжук диййәр, шол гүнор-танкы иен нахарым. Эгер эжеңиз ене екеже сагат ка-нагат эдип билер өйтсеңиз, кафелериң бирине гирелиң. Хем-ә бирки ағыз гарбанарыс, хемем йылынарыс. Йө-не бир задам айдайын, гаршылык гөркезәйдигиңиз, мен милиционери чагырып: «Ине шу гыз ачлык ыглан этди, үстесине-де совук алып өлмеги йүрегине дүвүп-дир» диерин.

— Сиз Эзиз Несини көп окаян боларлы. Мен-ә иш-ден чыкып нахарландым, йөне: «бир ажы доюрмак хажа гидип гелен ялымыш» диййәрлер, ислесеңиз сизи нахарлабам билерин, ёлдаш болубам билерин.

— Дүнъеде сизе меңзеш рехимдар адамлар болма-дык болса, биз тетелли етим-есирлер биреййәм гума гарылып гидерди.

— Ери, боляр, йөрүң. Ач адам кән гүрлемезек болар...

* * *

— Котлетиң иерлиги бармы?

— Хергиз ядыңызда болсун, нахар иййән вагтым маңа совал бермәң. Дүвнәймегим мүмкин?

— Бай, бай-ов... «Мен нахар иййәркәм, хем кер, хемем лал». Йөне даш гөрнүшиңиз-ә пионерликден аз-кем токаррак гөрүнйәр.

— Мен сизиң шу гүнки эден ягшылыгыңызы ненең-си гайтарып билеркәм? Кофәң ичерлиги бармы?

— Ай, йөне отурандан-а говы... Юванрак.

— Хә, билдим. Мен сизи гүнлериң бир гүни өз өйүме мыхманчылыга чагыраын. Сиз диванда отураарсыңыз-да газет-журналлара гөз гездирерсиңиз. Мен болсам, өңү-ме фартук дакынарын-да кухня чыкып гидерин. Сиз: «Ресул хич зат гөрек дәл, мениң үчин азара галмаң» дийип, гыгыраарсыңыз. Мен ол сөзлери гөйә эшитмейән ялы боларын. Чыкандыгымы гөрүп, сиз газет-журнал-лары еринде гоярысыңыз-да, пукаража чатмама гөз айларсыңыз. Пенжиредәки тюлларың кирини, шифонье-риң, этажерканың, дивардан асылгы суратың хемем

какам пахырдан галан гылыжың чаңыны гөрүп, маңа аз-кем йүрегиңиз авар. Онянча-да, мен сизе өз элим билен тайярлан түрк кофесини гетирип өңүңизде го-ярын. Сиз ичип башларсыңыз, мен болса: «Кофәниң ичерлиги бармы?» дийип сорарын. Эгер сизем: «Ине, бу түйс кофе» дийәйсеңиз, шонда шу эден ягшылыгы-ңызы гайтардыгым болар. Йөне бейле багт маңа ет-дирерми, етдиремзи, оны билемок...

— Гөрийән велин, сизиң доңуңыз чөзүлип башлады өйдйән.

— Валла, ичим йылады. Таңры ялкасын.

— Онүң ялы болса шу энергиямыз гутарманка ги-делиң. Эжем инди гаргап башландыр.

— Сизиң чыныңызмы?

— Догрымы айдян. Ол мени агшамларына хич ере гойберенек. Гөзи горкупдыр. Биз ики аял догандык. Улы доганым бир гижә бирине гачып гитди. Менем шейдер өйдүп гаражаны галанок, гөргүлиң.

— Ахмал болмаң, ер тыпанчак. Бирден гараматыңы-за галаймайын. Ә-хә! Эй, такси! Такси!..

— Такси нәмә гөрек, троллейбус өйүмизиң янына элтйәр ахыры...

— Йөрүң, йөрүң! Бири өңүрдәймесин!

* * *

— Нәзик, сиз айдым айтмагы говы гөрийәрмисиңиз?

— Диңләеними кем гөремок.

— Меңем дуран ерим-ле, йөне шу Ашгабада багыш-лап бир гиден айдым дөредипдирлер. Я-ха мен хич за-да дүшүнөмок, ёгса-да, гөвнүме болмаса, шол айдым-ларда хақыкы Ашгабатлының йүреги ёк. Мен Ашгаба-дымың вейран боланыны, ашгабатлыларың шол гүнлер гөркезен гахрыманчылыгыны, тәзе шәхериң харабала-рың ичинден кем-кемден галкынышыны гөрдүм. Ашга-бат маңа чекип-чыдап болмажак кынчылыклары, бир гиден адам трагедиясыны башындан гечирен, эмма хич-хачан ян бермедик әгирт пәлван ялы болуп гөрүнйәр. Эгер мениң элимде болса, Ашгабада-да «Гахрыман шә-хер» адыны дакардым. Ашгабада «Ай, сен ашыкларың месгени, гижелең хоштап, ширин жаным, мәхрибаным», гараз, шоңа меңзеш йымпык сөзлер билен йүзленениң жуда бәрден гайдяр.

— Нәме этжек бейдип жаныңызы гынап. Гой о зат-лар барада шахырлар келле дөвсүн. Онсоңам, мен сиз билен бүтинлей разы дәл. Ашгабат хақда язылан ай-дымларың арасында говуларам бар ахыры.

— Меселем?

— Нәме инди мен оны субут этмек үчин таксиң ичинде айдыма зовладайын барайынмы? Билип болмаз, вагты гелер, шонда-да башардыгымдан хиңленип бере-рин... Агам, шу ерде саклайың. Ресул, өйүмиз бу тай-дан ики әдим.

— Мен сизи гапыңыза барянча уградарын.

— Ёк, ёк. Герек дәл.

— Билип болмаз, сизе дүшүнипдирлер-ә. Бири алып гачайса билдиңми?

— Бай сизем-ә...

* * *

— Гапыдакы чатмаңыздан ер берсең,
Гиже-гүндиз хызматыңда галайын.
Өләйсемем өзгә дил бермен дийсең,
Онда сениң раятың болайын...

— Ба-а, сиз-ә асыл хакдан ичен шахырам экениңиз. Мен-ә цемент билен демирден башга билйән задыңыз ёкмука дийип пикир эдйәрдим.

— Гөрсеңиз, гошгы дагам дәлдир, арман ёлумы урдурайдым.

— Ине, шүйә-хә бизиң ховлымыз.

— Бир өзүңиз яшайарсыңызмы?

— Ёк, бир гаррыжа пенсионер рус аялам бар, Ма-рия Петровна. Ол времянкада боляр. Какам министр-ликде ишлейәрди. Ер ырананда ол кесегиң ашагында галды. Эжем майып болды. Оны Бакува әкитдилер. Шол ерде хем бир аягының дызындан ампутация эдип-дирлер. Ол рус аялыныңам адамсам ер ырананда өл-ди. Ол бизиң гоңшымызды. Еке галанымда ол маңа хоссарлык этди. Мен оңа «эже» диййән. Дийсең ылым-лы. Оңа тәзе жаям бердилер велин, гиденок. Биз билен халыс ыснышыпдыр. Новоһибирскиде бир гызы бар, алым, арада гелип әкитжек болды, этмеди. Ол адам-сының мазарының гапдалындан ер гойдурды. «Василий шу ерде Совет хәкимиетини гурмак үчин ган дөкди, шу ерде-де өлди, мен ондан айрылып, хич ере гитжек

дәл» диййәр. Онуң ялы адамлар гаты азалыпдыр. Ре-сул, гаты азалыпдыр. Боляр, барың онда сизем гай-дың. Бирден эртир ише дерек поликлиника бармалы болаймалы.

— Боляр, мен сизи инди сакламайын. Йөне екеже сорагыма жогап бериң: сиз нәмәни говы гөрйәңиз?

— Менми?! Догрымы айдайынмы?

— Мен чыным билен сораян.

— Маймынлары.

— Нәме?

— Хава, хава. Маймынлары. Себәби оларә йүрегим аваяр. Олар не-хә хайван, не-де адам. Белкем сиз бил-йәнсиңиз, тебигат нәме үчин олары бейдип ики одуң арасында гойдука?

— Нәзик, догруданам сиз гаты үшәпсиңиз. Мен си-зи сакламайын. Мениң билен ене душашаңыз гел-йәрми? Йөне догрыңызы айдың, маңа дөзмезчилик эт-мәң.

— Сиз маңа бергили ахыры...

— Менем үшәп уградым өйдйән, хич зат ядыма дү-шенок.

— Хәли-хә билбил ялы сайрайдыңыз.

— Гар хакдамы?

— Түрк кофеси хакда.

— Дуз бар, узын гижеләп ятман велин, түрк кофе-синиң нәхили тайярланяңдыгыны хәкман өврәнерин. Сизиң үчин өврәнерин.

— Саг болуң.

— Аман-саг ятып туруң. Нәзик...

* * *

— Алло! Жанмырат Бердиевлериң өйүми шу?

— Хава.

— Салавмалейким.

— Алейким эссалам.

— Жанмырадың өзи бармыка?

— Бардыр.

— Мүмкин болса шоны чагырсаңызлаң.

— ...

— Хә!

— Жанмырат?

— Хава.

— Салам!

— Салам! Ким-айт би?

— Ресуллай мен.

— Хә, мирәп, сенми асыл. Бу чакда сесиң чыкма-ды-ла. Я ене ясан көпрүлериңи силе алдырып, башагай болуп йөрмүң?

— Гардаш, башыма дүшен бела силиң-пилиң чени дәл.

— Нәме болды?

— Сен өңде-соңда маңа бир хайыр этжек болсаң, екеже юмшум бар. Хер зат эт велин, шоны битир.

— Жаның саг болсун. Эйгиликми бери?

— Эйгиликлай. Маңа бир овадан маймының сура-тыны чекип берсене. Өзем гаты гыссаглы герек.

— Дүшнүклирәк айтсана. Булашык эшидилйәр.

— Маймының суратыны чекип бер дийән.

— Айың?!.

— Маймының, хов, хол музейде маймын ёкмай.

— Бе?.. Нәдәйдиңай, мирәп?

— Жанмырат, мен ичгили дәл, дуз бар, саг. Нәме үчин герекдигини соң айдарын. Йөне шу дилегими би-тир.

— Бе?.. Мирәп, жаның саг болсун. Эртириң өзүнде хайванат багына гидйән.

— Хачан тайяр эдип билерсиң?

— Ики гүнден геләй.

— Тоюңда гайтсын гардаш. Шу эден ягшылыгыңы өлинчәмем унутман.

— Эй, мирәп, йөне голум-а чекмен.

— Гол жәхеннемле. Маңа маймын болса боляр. Гар-даш, башардыгыңыздан о жанавары шадыяңрак эдеве-ри... Йылгырып отуран эт-де чекәй...

— Мирабың гөвнүни йыкып болмаз.

— Көп саг бол, гардаш.

— Хош! Ай, хеләй, яңкының диййән задыны эшит-диңми?

— Нәме мениң гулагым жамдыр өйдйәрмиң?

— Адам чакданаша саллах гезсе, үйтгәп башлаяр-мыш диййәрдилер велин, шол чын өйдйән.

— Ери, нәме болупдыр?

— О пекге, Ресул, хо-ол, гелйәндир-ле кәвагт.

— Мирәп диййәниңизми?

— Хава шол, хакыт маймының суратыны чекип бер диййәр.

— Эй, худай жан, өңем-ә шу ичерде адамдан башга өхли задың сураты барды велин, бир шол хайран кем-ди-дә. Башга задың-а билемок велин, шу эййәмиң ху-дожнигиниң аялы боландан, арвах-жының аялы бола-ныңам говумыка диййән.

— Дөвүр шоны талап эдйәр, хожаың.

— Гойсана. Айын болмаса «дөвүр, дөвүр» диен бо-луп, дериңи ярайжак боляң. Ничикми, обадан гарын-дашларың бири геләйдигем, хасыр-хусур башыма гы-ңач атдырып, яшын дийип ялбаряң.

— Ёк, сен бу ерде дүйпден угурдаш болмадык ики саны меселәни гарышдыряң. Ата-бабаларымызың дәп-дессурыны сакламасак болмаз ахыры. Сунгатда стиль, манера, хакыкатың беян эдилиши хер дөвүрде үйтгәп дуяр. Мысал үчин, Роден...

— Жан, мен сениң Родениңем билемок, продениңем. Ата-бабаң дәп-дессурыны саклаян болсаң, хонха өзүн сакгалың писини ашырда, сакла-да йөр. Йөне маңа бир азар берме.

— Эй, хеләй, сакгал билен ишиң болмасын.

— Догры-да, дең-душумың янында йүзүм гара. Мекдепде-де мугаллымларам, окувчыларымам мени гөрселер: «Сакгаллы суратчың аялы» дийшип, кикиде-кики.

— «Ит үйрер, кервен гечер».

— Ай, нәтсең шейт. Мениңкә-хә диймек. Галанынам өзүң бил. Йөне инди шол «дөврүңи» маңа бери гүжең-леме. Мен-ә гидип ятжак.

— Башдан-аяк натурализм. Башга хич зат дәл... Ха-ва-да, адам жебир үчин ярадылыпдыр дийлени чын болуп барян ялы.

* * *

— Кимсиң?

— Эже, ачавери, совук алды!

— Бу вагта ченли нирелерде ыгып йөрсүң. Ювашрак, өйде адам бар.

— О ким адам?

— Ахмет?!.

—...

— Бошадыңмы? Бу ере нәме үчин гелдиң?

— Горкма. Мен саңа диңе чагшан сүңклерими ге-тирдим.

— Эй, худай!.. Мен хернә үйтгәп йөрән дәлдирин-дә...

— Аркайын бол, менде хич хили яраг ёк. Шу алты йыллыкта мен пычагың нәхили затдыгынам ятдан чыгарыпдырын. Сен маңа бир зат айт: Мыралы гутулдымы я-да...

— Сениң салан яраң онуң чеп бөврегини заялапдыр. Операция агыр гечди, онуң бир бөврегини айырдылар.

— Хәзир ол ниреде?

— Нәме, шиндем мени ондан габаняңмы? Өңки эдениңем аз гөрйәңми?

— Ёк, мен онуң аягына йыкылжак.

— Мен сени шунуң ялы эжиз халда гөрерин дийип хич хачан пикир этмәндим, Ахмет.

— Хм, шейле дийсене. Ёк, Нәзик, ол өңки дәли гайдувсызлык гайдып мениң йүрегимде оянмаз. Мен алты йыллап демиргазыкта болдум. Дурмушың әхли ёвузлыгыны, чекип-чыдап болмажак меламаатларыны башымдан гечирдим. Мен алты йыллап буз ярып, ягты яшайша ёл арчадым. Эшек ялы ишледим, намартламадым. Әхли эден жәнәятымың өңүнде тоба кылдым. Мен инди азат. Ене жүбимде паспортым бар. Әхли совет адамлары ялы пәк зәхмет чекмәге хаклы. Эмма хеләк эдйән эсасы зат бар: сен гүнәми гечйәңми? Я шиндем нәлетләп йөрмүң?

— Ахмет, не бейле хорланыпсың, жаның бери сагмы?

— Нәзик, мени гынама. Диңе екежә сөз: я «ёк» дий, я-да...

— «Ёк» дийәйсем нәдерсиң?

— Гидерин.

— Нирә?

— Жәхан гиң, сүмелге тапылар.

— Ахмет, сен танар ялы болмансың, йөне... гөзлериң велин дүйпден үйтгемәндир. Шол аллажы гөзлер. Азажык аңрык чекилишипдирлер. Ханы ериңден тур. Мен сени алты йыллап гөрөмок ахыры. Боюңы бир сынлайын-ла... Ахмет, сен агляяң-ла. Ахмет, сен хич хачан агламандың ахыры. Сен газамат машынына мүнүп бар-ярқаң, иң соңкы сапар «хош гал» диениңдә-де агламандың.

— Мени гойбер, Нәзик. Инди бери сениң аягыңа душак болмайын. Мен сениң рехимиңе, хорматыңа мынасып дәл. Өз багтымы башга ерден агтарайын.

— О нәме дийдигиң, Ахмет? Мен сениң дийән затларыңа дүшүнип билемок?..

— Мен майып.

— Болгусыз гүррүң этмесене.

— Ики аягымыңам дараклыгыны совук алдырдым.

— Ахмет! Эзизим... Мени горажак болуп, гөр, не гүнлер башыңа дүшүпдир...

— Индем сен агляяң?..

— Сен бирден Хыдыр Ата болайма?..

— О нәме дийдигиң?

— Сениң гелмән-гелмән шу гүн гелшиңе акылым хайран.

— Мен энтәк өйүмизе-де барамок. Отлудан дүшүп, гөни сениң яныңа гелдим.

— Ахмет, эзизим. Ене-де дүнъеде гудрат ёк дийәрлер. Эжә! Ай эжә!

— Нәме, гызым?

— Хей, шол хан түвиңден зат галыпмыды?

— Дайың гелсе дийип, бир биширлик йыгнап гоюпдым. Нәме этжәк?

— Мениң шу гүн азажык серхош боласым гелйәр.

— Нәме?

— Өмрүмде екежә сапар чөке дүшүп ялбарян, шу гезек маңа кәеме? Эжә жан, боля дийәйсене?

— Боля, гызым, боля...

...

— Дүржемал, бәрик гел!

— Нәзик, шу махал маңа азар бермә... Өңем эртирден бәри хасабымы ики гезек булашдырдың. Сен билйәң ахыры документлери шу гүн табшырмасам, о гарры көпек эними иер.

— Ери, боля-ла, гелсене.

— Нәме бар, гыз?

— Ханы, гел! Гел!

— Гөрйән вели, Ресул сени бир душумыңда меңнун эдипдир өйдйән.

— Гар ягяр...


— Яганда нәме?

— Эйсе сен гары говы гөрөңокмы?

— Гардыр-да, ягса ягыберер-дә...

— Ёк, бейле дәл. Гар өхли зады агардыр. Гаранам

ак эдйәр, гөгем ак эдйәр, асфальтам, дашларам. Ериң йүзи памык ялы пәкизе боляр. Мен бу гара, бай, көп гарашдым-а... Сен иште-де, өйде-де аладаң өзүңе етик, хысырдап йөршүңе билиәнем дәлсиң. Йөне мени вели, шу узага чекен гурак аяз халыс иризди. Инди өңки ялы совук болмаз... Гар ягяр...



ЯЛҢЫЗ ҮЛЖЕ АГАЖЫ

Көчәниң угрундакы сансыз эрикдир алма агачларының арасында ялңыз үлже багы гызарып отыр. Ол жанаварың шу йыл илкинжи гезек гүллеши. Оны өңдил шу вагтлар маңа йөрите ниетләп, Чапар атлы бир багбан киши экип берип гидипди.

Чапар гечен йылың язында-да бизиң көчәмизде ишләпди, йөне гүйзүң башларында тикенли агачлары чапмага геленлериң арасында Чапар гөрүнмеди. Онсоң ынжалык тапып билмән, ахыры агач чырпып йөрөн бир яшулудан: «Бу, араңызда Чапар ага гөрненок-ла!» дийип сорадым. Шонда мен Чапарың инди бир ай бәри шәхер кеселханасында сыркав ятандыгыны билдим.

Мен шол гүнүң эртеси ругсат алып, кеселхана гитдим.

Чапар мени ызындан гелер өйдүп асла пикир этмедик болара чемели, хем бегенип, хем гең галып: «Бе, асыл сенмайт би!» дийди-де, ики эли билен гөрүшди. «Шейдип кә вагт гелевери, башга-ха бир идили хабар тутайжагымам ёк» дийди...

Мен хер гүн диен ялы элим сыпындыгы оны гөрүп гайдярдым, гүн-гүнденем ягдайының оңатлашяндыгы месе-мәлим гөрнүп дурды. Ярым ай геченсоңам оны гойбердилер. Мен шол гүн онуң ызындан йөрите машынлы бардым. Машынымыз шәхериң айдың хем гиң көчелери билен шовлап баряр. Мен гапдалымда отуран Чапара середйән, эмма онуң хич зат билен сери ёк: не

сорагларыма оңлы жогап берйәр, не өзи гүрлейәр, диңе бир гайгылы айдымы бурнуна салып, чала хиңленип баряр. Машын шәхерден сайланып, өңүмизде обачылык гөрнен бада, Чапар машыны саклатмагымы хайыш этди. Ол шол ерде дүшди-де, таңрыялкасыныны берип, мундан аңрык пыядалап гитжегини айтды. Мен хич зат дүшүнбилмән, ызыма гайтмалы болдум...

Арадан эсли вагт гечди. Жыбарлы гүйз гүнлериниң биринде ир билен мен оглумы элиме алып, пенжирәмиң өңүнде четрәп, гөм-гөк болшуп дуран көчәмизи сынлап отыркам ювашжадан гапы какылды. Туруп, ачсам өңүмде Чапар йылгырып дур. Мен онуң шейле хошвагт, шол өңки нурана каддына гөлен йүзүни гөренимде, әхли өйке-кинәм зым-зыят болды. Чапар саламының ызысүре оглумы элине алды-да: «Эрбет өйкеледәйдимми сени?» дийди. Мен оны өе чагырдым. Эмма ол бу гезегем этмеди. Бирден оглум зөрледип аглап уграды: шонда мен Чапарың бәбек гөтермеги дүйбүнден башармаяндыгыны дуйдум. Ол оглумы элиме берди-де: «Сен шу гезегем бир яшкичилик эт, гаты гөрме. Мен йөрите сениң ызыңдан гелдим. Аз-кем сабырлы бол, бир гелип башларың велин, өйүңден ковубам чыкарыбилмерсиң, йөне шу гүн велин, сен мениң диеними эт, иним» дийип, гүнүме гойман, мени алып гитди.

Чапарың жайы обаның бәри башырагында экен. Мен коридорлы чаклаңжа тамың ишигинден гиренимде, орта яшларындакы бир аяла пете-пет саташдым. Чапар мен саламлашып-саламлашманкам: «Бу мениң аял доганым, дүйн ызындан гидип, Бәхерденден алып гайтдым» дийди. Ол аял Чапара бада-бат жогап гайтарды: «Хә, инди өйүңе бир мыхман чагыржак болсаңам, чал сач уяңы алловаррадан гетир-де йөр. Ери, мен өләйсем нәдеркәң...» Чапар ики элинем уясына далдаладып: «Хай, залуват, гоявири. Өңем мең өлүп-дириленими аз гөрийәңми» дийип, гүлүп гойберди.

Биз бирки кәсе чай ичип-ичмәнкәк ене үч-дөрт адам гелди-де, нахар әбердилер. Тәзе өлдүрилен ищегин бал ялы чорбасы гапдалының арак-чакыры билен дийсең кейп берди. Нахардан соңам гүмүр-ямыр эдип эсли отурдык. Оба адамларам нәме, иңцән гүррүңчил боляр, хезил эдип диңләп отурмалы.

Ахыры гүн өйледен аганда Чапар мыхманларыны башарыбилдигинден хошамайлык билен угратды-да, уясыны чагырып, какмач биширип бер дийди. Мен оңа

муның артыкмач дийсем, эгнине какды: «Сен бир мыхман, бу затлара гошулма-да отурыбер йөнә».

Чапар билен икичөк галанымдан соң мен оңа гелелим бәри өзүми биынжалык эдйән совалы бердим:

— Чапар, нәме аялың өкмуды?

Ол гөйә мени инди танажак болян ялы диканлап йүзүме серетди, эмма жогап бермеди. Мен хата гойберениме эрбет утандым.

— Багышла, өзүмиңки ялы гөрөмсоң сорайдым — дийдим.

Онянча-да өңүмизе жызырдап дуран какмач гелди.

— Ханы ал, соватсаң леззети болмаз — дийип, Чапар кроватиң ашагындан бир чүйше арак чыкарды.

Мен инди ичип билмежегими айданымда, ол эйям чүйшәни ачып, кәселере гуышдырды.

— Менем шу зесизи халап дурандыр өйтме, екежә гезек гөтерәели, мениң өйүмде сен отырсың ахыры. Мен ине, бәш йыл бәри шу ичерде чыным билен биринжи гезек мыхман алян... Ханы, гөтер бакалы, саглык болсун...

Ийип-ичип боланымыздан соң мен хас дашракдан айланмагы йүрегиме дүвдүм.

— Чапар, сен бу обада хачандан бәри яшаяң?

Ол ерден бир гарыш ёкарда сайланып дуран пенжирәниң өңүне сүйшди-де:

— Хей, сен хиңңиллик учуп гөрүпмидиң? — дийди. Жогап берериме гарашманам хырчыны дишләп башыны яйкады: — Мен шейле бир бат алардым велин, адам бары хопугарды.

Мен онуң нәме дийжөк болянына дүшүнмәсем-де, угруна коvdум:

— Ондан бәри, гөр, нәче йыллар гечипдир. Адам пахырың өмри гөрүп отурсаң зат дәл-ов...

Чапар мениң сөзлерими асла эшитмейән ялы:

— Хо-ожагаз акжа тамы гөрийәмиң? — дийди. — Шонуң отуран еринде бир тораңцы боларды. Ол дийсең бердашлы агачды. Өңлер обамызы салгы бержөк болсаң шол агажы гөркезәймелиди. Биз огланкак обаларда хер йыл аңружы гурбаты чатян болса гурбанлык эдерди. Шо гүнлер тораңцының даш-төвереги даң атандан тә гижә ярым болянча гелин-гызлардан яңа хүмерди. Оларың шовхуны, гүлкүлери шинди-шиндилерем чала диңширгендигим гулагыма гелип дуран ялы. Ол

агажың ал ховадакы ыкжам шахасындан асылан йүпүң бады ялы батлы хиңчиллик бәри-бәрлерде тапдырмазды. Ине, шонда бизем огланлар болуп гелердик-де, эдил гурт даран ялы гыкувлашып, «гүнәмизи дөкүп» гидердик. Бизиң хер биримиз гыз-гелинлең өңүнде зордугымызы гөркезжек болуп, элимизден геленини эдйәрдик. Йөне бат алмакда ёлдашларымың арасында менден өңе гечени болмазды. Бүргүт болуп учардым... Хай, боля-да...

Чапар дымды. Пенжирәниң эрңегине тирсегини берип гышарды-да чилим отланды. Онуң сен-мен ёк яшлык чагларыны ятлап, атам дөврүнде хиңчиллик учмакда өзүнден хич кесиң өңе гечип билмәндигини мениң янымда магтап отурмагы серхошлыгың аламаты дәлди. Оны мен Чапарың аз-кем гусса инен гөзлеринден м аңардым.

Ол бир хили кейпсиз йылгыран ялы этди-де маңа диканлап:

— Сен яңы бир гепиңде аялымы сорадың? — дийди. — Сен, иним, оң үчин мүйнүргәп отурма. Оны сорамак айып дәл. Бу тайда гизләп отурара зат ёк, мен ине, бәш йыл бәри шу түнекде еке өзүм ятып-турян.

— Нәме, чагаңызам ёкмы? — диеними дуйман галыпдырын.

Чапар өңүмизе гетирилен хум чәйнеги агдарып отурышына:

— Неме-ле, гел говусы ислесең, мен саңа барысыны гүррүң эдип берейин — дийди. — Сен бир язып-бозуп йөрән адам. Мениң язгыдым гөвнүңден турса, белки Чапар дийленем бир гарамаңлай адам яшап өтүпдир дийип, язаймагың мүмкин.

Ол шей дийди-де бирден лох-лох эдип гүлди. Эмма бу гүлкиниң о диен сүйжи гүлки дәлдигини, нәхилем болса бир агыр хекаятың өңүне гойлан ясама бөвәдигини мен аңардым. Мен энтәк Чапарың башындан гечен күлпетин, нәмелердигини билемокдым, белки, онуң выждан дүниәсинде бир габахатлык ятандыр, белки-де ол агыр бир ургыны гердениннен гечирендир, йөне нәме-де болса эдил шу махал бу адам маңа ала-бөле эзиз гөрүнди.

— Мен эгер бир зат язмакчы болсамам Чапар атлы багбан достум бар, онуң экән баглары шәхере безег берйәр, адамларың кейпини гөтерйәр дийип язарын.

Чапар ичип отуран чайлы кәсесини ерде гойды-да, йылгырып:

— Шу языжы халкының дили бар болсун. Сиз геп билән йыланы хининден чыкармагам башарарсыңыз. Ери, онда гулак ас. Мен башарыбилдигимден барысыны гүррүң берейин — дийди.

...Уруш башланындан ики йыл соң мени фронта ибердилер. О махаллар яңы он секизими долдуран жахылдым. Өзүмем огланлыкдан колхозың арабасыны сүрән болярдым. Мен уруш тамамланянча одуң ичинден чыкмадым. Бир гезек еңил-елпай яраландымам. О яраларымам хернә госпитала етирмән лазаретде бөжәрдилер.

Урша гитмәнкәм обамаызда Гүләлек атлы бир гызы халаярдым. Ол гүләлек дийсең гүләлекди. Гызың өзүниңем менде гөвни ёк дәл ялыды. Мен онуң билән бары-ёгы дөрт сапар душушыпдым. Йөне о душушыклары ол-а сүлмүрәп гечирерди, менем дымып. Уруш гидйәрди, обада яс тойдан көпди. Шо себәпденем биз өзүмизин гелжекки яшайшымыз барада хич зат айдып билмейәрдик: ол бир хили аласармыкды, ховплуды. Эмма мен диңе бир зада ынанярдым: олам Гүләлегиң деря ялы чуң, чешме ялы арасса гара гөзлериди. Мен ол гөзлерден иңән аркайындым. Йүрегимде шол ынамы бесләбем икиржиңленмән өлүме гитдим.

Мен уршуп йөрән дөврүмде Гүләлек билән бир гезегем хат-петек алшып билмедим. Асла ниетимде болса-да, онуң хич эбетейини тапмадым. Шейдибем шол өңки душушан гүнлеримиң ыхласы билән оба гайдып гелдим. Йөне ялынлы гечен фронт йылларының әхли жебри-жепаларам обама геленимден соңкы учран бетбагтлыгымдан мүң мертебе еңил гөрүнди. Гардаш, гөлсем Гүләлек биреййәм элден гиден экени. Улы ил гөзүң айдың дийип, гутламага гелйәр, мең велин йүрегим агзымдан чыкып баряр, өз-өзүме: «Ери, нә көрүңе доланып гелдиң, хо-ол бир ерлерде ок дегип өлүп галан болсаң болмаярмы» дийип, пушман этдим.

Бу бир хасратлы замана бөлды гардаш. Хава, он-он бәш гүн дем-дынжымы аламсоң маңа колхозың бригадирлигини хөдүрледилер. Элиме-де бир гарташып, айлавадан галан гыры бердилер.

Гүләлегиң адамсына Мухы диердилер. Мухы молла. Ол молла болуп молла-да дәлди, йөне илиң тоюна-ясына ярап йөрән адам болансоң, элбетде, шейле ла-

камы дакандырлар-да. Иң яман ерем ол Гүләлекден йигрим яш дагы улуды. Колхозам оңа мирапчылыгы табшырды. Дашындан гөрәймәге ынха бир салыхатлы, махрем адам. Шол адам дагы атасы ялы халына Гүләлеги балдагындан сограр өйдүп, хич пикир эдемок-дымам. Халкың башына мелапат иненде эрбет адамлар өхли китүвини дашына чыкарян экен. Вах, мен онуң ниетиниң дүзүв дәлдигини биленимде, урша гитмән-кәм Гүләлегиң бойнуна алажа дакып гидәймежек-ми.

Мен дост-ярларымың өңүнде-де утанярдым хем на-мыс эдйәрдим. Вагт-вагт барагада шол көпек мирабың ичерсине ган чайкабересим гелйәрди. Ене, «Хай, Чапар, шу үч йыллап дөкүлен ганлар азмы, онсоңам «Ганжык гуйругыны буламаса көпек ызына дүшмез» дийип, га-раз өз-өзүме гөвүнлик берйәрдим. Догруданам, Гүләлегиң бу эден этмиши маңа дүшнүксизди. Мен аялла-рың арасында бивепаларың боляндыгыны билйәрдим, йөне Гүләлек о тетелли машгалалардан дәлди. Бу ерде энтэк мениң акылыма сыгмаян бир ёвузлык болмалыды. Эмма оны кимден сорасам, йөне гүммүк-сүммүк эдәй-йәрдилер. Мен Гүләлегиң өзүни гөрмелидим, йөне Му-хы аялыны не ише гойберйәрди, не-де атасы өйүне. О пети-гара ылла хо базарлардакы капаса салнып са-тылян эйжежик гушлар ялыды. Хава, мен фронтдан гайдып геленимде оларың эййәм ылгап йөрен огул-жыклары барды, йөне ожагазыңам даш өрүси гапы-ларындакы тораңының ашагыды. Шейдип Мухы мол-ла машгаласыны ил-гүнден ырак тутуп, яшап гидип отырды.

Мен шу жансерек ягдайда ене ики йылымы гечир-дим. Бу чака ченли какам мени өөржек болуп биркүч гезек дашыма гечди, эмма мен башардыгымдан сып-жыклык эдйәрдим: бир гезегинде сайлан гызларына гөвнүм етмедиксирән болярды, башга бир гезегинде өйленмек маңа ир диййәрдим. Йүрегим Гүләлеги күй-сейәрди.

Хава, гардаш, маңа ахыры Гүләлек билен душумак миессер этди.

Урушдан долананыма үчүленжи йыл дийленде мени ак экеранчылык бригадасындан айрып, гөкчүлиге бри-гадир этдилер. Бригадамың ери гиңди, хол гумлуга барянча обаның гайрасындакы этеги тутуп ятырды. Биз о ерлерде адыны тутан гөк экиниңи эййәрдик. Йөне эса-

сы гирдежи помидор, хыяр, келемден гелйәрди. Бу гүррүңини берйән йылым хасам помидордан байнадык: шейле бир дүвмек дүвди велин, хич йыгып етишер ялы болмады. Колхоз етишибилдигинден помидоры ящик-ящик эдип хожалыклара пайлаярды. Кимиң тамының үчегине серетсең помидор какындан яңа гызыл сергиди. Биз бу халата гуванярдык, себәби ол болчулыгың ала-матыды.

Шол гүнлериң бири мен ир билен хемишеким ялы атымы сәпжидип ише уградым. Ёлум тораңың астында-кы гүзерден гечйәрди. Мухы мирабың тамы болса гү-зерден таяк салым аралыкдады. Шол гезек оларың жайының деңесине етенимде бир эли помидордан до-лы бедрели мердивандан галып барян Гүләлеги гөрдүм. Онуң йүзи аңрыкды. Нәдип гырымың башыны чекени-мем билмәндириң. Гүләлек тамың үчегине мүнди. Төве-рекде икимизден башга хич ким ёкды. Гелин өзүнден бихабар, помидорлары дилип, дузлап сермәге отырды. Шонда-да онуң агзы яшмакды. Бирден мениң мүнүп отуран атым хокранды-да, Гүләлек маңа тарап башыны галдырды. Гөзи дүшенденем элиндәки пычагыны га-чырды-да, ики эли билен якасыны тутды: онуң гөзле-ри горкудан яңа петрәп дурды. Онсоң мениң гитме хыялымың ёкдугыны аңдымы-нәмеми хасанаклап, ал-жырап мердивандан дүшди-де, гөзи ёк ялы жая сүмүл-ди. Гайдыбам гара бермеди. Мен доңан ялы болуп дурдум. Бир салымдан жайың ичинден Мухы мирабың агзына геленини сөгүп гыгырян, соңам Гүләлегиң хемем огланжыгың эрбет чиркин чыгыран сеси эшидилди. Хай диймәнем хич зат болмадык ялы үмсүмлик аралашды. Мениң йүрегим гыйым-гыйым дилинйәрди, йөне ве-лин этжек алажым ёкды. Оларың давасына гошулсам Гүләлеге хас эрбет болжагыны билйәрдим. Шонуң үчинем күкрегимиң бир еринде дөмен гаты дүвнүң ызасыны ювдуп, гайракы экинчилиге рована бол-дум.

Мен шондан соң Мухы мирап хөкман чола ерде мениң билен душумар, бар ажысыны йүзүме пүркер дийип, пикир эдйәрдим. Эмма мен онуң билен энчеме сапар пете-пет габат гелсем-де онуң шол өңки мыла-катлыгыды. Эгер-эгер яландан-чындан яңзыданокдам. Мирабың бу болшы мени өңкүденем бетер отлады. Мен шонда онуң иңән эйменч, рехимсиз, мекир дейюс-

дыгына göz етирдим-де, Гүләлегиң чекйән жебри-жепарлары үчин ондан ар алмагы йүрегиме дүвдүм.

Ине, онсоң, гардаш, бир гүн гүнортанлар чая чыкып, өе гелйәркәм тораңның бейик шахаларының биринден асыл-асыл болуп дуран огланжыгың үстүнден гелдим. Чагажык чиркин-чиркин гыгырарды. Мен оны аглаян сесинден бада-бат танадым: хо-ол арада мирап Гүләлеги гынанда ичерден шу чага сеси чыкыпды.

Мен тораңның астына етип етмәнкәм аңырдан перишан халда Гүләлек ылгап гелди. Мундан озал ол башындан пүренжегини айырмазды, агзындан яшмагыны. Йөне о гезек вели онда не пүренжек барды, не-де яшмак. Гайта ол дарап отуран булут ялы сачларыны йыгнамага-да етишмәндир. Мен эериң үстүнден агажа бөкүп мүндүм-де, асыл-асыл болуп зәхреси ярылан огланжыгы гуҗаклап алдым. Нерессежик эдил аязлы гижеде дашарда галан гүжүжек ялы титир-титир эдйәрди. Эдил элимден учуп барыарды. Агачдан чемини тапып дүшейин мейли билен серетдим: мен шонда Гүләлегиң овалары яшдан долы балкылдап дуран гара гөзлерини, тирсилдейән ап-ак алкымыны гөрүп, тас элимдәки чага билен биле ере гайдыпдым. Хернә худай саклайды, гардаш. Гарасай, хер нәме-де болса аякларымы сандырадып, огланы эжесине узатдым. Гүләлегем халыс алжыран болара чемели, оглуна дерек мениң гошарларымдан япышды. Бирденем: «Балажыгым!»... дийип налап, чаганы багрына басды. Билмедим ненеңси бейле боланыны, онуң гөзлеринде булдураян яшларың бир дамжасы гелип мениң хут маңлайыма сычрады... Ол диңе шондан соң нелесини дүрседи-де, бу перишан халындан уялды. Йөне янымдан гидибержек боланда уят хем нәз билен бакып, бир мылайым йылгырды-да: «Таңры ялкасын, ак гыз ёлдашың болсун» дийди. Гүләлегиң бу сөзлери мениң йүрегиме ханжар болуп санжылды.

Мен гөрешде йыкылан адам ялы алач тапман, атымы сува якмага дурдум. Эмма Гүләлегиң оглуны багрына басып гиденине салым гечмәнкә ичерден ене эжирли агы-пыган эшидилди. Ене шол Мухының пайыш сөзлери, ене шол ызалы «ай-вай», ене шол йүрегиңи дилип барян чага сеси... Мен атым ганманка атландым-да, бу лагнат сиңен гүзерден башымы алып гитдим. Шол гүн өйлән чаям ичмедим, чөрегең йимедим: эдил агзымың ичине өт атылан ялыды.

Шу гүнки ялы ядымда, ол агшамың өң яны гүйчли ягыш ягыпды. Мен гүнузынкы хысырдылардан, ач-сувсузлыктан яңа сурнугып, мазалы гараңкы гатлышанда өе бардым. Атымы ятакда даңып, өңүне от атдым. Йөне ишиктен ичерик өтлән бадыма гоҗалып халыс саңкылдап отуран какамың хем эжемиң гахарлы бакышларындан бир үйтгешиклигиң боланыны аңдым-да, эрбет иңкисе гитдим. Мен ховул-хара пишик ювнушыны эдип, какамдан дашракда, пенжирәң өңүне гечип отырдым. Вагты билен хич кимден седа чыкмады. Бу ховатырлы, йүреге дүшгүч дымшыгы инди кипарлап угран ягышың ашагында галаныны ёкуш гөрүп гоҗа гырың кәярым хокранмасы хемем какамың вагт-вагт улудан алян хыжжылдылы деми бозярды.

Мен отуран еримден айратынам какамың болшуны асырынлык билен сынладым-да, онуң кәсәни зыл бир элинден бейлеки элине гечирийәндигини гөрдүм. Нәмедир гопаныны олардан сорамаң өз янымдан өлчөрмәге дурдум. Эйсем нәме болуп билер? Бирденем өңңин гөк чекйән гапанчы яшулы билен яңкалашып, онуң гөвнүне дегеним ядыма дүшди. «Ай, ёк, ол-а болуп билмез» дийдим, себәби, бу гүн гапанчының йүзүнде өйке-кинеден нам-нышан ёкды ахыры. Я өтен гиҗе Мерет готурың огул тоюнда келләм гызып, болгусыз багша ёңсуз пул окланымы бир бихепбе чакайдымыка? Ёк-ла, хенизе ченли пул совупсың дийип, не какамың, не эжемиң яландан-чындан яңзыдан ерем болманды.

Бу нетижесиз пал атмак беласындан мени какам халас этди.

— Ери, огул, не бейле йүзүң салык, җаның бери сагмы? — Какамың бу гырыграк чыкан сесине тисгинип гитдим.

— Ай, ёк, кака, җаным-а, шүкүр, саг. Аз-овлак ядалайя дийәймесең — дийдим.

Мен шубела аркайын гүрлежек болсамам, сесимиң асылкы сес дәлдигини дуйдум. Какам муны аңан болара чемели, чаларак кинаялы йылгыран ялы этди-де, ене гашыны чытды. Бирденем иңңән сыпайысырап, гөйә диерсиң әхли гүррүңлерини бир яңалак эден адам ялы аркайын:

— Яңы өе Мухы молла-да гелип гитди — дийди.

Мен өр-гөкден гелдим. Маңлайыма шагга инен дери сүпүреними дуйман галыпдырын.

Какам инди маңа тарап гөни жызарлап:

— Не бейле ысытма тутян ялы бирден галпылда-бердиң?— дийди.

Лагшадым. Сүеклем богун-богун сөкүлди. Дызла-рым сандыраярды. Какамың киная билен айтжак инди-ки сөзлери гөвнүме болмаса мени отуран еримде яндырып ташлайжак ялыды. Вах, шош-шо махал, ганы гызып дуран какам түйс газабына тутуп, алдырып башламанка үмдүзүне баш алып гидәйсем болжакдам велин, бири гелип голтгы берәймесе, менде еримден гобсунмага гурбат-межал галманды.

— Ханы гөниңден гел, шо гүррүң чынмы?— Бу сапар какамың сеси гөк гүрлән ялы болуп эшидилди.

Мен зордан бир:

— Нәме ол, кака? — диймеги башардым.

Какам бир элини ере дирәп гахар билен:

— Сен, эшек, инди меслигиңе чыдаман бир бендәң әйүнде отуран аялына далашык эдип уградыңмы? — дийди.

Ол сөзүни соңлап-соңламанка хәлиден бәри чай-нахарың угрунда хысырдап йөрөн әжемем ахыры дил ярды.

— Мекабадыны алла бермиш, хей сен тетелли дейюс илде-ымматда бармыка... Яшымызың соңунда гара ер-ә сокдун-дә... Галман гечен...— дийди-де, ол ере урубәрди.

Мен нәмәниң-нәмедигине ымыклы гөз етиренем болсам, энтөк өзүмде хич-хили гүнәни дуйман:

— Бу нәме дийдигиңиз болды? Ханы, кака, дүшүнишели-ле?... Мен-ә... — дийдим.

Какам айтжагымы соңлатман үстүме чыны билен ажысыны пүркүп уграды.

— Гап сесиңи. Сени мирабың гелни билен гөрөн бар... Ол адамлар дамагына пычак чекениңде-де галат сөзлежек адамлар дәл. — Какам бирден ысгыны гачан ялы яссыга чөкди-де, ене кәйәп башлады.— Сен, хан огул, гулак ас, шу өңүңде отуран юмрук ялы ики гарры перзент айрачылыгының наласыны чекип, халыс эз-без боландыр. Ики саны нер огул билен мая дек гызы бәгүл жайлан ялы ине, шу эллерим билен, хо-ол илерки өвлүйәде гара ере табшырып гайтдым. Шолара-да чыдап, өлмән галдым... Йөне етмишимден соң хенизе шу гүнә ченли чирк етирилмедик намысымы, әжең абрайыны улы иле рысва эдәйдигиң, еке оглум-ов дийип, сылар өйтмегин. Сениң ялы пәлияманы оврадып, ожага

салар отурыберерин. Дагы-дувара габахатлыгың үстүңде гөрнәйжи болмагын. Түркмен оны пис гөрйәндир...

Маңа дымып отурмакдан башга алач галмады. Какамам, әжемем шундан артык бир агзам гүрлемедилер. Ичеримиз эрбет дымык хем дар гөрүңди. Башга алач тапман, пенжегими эгнине атдым-да, даш чыкдым...

Мирабың утанман, гая-гопуз өк ерден өе гелмеси, үстесине-де гарры атамың мени ите бир сүмек эдип гойбермеси, догрусы, мениң йигитлик намысымы дуршы билен гозгалаңа салды. Шондан соң мен эдил гудуз ачана дөндүм.

...Мухы мирабың ишигине нәхили барандыгымы мен шиндем билип билемок. Эмма бара-бармаша өе гирмәге бирхили богнум ысман, илки пенжирә бардым. Эглип-эглип ичерик серетдим. Пенжирәниң эдил өңүңдәки пелтели чыраның ягтысына Гүләлек нәмедир бир зат тикип отыр. Онуң гапдалында болса огулжыгы уклап ятыр. Мен ене чиңерилип-чиңерилип серетдим хем-де ичерде мирабың өклугына гөз етирдим. Мен онуң өкдугына бегенжегимем билмедим, гынанжагымам. Ол болманында галмагал-гыкылыксыз, урушсыз-давасыз Гүләлек билен гүрлөшип билжекдим. Асыл болаянда-да инди мениң ол бинамыс әрсумакдан буссур-яссыр задым өкды: келләм этегимдеди.

Мен шол эглип дуршума пенжирәниң айнасына йүзүми берип башардыгымдан ювашжа «Гүләлек!» дийдим. Гүләлек адыны тутанымдан йүзүни галдырды. Мени танан бадына-да зәхреси ярылан ялы элиниң терси билен агзыны тутуп, зордан гыгырман сакланды. Мен ара салым бермән ичерик гирдим-де, барып инди ишике аңк болуп дуран гөзи яшлы Гүләлегиң гошарындан япышдым. Ол дуршы билен галпылдаярды, гөзүни йүзүмден айырман эдил инди танажак болян ялы сынлаярды. Мениң бокурдагым долуп зордан:

— Басымрак шайыңы тут, мен сени алып гитмәге гелдим — дийдим.

Гүләлек ылла диерсиң мениң шей дийжегими өңден аңян ялы өр-гөкден гелмеди, геңиргенмедем. Гайта бар гөвреси билен гужагыма гайтды-да зарын аглады. Агының арасында-да:

— Сен мениң чөкйән жебирлерими бир билседин. Оңа гара дагларама чыдамаз... — дийип начарлаярды. Мен хем-ә онуң боюр-боюр яш акян йүз-гөзүңден сыпалаярдым хемем башардыгымдан ховлукдырардым.

Эмма Гүләлек бирнеме көшешенсоң бу теклибиме кес-
-келле гаршы чыкды. Мен шонда өмрүмде илкинжи
гезек онуң өңүнде дызыма чөкдүм-де, «Маңа сен ге-
рек, барыбир сенсиз бу ичерден гитмен, якма... Мени
бир женаятың үстүнден элтмежек болсаң ташла ми-
рабы. Ол иру-гич сениң ганыңа галар» дийип, ялбарып
уградым.

Гүләлек ахырсоңы йүрегини бире баглап, ожук-бу-
жугыны яглыга дүвүшдирди-де, оглуны оярмага дурды.
Эдил шо вагтам дашардан голайлашян аяк сеси эши-
дилди.

Гүләлек яңы укудан оянып, нәмәнің-нәмедигини
селжермәге етишмедик оглуны багрына басып доңуп
галды. Мен шонда онуң ак эсгә дөнен йүзүни гөрүп
хопугдым. Догрусы, өз ягдайымам Гүләлегиңкиден го-
вы дәлди. Ёк, ол горкы болуп горкам дәлди, хас эйменч-
ди. Шонда дүшен гүнүми хич сөзләр билен дүшүнди-
рип билжек дәл. Диңе бир зат ядымда: мен мирабы
өлдүрмеги йүрегиме дүвдүм-де, хайдан-хай дулда ду-
ран мис сокының дашына япышдым. Шол махалам гапы
ачылып, өе ардынжырап Мухы мирап гирди. Гиренде-
нем мени гөрүп, эйменч сөгүнди-де, элиндәки пилини
ики эли билен асманга галдырды. Гүләлегиң, «Вай!» диен
сесини эшидип галдым. Мен элимдәки сокы дашының
нәдип элимден сыпаныны билемок, пил депәмден ин-
мәнкә оны гарбап тутдум. Гаңрып мирабың элинден
алдым. Мухының хайдан-хай эглип, сокы дашына элини
етиренине мәхетдел, мен пили айлап бар гүйжүм хем
йигренжим билен онуң кебзесине индердим. Мирап
ах чекип, ере йүзин язылды. Гахарымы саклап билмән,
болжагы болды дийип, үч-дөрт гайра онуң ягырнысына
депдим. Мен гардаш, догруданам ондан дынмакчыдым.
Йөне шол махал Гүләлек ара дүшди-де: «Чапар, өлдүр-
диң оны, бес эт. Маңа-да хайпың гелсин» дийип дуран-
соң өзүме гелдим. Мирап гүрләнөкды, асыл гүрләр
ялам дәлди: вагт-вагт эрбет иңлейәрди. Мен газап би-
лен Гүләлеге серетдим. Ол гөзлеримиң нәме дийжек
болянына гүрлөтмән дүшүнди-де, оглуның элинден ту-
туп, гапа йөнелди. Дашарык чыканымызда болса агысыз-
затсыз: «Мен сениңки, нәтсең шоны эт» дийди.

Биз шол гижә ёкардан гелйән отла мүнүп, Бәхерден-
де яшаян дашгын бир гарындашларымыңка гитдик. Ёл-
да Гүләлегем көшешди, огулжыгам уклады. Мен дүнъе-
де хич задың пикирини эдемокдым. Асла пикир этме-

гем исләмокдым. Болжак иш болуп, сув сеңрикден ге-
ченсоң, диңе баша геленини гөрүбермелиди.

Ёлда барыркак мен Гүләлекден нәдип Мухы ялы
езидиң торуна дүшендигини сорадым. Ол бирбада жогап
бермеди. Йөне мениң гоймажагымы билип, ахыры өз
башындан гечен айылганч бир ваканы гүррүң берди...

...Уруш улы илиң бетбагтчылыгы болды. О бела
фронда өлүм хем вейранчылык гетирсе, ызымыздакы-
лара айралык хем ачлык гетирди. Хорлуга хер ким бир
хили чыдаяр. Кә адам сыр билдирмән мерт гечирйәр,
ене бирлери эжизләп, ондан басылар.

Гүләлеклериң машгаласы агырды. Олар пыланча до-
ганды. Ичериң эсасы телекечисем онуң кеселбендирәк
какаларыды. 43-нжиде хасыл дүйпден угурсыз болуп,
колхозымыз тас бош диен ялы чыкыпдыр. Илат хор-
ланып башлапдыр. Ачлыгың йигренжи пенжеси ахыры
Гүләлеклериң бокурдагына япышяр. Бир гүнәм Гүләле-
гиң какасы яныны ере берип, кән ятман, бу дүнйәң
азабындан дыняр. Соң доктор оны барлап, онуң өлү-
мине себәп болан задың күнжарадыгыны айдяр. Оп
гөргүли, халыс чыдаман ийибилең күнжарасыны иен
болара чемели... Какалары өленсоң буларың ягдайы
хасам ярамазлашяр. Ине шу ерде-де Мухы мирап ола-
рың «дадына етишйәр». Ол гүнде-гүнаша Гүләлеклере
бир окара-ярым окара бугдайдыр арпа элтип берип,
ахырында оларың оңат ынамына гирйәр. Эмма агыр
машгаланы бейле «хүшүр-зекат» билең агыр гышдан
чыкараймак гаты кын дүшйәр. Хас бетерем өз етишен
гызының гөзүниң алнында гүн-гүнден саралып солуп
барянына эжеси бир өлүп биленок. О петигара алач
тапман Гүләлегиң ыкбалы барада Мухы молла масла-
хат саяр. Ине шонда-да Мухы екелигиң агыр дүш-
йәндигинден налан болуп, Гүләлекде өзүниң гөвнүниң
бардыгыны яңзыдыр. Гүләлегиң эжеси ойланып-ойла-
нып, угур-дерек тапман, ахыры мирабың айданына ра-
зы боляр. Шейдип, гардаш, уршуң үчүнжи йылы гидип
отырка, аңзак гыш гижелериниң биринде Гүләлегими
бир чувал бугдая чалышярлар отурыберйәрлер...

Мен энем-атамың йүзүне гара чекип Гүләлек билең
Бәхердендәки гарындашымызыңка бардым. Мениң аял
доганым, ине, шу яңкы бизе чай-нахар эдиберип йө-
рен, оларың гелниди. Бу гөргүлем, мениң бу эден эт-
мишиме йүзүни тутуп аглады. Ене гараз, доган-да, соң
көшешди, кән гаты-гайрым зат диймеди. Йөне олар

бараныма яңы дөрт гүн дийленде, ир билен ики саны милиционер ызымдан барып, мени йыгнадылар. Гетирип суд этдилер. Судда Мухы аялыны гайдып ишигинден гетирмежегини айтды, эмма мениң гүнәми гечмеди. Ол онуң үчин гечер ялы гүнә-де дәлди. Мен оны ура-нымы бойнума алдым. Шонда маңа йыл ярым иш бердилер. Хава, гардаш, йыл ярымынам отурып гечирдим. О чака ченли Гүләлегем оглы билен уямың янында яшады. Мен түрмедекәм ызымда какам ёгалыпдыр. Мухы намыс эдип обамызы ташлап гидипдир. Мен гайдып геленимден соң эжеме төвелла этмәге бардым, өз яныма йыгнамакчыдым. Гелдиңмем диймеди, гидйәмиңем диймеди. Агламадам, гүлмедем, гүр-лемедем. Бир йылдан соң о гөргүлем бу дүнийәнің азабындан дынды. Мен Бәхерденде бирки йыл яшадым, йөне йүрегим обамызы күйсейәрди. Онсоң бир гүн обамызың яшулушы, өзүмизинкилерден бири, ызымдан адам иберип: «Чапар гелсин. Какасының бошап галан ховлушына эелик этсин» дийипдир. Шондан соң мен Гүләлеги хем онуң оглуны алып, ине шу ере гелдим. Йөне ховлымызда яшамага бир хили богнум ысмады, кимдир бири «вейләйжек» ялы болды дурды. Өңки жайымызы колхоз медпункт этди. Бужагаз коридорлы жаям өз элим билен салдым.

Мен Гүләлек билен шу жайда он алты йыл яшадым. Онуң оглы мениң элимде йигит чыкды. Окады, өйли-ишикли болды. Оны Мара ише ибердилер, гурлушык угрундан. Бизден башга перзент өнмеди. Мен, догрусы, күйсәбем дурамоқдым, себәби мен онуң оглуны өзүмки дийип, хасап эдйәрдим.

Бу йылларың довамында Гүләлек мени агыртмады, ынжытмады. Ол улы иле-де яраярды.

Эмма бир гүн... Хеммеси өзүмден, гардаш. Хава, ол гүн мен өйледен соң бир оңат гөрүшйәниминң там тоюна гидип гижәнің бир вагтына ченли кейп чекдим. Гараз, той той боляр-да, хер нәче сакланияңам велин, шу авулыкдан ичиләйәр-дә. Инди-хә нәме, шонсуз той тутсаң, хасабам эденоклар. Шо гезегем маңа оңат етипдир. Өе гелсем Гүләлек укламан экен. Чай дийдим. Этмеди. Гайта шу яша барып, гижеден-гижә ыгып йөр-мәңден ирдим дийип гатырганды. Меңем башым ду-манлап, йүрегим гызып дурансоң оңа хырра гахарым гелди. Узын гижәсини аглап гечирди. Менем «сени бой йигит халыма езидиң пенжесинден алып, аял эдин-

дим. Сениң үчин эне-атамың йүзүни ере чалдым, тус-сагда болдум. Сең шол гарры көпекден өнен догмаңа адам этдим» дийип гыгырыберменми. Гүләлек маңа гайтаргы бермеди. Узын гижәсини аглап гечирди. Ме-нем бирки кружка сув ичип, уклап галыпдырын.

Эртеси ирден турсам Гүләлек ёк. Мен бада-бат ре-жәң говы дәлдигини билдим. Йүрегим ярылан ялы шифоньери ачдым. Гүләлегиң гейимлерине дерек бо-шап галан эгин-эшик асылан агачлар ыраң атышып дур. Өзүми лампа ере гойбердим-де, ер уруп галдым. Мен ол көшешер, ызына доланып гелер дийип, пикир этдим. Эмма үч гүн геченден соң Гүләлекден хат алдым. Оны оглы языпдыр, хатындан танадым. Ол хатында шейле дийипдир:

«Чапар! Мен иру-гич шейле болжагыны билйәрдим. Догрусы муңа хас өңрәклер гарашярдым. Йөне сен ене канагатлы адам экениң. Мениң саңа аял болуп яшан йыл-ларым чекен жебрим Мухының гынамаларынданәм агыр болды. Ол-а урар-сөгәр дынарды, сен велин, не урдуң, не сөгдүң, не-де адам ялы сөйдүң. Сениң яның-да мениң мыдама дилим гысгады. Шо дили гысгалык өңем уршуң хайхатлы йыллары бир чувал дәнә чал-шылан йүрегими эсгә дөндәрди. Сен муны гаты гөр-ме, хич кими гүнәкәрәм этжек болма. Хеммесине шол ганым уруш гүнәкәр. Менем шонуң пидаларының бири.

Сен гайдып мени гөзлеме-де, ызарлама-да, азарам берме. Мен галан өмрүмде эркана яшасым гелйәр. Мен о диен багты ятанам дәл: оглум бар, гелним бар. Агтыга гарашян. Мен шолара гуванып яшаңак. Мен шоларың башына бир гайдып уруш беласы инмесин дийип, дога окаңак. Эне халкының дилеги, көпленч кабул болармыш диййәрлер. Боляр, хош гал. Галан өмрүңде яманлык йүзүни гөрме.

Гүләлек».

Хава, гардаш, мен бу хаты ят тутдум. Гүләлегиң дийши ялам этдим. Оңа ягшыдан-ямандан азар берме-дим. Шондан бәрәм гечен гүнлеримиң ахыны чекип еке өзүм яшап йөрүн. Бей дийсем эжизлейәндир өйтме. Эжизлик адама, онда-да эркек кишә хебесдир. Бу дүнъеде бир дем бир демдир. Өзүме бөрлен өмрүң га-дырыны билйән, гардаш...

...

Мен бу махал, бахар паслының эртир чагы пенжи-

рәниң өңүнде отырмак, Чапарың башындан геченлери
ене бир гезек ятладым. Ол адамың шейле кеч ыкбаллы
өмрүнден маны гөзлейән. Белли бир нетижә гелжек
болян. Эмма хич угур-дерек тапып билемок. Шейле
болмалам, себәби адам өмри, адам ыкбалы дүрли-дүрли
боляр. Иң эсасы зат такдыра тен бермән, тәлейиң гу-
лы болман гызыклы хем мәхрибан яшамалы. Эдил
хол Чапарың экип берип гиден гызыл үлжеси ялы ял-
ңызлыгыны дуйман, бир геңси гүллемегеи башармалы.



Курбанов Ташли

ЖЕЛАННАЯ

Повести и рассказы

На туркменском языке

Издательство «Туркменистан»

Редактор Р. Алланазаров Суратчы Т. Солтанмырадов Сурат
редакторы Б. Кураев Техники редакторы И. Ерофеева Корректор
Н. Эгенова

Йыгнамага берилди 6.VI.—83 й. Чап этмәге ругсат эдилди 7.II-84 й.
Формат 84×108¹/₃₂. Физ. чап листи 11,5. Чап листи 19,32. Учёт-не-
шир листи 19,71. Тиражы 18000 экз. ТН № 13769. Заказ 13. Бахасы
1 м. 40 к. И—04235.

«Туркменистан» неширяты, Ашгабат, Совет көчеси, 46 а.
Метбугат өйи, Ашгабат, Атабаев көчеси, 20.

